
śrī-yukta-kṛṣṇa-deva-sārvabhauma-kṛtayā ṭīkayā samalaṅkṛtaṁ
sampūrṇam

(1)

-=o) prathamaḥ sargaḥ (o=-
śayyotthāna-kautukāsvādano nāma

haridāsa-varyaḥ śaraṇaṁ

śrī-kṛṣṇa-caitanya-ghanaṁ prapadye
sapady apadhvasta-tamaḥ-prapañcam |
pañceṣu-koṭy-arbuda-kānti-dhārā-
paramparāpyāyita-sarva-viśvam ||1||

śrī-yukta-kṛṣṇa-deva-sārvabhaumaḥ: 

vṛndāṭavīśvara-sabhājana-rājamāna-
śrī-viśvanātha-guṇa-sūcaka-kāvya-ratnam |
mac-citta-sampuṭam alaṁ kurutāṁ tad-īkṣā
saubhāgya-bhājam api śīghram amuṁ pidhattām ||

atha prāripisita-grantha-samāpti-paripanthi-pratyūha-vyūha-vidhvaṁsa-paṭīyasīṁ śrī-bhagavat-prapattiṁ grantha-kāra-cūḍāmaṇi-maṅgalācaraṇatvena nibadhnāti—śrī-kṛṣṇeti | 

śrī-kṛṣṇa-caitanya eva ghano meghaḥ śrī-kṛṣṇa-līlāmṛta-varṣitvāt taṁ prapadye | pakṣe śrī-kṛṣṇa-nāmā vai caitanya-ghanaḥ caitanyasya kāṭhinyaṁ sāndratvam iti yāvat, mūrto ghana iti smaraṇāt, ghana-śabdasya dharma-mātra eva mukhyārthatvāt | brahmaṇo hi pratiṣṭhāham [gītā 14.27] ity anena śrī-kṛṣṇasya tathātve pramitatvāc ca | 

prapatteḥ phalaṁ prīti-sandarbhāv uktam ananusaṁhitātyantika-duḥkha-nivṛttis tathānusaṁhita-bhagavad-rūpa-guṇādi-mādhuryāsvādaś ceti viśeṣaṇa-dvayena vyañjayati—sapadīti | prapatti-sama-kālam evety arthaḥ | tamo megha-pakṣe andhakāra iti prasiddha-meghād vailakṣaṇyam, tac ca caitanya-ghana iti śleṣeṇa jaḍa-rūpa-ghanasya vyāvṛttatvād eva | aparasmin pakṣa-dvaye tamaḥ avidyā | kathaṁ-bhūtaṁ ? kandarpa-koṭer yad arbudaṁ tat-tulya-kānti-dhārā-paramparety-ādi | atra kānti-dhārāyā vṛṣyamāṇatvāt | tasyāś caitanya-rūpatvāt na jaḍa-varṣa-megha ity atrāpi vailakṣaṇyam | pakṣa-dvaye tad-rūpa-mādhuryāsvādaḥ sarva-bhakteṣu phalita iti dhvaniḥ | 

yad vā, pañceṣu-koṭer api arbudaṁ vraṇa-viśeṣaḥ yatas tathā-bhūtā kānti-dhāreti | arbudaṁ vraṇa-bhedo’pi iti viśvaḥ | viśva-padena viśvaika-deśa-bodho’pi sambhaved, ataḥ sarveti | atra punar-uktavad ābhāsālaṅkāro’pi bodhyaḥ ||1||

sanātanaṁ rūpam udīyuṣoḥ kṣitau
hṛdā dadhāno vraja-kānaneśayoḥ |
tat-keli-kalpāgama-saṅgatīlitāḥ
sadāli-vīthīr anurāgiṇīr bhaje ||2||

rāgānugākhya-sādhana-bhakti-paddhati-rūpam idaṁ samasta-granthātmakaṁ kāvyam iti dyotayati—saneti | udīyuṣoḥ udayaṁ prāptavatoḥ vraja-kānaneśayoḥ sanātanaṁ nitya-rūpaṁ, pakṣe, sanātanākhyaṁ rūpākhyaṁ tat-parijana-dvayam | hṛdi dadhānas tau dhyāyann ity arthaḥ | sadālīnāṁ sādhu-śreṇīnāṁ vīthīr bhajana-mārgān bhaje anusarāmi | vīthīḥ kathaṁ-bhūtāḥ ? tayoḥ rādhā-kṛṣṇayoḥ keliṣu kalpante pramāṇatvena samarthā bhavanti, kḷpta-sāmarthye pacādyac | tathā-bhūtā ye āgamāḥ paricaraṇa-prakāra-jñāpaka-bṛhad-gautamīya-tantra-krama-dīpikā-nārada-pañcarātrādi-śāstrāṇi, teṣāṁ saṅgata īlitāḥ praśastāḥ | etena rāga-mārgasya śāstra-vihitatvam ānītam |

punaḥ kathaṁ-bhūtāḥ ? anugamyamāno rāgo yatra bhavatīti rāgānugīya-sādhu-janāśrita-bhajana-mārge sādhaka-dehena abhilāṣo vyañjitaḥ | athavā, sadā ālī-vīthīr lalitādi-sakhī-śreṇīr bhaje | kathaṁ-bhūtāḥ ? tayoḥ kelaya eva kalpāgamāḥ kalpa-vṛkṣāḥ, taiḥ saha rādhā-kṛṣṇayoḥ saṅgame īlitāḥ stutāḥ, arthāt tābhyām eveti jñeyam | tā vinā dvayoḥ saṅga-janya līlaiva jana-siddhaś ced iti bhāvaḥ | tathā ca siddha-dehena sakhīnām anugato’bhilāṣo vyañjitaḥ | 

pakṣe, ali-vīthīr bhramara-śreṇīr bhaje | kathaṁ-bhūtāḥ ? tayoḥ krīḍāspada-kalpa-vṛkṣasya saṅgamena stutāḥ | punaś ca, anukūlo rāgo vasantādiḥ sa eva ānandadatvena vartate yāsāṁ tāḥ | tathā ca, vṛndāvanīya-kalpa-vṛkṣa-sambandhi-vṛndāvana-vāse kaver abhilāṣo vyañjitaḥ ||2||

tayor mithaḥ puṣpa-śarāji-cāturī-
dhūrīṇatā-vedanayā vivādinoḥ |
śrāntiḥ svayaṁ kāpi nimantrya tat-kṣaṇān
nidrām upānīya samādadhe kalim ||3||

paraspara-kandarpa-yuddha-cāturyātiśayasya jñāpanayā hetunā vivādinos tayo rādhā-kṛṣṇayoḥ kaliṁ kalahaṁ kāpi śrānti-rūpā sakhī nidrāṁ nimantrya—he nidre ! sakhi ! tayor mādhuryāsvādas tvayāpi kriyatām iti nimantraṇaṁ kṛtvā upānīya samādadhe | tathā ca sambhogottha-śrāntita eva tayor nidrā āgateti bhāvaḥ ||3||

prati-sva-sevāvasare prabodhitā
sadātanābhyāsa-juṣo’tha kiṅkarīḥ |
nidraiva rātry-antam avetya tā jahau
saiva svayaṁ jāgarayaṁ cakāra kim ||4||

sva-sva-sevāvasare yā prabodhitā jāgareṇa śīlatā tasyāḥ sadātanābhyāsa-juṣaḥ kiṅkarīḥ | nidraiva kartrī rātry-antam avetya jahau | ata eva saiva nidrā svayaṁ tāḥ kiṅkarīḥ kiṁ jāgarayaṁ cakāra iti svataḥ-siddha-nidrā-tyāga-hetukeyam utprekṣā ||4||

utthāya talpāc cakitekṣaṇāḥ kṣaṇān
duhānayor nāgara-cakravartinoḥ |
svāpaṁ rahaḥ-svāpam abhaṅgam aṅganā
ālakṣya tuṣṇīm adhiśayyam āsata ||5||

talpād utthāya kiṅkaryaḥ ādau sevāyā atikālam āśaṅkya cakitekṣaṇāḥ kṣaṇān utsavān duhānayoḥ pūraṇaṁ kurvatoḥ nāgara-cakravartinoḥ paścāt svāpaṁ śayanam abhaṅgam ālakṣya aṅganāḥ kiṅkaryaḥ adhiśayyaṁ sva-sva-śayyāyāṁ tuṣṇīm āsan | svāpaṁ kīdṛśaṁ ? rahasi svāpaṁ susvāpam ||5||

papracchur anyonyam imā mimānayā
rasaṁ parīhāsa-bhṛtaṁ sa-jṛmbhayā |
girā cirāj jāgara-mūḍha-ghūrṇana-
sva-svākṣi-bhṛṅgī-tati-līḍha-vakṣasaḥ ||6||

tad-anantaraṁ parīhāsena bhṛtaṁ rasaṁ mimānayā sarasaḥ etāvān eva tato’py adhika-raso’stīti tulayantyā iva jṛmbhā-sahitayā girā—"bhoḥ sakhyaḥ ! adya nikuñja-rājena saha vihārātiśaya-janya-śrameṇa prāpta-nidrāyāṁ yuṣmākaṁ jāgaraṇaṁ vṛttaṁ na vā ?" ity-ādi-parihāsa-vākyena imāḥ kiṅkaryaḥ anyonyaṁ jāgaraṁ papracchuḥ | tāḥ kathaṁ-bhūtāḥ ? prāpta-ghūrṇanayā sva-svākṣi-rūpa-bhṛṅgī-tatyā līḍham āsvāditaṁ vakṣaḥ-sthalaṁ yābhiḥ | tathā ca, sambhoga-cihna-sthiti-śaṅkayā sva-vakṣasi arpitāyā dṛṣṭi-bhṛṅgī, tayaiva daivāt tatra-sthitaṁ nakha-cihnākāra-makarandam āsvāditaṁ cakrur iti ||6||

niśānta-sevocita-mālya-vīṭikā-
kṛtyātta-cittā atha kācid āha tāḥ |
anaṅga-baddhāṅga-yuva-dvayocchalat-
saurabhya-saulabhyavatī rasoccalā ||7||

niśānta-sevocita-mālya-vīṭikādi-kṛtyeṣu gṛhīta-cittās tāḥ kiṅkārīḥ prati kācit kiṅkarī āha—kathaṁ-bhūtā ? anaṅgena baddhāṅgayo rādhā-kṛṣṇayor ucchalat-saurabhyasya saulabhyavatī | tathā ca saurabheṇaiva tayor bandhanaṁ dṛṣṭvā tato bhayāt palāyyeva tad-vṛttāntaṁ vijñāpitā sā jñāta-tattvā satī tāsāṁ madhye āgatya, "aho yayor arthe vīṭikādi-nirmāṇaṁ kurvanti, tau dvau baddhau āgatya dṛśyetām" ity uktavatīti bhāvaḥ ||7||

jānīta jālādhva-gatāsya-padmāḥ
sadmāntar ālyaḥ sva-dṛśaḥ prahitya |
kāntau nitāntātanu-lāsya-cañcu
dhinoti suptiḥ parirabhya kīdṛk ||8||

tasyā uktim āha—he ālyaḥ ! jālādhva-gata-mukha-padmāḥ satyaḥ sadmāntar gṛha-madhye sva-dṛśaḥ prahitya yūyaṁ jānīta | kiṁ jānīmaḥ ? tatrāha—nitānta-kandarpa-nṛtyena khyātau rādhā-kṛṣṇau suptiḥ kartrī parirabhya kīdṛk dhinoti sukhayati | tathā ca supti-rūpa-sabhyāyās tādṛśa-nṛtya-darśana-janya-santoṣeṇaiva āliṅganam iti ||8||

itas tato nyasta-maṇi-pradīpān
aphulla-nīlotpala-campakābhān |
vidhatta etau sva-mayūkha-vṛndair
anāvṛtair maṇḍana-mālya-celaiḥ ||9||

etau rādhā-kṛṣṇau sva-sva-pīta-śyāma-kiraṇa-vṛndaiḥ śayana-gṛha-madhye itas tato nyasta-maṇi-pradīpān aphulla-nīlotpala-campakavad vidhatta kurutaḥ | kīdṛśaiḥ ? bhūṣaṇa-mālya-vastrais tadānīṁ teṣām aṅge asattvād evānāvṛtaiḥ | tathā ca rādhikā-pṛṣṭha-deśa-sthitānāṁ dīpānāṁ campaka-kalikā-prabhatvaṁ, kṛṣṇa-pṛṣṭḥa-deśa-sthitānāṁ tu nīlotpala-kalikā-prabhatvam iti jñeyam ||9||

sakhyo’nayor naiva vicakṣaṇā ity
ākṣipya śṛṅgāra-dhurāly asau kim |
tat-kalpitākalpa-śataṁ nirasya
sva-lakṣma-lakṣair vidadhe vibhūṣām ||10||

anayo rādhā-kṛṣṇayor lalitādyā sakhyo na vicakṣaṇā ity ākṣipya asau śṛṅgārātiśaya-rūpā ālī kiṁ tābhir lalitādi-sakhibhiḥ kṛtākalpa-śataṁ nirasya svasya cihna-lakṣair vibhūṣāṁ vidadhe ? etena tadānīṁ saṅkārādi-śūnyaṁ, atha ca śṛṅgāra-cihna-śata-vyāptaṁ tayoḥ śarīre āsīd ity āyātam ||10||

dvāv eva saṁveṣṭya mithas tanu-dvayor
yat pīta-nīlāṁśukatām upeyatuḥ |
tad ātma-bhūr eva nirāsyad etayoḥ
kiṁ paunaruktyā vasane vidūrataḥ ||11||

sambhogāj jātaṁ vastra-tyāgaṁ kandarpa-kṛtatvenotprekṣate | dvayo rādhā-kṛṣṇayos tanū parasparaṁ dvau rādhā-kṛṣṇau saṁveṣṭya yat yasmāt pītāṁśukatāṁ nīlāṁśukatām upeyatuḥ | rādhāṅga-veṣṭakaṁ śrī-kṛṣṇasya pādādy-aṅgaṁ rādhikāyā nīlāṁśukatvam āpa | evaṁ śrī-kṛṣṇasyāpi bodhyam | tat tasmād ātma-bhūḥ kandarpa eva kiṁ paunaruktyā śaṅkayā etayor vasane dūrata eva nirāsyat dūrīcakāra ||11||

rādhāṅga-rājyaṁ madano yadāgrahīt
tadaiva lajjāṁ nija-raṣṭra-pālikām |
śiro'kṣi-vakṣaḥsv aniśaṁ nyavāsayat
tāṁ hā sa evādya nirasyati sma kim ||12||

tadānīṁ kāmonmādena rādhayaiva tyaktāṁ lajjām ālokya utprekṣate—yadā madano bālyaṁ dūrīkṛtya rādhāṅga-rājyam agrahīt, tadaiva lajjā-svarūpāṁ nija-deśasya pālikāṁ rādhāyāḥ śiro‘kṣi-vakṣaḥ-sthaleṣu nirantaraṁ nivāsayat vāsaṁ kārayāmāsa | adhunā tu hā kaṣṭaṁ sa eva madanas tāṁ lajjāṁ kiṁ nirasyati sma dūrīcakāra ity arthaḥ ||12||

yat kvāpy amūṁ naiva nibhālayāmaḥ
seyaṁ kim asmā aparādhyati sma |
kiṁ vāsmad-akṣṇāṁ sukha-bhoga-hetur
mūrtaḥ śubhādṛṣṭa-bharo’bhyudeti ||13||

utprekṣāntaram āha—yat yasmāt amūṁ lajjāṁ naiva nibhālayāmaḥ, tasmāt seyaṁ lajjā kim asmai kandarpāya aparādhyati sma, yena aparādhena hetunā kandarpeṇa dūrīkṛtā ? kiṁ vā, asmad-akṣṇāṁ sukha-bhoga-hetuḥ śubhādṛṣṭātiśaya eva mūrtaḥ kandarpa-svarūpeṇa lajjā dūrīkaraṇārthaṁam abhyudeti ||13||

sva-pālitaṁ vastu tad edhayitvā 
tasmai samarpyāntaradhān na kiṁ vā |
punaś ca tasyāḥ subhagī-bhavantyā
yato bhaviṣyaty atulā samṛddhiḥ ||14||

punar apy utprekṣāntaram āha—lajjā sva-pālitaṁ rādhā-śarīram edhayitvā tasmai kandarpāya svayam eva samarpya antaradhāt, na tu kandarpa-bhayāt, yataḥ subhagī-bhavantyā tasyā lajjāyāḥ punar api atulā samṛddhir bhaviṣyati | tathā ca jāgaraṇottaram adhika-lajjā bhaviṣyatīti bhāvaḥ ||14||

sa-kṛṣṇa-megha-sthira-cañcalālī-
vṛto‘timādhurya-rasair amūḥ kim |
asnāpayat svārhaṇa-kṛtya-vṛttāḥ
pratyarhaṇenādita eva dhinvan ||15||

megha-pakṣe sthirā acapalā cañcalālyo vidyuc-chreṇyas tābhiḥ | kṛṣṇa-pakṣe autsukya-vāmyābhyāṁ sthirā ca cañcalā ca yā ālī rādhā, tayā | yad vā, asthirā vidyud iva ālī rādhā, tayā vṛtaḥ kṛṣṇa-rūpo meghaḥ, atimādhurya-rasair amūḥ kiṅkarīḥ kim āsnāpayat ? nanu kiṅkaryaḥ kilādau arhaṇādibhiḥ prabhuṁ sevante, paścāt prabhur api pratyarhaṇena tāḥ sukhayatīti sarvatra rītiḥ | atra tu arhaṇa-pratyarhaṇayor vaiparītyam ity āha—sva-sva-sevāyāṁ pravṛttāḥ kiṅkarīḥ sa kṛṣṇa-megha ādita eva pratyarhaṇena dhinvan sukhayan san ||15||

tāmbūla-mālā-vividhānulepair
aṅgāra-dhāny-āguravaiś ca dhūpaiḥ |
kālocitais taiḥ pratipādyamānaiḥ
kati kṣaṇāṁs tā gamayāṁ babhūvuḥ ||16||

grīṣma-śītādi-kālocitaiḥ sva-niṣpādyamānais tāmbūlādibhiḥ kati kṣaṇān tāḥ kiṅkaryaḥ gamayāṁ babhūvuḥ | aṅgāra-dhānī aṅgiṭhī iti prasiddhā ||16||

prabhañjano rañjayituṁ nikuñja-
rājau vyarājiṣṭa mudā tadānīm |
manye prabudhya ślatha-durbalāṅgo
drutaṁ prayātuṁ natarāṁ śaśāka ||17||

rātry-ante svata eva calantaṁ vāyuṁ varṇayati—prabhañjano vāyuḥ rātry-ante sa vāyuḥ prabudhya jāgaritvā, ślatha-durbalāṅga ity anena tasya māndyam ānītam ||17||

yā vṛkṣa-vallyo vyakasaṁs tadaiva tāś
cumbaṁs tadāmoda-bharair diśo daśa |
prasāritaiḥ śvāsa-patha-praveśitair
bhṛṅgāvalīr jāgarayāṁ cakāra saḥ ||18||

tat-kālotpannna-vāyoḥ svabhāvata eva śaityam | atas tasya saugandhyaṁ varṇayati—sa vāyuḥ yā vṛkṣa-vallyas tadā rātry-ante vyakasan, tāś cumban san, arthāt tenaiva vāyunā daśa-diśo vyāpya prasāritair atha bhṛṅgānāṁ śvāsa-patha-praveśitais tāsāṁ vikasad-vṛkṣa-vallīnām āmoda-bharaiḥ karaṇair bhṛṅgāvalir jāgarayaṁ cakāra ||18||

tad-guñjitai rañjita-susvarair bhṛśaṁ
prabudhya vṛndā’tha vilokya sarvataḥ |
sva-nāthayor jāgaraṇe patatriṇo
nyayuṅkta kālajñatayā rayād iyam ||19||

teṣāṁ bhramarāṇāṁ guñjitaiḥ karaṇair vṛndā prabudhya patatriṇo nyayuṅkta ||19||

atha prabudhyaiva vidhūya pakṣān
grīvāḥ samunnīya cukūjur uccaiḥ |
yat kukkuṭāḥ pañca-ṣa-vāram ādau
rādhā jajāgāra tadāpta-bādhā ||20||

vṛndayā niyuktānāṁ patatriṇāṁ madhye prathamataḥ kukkuṭā jāgarāṁ cakrur ity āha—atha prathamata eva kukkuṭāḥ pañca-ṣa-vāram uccaiś cukūjuḥ | tat tasmāt rādhikā jajāgāra | kathaṁ-bhūtā ? prabhāta-jñāna-janyā prāptā bādhā pīḍā yayā sā ||20||

kṛṣṇāṅga-saṁśleṣa-viśeṣa-bādhinas
tān eva matveti śaśāpa sā ruṣā |
are paretāśu pareta-rāṭ-puraṁ
tatraiva kiṁ kūjata no padāyudhāḥ ||21||

tān kukkuṭān sā rādhā śaśāpa | śāpam evāha—are padāyudhāḥ ! kukkuṭāḥ ! yūyaṁ pareta-rāṭ-puraṁ yama-puraṁ pareta gacchata | tatraiva yama-pure kiṁ na kūjata ? duḥkha-bahule tasminn eva pure yuṣmākaṁ kūjanam ucitaṁ, na tu sukha-maya-vṛndāvane | ato mriyadhvam iti bhāvaḥ ||21|| 

viśliṣya kiñcit priya-vakṣasaḥ sā
tuṣṇīṁ sthitāṁs tān upalabhya sadyaḥ |
saṁśliṣya kāntaṁ dara-nidrayaiva
niṣevyamāṇā punar apy arājīt ||22||

prabhāta-jñānottha-śaṅkayā priya-vakṣasaḥ sakāśāt kiñcid viśliṣya sā rādhā tadānīm eva pañca-ṣa-vārān śabdān kṛtvā tuṣṇīṁ sthitān kukkuṭān upalabhya "mac-chāpād ete yama-puraṁ gatāḥ | ato nedānīṁ prabhāta-śaṅkāpi" iti matvā kāntaṁ saṁśliṣya ity-ādi ||22||

tataḥ punas tān atha tiṭṭibhādīn
utkūjataḥ prāha vidhūta-tantrā |
haṁho kṣamadhvaṁ śayituṁ kṣaṇaṁ me
datteti sāmoṭayad aṅgam īṣat ||23||

tataḥ kṣaṇāntaram utkūjatas tān kukkuṭān atha kukkuṭa-śabdānantaraṁ kūjataṣ tiṭṭibhādīṁś ca prati teṣāṁ śabdena vidhūta-tantrā rādhā prāha—"me mahyaṁ yūyaṁ śayituṁ kṣaṇaṁ datta" ||23||

kādamba-kāraṇḍava-haṁsa-sārasāḥ
kapota-śārī-śuka-keki-kokilāḥ |
jaguḥ kalaṁ keli-vanī-jala-sthala-
pracāriṇaḥ kṛṣṇa-kathāmṛtopamam ||24||

kādambaḥ kalahaṁsas tad-ādayaḥ sārasāntā jala-cāriṇaḥ, kapotādayaḥ sthala-cāriṇaḥ | evaṁ sati kṣudra-keli-vane yaj jalaṁ yac ca sthalaṁ tatra tatra pracāriṇa ete kṛṣṇa-kathāmṛtopamaṁ kalaṁ jaguḥ ||24||

prabuddhya kāntau yugapad yathā rujaṁ
viśleṣajāṁ ūhatur aṅga-moṭanāt |
cāmpeya-nīlābja-dhanus-tviṣau tathā
sāndropagūhena mudaṁ ca vakṣasoḥ ||25||

kāntau rādhā-kṛṣṇau yugapat prabuddhya gātra-moṭanād dhetoḥ yo viśleṣas taj-janyāṁ rujaṁ pīḍāṁ yathā ūhatuḥ prāpatuḥ, tathā avayavāntareṇa saha viśleṣe’pi tadānīm eva gātra-moṭanāj jātaṁ vakṣasoḥ sāndropagūhanaṁ tenaiva mudaṁ ca ūhatuḥ | kīdṛśau ? cāmpeya-nīlābja-dhanuṣos tulye tviṣau yayos tathā cāṅga-moṭana-samaye dhanur-ākārayoḥ parasparaṁ vakṣasor āliṅganaṁ syād ity arthaḥ ||25||

dvāraṁ samunmucya manāg anāravaṁ
śanaiḥ pada-nyāsa-viśeṣa-mañjulā |
nirṇīta-taj-jāgaraṇātha kiṅkarī-
tatir viśaṅkā praviveśa veśma sā ||26||

nirṇītaṁ rādhā-kṛṣṇayor jāgaraṇaṁ yayā, īdṛśī | ata eva viśaṅkā kiṅkarī-tatiḥ anāravaṁ niḥśabdaṁ yathā syāt tathā manāk dvāram unmucya veśma tayoḥ śayana-mandiraṁ śanaiḥ praviveśa ||26||

tan-manda-mañjīra-ravair avaidhita
tvarā bharotthātu-manā api priyā |
paspanda evātitarāṁ priyasya yad
dor-vallīm unmocayituṁ na sāśakat ||27||

tāsāṁ kiṅkarīṇāṁ manda-mañjīra-ravaiḥ karaṇaiḥ vṛddha utthāne tvarā atiśayo yasyā evaṁ-bhūtā priyā utthātu-manā api paspanda eva, na tu utthātuṁ śaśāka, yasmāt priyety-ādi ||27||

vṛndeṅgitajñaḥ sa vicakṣaṇaḥ śukaḥ
śuko yathā bhāgavatārtha-kovidaḥ |
dakṣaḥ prabodhe jagatāṁ prabhor ati-
premāspadatvānupamaḥ samabhyadāt ||28||

vicakṣaṇaḥ śukaḥ pakṣi-viśeṣaḥ abhyadāt provāca | kīdṛśaḥ ? jagatāṁ prabhoḥ kṛṣṇasya prabodhe dakṣaḥ | pakṣe dakṣa-nāmā śukaḥ vicakṣaṇa-nāmā śukaḥ | kīdṛśaḥ ? dakṣa-pakṣe vicakṣaṇa-nāmnā śukena saha vartamāno dakṣa-nāmā śukaḥ jagat-prabhoḥ śrī-kṛṣṇasya prabodhe jāgaraṇe samabhyadāt | śukau dakṣa-vicakṣaṇau iti gaṇoddeśāt | tatra dṛṣṭāntaḥ—śukadevo yathā bhāgavatārtha-kovidas tathā śuko’pi atipremāspadatve anupamaḥ, arthāt kṛṣṇasyeti bodhyam ||28||

jaya smarāśeṣa-vilāsa-vaiduṣī-
niṣṇāta ! gopī-jana-locanāmṛta ! |
prāṇa-priyā-prema-dhunī-mataṅgaja !
sva-mādhurī-plāvita-loka-saṁhate ! ||29||

prathamato dakṣa āha—he smarāśeṣa-vilāsa-pāṇḍitya-pāraṅgata ! he prāṇa-priyāyāḥ prema-rūpāyā dhunī nadī, tatra mataṅgaja hasti-svarūpa ! ||29||

priyādharāsvāda-sukhe nimajjasi
prabuddhyase nety ucitaṁ rasāmbudhe |
riraṁsutāyāṁ viriraṁsur eva te
kiṁ cādhuneyaṁ kṣaṇadā kṣaṇaṁ dyati ||30||

yata etādṛśa-viśeṣaṇair viśiṣṭas tvaṁ, ataḥ priyāyā adharāsvāda-sukhe nimajjasi, na | atha ca prabuddhyase | etad ucitam eva, kiṁ tu riraṁsutāyāṁ ramaṇecchāyāṁ satyāṁ kṣaṇadā rātriḥ śleṣeṇa kṣaṇān utsavān dātrī āsīt | adhunā seyaṁ viriraṁsur virāmecchuḥ satī kṣaṇam utsavaṁ dyati khaṇḍayati ||30||

jahīhi nidrāṁ ślathayopagūhanaṁ
vrajaṁ pratiṣṭhāsur araṁ prabho bhava |
prātar babhūvānusara sva-cāturīṁ
pracchanna-kāmatvam athorarīkuru ||31||

adhunā vicakṣaṇa-nāmā śuko goṣṭha-gamane paripāṭīm upadiśati—upagūhanaṁ ślathaya | he prabho ! vrajam araṁ śīghraṁ pratiṣṭhāsur bhava | pracchanna-kāmatvaṁ svīkuru, anyathā prabhāte sati vyakta-kāmatvaṁ bhaviṣyati ||31||

jaya vrajānandana ! nanda-cetaḥ-
payodhi-pīyūṣa-mayūkha ! deva ! |
goṣṭheśvarī-puṇya-latā-prasūna !
prayāhi gehāya dhinu sva-bandhūn ||32||

he vrajānandana ! he nanda-cetaḥ-svarūpa-samudrasya candra ! tathā ca tvayi tasyātyantāśaktyā tvad-darśanārthaṁaṁ nande āgate sati kā gatir bhaviṣyati ? iti bhāvaḥ | prasūneti nandād api goṣṭheśvaryā āsaktir adhikā | ata eva sāpy adhunā tvan-mukhālokanārtham āyāsyatīti bhāvaḥ | adhunā tu goṣṭhe gatvā sva-bandhūn dhinu sukhaya ||32||

śārī śubhā sā’tha jagāda sūkṣmadhīḥ
śārī yathā devana-sammata-sthitiḥ |
jayeśvari ! svīya-vilāsa-saubhaga-
śrī-tarṣita-śrī-mukha-mukhya-yauvate ! ||33||1

athānantaraṁ sūkṣmadhī-nāmnī śubhā-nāmnī ca śārī jagāda | pakṣe śubhā kathaṁ-bhūtā ? sūkṣma-dhīḥ | evaṁ sāpi kathaṁ-bhūtā ? śubhā | tatra dṛṣṭāntaḥ—yathā śārī pāśaka-krīḍopayukta-kāṣṭādi-nirmito bala iti prasiddhā śārī, yathā devanaiḥ pāśakaiḥ saha saṁmatā sthitir yasyāḥ sā | akṣās tu devanāḥ pāśakāś ca te ity amaraḥ | tathā pakṣi-rūpa-śārī-pakṣe—devane kāma-vilāse samyak-matā jñātā sthitir maryādā avadhir yayā sā | divu krīḍāyām | maryādā dhāraṇā sthitiḥ ity amaraḥ | svīya-vilāsa-saubhāgyayoḥ śriyā samṛddhyā tarṣitaṁ tṛṣitīkṛtaṁ mukhaṁ lakṣmī-prabhṛti-mukhya-yauvataṁ yayā ||33||

śeṣe’dhunā yad rati-vallabhāsya-
rājīva-rājan-madhu-pāna-mattā |
asāmprataṁ tat khalu sāmprataṁ te
prātas tato jāgarayāmy ahaṁ tvam ||34||

rati-vallabhasya kṛṣṇasya āsya-padma-sambandhi-rājan-madhu-pānena mattā tvam adhunāpi yat śeṣe śayanaṁ karoṣi, tat te sāmpratam | idānīṁ prātaḥ-kāle asāmpratam ayogyam ||34||

tan mā vilambhasva bhajasva nītiṁ
mā hrepayātmānam upehi goṣṭham |
kā śikṣayet tvām api loka-rītiṁ
tvatto nu tāḥ śikṣata eva sarvāḥ ||35||

loka-rītiṁ tvāṁ kā śikṣayet ? kiṁ tu tvattaḥ sakāśāt tāḥ sarvā loka-rītiṁ śikṣate ||35||

kala-kvaṇat-kaṅkaṇa-nūpuraṁ javād
atyucchalad-gātra-yuga-cchavi-chaṭam |
vyastālakāgrāvali-veṣṭanonnamat-
tāṭaṅka-hāra-dyuti-dīpitānanam ||36||

srastāṁśukānveṣaṇa-saṁbhramodayād
itas tato nyasta-karābja-mañjulam2 |
śayotthitaṁ keli-vilāsinos tayos
trailokya-lakṣmīm iva sañcikāya tat ||37||
(yugmakam)
keli-vilāsinos tayo rādhā-kṛṣṇayos tac chayyotthānaṁ trailokya-śobhām iva sañcikāya ekatra saṅgrahaṁ cakāreti para-ślokena sahānvayaḥ | śayyotthaṇaṁ kīdṛśaṁ ? madhura-dhvani-yukte kaṅkaṇa-nūpure ca yatra | punaś ca vegād atyucchalad-gātra-dvayasya chavi-chaṭā yatra | punaś ca vyastālakāgrāṇāṁ śreṇyā veṣṭanena unnamantau ūrdhvaṁ gacchantau yau kuṇḍala-hārau tayoḥ kāntyā dīpitam ānanaṁ yatra | pṛṣṭha-deśa-sthitālakenaiva hārasya ūrdhva-nayanaṁ bodhyam | punaḥ kīdṛśaṁ ? vihāra-samaye srastasyāṁśukasya anveṣaṇe yaḥ sambhramodayas tasmād itas tato nyastena karābjena mañjulam ||36-37||

ghūrṇālasākṣaṁ ślatha-sarva-gātraṁ
visrasta-veśaṁ3 rasika-dvayaṁ tat |
bhugnopaveśaṁ skhalane kathañcid
anyonyam ālambanataṁ prapede ||38||

tad rasika-dvayaṁ nidrāveśena bhugnaḥ śayyāyām upaveśo yasya | evaṁ skhalane kathañcid anyonyam ālambanataṁ prapede, tadānīṁ paraspara-śarīraṁ parasparālambanaṁ babhūvety arthaḥ ||38||

parasparāṁsa-dvaya-datta-dor-yuga-
nyastāṅga-bhāraṁ nata-pṛṣṭha-śobhitam |
saṁmoṭanād unmukham āsya-paṅkaja-
dvayaṁ parikrāntim ivānayan mithaḥ ||39||

adhunā paraspara-sanmukhatayā sthitayor ālasya-tyāga-prakāram āha—paraspara-skanda-dvaya-datta-dor-yuge nyasto‘ṅga-bhāro yena ekībhūtaṁ rasika-dvayam ālasya-tyāga-samaye nata-pṛṣṭhena śobhitaṁ sad-gātra-moṭanād dhetor ūrdhva-mukham āsya-paṅkaja-dvayaṁ parasparasya parikramam ivānayat prāpa | tadānīm ālasya-dūrī-karaṇārtham ūrdhva-gata-paraspara-mukha-bhramaṇam eva paraspara-mukhasya parikramatvena utprekṣitam ||39||

tadaiva jṛmbhottha-radāṁsu-jāla-
māṇikya-dīpair nirarājayat kim |
sa-nidram unmudra-dṛg-anta-lakṣmī
rasajñayānyonya-vilihyamānam ||40||

tadā parikrama-samaye eva jṛmbhottho yo dantasya kiraṇa-samūhaḥ, sa eva māṇikya-pradīpāṁ taiḥ kiraṇaiḥ rasika-dvayaṁ kim anyonyaṁ nirarājayat ārātrikam akarot ? ity arthaḥ | evaṁ sa-nidraṁ rasika-dvayam unmudra-dṛganta-śobhā eva rasajñā jihvā tayā anyonya-vilihyamānam iti tribhiḥ ślokair anvayaḥ ||40||

punar api ghana-ghūrṇa-śrī-mukha-dvandva-yogād 
acaṭula-bhuja-vallī-veṣṭaneneṣṭa-bhāsau |
kṣaṇam api dara-suptyā śaṁ bhajāvety atas tāv
anṛju-kusuma-talpe4 srasta-gātrāv abhūtām ||41||

niviḍa-ghūrṇā-yukta-śrī-mukhayor dvayoḥ paraspara-saṁyogād dhetoḥ kṣaṇam api īṣat-suptyā śaṁ sukhaṁ bhavāva iti manasy evoktvā tau rādhā-kṛṣṇau vilāsasya sammardena kuṭilaṁ yat kusuma-talpaṁ tatra punaḥ srasta-gātrau abhūtām | kathaṁ-bhūtau ? nidrāveśena acañcalena bhuja-vallī-veṣṭanena iṣṭā kāntir yayoḥ ||41||

viraha-vikalayā tac-chāyayā dūnayā kiṁ
katham api dara-labdhāśleṣayā nidrayā vā |
uṣasi na ca vihātuṁ hanta śaktau khagās tau
tad api vidadhur ābhyāṁ viprayuktau svanantaḥ ||42||

bhāvī yo virahas tena vikalayā, ata eva dūnayā tayoḥ śayyayā kartryā athavā katham api bhogyena rātry-ante rādhā-kṛṣṇābhyāṁ saha īṣal-lubdhāśleṣayā nidrayā kartryā kim uṣasi vihātuṁ na śaktau tau rādhā-kṛṣṇau tad api svanantaḥ śabdaṁ kurvataḥ khagāḥ ābhyāṁ śayyā-nidrābhyāṁ saha viyuktau vidadhuś cakruḥ | tathocite khagāḥ śayyā-nidrayor vairiṇa eveti bhāvaḥ ||42||

iti śrī-kṛṣṇa-bhāvanāmṛte mahā-kāvye
śayyotthāna-kautukāsvādano nāma
prathamo sargaḥ
||1||


(2)
-=o) dvitīyaḥ sargaḥ (o=-
prābhātikā-caritāsvādano nāma


jālād atho dṛk-śapharī tad-ālayo
lāvaṇya-vaṇyā bhṛśam anvaśīlayan |
krīṇanti yāḥ prāṇa-parārdha-koṭibhis
tayoḥ pramodottha-ruci-cchaṭā-kaṇam ||1||

atha lalitādyā ālayaḥ dṛṣṭi-rūpāḥ sapharīr matsya-viśeṣān jālāt sakāśāt, pakṣe jālaṁ gavākṣaṁ, prāpya lāvaṇya-rūpā yā vanyā jala-samūhās tān anvaśīlayan | sakhīnāṁ lakṣaṇam āha—yā ālayaḥ ||1||

ūce viśākhā kalayāli kāntau
niraṁśukāv aṁśuka-puñja-mañjū |
vihāriṇāv apy atihāriṇau svair
aṅgair anaṅgair alasau lasantau ||2||

he āli ! kāntau kalaya paśya | kīdṛśau ? niraṁśukau vastra-rahitāv api aṁśukasya komala-kiraṇasya puñjena mañjū manojñau | atra sarvatra virodhālaṅkāro draṣṭavyaḥ | vigataś cāsau hāraś ceti vihāro hārābhāvaḥ, tad-viśiṣṭau | hāra-rahitāv ity arthaḥ | ati mano-hāriṇau aṅgair nakhādibhir anaṅgā anaṅga-kāryāṇi kṣatādi-lakṣyāṇi tair lasantau | yad vā, anaṅga-sūcakair aṅgaiḥ, athavā svāṅgair lasantau, yataḥ anaṅgair alasau ||2||

anaṅgadau keli-vaśād anaṅgadau
nirañjanau hanta mitho-nirañjanau |
visrasta-rāgādharatābhilakṣitau
viprastarāgādha-ratābhilakṣitau ||3||

anaṅgaṁ parasparaṁ kandarpaṁ dattas tau keli-vaśād aṅgada-rahitau, aṅgadaṁ bājubanda iti prasiddham | nirañjanāv iti rādhikā-pakṣe keli-vaśāt añjana-rahitā, pakṣe kṛṣṇo nirañjana iti garga-kṛta-nāma-prasiddheḥ | mithaḥ parasparaṁ nitarāṁ rañjayata iti tau | visrastau vigato rāgo dvayoḥ evaṁ-bhūtau adharau yayor yas tayor bhāvas tattā tayā viśiṣṭau | vikalaṁ prastaraṁ śayyāpi yasmāt tathā-bhūtena agādhena ratena abhirakṣitau, tad-vaśatayā sthāpitāv ity arthaḥ ||3||

athābabhāṣe lalitā’vadhāryatāṁ
jayaḥ smarājau katarāśrito dvayoḥ |
babhūva daṣṭādharayoḥ kaca-graha-
vyākṣipta-mūrdhnor nakhara-kṣatorasoḥ ||4||

he sakhyaḥ ! avadhāryatāṁ smarājau kandarpa-yuddhe dvayor madhye jayaḥ katarāśrito babhūva ? kasya jayo babhūva ? ity arthaḥ | jayasyāniścāyakaṁ yuddha-sāmyam āha—daṣṭety-ādi | sambhoga-samaye cūḍā-veṇyor grahaṇena vyākṣipta-mūrdhāḥ nakhaiḥ kṣate vakṣaso yayoḥ ||4||

hṛdo’nurāgaṁ kuca-kuṅkuma-cchalāt
nyadhatta rādhācyuta-pāda-padmayoḥ |
yāva-dravāraktatarālako dadhau
mūrdhnaiva so’syāḥ padayos tam ujjvalam ||5||

adhunā caraṇa-tala-lagnaṁ rādhikā-kuca-sambandhi-kuṅkumaṁ śrī-kṛṣṇa-viṣayakānurāgatvena varṇayati—rādhā sva-hṛdaya-sthaṁ caraṇa-viṣayakānurāgaṁ kuca-kuṅkuma-cchalāt kṛṣṇasya pāda-padmayor nyadhatta, rādhikāyāś caraṇa-sambandhi-draveṇa ārakto’lako yasya evaṁ-bhūtaḥ sa kṛṣṇo’pi asyā rādhāyāḥ padayor ujjvalam anurāgaṁ mūrdhnaiva dadhau ||5||

itthaṁ kṣaṇaṁ tāvad alakṣitaṅgyo
nīcaiḥ svaraṁ tāv anuvarṇayantyaḥ |
bhāgyaṁ svam evātisabhājayantyo
mamajjur ānanda-mahodadhau tāḥ ||6||

ābhyām alakṣitaṅgyaḥ satyaḥ ittham anena prakāreṇa nīcaiḥ svaraṁ yathā syāt tathā tau kṣaṇam anuvarṇayantyaḥ satyaḥ ānanda-mahodadhau mamajjuḥ ||6||

athānuraktāly-anumodanāñcitā
mudā tayor aidhata rūpa-mañjarī |
saiva svayaṁ keli-vilāsinor dvayos 
tadātva-ramyāpacitau paṭīyasī ||7||

anuraktānāṁ lalitādy-ālīnām anumodanena āsvādanena añcitā tayoḥ rādhā-kṛṣṇayoḥ saundarya-svarūpā mañjarī aidhata, sā rūpa-mañjarī svayam eva keli-vilāsinos tat-kālīna-ramaṇīya-veśādy-apacitau veśādi-paricaryāyāṁ paṭīyasī | tathā ca bhūṣaṇādikaṁ vinaiva tat-kālīnotpannāt saundaryād eva śobhātiśayo jāta iti bhāvaḥ | 

pakṣe, ālīnāṁ bhānumaty-ādīnām anumodanena sammatyā rūpa-mañjarī-nāmnī kiṅkarī aidhata praphullībabhūva | tayoḥ keli-vilāsinor iti sambandhaḥ | tat-kālas tu tadātvaṁ syād ity amaraḥ ||7||

tāmbūla-yāvāñjana-kuṅkuma-dravaiḥ
śramāmbu-jālais truṭitaiś ca bhūṣaṇaiḥ |
itas tato vyastatayā tadādyutat
tat-keli-talpaṁ ca yuva-dvayaṁ ca tat ||8||

tad yuva-dvayam evaṁ tayoḥ keli-talpaṁ ca itas tato vyastatayā tayā adyutat dīptiṁ cakāra | kaiḥ karaṇaiḥ ? tatrāha—tāmbūlādīnāṁ dravaiḥ ||8||

pṛṣṭhopadhānaṁ nidadhe kayācana
pyadhād athānyā mṛdulāṁśukena tau |
pīyūṣa-baṭyārpitayāsyayoḥ parā
nirasya ghūrṇāṁ vikasad-dṛśau vyadhāt ||9||

kiṅkarīṇāṁ paricaryām āha—kayācana tākiyā iti prasiddhaṁ pṛṣṭhopadhānaṁ nidadhe | anyā komalāṁśukena tau pyadhād ācchādayāmāsa | anyā āsyayoḥ rādhā-kṛṣṇayor mukhayoḥ arpitayā pīyūṣa-baṭyā karaṇa-bhūtayā ghūrṇāṁ nirasya vikāśa-yukta-dṛśau akarot | nidrāveśe sati padārthāntara-bhojanasya kaṣṭa-dāyakatve pīyūṣa-baṭyā atikomalatvān nātra bhojanānukūla-prayāso’pekṣitaḥ ||9||

āsyendu-yugmaṁ vikacākṣi-paṅkajair
lolālaka-vrāta-madhuvratāñcitaiḥ |
mitho yadāpūjayatāṁ tadā smaraḥ
sajyaṁ prabudhyaiva dadhe dhanur drutam ||10||

tayor asya-candra-dvayaṁ praphulla-netra-rūpa-paṅkajaiḥ karaṇaiḥ parasparaṁ yadā apūjayatāṁ tad eva kamalena candrārcana-rūpānyāyaṁ dṛṣṭvā smara-cakravartī prabuddhya jāgaritvā sajyaṁ jyā-sahitaṁ dhanur dadhe alasa-maditau premārdrādrer itivat vyāpāra-bāhulyāt paṅkajair ity atra bahu-vacanam ||10||

saṁyojya tāv eva vidhū vidhūya kiṁ
śiteṣuṇaikena vidhāya kīlitau |
syandāmṛtānyonya-bhṛtau tiraścīnair
dhvāntogra-pāśair asinod api kṣaṇam ||11||

tad-anantaraṁ sa smaraḥ tau mukha-rūpa-vidhū vidhūya kampayitvā parasparaṁ saṁyojya ekena tīkṣṇeṣuṇā kīlitau vidhāya tiraścīnair andhakāra-rūpa-pāśaiḥ karaṇaiḥ kṣaṇam asinot babandha, tena andhakāra-sthānīyena keśa-samūhena mukha-candrau ācchāditau babhūvatur ity arthaḥ | mukha-candrau kīdṛśau? galitāmṛtena anyonyaṁ puṣṭau, syandu prasravaṇe dhātuḥ | atiśayoktyā adhara-pānaṁ dyotitam ||11||

bahiḥ sakhī-kaṅkaṇa-kiṅkiṇī-svanais 
tadaiva daivād upalabdha-jāgarā |
kāntā-maṇi-svānta-niśāntam etya tau
hrīr eva devī katham apy amūmucat ||12||

kaṅkaṇādīnāṁ svanais tadaiva daivād upalabdha-jāgarā lajjā-devī kāntā-maṇī rādhikā tasyāḥ svānta-niśāntaṁ mano-rūpa-mandiram etya katham api kaṣṭena tau amūmucat | tathā kaṅkaṇādi-śabdena sakhīnām āgamana-jñānāj jātā, tayaiva tayoḥ kandarpāveśas tyājita iti bhāvaḥ ||12||

srastālakān veṣṭita-hāra-nāsā-
laṅkāra-tāṭaṅka-yugān athaitām |
sva-pāṇinotsārayituṁ vihastāṁ
vīkṣyāha kācit smayamāna-vaktrā ||13||

veṣṭitā hārādayo yair evam-bhūtān srastālakān sva-pāṇinā utsārāyitum ūrdhvaṁ cālayituṁ vihastāṁ vyākulāntāṁ rādhāṁ vīkṣya smayamāna-vaktrā kācit kiṅkarī āha ||13||

mitho nibadhyātanu-samprahāriṇau
yuvāṁ priyāv apy avalokya rāginau |
amī vyarudhyanta parasparaṁ balād
ekātma-bhāva api kuntalādayaḥ ||14||

priyāv api anurāgiṇāv api yuvāṁ parasparaṁ hasta-rūpa-pāśena nibadhya atanur mahān, pakṣe atanunā kandarpeṇa, saṁprahāriṇau avalokya ekasminn eva ātmani dehe bhāvaḥ sattā yeṣām, evam-bhūtā | ata eva paraspara-prīty-āpannā api amī kuntalādayaḥ parasparaṁ vyarudhyanta virodham akurvan ||14||

jānāmi yuṣmān api sādhu tūṣṇīṁ
tat tiṣṭhateti prativādinīṁ tām |
upetya tad-granthi-vimocanādau
paṭīyasī sā sumukhīṁ siṣeva ||15||

bhoḥ kiṅkaryaḥ ! yuṣmān sādhu yathā syāt tathā ahaṁ jānāmi, tat tasmāt tūṣṇīṁ tiṣṭhata iti pravādinīṁ sumukhīṁ tāṁ rādhāṁ sā kiṅkarī upetya nikaṭe gatvā siṣeve ||15||

kācit prasūnāmbu-darārdra-vāsasā
vyatyasta-rāgāñjana-yāvakādikam |
mṛṣṭvā prati svekṣaṇa-siddhaye tayor
mukha-dvayaṁ darpaṇatāṁ nināya kim ||16||

tāsāṁ sevām āha—gulāba-jala iti prasiddhena prasūnāmbunā īṣad ārdraṁ yad vastraṁ tena vyatyastaṁ sva-sva-sthāna-tyāgena viparyastī-bhūtaṁ tāmbūla-rāgāñjana-yāvakādikaṁ mṛṣṭvā parasparekṣaṇa-siddhaye tayor mukha-dvayaṁ kiṁ darpaṇatāṁ nināya prāpayāmāsa | tathā ca, paraspara-mukha-darśanārthaṁ kiṁ darpaṇaṁ mārjitaṁ cakārety arthaḥ ||16||

tāmbūla-vīṭir nidadhe parāsminn
ekā paṭimnā maṇi-dīpa-pālyā |
tan-maṅgalārātrikam āśu cakre
nīrājayanty eva nijāsu-lakṣaiḥ ||17||

asmin mukha-dvaye paṭimnā hetunā maṇi-dīpa-śreṇyā tayor maṅgalārātrikaṁ cakre | katham-bhūtā ? svakīya-prāṇa-lakṣair nirājayantī nirmañchayantī ||17||

ādarśam ādarśayati sma kācit
parāṅga-nepathyam upājahāra |
jahāra kācit śrama-bindu-jālaṁ
śanaiḥ śanais tāv upavījayantī ||18||

aṅga-sambandhi-nepathyaṁ  bhūṣaṇādikam upājahāra, śrī-kṛṣṇasya nikaṭe ājahāra ānītavatī, śrī-kṛṣṇa-dvārā yūtheśvaryā veśārtham iti bhāvaḥ | kācit tau upavījayantī satī śrama-bindu-samūhaṁ jahāra durīcakāra ||18||

āsyāmbujaṁ me nikhilaṁ marandaṁ
pītvāpi daṣṭaṁ madhusūdanena |
itthaṁ ciraṁ sa-smitam aikṣataitan
na darpaṇaṁ saṁmukhato nirāsa ||19||

me man-mukha-kamala-sambandhi-nikhilaṁ makarandaṁ pītvāpi madhusūdanena āsya-kamalaṁ daṣṭaṁ, na hi bhramaraḥ makarande pīte sati kamalaṁ daṁśati, itthaṁ manasi vibhāvya rādhikā sa-smitaṁ yathā syāt tathā etat śrī-kṛṣṇa-kartṛka-svādhara-daṁśanam aikṣata | ataḥ darśanānandena sammukhato darpaṇaṁ na nirāsa na dūrīcakāra ||19||

rūpāmṛtaṁ me trijagad-vilakṣaṇaṁ
niḥsīma-mādhuryam idaṁ ca yauvanam |
adyaiva sāphalyam avāpa sarvathā
preyān upābhuṅktatamāṁ mudā yataḥ ||20||

mama rūpāmṛtādikam adyaiva sarvathā sāphalyaṁ prāpa, yataḥ preyān kṛṣṇaḥ mudā atiśayena upābhuṅkta ||20||

saivaṁ vicintya kṣaṇam āha kāntaṁ
tad-akṣi-pītākhila-mādhurīkā |
svāntar-mudātyartha-lasad-dṛganta-
lakṣmī-vihārāyatanāsya-padmam ||21||

tasya kṛṣṇasya akṣibhyāṁ pītā akhilā mādhurī yasya evaṁ-bhūtā sā rādhā kṣaṇam evaṁ vicintya kāntam āha—katham-bhūtaṁ ? svasya rādhikāyāṁ antar mudā karaṇena atyarthaṁ lasantī yā dṛganta-lakṣmīḥ, tasyā vihārāyatanaṁ mukha-padmaṁ yasya tat | tatra śloka-traye eka eva kartṛ-pada-prayoga ato viśeṣakam ||21||

bho bho vilāsin avadhehi yat tvayā
visrasta-veśābharaṇāsmy ahaṁ kṛtā |
yāvad mad-ālyo’nusaranti noṣasi
drutaṁ samadhitsasi tan na kiṁ punaḥ ||22||

bho bho vilāsin! śrī-kṛṣṇa! tvam avadhehi yat yasmāt viśrasta-veśābharaṇā ahaṁ tvayā kṛtā asmi, tat tasmāt yāvan mad-ālya uṣasi na anusaranti, tāvat tvaṁ kiṁ drutaṁ na samādhitsasi veśādi-saṁskāreṇa na samādhānaṁ kartum icchasi ||22||

sva-cāturīṁ sādhaya māṁ prasādhaya
prasādayānaṅgam abhīṣṭa-daivatam |
yo’sman-mano-mandira-varty ayaṁ tvayā
bahiṣkṛto lakṣmabhir ebhir eva yat ||23||

māṁ prasādhaya alaṅkārādinā bhūṣitāṁ kuru, tata eva sva-cāturīṁ sādhaya, evaṁ tava abhīṣṭa-daivataṁ kandarpaṁ prasādaya, aparādha-kṣamā-dvārā prasannaṁ kuru | aparādham evāha—yo'yaṁ kandarpaḥ āvayor mano-rūpa-mandira-vartī syāt, sa tvayā ebhir lakṣmabhir nakha-cihnaiḥ karaṇair bahiṣkṛtaḥ | iṣṭadevo hi sevā-samaye bahir niṣkāśya, paścāt gṛha-madhye sthāpyate, tasmāt sevā-samāpti-samaye bahiś-cihnādikaṁ dūrīkṛtya mano-rūpa-mandira eva tasya sthitir uciteti dhvaniḥ ||23||

satyaṁ bravīṣy aṅgajam iṣṭa-devaṁ
tvad-aṅga-pīṭhe prakaṭī-bhavantam |
yajāmi bhūṣāmbara-gandha-puṣpaṁ
srak-candanādyair iti tāṁ sa ūce ||24||

śrī-kṛṣṇa āha—satyam iti | prakāṭībhavantam ity adhunā punar api tavāṅge kāmodbhavo jātaḥ, ata eva candanādyair ity-ādi-padena śṛṅgārānantaraṁ bhāvi-sambhogo'pi bodhyaḥ ||24||

athāmunā kaṅkatikāṁ śanaiḥ śanair
vikarṣatā bhānumatī karārpitām |
kacāvalī saṁskriyate sma mālatī-
mālota-veṇī-racanā-paṭīyasā ||25||

atha paraspara-kathopakathanānantaraṁ śanaiḥ śanaiḥ kaṅkatikāṁ vikarṣatā amunā śrī-kṛṣṇena kacāvalī saṁskriyate-sma | sā kacāvalī kīdṛśī ? bhānumatī kāntimatī | kaṅkatikāṁ karārpitāṁ, pakṣe bhānumatyā tan-nāmnyā sakhyā kartryā kare śrī-kṛṣṇa-pāṇau arpitām | tatra granthe sarvatra kiṅkarīṇāṁ śleṣeṇaivollekha iti bodhyam | amunā kīdṛśena ? mālatī-mālayā utā grathitā yā veṇī, tasyā racanāyām atipaṭīyasā atinipuṇena ||25||

kastūrikā-candana-kuṅkuma-dravaiḥ
saṁbhāvitais tām anu rāga-lekhayā |
cakāra bhālāñcita-cāru-citrakāṁ 
sa citra-cañcur dhṛta-navya-vartikaḥ ||26||

dhṛtā citra-sampādikā lūlī iti prasiddhā vartikā yena, evam-bhūtaḥ sa śrī-kṛṣṇaḥ bhāle lalāṭe aṅkitaṁ cāru-citrakaṁ yasyā evam-bhūtāṁ rādhikāṁ cakāra | kaiḥ ? anurāga-śreṇyā samyag bhāvitair vāsitaiḥ kastūrikādi-dravaiḥ | tilaka-nirmāṇe kramo yathā—prathamataḥ kastūrikāyāḥ śyāmaḥ maṇḍalaṁ, tasya caturdikṣu keśareṇāṣṭa-dala-kamala-racanā, madhye madhye candana-binduḥ | pakṣe, rāga-lekhayā gaṇoddeśa-dīpikāita-tan nāmnyā sambhāvitaiḥ saṁskṛtaiḥ ||26||

tāṭaṅka-yugmena lavaṅga-mañjarī
sampāditāpūrva-rucā sa cāruṇī |
ānarca tasyāḥ śravaṇe navāñjane-
nānañja kañja-pratime tad-akṣiṇī ||27||

sa śrī-kṛṣṇaḥ lavaṅga-puṣpasya mañjaryā sampāditā apūrvā kāntir yasya evam-bhūta-kuṇḍala-yugmena tasyā rādhikāyāś cāruṇī śravaṇe karṇe ānarca | pakṣe, lavaṅga-mañjarī-nāmnyā kiṅkaryā evaṁ añjanena karaṇena kañja-pratime padma-sadṛśe tasyā akṣiṇī ānañja, añjanena yukte akṣiṇī cakārety arthaḥ ||27||

dadhāra hāraṁ ruci-mañjarīlitaṁ
yadā tadoce priyayā madoddhuram |
yā khaṇḍitā candana-kañculī tvayā
vakṣojayos tāṁ na kutaś cikīrṣasi ||28||

yadā kṛṣṇas tasyā vakṣasi dadhāra, tadā priyayā madoddhuraṁ yathā syāt tathā ūce | hāraṁ kīdṛśaṁ ? kānti-mañjaryā īlitaṁ stutaṁ, pakṣe evaṁ-nāmnyā kayācit īḍitaṁ preritaṁ dattam ity arthaḥ | vākyam evāha—mama stanayor yā candana-kañculikā tvayā khaṇḍitā, tvaṁ hārādānāt pūrvaṁ kathaṁ na kartum icchasi ? hāre datte sati tan-nirmāṇāsambhavāt ||28||

ālekhya-karmaṇy atigarva-dhāriṇīs
tās tā viśākhā-prabhṛtir bhavat-sakhīḥ |
vismāpayāmy adya kuca-dvaye kṛtaiś
citrair vicitrair iti tāṁ jagāda saḥ ||29||

sa śrī-kṛṣṇas tāṁ rādhikāṁ jagāda, vākyam evāha—tava kuca-dvaye mayā kṛtair vicitraiś citraiḥ karaṇaiś citra-karmaṇi atigarva-dhāriṇīr bhavat-sakhīḥ adya vismāpayāmi ||29||

prasādhanārtha-pratipādanonmukhaṁ
śrī-rūpa-līlā-rati-mañjarī-mukhaḥ |
stana-dvayaṁ tulikayāṅkayan hariḥ
pañceṣu-pañceṣu-śaravyatām agāt ||30||

tulikayā stana-dvayam aṅkayan hariḥ pañceṣoḥ kandarpasya ye pañca-śarāḥ pañca-bāṇāḥ, teṣāṁ śaravyatāṁ lakṣatām agāt | lakṣaṁ śaravyaṁ ca ity amaraḥ | kṛṣṇaḥ kīdṛśaḥ? prasādhanasya arthaḥ prayojanaṁ sambhogas tasya pratipādane jñāpane unmukhyo yā śrī-rūpa-līlā-ratīnāṁ mañjary-ādyā yasya saḥ | pakṣe, prasādhanasya arthā vastra-candanādīni tat-sampādanonmukhāḥ śrī-rūpa-mañjary-ādyā yasya saḥ ||30|| 

pāṇiś cakampe yadi vakra-rekhāṁ
citraṁ vilumpann urasā muhuḥ saḥ |
manye smarāgniṁ dhamati sma tasyāḥ
dhṛtīndanaṁ dagdhu-manā vidagdhaḥ ||31||

kandarpāveśād yadi pāṇiś cakampe, tadā sa śrī-kṛṣṇaḥ sva-vakṣasā stana-varti-vakra-lekhaṁ citraṁ muhur vilumpan rādhikāyāḥ kandarpāgniṁ dhamati sma, vardhayati sma ity arthaḥ | ity ahaṁ manye | kṛṣṇaḥ kīdṛśaḥ? tasyā dhṛti-rūpaṁ kāṣṭhaṁ dagdhuṁ mano yasya saḥ ||31||

kāmas tam ākalpam analpa-vaibhavaiḥ
sadyo vidhāyāniyata-sthala-sthitam |
vimṛjya saṁsṛja vikhaṇḍya khaṇḍaśas
tenaiva sollāsam ubhāv abhūṣayat ||32||

idānīṁ vigata-dhairyayor bhaṅgyā sambhogam āha—kandarpaḥ svasya analpa-vaibhavaiḥ karaṇaiḥ kṛṣṇena kṛtaṁ tam ākalpaṁ sambhoga-samaye paraspara-saṁmardāt sadyo'niyata-sthala-sthitaṁ vidhāya, teṣāṁ madhye kiñcit citram ekatra vimṛjya, tad evānyatra saṁsṛjya, kiṁ tat hāra-tārakādi-bhūṣaṇaṁ khaṇḍaśo vikhaṇḍya, tenaiva ekasyā eva rādhāyāś chinna-bhinnākalpena tau rādhā-kṛṣṇau abhūṣayat ||32||

sakhyaś ca dāsyaś ca dṛśaṁ5 kṛtārthatāṁ
mūrtāṁ cirāyābhilaṣantya eva tām |
prabhātam āyātam avetya cakṣu-bhūr
vidhiṁ ca śapantyo nirupāya-kātarāḥ ||33||6

sakhyaś ca evaṁ sambhoga-samaye tato niḥsṛtya bahiḥ-sthitāḥ, dāsyaś ca tāṁ dṛśaṁ kṛtārthatāṁ mūrtāṁ mūrtimatīṁ cira-kālaṁ vyāpya tiṣṭhatu iti abhilaṣantyaḥ satya eva āgataṁ prabhātam avetya cakṣu-bhur vidhiṁ prabhāta-nirmātāram ||33||

gavākṣa-lagnā mumude kṣaṇaṁ kṣaṇaṁ
tadaiva mamlau balabhid-diśaṁ gatā |
dṛṣṭiḥ sakhīnāṁ taralatvam āśritā
sa hṛdy abhāt sādhaka-bhakta-saṁhateḥ ||34||

taralatvaṁ cañcalatvam āśritā sakhīnāṁ dṛṣṭir yadā gavākṣa-lagnā satī kṣaṇaṁ mumude, tadaiva balabhid-diśaṁ pūrva-diśaṁ gatā satī kṣaṇaṁ mamlau | pakṣe, taralatvaṁ hāra-madhya-gatatvam āśritā satī sādhaka-bhakta-saṁhateḥ hṛdi abhāt | tathā ca sādhaka-bhaktaiḥ sadā sā hṛdi bhāvyeti bhāvaḥ ||34||

tat-keli-sīmanim asīma-sauhṛdaṁ
tāḥ saṁvidānā nilayaṁ yadāviśan |
tadaiva bhīruḥ sahasā priyoraso
viśliṣya talpād avarohaṇaṁ vyadhāt ||35||

tat-keli-sīmānaṁ avasānaṁ saṁvidānās tāḥ sakhyaḥ tayor nilayaṁ yadā aviśan, tadaiva  bhīrū rādhikā sahasā atarkitam eva priyasya vakṣaḥ-sthalad viśliṣya talpād avarohaṇaṁ vyādhāt | sīmā-rahitaṁ sauhṛdaṁ prema yata iti tat-kāle sīmānam ity asya viśeṣaṇam | keli-samāptim avalokya duḥkhātiśayena premāvardhata iti bhāvaḥ | sīma-sīme striyām ubhe ity amaraḥ ||35||

sva-pakṣa-pātī-kṛta-kiṅkarī-gaṇā
bhrū-kuñcanenopaviveśa sāsane |
saṁlāpa-pīyūṣa-pipāsayā haris 
tāsāṁ mṛṣā svāpam uvāha tat-kṣaṇāt ||36||

bhrū-kuñcanena sva-pakṣapātī-kṛtā kiṅkarī-gaṇā yayā evaṁ-bhūtā rādhā talpād viśliṣya āsane upaviveśa | pūrvaṁ samasta-vilāsaṁ dṛṣṭavataḥ kiṅkarī-gaṇasya sāhāyaṁ vinā, sakhī-prativyaktavyasya vikāśāsambhavāt tāsāṁ sakhīnāṁ śrī-rādhayā saha saṁlopaṁ tat-kṣaṇam ārabhya mithyā-svāpaṁ nidrām uvāha prāpa ||36||

sā prāha bho dhanyatamāḥ stha sakhyo
diṣṭyādya sakhyaṁ niravāhi bāḍham |
diṣṭyā punar darśana-dāna-pātrī-
kṛtyaiva māṁ kretum ivodayadhve ||37||

sā  rādhikā ||37||

niḥsārya gehād bhavatībhir uddhatā
naktaṁ samānīya vanaṁ kulāṅganām |
satī-vrata-dhvaṁsini puṁsi hanta 
balāt samarpyāntar-adhāyi tat-kṣaṇāt ||38||

he uddhatāḥ ! naktaṁ rātrau kulāṅganāṁ māṁ ||38||

rarakṣa māṁ puṇya-tatiḥ purātanī
na tām ṛte’nyā gatir asti kāpi me |
yad asya pārśve’pi satītva-viplutiṁ
naivānbabhūvaṁ rajanīṁ nayanty api ||39||

purātanī puṇya-tatir māṁ rarakṣa, tāṁ puṇya-tatiṁ vinā yad yasmāt asya kṛṣṇasya pārśve'pi rajanīṁ nayanty ahaṁ satītvasya  viplutiṁ dhvaṁsaṁ naivānbabhūvaṁ na anubhavaṁ kṛtavatī ||29||

gopī-sahasreṣu ratāvirāmato
bahvir niśā yāpayato’sya jāgaraiḥ |
akṣṇor vasatyādyatanīṁ vibhāvarīṁ
yat supti-devyopakṛtaṁ mamātulam ||40||

gopī-sahasreṣu avirata-ramaṇād dhetoḥ pūrva-pūrva-divasīyā bahvīr niśā jāgaraiḥ karaṇaiḥ yāpayato'sya kṛṣṇasya akṣnor netrayor adyatanīṁ rātriṁ vyāpya vasantyā supti-devyā mama atulam upakṛtam, tathā ca pūrva-pūrva-rātrau jāgaraṇād dhetor asya netra-dvaye āgatāyāḥ supti-devyā upakāreṇaiva mama satītvam akṣuṇṇam iti bhāvaḥ ||40||

yat te satītvaṁ prathitaṁ na veda kā
yad brahmacaryaṁ śrutayo’sya saṁjaguḥ |
tad atra nirdūṣaṇā eva sādhu vāṁ
saṅgo’tiraṅgāya sakhī-dṛśām abhūt ||41||

sakhīnāṁ pratyuttaram āha—yat yasmāt tava prathitaṁ satītvaṁ kā na veda ? kṛṣṇo brahmacārīti gopāla-tāpany-ukta-śrutayo'sya kṛṣṇasya brahmacaryaṁ jaguḥ | tat tasmāt vāṁ yuvayor nirdūṣaṇā eva saṅgasya sakhīṇāṁ dṛśāṁ raṅgāya abhūt ||41||

sva-brahmacarya-vrata-rakṣaṇārthaṁ
suptiṁ na devīm api saṁspṛśed ayam |
anaṅga-saṅgy eva tato bhavatyā
bhavaty asau satyam iti pratīmaḥ ||42||

ayaṁ śrī-kṛṣṇaḥ svasya brahmacarya-vrata-rakṣārthaṁ strī-liṅga-śabda-bodhyāṁ suptiṁ devīm api na saṁspṛśet | ato hetoḥ asau kṛṣṇaḥ bhavatyā aṅga-saṅgī na bhavatīti satyaṁ vayaṁ pratīmaḥ | pakṣe, asya supti-sparśābhāvāt sampūrṇāṁ rātriṁ vyāpya bhavatyā saha anaṅga-saṅgī asau bhavatīti satyaṁ pratīmaḥ ||42||

iti bruvāṇā lalitā viśākhayā 
proce sakhi jñātam idaṁ mayākhilām |
dharmo’nayoḥ śarma-viśeṣa-siddhaye
tanoḥ prayāge layam āpa sa svayam ||43||

iti bruvāṇāṁ lalitāṁ prati viśākhā uvāca | anayoḥ sādhvī-brahmacarya-lakṣaṇa-dharma-kāryatvād dharmaḥ svasya utkarṣa-viśeṣa-siddhaye prayāge tanor dehasya layam āpa | svayaṁ deha-tyāga-kṛtavān ity arthaḥ | pakṣe, atanoḥ kandarpasya prakṛṣṭe yāge svayam eva layam āpa ||43||

śarmaiva kiṁ tat kathaye’ti citrayā
pṛṣṭāha sā yo’dhita dharma etayoḥ |
satītva-varṇitvam ihāyam edhito 
vyadhād imau samprati samprayoginau ||44||

pūrvokta-śarmaiva kiṁ tat kathaya iti citrayā pṛṣṭā sā viśākhā etayor dharmaḥ satītva-brahmacaryam adhita pupoṣa, ayam eva iha prayāga-laye sati edhitaḥ vṛddhaḥ san imau samyak prakṛṣṭa-yogavantau akarot | dharmo hi paripāka-daśāyāṁ śuddha-cittānāṁ yogaṁ sādhayatīti śāstram | pākṣe, samprayoga-rataṁ satītva-brahmacaryayos tad eva phalaṁ pariṇatam iti dhvaniḥ ||44||

yad bhāti vairāgya-dhurā-dharodyan-
nairguṇya-muktāmaya-hāriṇīyam |
nirañjanodāra-dṛg adya sadyaḥ
satyaṁ tad eṣācyuta-yoga-siddhā ||45||

yat yasmāt iyaṁ rādhā vairāgya-dhurāṁ dharatīti sā | pakṣe, nīrāgatvātiśayo'dhare yasyā sā | evam udyatā vairāgyena hetunā muktā | ata eva āmayam anyeṣām avidyā-rogaṁ darśanādinā hartuṁ śīlaṁ yasyāḥ | pakṣe, udyan-nairguṇyaṁ yasya tathā-bhūto muktā-mayo hāro'sti yasyā | evaṁ nirañjanā upādhi-rahitā udāraṁ dṛg jñānaṁ yasyāḥ sā | pakṣe, añjana-rahitā dṛṣṭir yasya ṣā | tat tasmāt eṣā rādhā satyam eva cyuti-rahitā yoga-siddhir yasyāḥ tathā-bhūtā | pakṣe, acyutena śrī-kṛṣṇena saha yogaḥ sambhogas tena siddhā ||45||

pūrṇātma-bhūtatva-sukhānubhūtyai
svādhīna-māyāśrita-yoga-nidrāḥ |
cakasty asāv apy aguṇātimukta-
mālāñcita-śrīr ati-siddhim āptaḥ ||46||

pūrṇātma-bhūtatvena yaḥ sukhasyānubhavas tad-arthaṁ yogābhyāsena svādhīnā vaśīkṛtā yā māyāvidyā-śaktis tayā āśrita-yoganidro'sau kṛṣṇo'pi talpe cakāsti | kīdṛśaḥ ? aguṇā guṇātītā yā atimukta-mālā atyanta-mukta-śreṇī, tayā añcitā pūjitā śrīr mokṣa-sampad yasya saḥ | ata eva atiśaya-siddhiṁ prāptaḥ | 

pakṣe, ātma-bhūḥ kandarpas tattva-sukhaṁ yathārtha-sukhaṁ, tad-anubhavārthaṁ svādhīnā, ata eva māyayā kapaṭenāśritaḥ svena saha yogo yasyā evaṁ-bhūtā nidrā yasya saḥ | kidṛśaḥ ? aguṇā sambhogātiśayād guṇa-rahitā yā atimukta-mālā tayā añcitā śrīḥ śobhā yasya, ata eva mālāyāḥ sūtra-troṭanād dhetor asau siddhiṁ prāptaḥ ||46||

asyās tu paśyāli hṛd-ambarāntare
svānanda-saṁvit pravarendulekhayā |
yad dīpyate tena punar-bhava-kṣataṁ
mano-bhavottāpa-śamaś ca budhyatām ||47||

śrī-kṛṣṇāpekṣyā asyā yoga-siddhy-atiśayam āha—asyā rādhāyās tu tad-apekṣayā vailakṣaṇyaṁ paśyata, tad evāha—asyā hṛdayākāśe yat svānanda-saṁvit, svānandānubhavaḥ, tad evājñāna-rūpa-tamo-nāśakatvāt pravarendulekhā, tayā kārtryā yad dīpyate, tena punar-bhava-kṣataṁ mokṣaṁ, evaṁ mano-janyottāpaśamaś ca budhyatām | 

pakṣe, hṛd-ambarāntare hṛdi-sthita-vastra-madhye yā svānandasya saṁvit upalabdhir yasyāḥ, evaṁ-bhūtā indulekhā atiśayoktyā nakha-cihnaṁ, tayā kartryā yad dīpyate, tena punar-bhava-kṣataṁ nakha-kṣatam, evaṁ kandarpa-janyottāpa-śamaś ca budhyatām | tathā ca nakha-kṣatānāṁ vastrācchannatve'pi teṣāṁ vastrasyāvakāśa-dvārā prakaṭitayā kāntyā hetunā nakha-kṣatānām anumānaṁ jāyata iti bhāvaḥ | punarbhava-kararuho nakho'strī ity amaraḥ ||47||

tadā nirodhāsaha-romaharṣa-
svedāmbu-varṣas timitāṅga-yaṣṭeḥ |
vyaktaṁ harer udbhid-ura-smitāsya-
pidhāna-cāturyam apāstam āsīt ||48||

tāsāṁ parīhāsa-vāṇīṁ śrutvā nirodhaṁ na sahante ye romaharṣādayas tais timitam aṅgaṁ yasya evaṁ-bhūtasya hareḥ udbodhana-śīlaṁ smitaṁ yatra evaṁ-bhūtāsya-pidhāne kṛtaṁ yat cāturyaṁ tat vyaktaṁ sat apāstam āsīt ||48||

utthāya sadyaḥ sa jagāda vakṣaḥ
svaṁ darśayaṁs tā atisambhrameṇa |
haṁho mamāpi sva-sukhaika-saṁvic
citrendulekhā hṛdi paśyatāste ||49||

sa śrī-kṛṣṇaḥ pūrvokta-rādhā-vakṣaḥ-sthalendulekhā-darśanādhīnaṁ tasyā yogātiśayam asahamāna iva tāḥ sakḥīr āha—haṁho ! atyanta-saṁrambhe, brahma-sukha-rūpaṁ yad ekaṁ mukhyaṁ caitanyaṁ tad evāścaryendulekhā-ajñāna-mohanāśakatvāt | 

pakṣe, sambhoga-sukha-saṁvedanī vicitra-nakha-rekhā mama hṛdy apy āste | tathā tad-darśana-dvārā rādhāyāḥ puruṣāyitatvaṁ sūcitam ||49||

āvṛtya cailena naman-mukhaṁ punar
vibhugna-cillī-taṭam unmayya |
sā brūte sma kiñcit sva-karāmbujena tad-
vakṣaḥ spṛśantīṁ pidadhe ca lakṣma tat ||50||

sā rādhikā kiñcit brūte sma, āvṛtyeti svabhāvoktiḥ | sva-karāmbujena śrī-kṛṣṇasya vakṣaḥ-sthalaṁ spṛśantī sā tat lakṣma cihnaṁ pidadhe ca ||50||

citrendulekhe iha te yadi staḥ
syātāṁ na kasmāl lalitā-viśākhe |
paśya tvadīyān parigṛhya te'duḥ
svīyān nakhāṅkāṁs triguṇīkṛtān yaḥ ||51||

pūrva-śloke śrī-kṛṣṇenoktasya citrendulekhā-padasyārthāntaraṁ prakalpya svasya lajjā-saṁvaraṇa-prakāram āha—he kṛṣṇa! te tava hṛdi yadi citrendulekhe me sakhyau staḥ, tadā parama-yogye lalitā-viśākhe kathaṁ na syātām | tāḥ citrādyāḥ sakhyas tvadīyān nakhāṅkān parigṛhya tad-apekṣayā triguṇīkṛtān svīyān nakhāṅkān te tubhyaṁ aduḥ | tathā ca sarvāsāṁ pratyupakārasya sāmyāt tava vaiṣamyam anucitam iti bhāvaḥ ||51||

tam āhur ālyaḥ svapato’khilaṁ niśāṁ
vakṣaḥ kayā te nakharair vicitritām |
iyaṁ tu sādhvī-kula-cakravartinī
svenaiva puṇyena virājate’vitā ||52||

niśāṁ vyāpya svapatas te tava vakṣaḥ-sthalaṁ kayā nakharair vicitritaṁ ? rādhikāyās tu citra-kartṛtva-sambhavanāpi nāstīty āha—iyaṁ rādhikā sva-puṇyenaiva avitā satī virājate ||52||

āhaiṣa āṁ puṇya-balaiva sādhvī
bhaved yad adyātanu-saṁprahāre |
jigāya mām apy abalāpi bālā-
valepavaty akṣuṇad apy uro me ||53||

eṣa kṛṣṇa āha—āṁ jñātaṁ, iyaṁ sādhvī sva-puṇya-balā eva yad yasmād adya atanu-saṁprahāre atanur mahān yaḥ saṁprahāras tasmin | pakṣe, kandarpa-yuddhe rādhā bālāpi abalāpi atiśaya-baliṣṭhaṁ mām api jigāya, ata eva avalepavatī ahaṅkāravatī me mama ura-sthalam akṣuṇat, arthāt nakhāstreṇa ||53||

kīdṛk tad eveti tadā tad-ālibhiḥ
pṛṣṭaḥ sa tāsām adharān payodharān |
radair nakhair āśu balād vikhaṇḍayan
naivaṁ sakhī vo vyadhitety abhāṣata ||54||

he kṛṣṇa! tan nakha-kṣatādikaṁ iti tasyā rādhāyā ālibhiḥ prṣṭaḥ sa śrī-kṛṣṇaḥ tāsāṁ sakhīnāṁ adharān dantair nakhaiś ca payodharān vikhaṇḍayan, vo yusmākaṁ sakhī rādhāpi evaṁ vyadhita cakāra ity abhāṣata ||54||

itthaṁ prage taṁ pariphulla-padminī-
śreṇī-mukhāmanda-maranda-māditam |
vilokya vṛndā madhusūdanaṁ vane
mudaṁ bhiyaṁ cānumamajja vepitā ||55||

taṁ madhusūdanaṁ kṛṣṇaṁ pakṣe bhramaraṁ vane pakṣe jale vilokya vṛndā mudam ānanda-samudram anulakṣīkṛtya mamajja | prātaḥ-kāla-sambhāvanayā vepitā kampitā satī bhiyaṁ mudaṁ ca mamajja, ānanda-magnā bhaya-magnā ca babhūvety arthaḥ | śrī-kṛṣṇa-pakṣe padminī sundarī strī ||55||

kāntā udīyur vikasan-mukhendavo
rātrir gatā cāstam apāsta-candrikā |
vilāsa-bhaṅgaḥ katham astu nāstu vā
kṣaṇaṁ hṛdaiveti parāmamarṣa sā ||56||

vikasan-mukhāny evendavo yāsām evaṁ-bhūtā rādhādyāḥ kāntā udīyuḥ, evaṁ apāsta-candrikā yata evaṁ-bhūtā rātriś ca astaṅgatā, ata eva vilāsa-bhaṅga-kāraṇasya vikasac-candra-mukhīnām udayasya sattvāt evaṁ vilāsa-sukha-bhaṅga-kāraṇasya candrikā-rahita-rātri-gamanasya ca sattvāt vilāsa-bhaṅgaḥ kathaṁ bhaviṣyati na vā ? iti-saṁśayākrānta-hṛdayā vṛndā kṣaṇaṁ parāmamarśa ||56||

tamāṁsy anaśyann abhito yathā yathā
tadā prakāśas ca yathā yathaidhata |
tathā tathā hṛd-rujam eva sānvabhūd
vrajasya rītiṁ śrutayo’pi no viduḥ ||57||

yathā yathā tamāṁsi abhito’naśyann evam andhakāra-nāśa-tāratamyena, yathā yathā prakāśaś ca edhata, tathā tathā sā vṛndā hṛd-rujam anvabhūt | nanu andhakāra-svarūpa-jñānasya nāśa-tāratamyād dhetoḥ sattva-guṇa-kārya-prakāśo vardhate | tasmāc ca hṛd-rogo naśyatīti śruti-prasiddhes tat kathaṁ vṛndā hṛd-rogam anvabhūt ? tatrāha—vrajasyeti ||57||

tato balād vācayati sma kakkhaṭīṁ
tad bhīṣaṇaṁ kiñcana kakkhaṭaṁ vacaḥ |
prātas tayoḥ keli-vilāsa-śāntaye
yukty-antaraṁ hanta na jāghaṭīti yat ||58||

tayo rādhā-kṛṣṇayor bhīṣaṇaṁ kakkhaṭaṁ kaṭhoraṁ vacaḥ kakkhatīṁ tan-nāmnīṁ vānarīṁ vṛndā balād vācayati sma, yat yasmāt keli-śāntaye yukty-antaraṁ na jāghaṭi, nātiśayena ghaṭate ||58||

satīr imāḥ kṛṣṇa kalaṅka-paṅkilāḥ
karoṣi noṣasy api yaj jihāsasi |
phalaṁ tad asyāciram eva ditsati
vrajād ihaiṣa jaṭilopaseduṣī ||59||

he kṛṣṇa ! rādhādyā imāḥ satīs tvaṁ kalaṅka-paṅkilāḥ karoṣi, yat uṣasy api na jahāsi | tat tasmāt aciram evāsya phalaṁ vrajāt iha nikaṭe upaseduṣī upasannā jaṭilā ditsati dātum icchati ||59||

ākarṇya tābhir jaṭileti varṇa-
trayīṁ vivarṇatvam adhāri sadyaḥ |
vilāsa-ratnākaram udbhavantī
śaṅkaiva tāsāṁ culukī-cakāra ||60||

vivarṇatvaṁ śaṅkayā vaivarṇyam | vilāsa-rūpa-samudraṁ tāsāṁ sakhīnāṁ śaṅkaiva culukī-cakāra | etena śaṅkāyā agastyatvam āropitam ||60||

hā hanta sakhyaḥ karavāmahe kiṁ
kathaṁ niketaṁ nibhṛtaṁ vrajema |
ity ālapantyas tvarayā skhalatyaḥ
kuñjālayād aṅganam īyur etāḥ ||61||

spaṣṭam.
rātrir gatātyalpatarā sukha-prasūḥ
hā kāla-rātriḥ punar āgatātra yā |
varṣīyasī duḥka-tati-prasūr balād
āśāḥ phalantīḥ kavalīkaroti naḥ ||62||

sukhaṁ prasūte iti sukha-prasūr ata evātyalpatarā rātrir gatā, kintu kāla-rātri-svarūpā jaṭilā āgatā | kathaṁ-bhūtā ? duḥkha-bhayasya prasūr mātā, pakṣe duḥkha-tatim atiśaya-duḥkhaṁ prasūte, ata eva varṣīyasī ativṛddhā, evaṁ-bhūtā sā no’smākam āśā, pakṣe diśaḥ ||62||

dāsyaś ca sakhyaś ca tadaiva kāścana
praviśya kelī-nilayaṁ punas tayoḥ |
sragdhe phelāmṛtaṁ maṇḍanādīny
ādur daduś cāpi mudā parasparam ||63||

aṅganāt punas tayoḥ kelī-nilayaṁ praviśya phelāmṛtaṁ bhuktāvaśiṣṭaṁ carvitādikam ādur jagṛhuḥ ||63||

mitho’ṅga-saṅgasya tadāpi kāntayor
jihāsutāditsutayor abhūd raṇaḥ |
ādyā yadā prāpa manāk parābhavaṁ
rādhāṁśagaḥ kṛṣṇa-bhujas tadā babhau ||64||

kāntayoḥ rādhā-kṛṣṇayoḥ tadā parasparāṅga-saṅgasya jihāsutāditsutayo raṇo’bhūt | tathā ca ekasminn eva samaye śaṅkā-hetukā aṅga-sparśasya jihāsutā tyaktum icchutā autsukya-hetukā jighṛkṣutā ity arthaḥ | ādyā śaṅkā-hetukā jihāsutā yadā manāk parābhavaṁ prāpa, jaṭilāyāḥ parito darśanābhāvāt kiñcit śaṅkā-nivṛtter iti bhāvaḥ, tadā rādhāyāḥ skanda-gataḥ san śrī-kṛṣṇasya bhujo babhau ||64||

vidyul-latāliṅgita-vāridāgamaḥ
kṣitāv ito jaṅgamatām avāpa kim |
ity ullasantaś cukuvuḥ śikhaṇḍinas
tenāpi tā bhrānta-dṛśaḥ śaśaṅkire ||65||

vidyul-latayāliṅgito meghāgama ākāśastho’pi kṣitau kiṁ jaṅgamatām āpa ? pakṣe, vidyul-latayāliṅgito megha-tulyo’gamo vṛkṣaḥ sthāvaraḥ kiṁ kṣitau jaṅgamatām āpa ? drur drumāgamāḥ ity amaraḥ | iti megha-jñānāt ullasantaḥ śikhaṇḍinaś cukuvuḥ | tena mayūra-śabdenāpi tāḥ sakhyaḥ bhrānta-dṛśaḥ satyaḥ śaśaṅkire ||65||

priyāsyam anv ekatarāṁ tṛṣāturāṁ
haritsu sa-trāsam athāparāṁ dṛśam |
muhuḥ kirantau vrajataḥ sma tau vrajaṁ
pratyeka-doḥ-śleṣa-viśeṣa-bhāsinau ||66||

tau rādhā-kṛṣṇau priyāsyaṁ priyā ca priyaś ca priyau tayor āsyam anu āsye tṛṣāturām ekatarāṁ dṛśam evaṁ haritsu dikṣu sa-trāsaṁ yathā syāt tathā, aparāṁ dṛśaṁ muhuḥ kirantau vrajaṁ vrajataḥ | kathaṁ-bhūtau ? pratyeka-hastāśleṣa-viśeṣeṇa bhāsinau dīptimantau ||66||

rājñi pralīne’ruṇa-dasyu-daṇḍitais
tāsāṁ suhṛdbhis timiraiḥ palāyite |
dūra-sthita-sthāṇu-vilokanākulā
amaṁsataitā jaratī-mayaṁ jagat ||67||

rājñi candre pralīne sati aruṇa-rūpa-dasyunā daṇḍitais tāsāṁ rādhādīnāṁ suhṛdbhis timiraiḥ palāyite sati, dūra-sthita-sthāṇu-vilokanākulā dūre sthito yaḥ sthāṇuḥ śākhā-pallavādi-rahitaḥ śuṣka-vṛkṣas tasya vilokanena jaratīyam iti jñānād ākulā etā jagat jaratī-mayam amaṁsata | rājā mṛgāṅke kṣatriye nṛpe ity amaraḥ ||67||

udeṣyataivoṣasi padma-bandhunāpy
avādhyataiṣā bata padminī-tatiḥ |
iti smaran kiṁ nu viṣīdati sma sa
smaraḥ śaraṁ no samadhitsad unmanāḥ ||68||

uṣasi udeṣyatā udayaṁ prāpsyatā sūryeṇa padma-bandhunāpi eṣā rādhādyā padminī-tatiḥ abādhyata iti smaran smaraḥ kiṁ viṣīdati sma ? ata eva tayor duḥkha-darśanena unmanāḥ san śaraṁ no samādhitsa, tathā ca tadānīṁ sūryodaya-jaṭilādyāgamana-śaṅkayā parasparāśliṣṭayor api kandarpāveśo na jāta iti bhāvaḥ ||68||

daivāt tad-autsukya-bhaṭaṁ vijitya sā
śaṅkā baliṣṭhā vraja-vartma-sīmani |
preyo-bhujāśleṣa-nidhiṁ vyapānudad
balena manye sudṛśo’ṁsa-deśataḥ ||69||

vraja-sīmani baliṣṭhā sā śaṅkā nikuñja-sīmani prāptādhikāram autsukya-bhaṭaṁ vijitya preyasaḥ śrī-kṛṣṇasya bhujāśleṣa-nidhiṁ sudṛśo rādhāyā aṁsa-deśataḥ balād vyapānudad dūrīcakāra ||69||

ekādhva-gāmitvam api sphuṭaṁ tayā
tau tarjayantyeva yadā nyaṣidhyata |
tadā dṛśāṁ kātaratā mithas tayoḥ
pura-sthitā prāṇa-sakhīr arodayat ||70||

tau rādhā-kṛṣṇau tarjayantyā tayā śaṅkayā yadā tayor ekādhva-gāmitvam api nyaṣidhyat tadā tayor mitho dṛśāṁ kātaratā agra-sthitāḥ sakhīr arodayat ||70||

pṛthak padavyāṁ padam eva dhāsyator
vidhūyamānasya yugasya kāntayoḥ |
bhavad-viyoga-prabhayāpi dabhrayā
vidhūyamānā rucayo’bhavan kṣaṇāt ||71||

pṛthak padavyāṁ padam eva dhāsyatoḥ kāntayor vidhūyamānasya yugasya vidhor ivācarator mukha-dvayasya rucayas tadānīṁ prādurbhavatyaḥ, pakṣe bhavat nakṣatrasyeva yā tayor viyoga-prabhātayā dabhrayā alpayāpi karaṇa-bhūtayā vidhūyamānā khaṇḍyamānā abhavan | nakṣatrasya prabhayā dvau candrau parābhūtāv ity āścaryam ||71||

yadā mithaḥ-svānta-maṇi-pradāna-
pātrī-bhavantāv api jaglatus tau |
tadā punar yoga-vidhau tayoḥ sa
premaiva sākṣāt pratibhūr babhūva ||72||

tau parasparaṁ mano-rūpa-maṇi-pradānasya pātrībhavantau harṣaṁ kāraṇasya maṇi-pratigrahasya ubhayatra sattve’pi yadā jaglatuḥ tau glāniṁ prāpatuḥ, tadā tayoḥ punar yoga-vidhau premā eva sākṣāt jāmina iti prasiddhaḥ pratibhūr babhūva ||72||

tayā viyuktaṁ nibhṛtaṁ vrajaṁ taṁ
vrajantam āliṅgya taruṇy arautsīt |
apāra-ruk kāpi yayāśru-pūre
tasyoṣṇatādhāyi dhiyaṁ dhayantyā ||73||

tayā rādhayā viyuktam atha ca vrajaṁ nibhṛtaṁ yathā syāt tathā vrajantaṁ gacchantaṁ kṛṣṇam āliṅgya kāpy apūrvā taruṇī yuvatiḥ arautsīt ruddhaṁ cakāra | kīdṛśī ? apārā ruk kāntir yasyā sā | pakṣe, apāra-ruk apārā pīḍā sā eva taruṇī abalā | tathā ca, viccheda-janya-pīḍākrāntaḥ sa kṛṣṇo gantuṁ na śaśākety arthaḥ | yayā pīḍayā tasya kṛṣṇasya aśru-pravāhe uṣṇatā adhāyi | ānandāśruṇi śītatvaṁ pīḍā-janye aśruṇi uṣṇatvam iti prasiddhiḥ | pīḍayā kīdṛśyā ? tasya dhiyaṁ buddhiṁ dhayantyā patan-mukhaṁ kurvantyā ity anya-taruṇy-apekṣayā apūrvatvam ||73||

preyo-viyogātivalad-vraṇa-vrajaiḥ
svāṅgaṁ vidanty ā-nakha-keśam āvṛtam |
jagāma ca prāha ca sā skhalat-padaṁ
vilambamānāli-karāvalambinī ||74||

preyasaḥ śrī-kṛṣṇasya viyoga-svarūpair ativalad-vraṇa-samūhair vṛtaṁ nakha-keśa-paryantaṁ svāṅgaṁ vidanti | sā rādhā skhalat-padaṁ caraṇaṁ yatra tad yathā syāt tathā jagāma | evaṁ skhalat supatitaṁ padaṁ yathā syāt tathā prāha ca | kathaṁ-bhūtā ? yūtheśvaryā manda-gamanānurodhena yā vilambamānā ālī tasyāḥ karālambinī ||74||

sakhyo’ñjasā kiṁ kuruthāsamañjasaṁ
yan māṁ vipannāṁ nayatha vrajāntikam |
svaśrū-niketāndha-tamāndhu-rodhana-
drohāturāṁ hanta punar vidhāsyatha ||75||

he sakhyaḥ ! yūyaṁ kim asamañjasaṁ kurutha ? yasmāt vipad-grastāṁ māṁ vrajāntikaṁ nayatha | śvaśrū-gṛha-rūpo yo’ndha-tamāndhaḥ niviḍāndhakāra-yuktaḥ kūpas7 tatra rodhana-rūpa-drohaṇaṁ punar mām āturāṁ vidhāsyatha kariṣyatha ||75||

niḥsārya gehāl lalite’dhunaiva māṁ
praveśayasy apy adhunaiva tat punaḥ |
kṛṣṇāṅga-saṅgāmṛta-sindhu-majjana-
pralobhanaivādya vṛthā kṛtā tvayā ||76||

he lalite ! adhunaiva gehān niḥsārya punar adhunaiva māṁ praveśayasi ||76||

astācalaṁ yann adhunā vyaloki yaḥ
sa tigma-raśmiḥ sakhi pūrva-parvatam |
āroḍhum ākāṅkṣati kiṁ vibhāvarī
kha-puṣpatām adyatanī jagāma kim ||77||

sandhyā-samaye astācala-gataṁ sūryaṁ dṛṣṭvā pūrvam abhisāraṁ kṛtavatyā rādhāyā anurāgātiśayena rātriṁ vismṛtyādhunā prātaḥ samaye udaya-parvata-gataṁ sūryam avalokya sandeham āha—he sakhi ! astācalaṁ yad gacchan yas tigma-raśmiḥ sūryam adhunaiva mayā vyaloki, sa eva sūryaḥ kim adhunaiva pūrva-parvatam āroḍhum ākāṅkṣati ? vibhāvarī rātriḥ ||77||

dhiṅ me śrutiṁ dhig rasanāṁ dṛśaṁ ca dhik
sadātanautkaṇṭhya-bhara-jvarāturām |
prāpur na pātuṁ lavam apy amuṣya yāḥ
sausvarya-saurasya-surūpatāmṛtam ||78||

autkaṇṭhyātiśaya-rūpa-jvareṇāturāṁ mama śrutiṁ rasanāṁ dṛśaṁ ca dhik, yato yāḥ śruty-ādayaḥ amuṣya kṛṣṇasya sausvaryety-ādi ||78||

nirveda-paddhatim apīpaṭhad eva pūrvaṁ
yogo’dhunā tu sarale bhavatīṁ viyogaḥ |
ādyo’cyutāmṛtam adarśayad artham asyā
anyo’nubhāvayati hā kaṭu-kālakūṭam ||79||

lalitā pratyuttaram āha—pūrva-rātrau yogaḥ sambhogaḥ tvāṁ nirveda-paddhatiṁ dharmollaṅghanāt veda-rahitāṁ vīthīm apīpaṭhat pāṭhayāmāsa | adhunā tu he sarale ! rādhe ! viyogaḥ vipralambhaḥ nirveda-paddhatiṁ mama śrutiṁ netraṁ dhig ity ākārakātma-dhikkāra-paddhatiṁ bhavatīm apīpaṭhat | tayor madhye ādyo yogaḥ, asyāḥ nirvedaḥ paddhateḥ śrī-kṛṣṇa-svarūpādy-amṛta-svarūpam artham adarśayat, anyo viyogaḥ tasyāḥ paddhater arthaṁ kālakūṭaṁ viṣam adarśayat | vipralambhasya kālakūṭavad eva pīḍakatvāt | 

pakṣe, yogaḥ aṣṭāṅgaḥ nirveda-paddhatiṁ veda-vaimukhya-paddhatim | aṣṭāṅga-yoga-pakṣe cyuti-rahitaṁ mokṣam adarśayat | yoga-bhraṁśa-pakṣe kālakūṭaṁ mṛtyu-samūham | kālo daṇḍa-dharaḥ ity amaraḥ ||79||

itthaṁ sakhī-giram api pratibodham eṣā
naivānurāga-para-bhāgavatī śaśāka |
tābhir vṛtā vraja-janair avilokitaiva 
veśma praviśya nija-talpam athādhyatiṣṭhat ||80||

eṣā rādhā itthaṁ sakhī-giraṁ boddhum api na śaśāka | yataḥ anurāgasya para-bhāgaḥ utkarṣaḥ tathā cātyutkṛṣṭānurāgavatīty arthaḥ | talpa-madhye śete iti adhi śīṅ sthāsāṁ karma ||80||

iti śrī-kṛṣṇa-bhāvanāmṛte mahā-kāvye
prābhātikā-caritāsvādano nāma
dvitīyaḥ sargaḥ
||2||

rasodgāra-kathāsvādano nāma

snātānulipta-vapuṣaḥ pupuṣuḥ sva-bhās tan-
nirmālya-mālya-vasanābharaṇena dāsyaḥ |
prāsya sva-kāmam anuvṛtti-ratās tayor yāḥ
śrī-rūpa-mañjari-samāna-guṇābhidhānāḥ ||1||

kiṅkarīṇāṁ paricaryāṁ varṇayitum ādau tā eva varṇayati dvābhyāṁ ślokābhyām | snātānulipta-vapuṣo dāsyaḥ tasyā rādhāyā nirmālya-mālya-vasanābharaṇena sva-bhāsaḥ sva-kāntīḥ pupuṣuḥ, svasya kāmaṁ kāmanaṁ prāsya tyaktvā tayoḥ rādhā-kṛṣṇayor anuvṛttau ratāḥ | kathaṁ-bhūtāḥ ? yathāsāṁ śriyo mañjarī, rūpasya mañjarī, tathaiva tat-samānā eva guṇā abhidhānāni yāsāṁ, tathā cāsāṁ śobhā-rūpānurūpā eva guṇādyā ity arthaḥ | pakṣe, śrī-rūpa-mañjari-samāna-guṇā abhidhānāni nāmāni yāsāṁ nāma-sāmyaṁ mañjarītvāṁśena ||1||

tā vidyud-uddyuti-jayi-prapadaika-rekhā
vaidagdhya eva kila mūrti-bhṛtas tathāpi |
yūtheśvarītvam api samyag arocayitvā
dāsyāmṛtābdhim anusasnur ajasram asyāḥ ||2||

vidyutām utkṛṣṭa-dyutiṁ jetuṁ śīlaṁ yasyās tathā-bhūtā prapadasya pādāgrasya eka-rekhāpi yāsāṁ, evaṁ-bhūtāḥ, atha ca mūrtā vaidagdhya eva, tā dāsyo’pi yadyapi yūtheśvarītva eva yogyās, tathāpi yūtheśvarītvaṁ samyag ruci-viṣayam akṛtvā asyā rādhāyā dāsyāmṛtābdhau ajasraṁ sasnuḥ snānaṁ cakruḥ ||2||

svaśrū-purāntara-gatottara-pārśva-varti-
bhrājiṣṇu-dhāma vara-śilpa-kalaika-dhāma |
tātena vatsalatayā vṛṣabhānunaiva
nirmāpitaṁ tad-upamāpi tad eva nānyat ||3||

kiṅkarīr varṇayitvā adhunā tāsāṁ sarvopayogi-rādhā-gṛhādikaṁ varṇayati— svaśrūr jaṭilā, tasyā antaḥ-pura-gataṁ, atha cāntaḥ-purasyottara-pārśva-varti yat bhrājiṣṇu-dhāma, rādhāyāḥ svatantra-vāsa-sthānaṁ, tad vṛṣabhānunā tātena vatsalatayā hetu-bhūtayā nirmāpitam | kīdṛśaṁ ? śreṣtha-śilpaṁ, vaidagdhyasyaikāspadam ||3||

sthūṇā-praghāṇa-paṭalāṅgaṇa-toraṇālī-
gopānasī-vividha-koṣṭha-kapāṭa-vedyaḥ |
rājanti yatra maṇi-dīpa-tati-pradīpta-
vaicitrya-nirmita-janekṣaṇa-citra-bhāvāḥ ||4||

yatra vāsa-sthāne sthūṇādayo rājanti | sthūṇā "thāma" iti prasiddhā | praghāṇaḥ “parachāti” iti, “chajjā” iti prasiddhā | paṭalaṁ “cchāti” iti prasiddham | aṅgaṇaṁ “āṅginā” iti prasiddham | toraṇālī bahir-dvāra-śreṇī | gopānasī "paṅ" iti prasiddhā | koṣṭhaḥ “koṭhā” iti prasiddhaḥ | kapāṭaṁ "kabāṭa" iti prasiddham | ete kathaṁ-bhūtāḥ ? maṇi-pradīpa-samūhena pradīptaṁ yad vaicitryaṁ nānā-vidha-citravattvaṁ, tena nirmito janānām īkṣaṇasya āścaryaṁ bhāvo yāsām | 

śleṣeṇa citra-bhāvo vicitrātmakatā nārāyaṇasya bhajanād eva sārūpya-prāpteḥ sva-niṣṭha asya tu darśanād eva jaḍatā-rūpa citra-bhāva-prāptir iti bhāvaḥ | ato nārāyaṇād api gṛha-sthita-vaicitryotkarṣaḥ siddhaḥ ||4||

yatrendra-nīlamaṇi-bhūr valabhī ghanābhā
haṁsālir apy upari rājati rājatī sā |
ye vīkṣya bandhu-ripu-bhāna-bhṛto vitatya
saṅkocayanti śikhinaḥ sva-śikhaṇḍa-paṅktīḥ ||5||

yatra vāsa-sthāne indra-nīlamaṇinā utpattir yasyā evaṁ-bhūtā koṣṭhādīnāṁ sarvopari-deśe rājatī rajata-nirmitā haṁsa-śreṇī rājati, ye valabhī haṁsa-śreṇyau vīkṣya bandhu-ripu-bhāna-bhṛtaḥ śikhaṇḍino mayūrāḥ śikhaṇḍasya pucchasya paṅktīḥ ādau megha-tulya-valabhī-rūpa-bandhu-darśanena harṣād vitatya vistārya, paścāt tadānīm eva sva-śatror haṁsasya darśanena bhayāt saṅkocayanti ||5||

tatropaveśa-śayanāśana-bhūṣaṇādi-
vedīr vimṛjya parilipya viśodhya tās tāḥ |
āstīrya rāṅkavam upary upayukta-muktam
ullocam unnata-mudo militā babandhuḥ ||6||

tāsāṁ kiṅkarīṇāṁ sevām āha—tatra gṛha-madhye, viśodhyeti vastreṇa, rāṅkavaṁ mṛga-roma-nirmitaṁ komalāsanam āstīrya tasya upari-deśa upayuktā muktā yatra, evaṁ-bhūtam ullocaṁ "cāṁdoyā" iti prasiddhe candrātapaṁ, unnata-mudas tā dāsyaḥ militāḥ satyaḥ babandhuḥ, tad-bandhenaikāpekṣayā militāḥ ||6||

ekā mamārja maṇi-kāñcana-bhājanāni
kācit payaḥ samaya-yogyam upānināya |
citrāṁśukāpihita-ratna-catuṣkikāyām
alambanīyam adadhād aparopa-barham ||7||

samaya-yogyaṁ ca paya iti grīṣme śītalaṁ śīte uṣṇaṁ jalam ity arthaḥ | citra-vastreṇa ācchādita-ratna-catuṣkikāyāṁ "takiyā" iti prasiddham alambanīyopabarham | aparā kiṅkarī adadhād ||7||

pūrvedyur aṁśuka-maṇīmaya-bhūṣaṇāni
mṛṣṭāni yatra nihitāny atha sampuṭaṁ tat |
uccair jhanad-valaya-rāji samudghaṭayya
kācij jagharṣa vidhu-kuṅkuma-candanāni ||8||

kācit pūrva-divase mṛṣṭāni vastra-maṇi-maya-bhūṣaṇāni nihitāni yatra, evaṁ-bhūtaṁ tat sampuṭam udghaṭayya jhanantī valaya-śreṇī yatra, evaṁ-bhūtaṁ yathā syāt tathā iti udghaṭana-kriyā-viśeṣaṇaṁ kuṅkumādīni jagharṣa, sarvādau peṭikodghaṭanaṁ ca vastrālaṅkārādi-darśanārthaṁ, tāsāṁ svabhāva eva ||8||

anyā vyadhatta sumanāḥ sumanobhir eva
citraiḥ kirīṭa-kaṭakāṅgada-hāra-kāñcīḥ |
jāti-lavaṅga-khadirādibhir ajyamānāḥ
kācid babandha surasāḥ phaṇi-vallī-vīṭīḥ ||9||

śobhana-manā anyā citraiḥ sumanobhiḥ puṣpaiḥ kirīṭa-valayādīn vyadhatta | aṅgadaḥ "bāju-bandha" iti prasiddhaḥ | phaṇi-vallī-vīṭīḥ parṇa-nirmita-vīṭikāḥ ||9||

atrāntare prati-diśaṁ dadhi-manthanottha-
rāvair avārita-mahīsura-veda-ghoṣaiḥ |
hambā-dhvani-vyatividhāna-mitho’vadhāyi
dhenv-āli-tarṇaka-ghaṭā-valad-antarāyaiḥ ||10||

vṛndiṣṭa-vandi-jana-vṛnda-vitāyamāna-
śrī-kṛṣṇa-kīrti-virudāli-sudhā-taraṅgaiḥ |
śārī-śuka-vraja-kalaiḥ kalaviṅka-keki-
kolāhalaiḥ kramata eva samedhamānaiḥ ||11||

jāgratsu-loka-nicayeṣv atha vāsareti
kartavya-bhāvana-pareṣv adhiśayyam eva |
kṛṣṇekṣaṇa-kṣaṇa-satṛṣṇatayā purandhrī-
vṛndeṣu nanda-gṛha-sandita-mānaseṣu ||12||

atrāntare prātaḥ-kāla-rūpāvasare prati-diśaṁ dadhi-manthanottha-rāvair āvarito’nabhibhūtaḥ, ata eva tādṛśa-manthana-śabdāpekṣayā mahān yo mahīsurasya brāhmaṇasya veda-ghoṣas tair jāgratatsu loka-nicayeṣu evaṁ vakṣyamāṇa-vihārādiṣu ca satsu śyāmalā tatra rādhikā-nikaṭe etya āsta iti navama-[§18]-ślokena sahānvayaḥ | 

veda-ghoṣaiḥ kīdṛśaiḥ ? hambā-dhvaneḥ paraspara-kṛta-śabde parasparāvadhānaṁ ca yeṣāṁ teṣāṁ dhenu-śreṇī-vatsa-ghaṭānāṁ balavad-antarāyo yatas taiḥ | dhenu-vatsayor dohana-samaye paraspara-śabda-śravaṇam avāntara-veda-śabdasya praibandhād ity arthaḥ |

lokānāṁ jāgaraṇaṁ kāraṇāntarāṇy āha—vṛndiṣṭo’tiśaya-śreṣṭho yo vandi-jana-samūhas tena vitāyamānais tādṛśa-sudhā-taraṅgaiḥ, kalaviṅkaḥ "ciriyā" iti prasiddhaḥ | etaiḥ śabdaiḥ kramata uttarottara-kṣaṇe eva samedhamānaiḥ, tathā ca sarveṣāṁ brāhmaṇānām ekadā jāgaraṇaṁ na sambhavati, ata eva jāgaraṇa-kramata eva śabdānāṁ vṛddhi-kramo bodhyaū |

evam adhiśayyam eva divasa-sambandhīti kartavyatā-bhāvana-pareṣu janeṣu satsu, evaṁ śrī-kṛṣṇasya īkṣaṇe kṣaṇena jātaṁ yat satṛṣṇatatvaṁ tena hetunā purandhrī-vṛndeṣu nanda-gṛha-baddha-mānaseṣu satsu ||10-12||

nāptri-mukhāmbuja-vilokana-jīvitāyāṁ
tatropasṛtya sahasā mukharābhidhāyām8 |
vātsalya-ratna-paṭalī-bhṛta-peṭikāyāṁ
rādhe kva putri bhavasīti samāhvayantyām ||13||

tatra rādhikā-mandira-nikaṭe mukharā vidhāyām upasṛtya āgatya—he rādhe ! putri tvaṁ kutra bhavasīti samāhvayantyāṁ satyām ||13||

eṣāsmi kiṁ kathayasīti tayā prabuddhya
sadyaḥ sa-jṛmbhaṇa-sa-ghūrṇa-dṛśekṣitāyām |
śrī-kṛṣṇa-pīta-vasanaṁ tad-urasy avekṣya
tasyānavekṣaṇam athāpy abhinītavatyām ||14||

evam eṣā rādhāham asmi | tvaṁ kiṁ kathayasīti tayā sadyaḥ prabuddhya jāgaritvā jṛmbhā-ghūrṇā-sahita-dṛśekṣitāyāṁ mukharāyāṁ satyāṁ tasyā rādhāyā vakṣaḥ-sthale pīta-vasanaṁ vīkṣyāpi rādhā-lajjitā bhaviṣyatīti śaṅkayā tasya anavekṣaṇam abhinītavatyāṁ mukharāyāṁ satyām ||14||

prātar babhūva tad api svapiṣi tvam adya
nodyantam ambara-maṇiṁ kim ihāvadhatse |
snātvā tad etam abhipūjya kim apy aśāna
hā te tanuṁ prati-dinaṁ tanutām upaiti ||15||

udyantam ambara-maṇiṁ sūryaṁ kiṁ na avadhatse ? tat tasmāt snātvā etaṁ sūryam abhipūjya kim api vastu aśāna bhuṅkṣva | hā kaṣṭaṁ prati-dinaṁ vyāpya tanutāṁ kṣīṇatām ||15||

ity aśru-bindubhir imām abhiṣicya pāṇi-
mṛṣṭāṅgam aṅka-nihitām abhilālya tasyām |
gopendra-mandiram atitvarayā gatāyāṁ
kṛṣṇekṣaṇotkalikayā kalikāntarāyām ||16||

ekaikaśo’tha militāsu sakhīṣu sarvāsv
anyonya-hāsa-parihāsa-parāsu tāsu |
suśliṣṭa-maṇḍalatayaiva kṛtopaveśāsv
arūḍha-ratna-maṇi-hema-catuṣkikāsu ||17||

aṅka-nihitām etāṁ rādhām aśru-bindubhir abhiṣicya, pāṇinā āmṛṣṭam aṅgam abhilālya ca, śrī-kṛṣṇa-darśanārthaṁ gopendra-mandiram atitvarayā gatāyāṁ tasyāṁ mukharāyāṁ satyām ||16-17||

śrī-rādhikā-milanam eva samasta-harṣa-
sasyaika-varṣam iti yad dhṛdi niścikāya |
tac chyāmalaitya samayā samayābhivijñā
śliṣṭā tayā suṣamayeva tadāsa tatra ||18||

tadā prātaḥ-kāle samayābhijñā śyāmā samayā rādhikā-nikaṭe tayā rādhayā suśliṣṭā āliṅgitā | nanu śyāmalā tāvat svatantra-yūtheśvarī bhavatīti kathaṁ tasyā rādhā-nikaṭāgamanaṁ sambhavet ? atas tatra kāraṇam āha—yad yasmāt rādhikā-milanam eva samasta-harṣa-rūpa-sasya ekam asādhāraṇaṁ varṣā-svarūpaṁ samasta-sasyāni yathā varṣāṁ prāpya praphullībhavanti, tathā samasta-harṣā api rādhikā-milanaṁ prāpya praphullībhavantīti hṛdi niścikāya, yat tasmād ity ādi ||18||

śyāme tvam eva adhunaiva vicintyamānā
man-netra-vartma gamitā vidhinā yathaiva |
tadvat sa tarṣa-viṭapī phalayiṣyate ced
adyaiva tarhi gaṇayāny api suprabhātam ||19||

adhunā rādhikā śrī-kṛṣṇena saha rātri-sambandhi-vilāsam anurāga-vaśād vismṛtya sva-mano-duḥkhaṁ śyāmalāṁ jñāpayituṁ kathāṁ racayati—he śyāme ! tvam adhunaiva vicintyamānā yathā anukūlena vidhinā tvaṁ man-netra-vartma gamitā prāpitā | tathā vaktum anarhas tarṣa-viṭapīs tṛṣṇā-rūpa-vṛkṣaḥ phalayiṣyate cet tarhi adyaiva suprabhātaṁ gaṇayāni ||19||

hantaiṣa santatam atīva-samedhamānaḥ
śaśvat sakhībhir api sundari sicyamānaḥ |
nādyāpi yat phalam adhād ayi ko’tra hetur
hā tat kadātirabhasād avalokayiṣye ||20||

he sundari ! śyāme ! eṣa tarṣa-viṭapī nirantaram edhamāna evaṁ nirantaraṁ sakhībhiḥ sicyamānaś ca, adyāpi yad yasmāt phalaṁ na adhāt, atra ko hetuḥ ? hā kaṣṭam | tat phalam ||20||

rādhe sa te na phalito yadi tat phaliṣyaty
āścaryam asya phalam apy alasāṅgi budhye |
āsvādyamānam api saurabha-māditāliḥ
pratyāyayaty ananubhūtam iva svam uccaiḥ ||21||

itthaṁ rādhikāyāḥ tādṛśa-vākyam avetya śyāmalā bhaṅgyā śrī-kṛṣṇena saha sambhoga-vyañjakaṁ pratyuttaram āha—he rādhe ! te tava sa tarṣa-viṭapī na phalito yadi tadā phaliṣyati, kiṁ tu tasya viṭapinaḥ phalam api āścaryam ahaṁ budhye | he alasāṅgi ! iti rātri-kṛtaṁ vilāsaṁ vyañjayati | āścaryam evāha—saurabheṇa mādito’lir bhramaraḥ pakṣe āliḥ sakhī yena evaṁ-bhūtam āsvādyamānam api tat phalaṁ svam ananubhūtam iva pratyāyayati | etena anurāga-sthāyi-bhāvo dhvanitaḥ ||21||

pakṣmāvalī bata yadīya-rasena śoṇe-
nārañji kañja-mukhi tan na tad apy apaśyaḥ |
yat-svādana-vyatikarād adharo vraṇitvam
āgāt tathāpi tad aho na kadāpy abhukthāḥ ||22||

āścaryāntaram āha—he kañja-mukhi ! rādhe ! yat phala-sambandhi-śoṇena rasena tava netra-stha-pakṣmāvalīr ārañji rāga-yuktī-kṛtā, tad api tat phalaṁ tvam apaśyaḥ, evaṁ yat phalasyāsvādana-vyatikarāt paunaḥpunyāt tava adharo vraṇitvam āgāt, aho āścaryaṁ, tat phalaṁ tvaṁ kadāpi na abhukthāḥ, na bhuktavatī ||22||

śyāme tvam apy alam alakṣita-man-nitānta-
svānta-vraṇā hasasi māṁ yad ato bravīmi |
vidyud vihanti timiraṁ niśi yad dṛśos tat
sadyaḥ punar dviguṇayed iti bho pratīhi ||23||

adhara-netrādau cihnaṁ dṛṣṭvā śrī-kṛṣṇena sahāṅga-saṅgaṁ niścinvantī śyāmalāṁ prati sva-mano-duḥkhaṁ vyañjayati—he śyāme ! alakṣito madīya-nirantara-mano-vraṇo yayā evaṁ-bhūtā tvaṁ, yad yasmān māṁ hasasi, ato ahaṁ tvāṁ kiñcid bravīmi | niśi vidyud dṛśor yat timiraṁ hanti, sadya eva tat timiraṁ hanti, sadya eva tat timiraṁ punar dviguṇayed | he śyāme ! etat tulyam eva sahāṅga-saṅgaṁ pratīhi, etad-apekṣayā varam asaṅgam eva samyak ||23||

rādhe kalā-nidhir ayaṁ vidhinopanītas
tvāṁ santatāmṛta-mayair adhinot karāgraiḥ |
yat tat-kalāḥ svayam aho kucayor bibharṣi
vidyun-nibhatva-parivādam athāpi datse ||24||

anurāgātiśayena rādhayā jñātaṁ śrī-kṛṣṇaṁ śyāmalā tamo-nāśaka-pūrṇa-candratvena varṇayati—he rādhe ! ayaṁ na vidyut, kiṁ tu samasta-kalānāṁ nidhiḥ pūrṇa-candraḥ, pakṣe kṛṣṇaḥ, vidhinā upanītaḥ prāpitaḥ san nirantarāmṛta-mayaiḥ karāgraiḥ, pakṣe hastasyāgraiḥ, tvām adhinot sukhayāmāsa | yat yasmāt tasya kalāḥ svayam eva kuca-dvaye bibharṣi tathāpi vidyun-nibhatva-rūpaṁ parivādaṁ datse dadase ||24||

śyāme sa me sakhi dadau na kalaṅkam eva
satyaṁ kalānidhir asāv iti vaḥ pratītaḥ |
datte kadāpi mama dṛṣṭi-cakorikā yair
jyotsnā-kaṇaṁ yad api tan na punar nikāmam ||25||

suhṛd-vākyasya prāmāṇyāt tasya candratvam abhyupagamamy evāha—he sakhi ! yad yasmāt sa me mahyaṁ tvayā vyañjitaṁ kalaṅkam eva dadau yasmāt svaṁ nijaṁ kalaṅkaṁ mahyaṁ dattvā satyaṁ vo yuṣmākam asau kalānidhir iti pratītaḥ | iti evaṁ-prakāreṇāsau kalānidhiḥ pratītaḥ khyātaḥ kartari ktaḥ | kiṁ tu kadācit mama upakāra-kartṛtvam api tasya nāstīty āha—yadyapi jyotsnā-kaṇaṁ dattaṁ tathāpi na nikāmaṁ yatheṣṭaṁ tathā ca indriyāṇāṁ madhye mama netrasyāpi na sampūrṇa-sukha-dāyakatvaṁ tasyeti bhāvaḥ ||25||

rādhe sphutaṁ vada bhavan-mukha-paṅkajottha-
naktatanehita-sudhā-dyudhunī vidhūya |
tāpaṁ nimajjayatu māṁ svam anu prabhāte
kṛtyāntaraṁ mama kathaṁ tad-ṛte susiddhyet ||26||

he rādhe ! avahitthāṁ mā kuru sphutaṁ vada bhavan-mukha-paṅkajotthā yā rātri-sambandhi-vilāsa-rūpā sudhā-maya-gaṅgā sā mama tāpaṁ vidhūya dūrīkṛtya māṁ svam anu svasmin nimajjayatu, ata eva tad-ṛte tādṛśa-gaṅgā-majjanaṁ vinā prabhāte mama kṛtyāntaraṁ kathaṁ siddhyet ? sadācāra-janānāṁ prātaḥ-snānasyāvaśyāpekṣaṇīyatvāt | vāstavārthas tu tava vilāsa-vārtā-śravaṇaṁ vinā mama kṛtyāntaraṁ na rociṣyata eveti bhāvaḥ ||26||

śyāme’dhi-kuñja-nilayaṁ nava-nīla-kānti-
dhārā yadā svapayituṁ niśi māṁ pravṛttā |
tarhy eva pañca-śara-sañcaya-nāṭya-raṅga-
bhūmiṁ ca kena ca kathañcana yāpitā’’sam ||27||

śyāmayā prārthitaṁ vihāra-śravaṇaṁ jñātvā taṁ vihāraṁ vaktuṁ pravṛttāpi anurāga-vaśāt paryavasāne tasya vidun-nibhatvam eva vyavasthāpayiṣyantī rādhāha—he śyāme ! adhi-kuñja-nilayaṁ kuñja-gṛhe navīna-nīla-kānti-dhārā yadā māṁ svapayituṁ pravṛttā, tadaiva pañcaśara-sañcayasya kandarpa-samūhasya nāṭya-sambandhinīṁ kāñcana raṅga-bhūmiṁ kena yāpitā prāpitā aham āsam, ahaṁ raṅga-bhūmiṁ kenāpi prāpitā babhūvety arthaḥ | keneti padena autsukyeneti sūcayati | tathā ca, tadānīṁ nakha-śikha-paryantaṁ kandarpa-samūhena paripūrṇā satī vyākulaivābhūtam iti bhāvaḥ ||27||

tebhyas tataḥ kim api sabhyatayā naṭebhyo
hṛṣyanty adāṁ sva-nikhilendriya-vṛtti-mudrāḥ |
kiṁ vāham apy anaṭam atra vicitram etat
smartuṁ na samprati sakhi prabhavāmi kiñcit ||28||

tatas tad-anantaraṁ kiṁ sabhyatayā hetunā nṛtya-darśanāt tuṣyantī ahaṁ tebhyaḥ kandarpa-svarūpa-naṭebhyaḥ svakīya-nikhilendriya-vṛtti-rūpāḥ | "rūpaiyā" iti prasiddhā mudrāḥ adām | kiṁ vā, aham api tatra vicitram anaṭam, tat sarvaṁ smartuṁ na prabhavāmi | anaṭam iti padena sambhoge’pi sandeho dhvanitaḥ ||28||

rādhe sa pañcaśara-koṭi-naṭān api svair
nāṭyair vilakṣayati ko’pi vilāsa-sindhuḥ |
taṁ cāpy anartayad aho bhavatīṁ smarājau
tat sūtradhāra-padavīm api bhos tadāgāt ||29||

he rādhe ! ko’pi śrī-kṛṣṇa-rūpo vilāsa-sindhuḥ svair nāṭyaiḥ karaṇaiḥ kandarpa-svarūpa-koṭi-naṭān vilakṣayati vismāpayati | aho āścaryam | taṁ cāpi vilāsa-sindhuṁ smarājau kandarpa-yuddhe bhavatī anartayat, tat tasmāt tadā nṛtya-kārayitrī-rūpāṁ sūtradhāra-padavīm api agāt | kathaṁ sabhyatayeti brūṣe ? kiṁ tu vaiparītyācaraṇam api aśikṣayad iti bhāvaḥ ||29||

śyāme bravīṣi yad idaṁ yad avocam anyā
yāś cānubhūti-tatayaḥ kati vāniruktāḥ |
tat sarvam etad api hanta kim indrajālaṁ
svapno nu vā bhrama-bharo manaso’thavā me ||30||

he śyāme ! tvaṁ yad bravīṣi, evam aham api yad avocam, evaṁ tvayā mayā vā aniruktā anyāḥ kati vā anubhūti-tatayaḥ santi | etat sarvaṁ kim indrajālaṁ vā mama manaso bhramo vā, yathā atyanta-tṛṣṇāturasya janasya svapnādau pāṇakādi-bhojane jāte’pi nidrā-bhaṅge sati tasya janasya pūrvavat tṛṣṇāturatvāt tṛpty-abhāvāc ca tad-bhojanasya mithyātvaṁ kalpate, tathā mamāpi tādṛśa-vilāsasyeti bhāvaḥ ||30||

rādhe yad-āsya-sarasīruha-gandha evam
andhīkaroti kulajā-kulam āli dūrāt |
tan-madhv atīva-surasaṁ sarasaṁ pibantyās
citta-bhramas tava madād iti naiva citram ||31||

adhunā rādhayā sandigdhatvena utthāpitaṁ manaso bhūma-rūpaṁ tṛtīya-pakṣaṁ śyāmalā yathārthatvena niścinoti—he sakhi ! rādhe ! yasya mukha-padma-sambandhi gandha evaṁ kulajā-kulaṁ dūrād evāndhīkaroti, tasya mukha-padmasya atīva-surasaṁ madhu sarasaṁ yathā syāt tathā pibantyās tava tādṛśa-madhu-pāna-janya-madāt citta-bhramo naiva citram ||31||

atrāntare madhurikā militātha pṛṣṭā
tābhir jagāda madhuraṁ śṛṇutaitad ālyaḥ |
kasyaicid eva kṛtaye vraja-raja-veśma
prāptādya kautukam aho yad uṣasy apaśyam ||32||

atrāvasāre madhurikā-nāmnī sakhī militā, tābhiḥ rādhādibhiḥ pṛṣṭā satī madhuraṁ jagāda ||32||

bhoḥ kṛṣṇa kṛṣṇa nalinekṣaṇa jāgṛhīti
goṣṭheśvarī snuta-kucā’tmajam āhvayantī |
talpāntam etya rabhasena vilokya kṛṣṇam
ānanda-bāṣpa-pṛṣatair imam abhyaṣiñcat ||33||

bāṣpa-pṛṣatair bāṣpa-bindubhiḥ ||33||

śayyotthitasya dara-ghūrṇa-dṛśo’tha tasya
jṛmbhā visarpad-uru-saurabha-māditāleḥ |
sammoṭanāti-bhara-tiryag-udañcad-āsya-
padmaika-pārśva-calita-skhalitālakāleḥ ||34||

ā-pāda-śīrṣam atha pāṇi-talābhimarṣe-
ṇāvyād ajo’ṅghrim iti mantram udāharantī |
saṁrakṣya tūṇam akhilāṅgam athordhva-dṛṣṭyā
kiñcit sa-kāku-bharam arthayate sma rājñī ||35|| 
(yugmakam)

śayyotthitasya kṛṣṇasya avyād ajo’ṅghriṁ [bhā.pu. 10.6.22] iti mantram udāharantī vraja-rājñī, akhilāṅgaṁ saṁrakṣya ūrdhva-dṛṣṭyā nārāyaṇa-sthāne kiñcit prārthayate iti para-ślokena sahānvayaḥ | kathaṁ-bhūtasya tādṛśa-mukha-padmasya eka-pārśve calitā, apara-pārśve bandhanāt skhalitā alaka-śreṇī yasya ||34-35||

devādhideva bhavataiva cirāt suto’yaṁ
dattaḥ sva-bandhu-jana-jīvanatām upetaḥ |
pālyo’pi nātha bhavataiva kṛpā-bhareṇa
svenaiva kām apacitiṁ tava vedmi kartum ||36||

ayaṁ kṛṣṇa upetaḥ prāptaḥ svenaiva kṛpā-bhareṇa pālyaḥ, tava kām apacitiṁ pūjāṁ kartuṁ vedmi ? api tu na kām apīty arthaḥ ||36||

sā rohiṇī-bhāgavatī-mukharā-kilimbāḥ
kṛṣṇekṣaṇotka-manasaḥ sahasā milantīḥ |
dṛṣṭvā yathārham abhivādana-bhāṣanādyaiḥ
sammānya putram api vandayate sma hṛṣṭā ||37||

sā yaśodā | milantīḥ rohiṇy-ādyā dṛṣṭvā abhivādanādyaiḥ sammānya śrī-kṛṣṇam api vandayate sma namaskāraṁ kārayati sma ||37||

gāndharvike śṛṇu yad anyad abhūd vicitraṁ
nīlāṁśukaṁ sva-tanayorasi vīkṣyamāṇām |
tām āha saiva bhagavaty ayi goṣṭha-rājñi
rāmāmbareṇa parivartitam asya vāsaḥ ||38||

vīkṣyamāṇāṁ tāṁ yaśodāṁ sā bhagavatī paurṇamāsī āha—rāmasya baladevasya, gūḍhārthaś ca rāmāyāḥ, ambareṇa ||38||

tāṭaṅkagāruṇa-maṇi-pratibimba eva
gaṇḍe vibhāti tava mādhava śoṇa-śociḥ |
ity ukta eva sa tayā nija-pāṇinā taṁ
sadyo jagharṣa bhavad-ādhara-rāga-bhāgam ||39||

śrī-kṛṣṇasya gaṇḍa-sthaṁ tāmbūla-rāgaṁ vīkṣya sa-śaṅkā paurṇamāsī taṁ kuṇḍala-stha-rakta-maṇi-pratibimbatvena varṇayati—he mādhava ! śoṇa-śociḥ kāntir yasya evaṁ-bhūtaḥ kuṇḍala-gatāruṇa-maṇi-pratibimba eva tava gaṇḍe vibhāti iti tayā paurṇamāsyā uktaḥ śrī-kṛṣṇaḥ | he rādhe ! bhavad-adhara-sambandhi-rāga-khaṇḍaṁ sva-pāṇinā jagharṣa ||39||

nārocayad yad aśanīyam adhi-pradoṣaṁ
ghūrṇā-vaśād amayataḥ kraśimānam āgāt |
tat sāmprataṁ kim api bhojaya rohiṇītyā-
diṣṭā tayā tad upanetum asau jagāma ||40||

yad yasmād ghūrṇā-vaśād adhi-pradoṣaṁ pradoṣe aśanīyaṁ bhojanīyaṁ vastu na amayataḥ arocayat | ataḥ kraśimānam āgāt | tasmāt he rohiṇīti ||40||

dāsopanīta-maṇi-pīṭha-kṛtopaveśas
tat-kāritasya-sarasīruha-dhāvanādiḥ |
tarhy eva rāma-baṭu-sammilanāśrita-śrīḥ
reje yathend-taḍid-iddha-ruciḥ payodaḥ ||41||

kṛṣṇaḥ kathaṁ-bhūtaḥ ? dāsena upanītaṁ yat ratna-pīṭhaṁ tat-kṛtopaveśaḥ | punaś ca tair dāsaiḥ kārito mukha-padma-dhāvanādir yasya tathā-bhūtaḥ san | tarhi danta-dhāvana-samaye baladeva-madhumaṅgalābhyāṁ milanena āśritā śrīḥ śobhā yasya | tatra dṛṣṭāntāḥ—indu-vidyudbhyām iddhā dīptā rucir yasya evaṁ-bhūto megho yathā tathā ity arthaḥ | tatra indu-sthānīyo baladevaḥ vidyut sthānīyo madhumaṅgalaḥ ||41||

matsyaṇḍikā-surasam aindava-saurabhāḍhyaṁ
haiyaṅgavīnam atha rājata-bhājana-stham |
vātsalyam eva kim u mūrtim amī jananyā
hṛt-puṇḍarīka-gatam aikṣiṣatātihṛṣṭāḥ ||42||

"miśri" iti khyātā matsyaṇḍikā, tayā surasam atha ca induḥ karpūraḥ, tatra khyātam aindavaṁ saurabhaṁ, tena cāḍhyaṁ haiyaṅgavīnaṁ rajata-sambandhi-pātra-stham amī kṛṣṇādayaḥ aikṣiṣata navanītam utprekṣante jananyā yaśodāyā hṛdaya-padma-gataṁ vātsalyaṁ kiṁ mūrtimad eva sat bahir-bhūtam ||42||

rājñyātha te prati muhuḥ pariveśitena
tenaiva tṛptim agaman madhumaṅgalas tu |
ūce tataḥ kim api bhoktum apārayann apy
asmi kṣudhārta iti sā tad adād amuṣmai ||43||

rājñyā yaśodayā pratimuhuḥ prativāraṁ pariveśitena tena haiyaṅgavīnena karaṇena te rāmādayaḥ tṛptim agaman | madhumaṅgalas tu bhoktum apārayann api ahaṁ kṣudhārto’smīti ūce | tatas tad-anantaraṁ yaśodā tat haiyaṅgavīm amuṣmai madhumaṅgalāya prācūryeṇa punar adāt ||43||

gā dogdhum uddhura-dhiyo’pi vṛthodyamās te
gopā babhūvur atha tarṇaka-maṇḍalāś ca |
cūṣanta eva na payaḥ-kaṇa-mātram āsām
āpīnato’dya yad avāpur ato viṣeduḥ ||44||

gāvas tavādhvani dhṛtāśru-bhṛtākṣi-yugmā
na prasravanty upagatān na lihanti vatsān |
hambā-dhvani-dhvanita-dig-valayā vilambaṁ
soḍhuṁ darāpi na hi samprati śaknuvanti ||45||

ity eva kenacid upetya sa goduhokto
mātṝr nijāsya-dara-hāsya-sudhābhiṣekaiḥ |
svānanda-saṁsibhir asau sukhayan mukhābjaṁ
tāmbūla-rañjitam alaṁ kalayann udasthāt ||46||
(sandānitakam)

itthaṁ śrī-yaśodā-kṛta-lālana-samaye kenāpi gopenāgatya kim apy uktam ity āha tribhiḥ ślokaiḥ kenacit gopena upetya nikaṭam āgatya sa śrī-kṛṣṇa uktaḥ kathitaḥ | tataś cāsau śrī-kṛṣṇa udasthāt utthitavān | asau kiṁ-bhūtaḥ ? nijāsya-dara-hāsya-sudhābhiṣekair mātṝḥ śrī-yaśodā-prabhṛtīḥ nija-mukhasya īṣad-dhāsya-rūpo yaḥ sudhābhiṣekāḥ, taiḥ sukhayan | kiṁ-bhūtair abhiṣekaiḥ ? svānandaṁ sva-sukhaṁ kathayituṁ śīlaṁ yeṣāṁ taiḥ | punaś ca, mukha-kamalaṁ tāmbūla-rañjitam alaṁ kalayan alaṅkurvan | (46)

go-duhā upetya kim uktam ity apekṣayā āha—te prasiddhā gopā gā dogdhum uddhura-dhiyo’pi nipuṇa-buddhayo’pi vṛthodyamā babhūvuḥ | evaṁ yad yasmāt tarṇaka-maṇḍalāś ca vatsa-samūhāś ca cūṣanta eva sthitāḥ, na tv āsāṁ śiśavaḥ āpīnataḥ stanebhyaḥ payaḥ-kaṇa-mātram āpuḥ | ato hetor gopāḥ sarve viṣeduḥ viṣaṇṇā babhūvur iti |

tava adhvani pathi dhṛtāni dig-valayāni yābhir evaṁ bhūtās tā gāvaḥ samprati kṣaṇam api tava vilambaṁ soḍhuṁ na śaknuvanti ||44-46||

dohaṁ samāpya balabhadra sahānujas tvaṁ
mallājiraṁ vrajasi cet kuru mā vilambam |
nirmañchanaṁ tava bhaje kṣaṇa-mātram eva
sārdhaṁ vihṛtya sakhībhir drutam ehi bhoktum ||47||

he balabhadra ! dohaṁ samāpya sahānujas tvaṁ yadi malla-krīḍā-sthānaṁ vrajasi, tadā vilambaṁ mā kuru ||47||

śrutveti mātṛ-giram āha harir na mātaḥ
pratyeṣi māṁ yad amum eva vadasy athaivam |
śiṣṭo’graṇīḥ punar amīṣv aham eka eva
no ced amuṣya vaśatāṁ kim urīkariṣye ||48||

baladevaṁ praty uktaṁ, na tu svaṁ pratīty avagatya śrī-kṛṣṇo mātaraṁ praty āha—he mātaḥ ! māṁ prati na pratyeṣi pratītiṁ na karoṣi, yad yasmāt amuṁ baladevam eva vadasi, amīṣu bālakeṣu madhye aham eka eva śiṣṭo’graṇīś ca ahaṁ śiṣṭo na iti vetsi jānāsi, amuṣya jyeṣthasyāpi kiṁ vaśatām urīkariṣye ? ||48||

śiṣṭo yathā tvam asi vatsa nijātibālyam
ārabhya tat khalu vidanty akhilāḥ purandhryaḥ |
yāḥ svālayāpacaya-vedanayāpur āsāṁ
phutkartum āpur iha no katidheti soce ||49||

he vatsa! bālyam ārabhya yathā tvaṁ śiṣṭo'si, tat khalu akhilā vraja-purandhryo vidanti, yāḥ purandhryaḥ svālayāpacayavedanayā sva-gṛha-sthita-dadhy-apacaya-jñāpanāyāpur āsāṁ phutkartuṁ kati vārān nāpuḥ, api tu āpur iti sā yaśodā ūce ||49||

saudāminī-tati-vibhā-jayi-dāmanī-dyud-
vibhrāji-savya-kara-korakitāravindaḥ |
sa grāhita-pramita-kānaka-dohanīko
mātrā tayā sakhi rayād adhikaṁ vireje ||50||

tataś ca putrasya godoha-viṣaye ānanda-jñānena yaśodayā svayam eva sa preṣita ity āha—he sakhi ! rādhe ! rayāt vegāt tayā mātrā grāhitā pramitā alpa-pramāṇa-yuktā kanakasya dohanīyam | evaṁ-bhūtaḥ kṛṣṇaḥ adhikaṁ reje | kim-bhūtaḥ ? saudāminī-tatir vidyut-śreṇī tasyā yā vibhā viśiṣṭā śobhā tāṁ jetuṁ śīlaṁ yasyā evaṁ-bhūtā yā dāmanī tasyā yā dyut kāntis tayā vibhrājī vibhrājana-śīlo yaḥ savya-karaḥ vāma-pāṇiḥ, sa eva korakitam aravindaṁ yasya saḥ | paśu-rajjus tu dāmanī ity amaraḥ ||50|| 

stambe-rama-vraja-viḍambi-vilambi-pāda-
vinyāsa-jhañjhana-jhaṇat-kṛta-kiṅkiṇīkaḥ |
lolālakāli-maṇi-kuṇḍala-kānti-veṇī-
vīcī-bhara-snapita-vaktra-sudhāṁśu-bimbaḥ ||51||

tad-anantaraṁ tasya tātkālika-gamana-śobhām āha śloka-trayeṇa | śrī-kṛṣṇaḥ ramya-purato niṣkramya purato'gre'bhigacchan san gopurāgraṁ bahir-dvārādy agrima-sthānam (53) | 

kim-bhūtaḥ ? stambe-ramo matta-hastī tasya vrajaḥ samūhaḥ, taṁ viḍambituṁ śīlaṁ yasya tathā-bhūto yo vilambī mandaḥ pāda-vinyāsaḥ pāda-vikṣepaḥ, tena jhañjhaṇa-jhaṇatkāravatī kiṅkiṇī yasya sa | punaś ca, lolā cañcalā yā alaka-śreṇī, tasyāḥ | evaṁ maṇi-kuṇḍalayoś ca yāḥ kāntayas tā eva veṇī, tasyā yā vīcī taraṅgaḥ, tasyā bhareṇa atiśayena snapito vaktra-sudhāṁśu-bimbo yasya saḥ ||51||

pītottarīya-capalelita-keli-nṛtya-
rājad-ghanāṅga-kiraṇocchalanocchrita-śrīḥ |
preṅkhola-hāra-paridhi-śrita-kaustubhodyad-
bhānuḥ svanac-caraṇa-bhūṣaṇa-cumbi-dāmā ||52||

punaḥ kṛṣṇaḥ kīdṛśaḥ ? pītottarīyam eva capalā vidyut, tasyā ilitaṁ praśastaṁ keli-nṛtyaṁ, tena rājan megha-tulye yo'ṅga-kiraṇaḥ, tasya ucchalanena ucchritā ūrdhvam utthitā śrīḥ śobhā yasya | pakṣe, pītottarīyasya yat keli-nṛtyaṁ tena rājan ghano niviḍo'ṅga-kiraṇaṁ | nṛtyaṁ kīdṛśaṁ ? capalaṁ cañcalaṁ īlitañ ca | īlita-śastapaṇita paṇāyiteti viśeṣya nighnaḥ | 

punaś ca preṅkholaś cañcalo yo hāraḥ, sa eva paridhir maṇḍalaṁ, tena śrita āvṛto yaḥ kauṣtubhaḥ, sa eva udyad-bhānur yasya saḥ | punaś ca, svanac-caraṇa-bhūṣaṇaṁ tac-cumbituṁ śīlaṁ yasya tathā-bhūtaṁ dāma vana-mālā yasya saḥ | caraṇa-sparśī mālā vana-mālyocyate ||52||

niṣkramya ramya-purataḥ purato'bhigacchan
yacchan mudaṁ svajananī-jana-locanebhyaḥ |
dāsaiḥ pradhāritam avārita-rocir aśnaṁ
tāmbūla-pulakam avāpa sa gopurāgram ||53||

punaś ca, dāsaiḥ pradhāritaṁ tāmbula-pūlakaṁ tāmbūla-vīṭikām aśnan | kimbhūtaṁ tāmbūla-pūlakam ? avārita-rocir avārita-kāntiḥ ||53||

tad-bāhya-kuṭṭima-taṭīm avalambamānaḥ
kā kutra kiṁ kuruta ity anusandhadhānaḥ |
vyāpārayan nayanam aṭṭa-ghatāsu narma-
preṣṭhair miladbhir abhitaḥ sa rarāja mitraiḥ ||54||

tasya gopurasya bāhye bahiḥ-pradeśe "cabutarā" iti khyātaṁ kuṭṭimaṁ avalambamānaḥ, arthāt tatra gataḥ, sa śrī-kṛṣṇaḥ dautyārthaṁ preṣitaiḥ atha ca tata āgatya abhito miladbhiḥ subalādi-narma-preṣṭha-mitraiḥ saha rarāja | kidṛśaḥ ? kā vraja-sundarī kutra kiṁ karoti ity anusandadhānaḥ | punaś ca aṭārī-samūha-prasiddhāsu aṭṭa-ghaṭāsu, tāsāṁ darśanārthaṁ nayanaṁ vyāpārayan ||54||

tan-nirmitānupada-karṇa-kathā-rasajña-
syāsyāmbuje kim api yat smitam udbabhūva |
tasyārtha-jātam api kiṁ vivarītum īśe
ceto’lir eva tava sakhy anusandadhātu ||55||

tair mitrair nirmitā anupadaṁ anukṣaṇaṁ yā karṇa-kathā tasya rasajñasya śrī-kṛṣṇasya āsya-padme kim api yat smitam udbabhūva tasyārtha-jātam vivarītum kiṁ aham īśe samarthā bhavāmi ? sakhi ! avaśyam eva vaktavyam ity āgrahe kṛte sati evāha—he sakhi ! rādhe ! tava ceto'lir eva tasyārtha-jātaṁ anusandhāya jānātu, tena tavaivākhila-vārteti dhvanitam ||55||

uṣṇīṣa-vakrima-mahā-madhurimṇi tasya
tātkālike kila na kasya mano nyamāṅkṣīt |
tatraiva śekharita-kānaka-sūtra-jāla-
rājan-maṇi-dyuti-bharāḥ kim u varṇanīyāḥ ||56||

tasya kṛṣṇasya tātkālike karṇa-kathā-samayotpanne uṣṇīṣasya vakrima-mahā-madhurimni kasya mano na nyamākāṅkṣīt na magnamāsīt ? gacchatas tasya tāmbulaṁ carvayatas tat-tat-kathāḥ evaṁ harṣāveśena īṣad-dhāsya-viśiṣṭasya hastena uṣṇīṣasya kiñcit vakrimāṇaṁ kurvatas tasya tadāṇīntana-mādhurīṣū magnānāṁ sarvāsām eva mohādinetareṣu viṣmṛtir eva jāteti dhvaniḥ | kiñcit tatraiva uṣṇiṣe śekharīkṛtaḥ kānaka-sūtrajālaḥ "torarā" iti khyātaḥ suvarṇa-nirmita-sūtra-samūhaḥ tatra rājantaḥ virājamānā ye maṇayas teṣāṁ dyutibharāḥ kiṁ varṇanīyāḥ ? ||56||

taiḥ saurabhaiḥ prasṛmarair anu nūpurādi-
dhvānair balena valabhīm adhirohitābhiḥ |
gośāla-vartmani calan lalanāvalībhir
netrāmbujaiḥ sa katidhā nahi pūjyate sma ||57||

taiḥ prasiddhaiḥ prasaraṇa-śīlaiḥ saurabhaiḥ evam anu paścān nūpurādi-dhvānaiś ca balena "aṭārī" iti prasiddhāṁ valabhīm adhirohitābhir lalanā-śreṇībhir netrāmbujaiḥ karaṇaiḥ gośālā-vartmani calan sa śrī-kṛṣṇaḥ katidhā na pūjyate sma ||57||

tat-tad-vilāsa-valitā suṣamā-rasālā
preṣṭhasya sā madhurikā pariveśyamānā |
vaiśleṣika-jvaram aśīśamad apy athāsyās
tene ca taṁ śata-guṇaṁ tṛṣam edhayantī ||58||

vayasyaiḥ saha tat-tad-vilāsena balitā balavattarā preṣṭhasya suṣamā śobhā-rūpā rasālā madhurikā pariveṣyamānā satī asyā rādhāyā vaiśleṣika-jvaram aśīśamat śāntaṁ cakāra | atha tac-chanty-anantaram asau tṛṣṇāṁ darśanotkaṇṭhāṁ vardhayantī śata-guṇaṁ taṁ jvaraṁ tene ||58||

harṣānvitaḥ9 stimitatāṁ śravasor vyatānīt
tarṣottha-saṁjvara-bharas tu dṛśor viveśa |
ākasmikī nirupamā prativeśi-sampat
tāpaṁ tanoti sahavāsa-bhṛtāṁ sadaiva ||59||

tatra tāpasya śamane vardhane ca dṛṣṭānta-paripāṭyāsvādana-kauśalyam āha—hārṣānvitaḥ rādhāyāḥ śravasoḥ stimitatāṁ vyatānīt | tarṣottha-saṁjvara-bharas tu dṛśor netra-dvaye viveśa praviṣṭavān | aho śravaṇendriyasya snigdhatve cakṣur-indrisyāpi snigdhatvaṁ kathaṁ nābhut ? tatrāha—ākasmikī sahasodbhūtā evaṁ ca nirupamā prativeśināṁ sampat saha-vāsa-bhṛtām ekatra sannidhāveva vasatāṁ tāpaṁ tanotīty uprekṣā bodhyā ||59||

prāhānurāga-parabhāgavatī tataḥ sā
tā eva cāru-mukhi! dhanyatamā ramaṇyaḥ |
yāḥ khelayanti satataṁ sudṛśas tadīya-
lāvaṇya-keli-jaladhau kaladhauta-gātryaḥ ||60||

anurāgasya parabhāgaḥ paramotkarṣas tadvatī rādhikā prāha—he cāru-mukhi ! madhurike ! tā eva ramaṇyo dhanyatamāḥ yā sudṛśaḥ tadīya-lāvaṇya-keli-jaladhau kaladhautaṁ suvarṇaṁ tadvad-gātryaḥ tena yathā tāsāṁ rūpaṁ tathaiva bhāgyam api phalitam ity arthaḥ | cāru sundaraṁ tavaiva mukhaṁ yena tad-guṇān kathayasi | ramaṇya iti tā eva ramante, vayaṁ tu sadaiva duḥkhinya iti dhvaniḥ ||60||

janmaiva hanta kim abhūn mama gokule'smiṁs
tan-mādhurīṁ na yad urī-kurute kadāpi |
tat śyāmale'ticapale hṛdi leśa-mātrī
no sambhaved iha bhave dhṛtir ity avehi ||61||

rādhikā sadainyam āha—asmin gokule maj-janmaiva kiṁ katham abhūt ? yatas tasya kṛṣṇasya mādhurī kartrī yaj janma kadāpi na urīkurute, tat tasmāt he śyāmale! iha bhave janmani aticapale mama hṛdi leśa-mātrī dhṛtir api na sambhaved iti tvam avehi jānīhi ||61||


śyāmāha yāmi! lalite! śṛṇu yāmi gehaṁ
sampraty amūṁ prati mamāstu girāṁ virāmaḥ |
tvaṁ padminīṁ vraja-purandara-sadmanīmāṁ
kṛṣṇekṣaṇālini samarpaya baddha-tṛṣṇe ||62||

rādhāyā anurāgasya parama-kāṣṭhāṁ dṛṣṭvā śyāmalā āha—he yāmi ! bhagini ! lalite ! tvaṁ śṛṇu, ahaṁ samprati gṛhaṁ yāmi | yāmī svasṛ-kulastriyoḥ ity amaraḥ | amūṁ rādhāṁ prati mama girāṁ virāmo'stu | kintu tvam imāṁ padminīṁ rādhāṁ vraja-purandara-sadmani śrī-kṛṣṇasya īkṣaṇa-rūpe alini bhramare samarpya | katham-bhūte ? baddhā tṛṣṇā yena tathā-bhūte tena etasyā darśanārthaṁ kṛṣṇasyāpi tṛṣṇā vṛddhā iti dhvaniḥ ||62||

priya-viraha-vihastāṁ srasta-dhīḥ sā tadānīṁ
kṣaṇam api yuga-kalpaṁ kalpayantī babhūva |
yad akhilam api kṛtyaṁ kāritā kiṅkarībhiḥ
samaya-vihitam eko’bhyāsa evātra hetuḥ ||63||

sā rādhikā tadānīṁ kṣaṇam api yuga-tulyaṁ kalpayantī priya-virahena vihastā vyākulā, ata eva srasta-dhīr yasyāḥ, evaṁ-bhūtā babhūva | tarhi kiṁ danta-dhāvana-snānādi na cakāra ? iti cet, tatrāha—tathāpi kiṅkarībhiḥ samayocitam akhilam eva kṛtyaṁ kāritā, tatra abhyāsa eva eko hetur na tu dehānusandhānādikam ||63||

atha nikhila-sakhīnāṁ svālibhiḥ snāpitānāṁ
dhṛta-samucita-vastrālaṅkṛtīnāṁ tatiḥ sā |
mathita-śarad-udañcac-candrikā-sindhu-jātāṁ
śriyam api nija-pādāmbhoja-bhāsā vijigye ||64||

idīnāṁ sakhīnāṁ paricaryāṁ varṇayituṁ prathamatas tāḥ sakhīr eva varṇayati— snāpitānāṁ lalitādi-nikhila-sakhīnāṁ tatiḥ sandhibhūya śarat-kālīna-nirmala-candrikāyā sindhuḥ arthād amṛta-samaya-samudrasyāsambhavāt tad-utpannāyā lakṣmyā apy asambhavāt asambhaveti tāṁ jigye ||64||

iti śrī-kṛṣṇa-bhāvanāmṛte mahā-kāvye
rasodgāra-kathāsvādano nāma
tṛtīyaḥ sargaḥ
||3||

(4)
-=o) caturthaḥ sargaḥ (o=-
alaṅkāra-śobhāsvādano nāma

parijanair atha dhāvayituṁ mukhaṁ
puraṭa-jharjharikā-parisāritaiḥ |
samucitair udakair drutam āvṛtā
suvadanā sadanāgrata ābabhau ||1||

parijanair akhilam eva kṛtyaṁ kārayāmāseti yad uktaṁ tad vivṛṇoti | puraṭa-jharjharikayā svarṇa-nirmita-jala-pātreṇa apasāritair atha ca samucitaiḥ śītoṣṇādāv upayuktair udakaiḥ karaṇaiḥ parijanair mukhaṁ dhāvayituṁ drutam āvṛtā suvadanā rādhikā sadanasyāgre ābabhau śobhitavatī | druta-vilambitaṁ cchandaḥ ||1||

kara-talād asakṛc culukīkṛtaṁ
salilam ā-rada-tālv-anucālitam |
cala-kapola-yugonnati-mañjula-
dhvani-bhṛtaṁ nibhṛtaṁ kṣipati sma sā ||2||

mukha-dhāvana-prakāram āha—sā rādhikā kara-talād asakṛt culukī-kṛtaṁ salilaṁ nibhṛtaṁ ekāntaṁ yathā syāt tathā kṣipati sma | nibhṛtam iti jala-kaṇāyāḥ sarvatra-gamanābhāvārtham iti bhāvaḥ | jalaṁ katham-bhūtaṁ ? dantam ārabhya tālu-paryantaṁ cālitaṁ, punaś ca cañcalaṁ yat kapola-yugaṁ gaṇḍa-dvayaṁ, tasya unnatir uccībhāvo yasmāt | punaś ca mañjula-dhvaninā bhṛtaṁ pūṇam ||2||

visṛmarān alakān kiratī śirasy 
upari savya-karāṅguli-ghaṭṭanaiḥ |
alika-gaṇḍa-dṛg-ādy atha sāmita-
dyutim itaṁ timitaṁ trir adhīdhavat ||3||

adhunā mukhasya bahir-dhāvana-prakāram āha—sā rādhikā lalāṭa-gaṇḍa-cakṣur-ādikaṁ vāra-trayam adīdhavat dhāvitaṁ kṛtavatīty arthaḥ | sā katham-bhūtā ? savya-karasya vāma-hastasya aṅguli-cālanaiḥ karaṇaiḥ visṛmarān itas tato gatān alakān śirasy upari kiratī nikṣipatī | dṛg-ādi kimbhūtaṁ ? timitaṁ svataḥ-snigdhaṁ punaś ca amitā yā dyutis tām itaṁ prāptam ||3||

viṭapikāṁ dyu-taros tata-rociṣaṁ
rada-hitāṁ nihitaṁ sva-vayasyayā |
mukulitāmbujatāṁ bhajatāñjasā
mṛdutarena kareṇa sudṛg dadhe ||4||
sudṛk rādhā mṛdutareṇa dyu-taroḥ kalpa-vṛkṣasya danta-kāṣṭha-rūpaṁ viṭapikāṁ dadhe | kim-bhūtāṁ viṭapikāṁ ? tataṁ vistṛtaṁ rocir yasyās tāṁ, punaś ca dantasya hitāṁ | kareṇa katham-bhūtena ? mukulitaṁ koraka-rūpaṁ yad ambujaṁ tat-svarūpatāṁ bhajata ||4||

pratisarodita-dolanam asvanad-
valayam uccala-kuṇḍalam etayā |
vyadhita sā mṛjati radanaṁś chaviṁ
kaṇavad ucchalitāṁ lalitāṁ śritān ||5||

danta-kāṣṭhena danta-marjanam āha—etayā viṭapikayā radanān mṛjatī sā rādhā tac cchaviṁ śritān kānti-viśeṣa-yuktān vyadhita cakāra | cchaviṁ kim-bhūtāṁ ? kaṇavad ucchalitāṁ jalādīnāṁ kaṇikā yathā ucchalanti, tathety arthaḥ | ata eva lalitāṁ manoharāṁ | mārjana-samaye'nya-śobhāṁ cāha—pratisaro hasta-sūtraṁ "pahucīti" khyātaṁ, tasya uditaṁ prakaṭībhūtaṁ dolanaṁ yatra tad yathā syāt | evaṁ na svanasti śabdaṁ na kurvanti valayāni yatra tad yathā syāt, evam uccalaṁ cañcalaṁ kuṇḍalaṁ yatra tathā-bhūtaṁ yathā syāt | svabhāvoktir eva sarvatra jñeyā ||5||

atha dadhe sudatī dhanur-ākṛtiṁ
maṇimayīṁ rasanā-pariṇejinīm |
mṛdula-pāṇi-yugāṅguli-yugmagāṁ
sahacarī-karato’dara-toṣatah ||6||

danta-mārjanaṁ kṛtvā jihvā-mārjana kṛtavatīty āha—sudatī śrī-rādhā sahacarī-karataḥ rasanā-pariṇejinīṁ jihvā-mārjanīṁ dadhe | kimbhūtāṁ ? dhanur-ākṛtiṁ vakrām iti yāvat | punaś ca komala-kara-dvayasya aṅguli-dvaya-gatāṁ kara-dvayasya dvābhyām aṅgulibhyāṁ dhṛtavatīty arthaḥ | adara-toṣataḥ atyanta-santoṣāt ||6||

nava-dalopamitāṁ rasanāṁ mṛjaty
atha tayā nata-kampita-mastakam |
mukham iyaṁ skhalitair alakair vṛtaṁ
vidadhatī dadhatī smitam ābabhau ||7||

jihvā-mārjanīṁ gṛhītvā tayā jihvāṁ mārjitavatīty āha—tayā pariṇejinyā nava-pallavopamitāṁ rasanāṁ nata-kampita-mastakaṁ yathā syāt tathā mṛjatī rādhā ābabhau śobhitā babhūva | rādhā katham-bhūtā ? skhalitair alakair mukhaṁ vṛtaṁ vidadhatī, mārjana-samaye alakāḥ skhalitā bhūtvā mukham āvṛṇvantīty arthaḥ | punaś ca, smitaṁ dadhatī itas tato'laka-skhalanam avalokayantīnāṁ sakhīnāṁ smita-darśanāt svayaṁ smitaṁ cakārety arthaḥ ||7||

niraṇijad bahir antaram apy araṁ
mukha-vidhor atha dhauta-kara-dvayam |
parijanārpita mañjula vāsasā jala-
kaṇāpanayaṁ sa-nayaṁ vyadhāt ||8||

jihvāṁ mārjayitvā mukhaṁ proñchitavatīty āha—rādhikā-mukha-candrasya bahir antaram aram alam atiśayena niraṇijat prakṣālitavatīty arthaḥ | katham-bhūtā ? dhautaṁ kara-dvayaṁ yayā sā ||8||

sahacarī-vidhṛte maṇi-darpaṇe
tad-abhinandana-sākṣiṇi vīkṣya sā |
smita-sudhābhir adhāvayad ānanaṁ
priyatama-kṣaṇa-lakṣaṇa-lakṣakam ||9||

tato darpaṇe sva-mukhaṁ dṛṣṭavatīty āha—sā rādhā sahacarī-vidhṛte maṇi-darpaṇe mukhaṁ vīkṣya, punaḥ smita-sudhābhir adhāvayat dhautavatīty arthaḥ | darpaṇe katham-bhūte ? tāsāṁ sakhīnāṁ abhinandanasya mukha-mārjana-samaye dantādi-lagnaṁ tāmbūla-rāgādikaṁ samyak tayā gam ity abhinandanasya sākṣiṇi | ānanaṁ kīdṛśaṁ ? priyatamasya kṛṣṇasya yaḥ kṣaṇa utsavas tasya lakṣaṇaṁ mukha-suśobhādi tasya lakṣakaṁ jñāpakam ||9||

parijanaiḥ pramadād avatārite
samucitābharaṇa-prakare’py abhāt |
tad-abhilakṣmabhir aṅga-dhṛtair iyaṁ
vigata-dūṣaṇa-bhūṣaṇatāṁ gataiḥ ||10||

tataś ca snānādy-artham udyamaṁ kṛtavatīty āha—parijanaiḥ pramadāt harṣāt aṅgād avatārite samucitābharaṇa-samūhe'pi iyaṁ rādhā abhāt śobhitavatī | samucitaṁ snāna-samaye rakṣitam ayogyaṁ | kair abhāt ? tatrāha—teṣāṁ bhūṣaṇānām aṅga-dhṛtaiḥ abhilakṣmbhiś cihnaiḥ | lakṣmabhiḥ kīdṛśaiḥ ? vigataṁ dūṣaṇaṁ yatra tathā-bhūtaṁ yad bhūṣaṇaṁ tasya bhāvas tattā, tām āptair ity anena maṇimaya-maṇḍane mārjanābhāvena vaivarṇyādi-doṣas tiṣṭhati ||10||

dhavalam āplavanocitam aṁśukam
paridadhaty udagāc cakitekṣaṇā |
rucira-candrikayāvṛtatām agād
acapalā capalā-latikonnatā ||11||

snāna-yogyaṁ śveta-vastraṁ parihitavatīty āha—āplavanocitaṁ snāna-yogyaṁ [dhavalam aṁśukam] śveta-vastraṁ paridadhatī paridhānaṁ kartum anya-loka-darśanāśaṅkayā cakitekṣaṇā satī udagāt utthitavatīty arthaḥ | tatra dṛṣṭānta ity āha—unnatā ūrdhvaṁ sthitā acapalā sthirā capalā-latikā vidyud atra rucira-candrikayā āvṛtatāṁ veṣṭitatvam agāt prāptā ||11||

punar iyaṁ mṛdulāsana āsitā
viruruce vidhuvat pariveṣṭitā |
parijanaiḥ paridhitvam itaiḥ sadā
na pacitāpacitāv atipeśalaiḥ ||12||

upaviṣṭāyās tasyāḥ punaḥ śobhāntaram āha—iyaṁ rādhā komalāsane āsitā upaviṣṭā satī viruruce viśeṣeṇa śobhitavatīty arthaḥ | tatra upamām āha—vidhuś candras tadvat sa yathā paridhāna-maṇḍalena veṣṭitas tathā paridhitvaṁ maṇḍalībhūtatvam itaiḥ prāptaiḥ parijanair veṣṭitā rādhā ity arthaḥ | parijanaiḥ kīdṛśaiḥ ? nirupādhitvāt na vidyate apacitam apacayo yasyās tasyām apacitau paricaryāyām aticaturaiḥ ||12||

ka-paṭanodanato rati-mañjarī-kṛta-
cara-pratikarmaja-bandhanāt |
sapadi bāla-tatī yad amūmuce 
dūratanor atanod tad ati tviṣam ||13||

kiṅkarīṇāṁ paricaryām āha—rati-mañjarī vara-tanoḥ śrī-rādhāyāḥ kasya mastakasya paṭanodanataḥ vastra-dūrīkaraṇāt yat bāla-tatīṁ keśān amūmucat | kutaḥ ? tatrāha—kṛta-caraṁ pūrvaṁ kṛtaṁ prati-karma-veśaḥ, taj-janyaṁ yad bandhanaṁ, tasmāt | ākalpa-veśo naipathyaṁ pratikarma-prasādhanam ity amaraḥ | śleṣeṇa, ratiḥ premāṅkuraṁ, tasya mañjarī navīnotpattir eva kapaṭam avidyā, tasyā dūrīkaraṇāt bāla-tatīr ajñānāṁ śreṇīḥ yad amumucat, tad vara-tanoś cinmaya-śarīrasya atitviṣam atanot | kutaḥ amūmucat ? tatrāha—kṛta-caraṁ pūrva-kṛtaṁ pratikarma karmānurūpaṁ yad bandhanaṁ, tat ||13||

viralitāṅguli-kīrṇatamā imāḥ
surabhi-taila-rasair abhiṣiñcati |
karabha-ghaṭṭana-gharṣanato’ntaras
timitatāmitatām akarod iyam ||14||

iyaṁ rati mañjarī karabha-ghaṭṭana-gharṣaṇato hetoḥ antarasya keśa-śreṇyā abhyantarasya yās timitatā snigdhatā, tasyā yā amitatā aparimitatvaṁ, tām atanot | karasya karabho bahiḥ ity amaraḥ | katham-bhūtā ? surabhi-taila-rasaiḥ imāḥ keśa-śreṇīr abhiṣiñcatī | imā kimbhūtāḥ ? granthi-mocanārthaṁ vyākirṇāḥ ||14||

adhi-śiraḥ kara-kuṭmala-kalpitair 
atha jhaṇad-valayaṁ mṛdu-mardanaiḥ |
akṛta tāṁ dara-mīlita-locanām 
atanukaṁ tanu-kampanam āśritām ||15||

adhi-śiraḥ śirasi karayoḥ kuṭmalābhyāṁ kamala-kalikāvat muṣṭi-kṛtābhyāṁ kalpitair mṛdu-mardanaiḥ jhaṇad-valayaṁ yathā syāt tathā iti mardana-kriyā-viśeṣaṇaṁ, tāṁ rādhāṁ dara-mīlita-locanām akṛta | katham-bhūtām ? atanu analpaṁ kaṁ sukhaṁ yasmād evaṁ-bhūtaṁ tanu-kampanam āśritām ||15||

mukha-vidhuṁ kaca-santamasa-vrajo-
‘ruṇad ato maṇi-kaṅkatikāstrataḥ |
laghu vikṛṣya nibadhya phalaṁ tad-
utthitam alaṁ tam alambhayad eva sā ||16||

tataś ca kaṅkatikayā saṁskṛtya keśānāṁ bandhanaṁ kṛtavatīti yathā śobhām utprekṣayann āha—rādhāyā mukha-rūpa-vidhuṁ kaca-santamasa-vrajaḥ keśa-svarūpāndhakara-samūhaḥ aruṇat ruddhaṁ cakāra | ataḥ hetoḥ sā ratimañjarī maṇi-nirmita-kaṅkatikā-rūpāstreṇa laghū śīghraṁ vikṛṣya viśeṣeṇa kṛṣṭvā nibadhya ca taṁ kaca-santamasa-vrajaṁ tad-utthitaṁ vidhu-rodhana-karma-janitaṁ phalam alam atiśayena alambhayat prāpayāmāsa ||16||

kuca-bhujādiṣu taila-niṣecane vasanam
udghaṭayanty avibhaḥ smitam |
rahasi kiṅkarī-kālir athāpy adhāc
cakita-locanatāṁ ca natāṅgy asau ||17||

kiṅkarī-kāliḥ kiṅkarī-śreṇī kuca-bhujādiṣu taila-niṣecane vasanaṁ udghaṭayantī satī smitaṁ avibhaḥ dhṛtavatī, tathā ca kucādiṣu sthitaṁ vastraṁ dūrīkṛtya tatra tatra nakha-kṣatādi-darśanena smita-yuktā babhūvety arthaḥ | asau rādhā tathā ca rahasya-sthāne ko'pi vā paśyatīti bhaya-yuktā babhūvety arthaḥ | natāṅgīti kiṅkarīṇāṁ smita-darśanena lajjā jāteti dhvaniḥ ||17||

ghuṣṛṇa-sīta-karāmbuja-reṇavaḥ
samuditāḥ stimitāḥ kusumāmbubhiḥ |
malayaja-drava-miśraṇam ekayā
caturayā tu rayād upaninyire ||18||

atha udvartana-sāmagrī-samādhānam āha—caturayā ekayā kiṅkaryā ghusṛṇa-sīta-karāmbuja-reṇavaḥ malayaja-drava-miśraṇam upaninyire prāpur ity arthaḥ | tathā ca, karpūra-padma-rāga-cūrṇāni candana-drava-yuktāni kṛtānīty arthaḥ | duhāditvāt karma-dvayaṁ | reṇavaḥ katham-bhūtāḥ ? samuditā ekatra-militāḥ punaś ca "gulāba" iti prasiddha-kusumāmbubhiḥ stimitāḥ ||18||

dyutibhir udyata-vidyuta eva tair
lavaṇimāmṛta-varṣitayā ghanān |
apaghanan aparā udavartayan sva-
nayanair naya-naipuṇyato’dhayan ||19||

udvartana-prakriyām āha—aparāḥ kiṅkaryaḥ taiḥ kusumāmbubhiḥ stimitaiḥ reṇubhiḥ apaghanān śarīrāvayavān udavartayan | katham-bhūtān ? dyutibhir udayaṁ prāptā yā vidyutas tat-tulyān | punaś ca lāvaṇya-rūpāmṛta-varṣitayā megha-tulyān, ya eva meghā sta eva vidyuta ity arthaḥ-virodhaḥ | evaṁ ghanān eva apaghanān iti śabda-virodhaś ca | meghaiḥ sahasā dṛśyāntaram āha—sva-nayanair iti naya-naipuṇyena sva-nayanair adhayan, udvartanaṁ kurvatya eva svayaṁ cakṣusā rūpāmṛtāni apaghanataḥ papur ity arthaḥ | nīti-naipuṇyaṁ ca sarvā udvartana-kriyā samyak-jātā na veti, saṁśaya-nirāsārthaṁ samyak nibhālana-rūpaṁ adhayann ity anena nayanānāṁ cātakatvaṁ dyotitam ||19||

surabhitāmalakī-drava-lepanaiḥ
mṛdula-pāṇi-talālaghu-gharṣaṇaiḥ |
vyadhita kācana tac-cikuraṁs tadā
rucira-mārjana-mārjana-medurān ||20||

keśa-sammārjanam āha—kācit kiṅkarī tasya rādhāyāś cikurān rucira-mārjanena yā mā śobhā tasya arjanaṁ yeṣu, tathā-bhūtāś ca te medurāḥ snigdhāś ca, tān vyadhita cakāra | kaiḥ prakāraiḥ ? tatrāha—sugandha-dravyāntareṇa āmalakī surabhayatīti, karmaṇi ktaḥ | surabhitā yā āmalakī tasyā drava-lepanaiḥ evaṁ komala-karatala-bahutara-gharṣaṇaiś ca ||20||

atha puraḥ sphaṭikāplava-vedikāṁ
vṛttimatīm abhitaḥ parivāhinīm |
ibha-gatir viśatī kurute sma tam
sva-susamāñcana-kāñcana-kāntikām ||21||

snānārthaṁ vedy-ārohaṇam āha—ibha-gatiḥ śrī-rādhikā tāṁ sphaṭikā-plava-vedikāṁ viśatī praviśatī, svasyā śobhāyā añcanena prāpaṇena kāñcanasya suvarṇasyeva kāntir yasyāḥ evaṁ-bhūtāṁ kurute sma | āsanād utthāya snāna-samaye śirasi jala-dānārthaṁ tasyāḥ sakāśāt kiṅkarīṇāṁ kiñcid ucca-pradeśo'pekṣito'tas tad-arthaṁ vedikāṁ viśinaṣṭi | vṛttimatīṁ vedikāyāś caturdikṣu kiñcid ucca-bhitti-svarūpāvaraṇa-yuktāṁ | punaś ca, abhitaś caturdikṣu jala-nirgamārthaṁ praṇālikā iti prasiddha-parivāha-yuktām ||21||

upari tac-chiraśo’mbubhir ekayā
ghaṭa-mukhāl laghu dhāratayārpitaiḥ |
kara-tala-dvayato mamṛje muhur 
kaca-tatiḥ parayā parayā mudā ||22||

jalena gātrābhiṣekam āha—ekayā kiṅkaryā ghaṭa-mukhāl laghu-dhārayā tayā tasyā rādhāyā śirasa upari arpitair jalaiḥ parayā kiṅkaryā kaca-tatiḥ keśa-śreṇī kara-tala-dvayataḥ mamṛje parayā mudā paramānandena ||22||

ghana-rasokṣanato dara-kuñcita-
sṛmara-lambita-nīla-patākikā |
dyuti-bharaṁ puraṭa-dhvaja eva tat-
tanu-miṣād atanod atanor nu kim ||23||

jalābhiṣeka-samaye śobhā-viśeṣam utprekṣate—tasyā rādhāyās tanu-cchalena atanoḥ kandarpasya suvarṇa-nirmito yo dhvajaḥ sa eva nu bhoḥ ! kiṁ dyuti-bharaṁ kānti-samūham atanot ? śarīra-svarūpa-dhvajaṁ kīdṛśaṁ ? ghana-rasasya ukṣaṇataḥ ukṣa secane, jala-secanāt dara īṣat kuñcitaḥ | punaś ca sṛmarā prasaraṇa-śīlā lambitā keśa-rūpā nīla-patākikā yasya saḥ ||23||

kṛta-mṛjeṣv akhilāvayaveṣu tām
samucitāmbubhir unnata-saurabhaiḥ |
snapayituṁ muhur eva tad-ālibhiḥ
pravavṛte vavṛte ca jaya-svanaḥ ||24||

tataś cāṅga-mārjanārtham avāntara-snānāntara-mahā-snapana-samaye sakhīnāṁ vyavahāram āha—kṛtā-mṛjā mārjanaṁ yeṣāṁ evam-bhūteṣu nikhilāvayaveṣu satsu tadā unnata-saurabhair ambubhiḥ snapayituṁ ālibhiḥ pravavṛte, sakhībhiḥ pravṛttam ity arthaḥ | evaṁ snāna-samaye jaya-śabdaś ca pravavṛte pravṛtto'bhūd ity arthaḥ ||24||

harimaṇi-mayatāṁ cikurordhvagaṁ
vadana-sannihitaṁ bahu-ratnatām |
kara-talopari vaidrumatāṁ kuca-
dvayam aho yad aho nava-haimatām ||25||

snāna-samaye śobhā-viśeṣañ cāha—sphaṭika-nirmita-jala-bhājanam ekam api vividha-rūpakaṁ vividhākāraṁ śleṣeṇa harimaṇitvādinā vividhā rūpālaṅkārā yatra tathā-vidhaṁ sat, śriyā atanor analpasya sabhājanasya utkṛṣṭasya bhājanatvaṁ āspadatvaṁ, śleṣeṇa tanoḥ rādhikā-dehasya stuti-vyañjakatvaṁ yayau prāpyā dhanyo'yaṁ dehaḥ yasya sānnidhyāt alpam apīdaṁ harimaṇy-ādi-mayatvena bahu-mūlyaṁ babhūva iti para-ślokena sahānvayaḥ | 

sphaṭika-nirmita-jala-pātrasya nānā-vidhākāratvam evāha—tādṛśaṁ bhājanaṁ cikurordhvagaṁ sat hari-maṇimayatāṁ bhajat indra-nīlamaṇi-krtam iva jātam ity arthaḥ | yat punaś ca kuca-dvaya-maho sat nava-haimatāṁ bhajat kuca-dvayasya mahaḥ kāntiṁ yāti prāpnoti, tathā-bhūtaṁ sat navīna-suvarṇa-kṛtam iva jātam ity arthaḥ | aho āścaryam ||25||

jaghana-vāsasi puṣkara-piṇḍatāṁ
bhajad iva sphaṭikodaka-bhājanam | 
vividha-rūpakam ekam api śriyā-
tanu-sabhājana-bhājanatāṁ yayau ||26||

punaś ca jaghana-nitambādi-nikaṭe sṛtaṁ sat puṣkara-piṇḍatāṁ jala-piṇḍam iva jātam ity arthaḥ | sphaṭika-vastrayoḥ śvetatvena jala-piṇḍākāram iva pratyayāt ||26||

sthira-taḍil-latikā-dhṛta-mauktikāny
udacinot pṛṣad-ambu-mṛja-miṣāt |
vara-tanoḥ śarad-abhra-nibhāṁśukaiḥ
kara-dhṛtaiḥ pramadāt pramadāvaliḥ ||27||

snānāntaraṁ gātra-proñchana-śobhām āha—pramadāvaliḥ strī-samūha vara-tanoḥ śrī-rādhāyāḥ pṛṣad-ambu-mṛjā-miṣāt bindu-jala-mārjana-cchalena sthirībhūtā yā vidyul-latikā tayā dhṛtāni mauktikāni udacinot utthāpya nītavatīty arthaḥ | pramadād ānandataḥ | kena prakāreṇa ? tatrāha—śarat-kālīna-śvetābhra-tulyair aṁśukaiḥ ||27||

nirudakī-kṛtaya’ṁśuka-veṣṭanaṁ
kaca-tatir gamitāpi kayāpy abhāt |
sura-nadī-stṛtayāpi kim u tviṣo
ravijayā vijayāya vitenire ||28||

keśasya jala-dūrīkaraṇam āha—nirudakī-kṛtaye jala-dūrīkaraṇāya kayāpi kiṅkaryā kaca-tatiḥ keśa-samūhaḥ aṁśuka-veṣṭanaṁ gamitā vastreṇa veṣṭitā ity arthaḥ, tathāpi abhāt śobhitavatīty arthaḥ | tatra utpṛekṣam āha—ravijayā yamunayā sura-nadyā gaṅgayā stṛtyayā ācchāditayā satyā'pi vijayāya gaṅgāṁ jetuṁ tviṣaḥ kāntīḥ kiṁ vitenire ||28||

atha tayā nirapīḍyata sā laghu
bhrami-vaśād apa udgiratī muhuḥ |
grasanataḥ kim u candrikayā’rudad
ghanatamo visaro viṣa-rociṣā ||29||

niṣpīḍana-śobhām āha—tayā kiṅkaryā sā kacatatiḥ laghu alpam eva nirapīḍyata | sā katham-bhūtā ? bhrami-vaśād apa udgiratī | tatrotprekṣām āha—viṣa-rociṣā mṛṇālavat śveta-kāntimatyā candrikayā grasanād dhetoḥ ghanatamo visaraḥ niviḍāndhakāra-samūhaḥ kim u arudat | viṣa-rociṣety avimṛṣṭa-vidheyāṁśa-doṣo yamakānurodhena soḍhavyaḥ ||29||

parijahau rucirāṁśuka-veṣṭitā-
dhara-tanuḥ sudṛg āplavanāmbaram |
mama guṇaḥ surabhis tanumān asav
iti rasatirasād imam ādade ||30||

vastrāntaraṁ paridhāya pūrvaṁ parihita-vastraṁ tyaktavatīty āha—sudṛk śrī-rādhā rucirāṁśukena veṣṭitā adhara-tanuḥ adhaḥ śarīraṁ yasyā evaṁ-bhūtā satī, arthāt śobhita-vastram adhaḥ-śarīre paridhāya āplavanāmbaraṁ snānīya-vastraṁ parijahau | tasya saugandhyam āha—rasā pṛthvī idam āplavanāmbaram atirasād ādade anurāga-viśeṣeṇa gṛhītavatīty arthaḥ | atirasas tasyāḥ kuto jātaḥ ? tatrāha—asau surabhiḥ saugandhya-rūpo mama guṇas tanumān idānīṁ mama bhāgyena mūrtimān jāta iti mananāt śrī-rādhāṅga-sparśāt evaṁ nānā-vidha-suganda-taila-sparśāc ca vastrasya tathā saugandhyaṁ jātaṁ yathā gandha-guṇā pṛthvī api paramādareṇa gṛhītavatī, vastutas tu atirasena atijalena siktaṁ tad vastraṁ bhūmim api sugandhīcakāra ||30||

adhi vitardi-talaṁ lalanā-maṇiś
cakita-dṛg dara-kuñcita-vigrahā |
vyakirad aṅguli-campaka-korakaiḥ
śirasijān mukha-sanmukha-sannatān ||31||

adhi vitardi-talaṁ vedikāyāṁ sthitvā lalanā-maṇiḥ śrī-rādhā aṅguli-campaka-korakaiḥ mukhasya sammukhe natān namrīkṛtān śirasijān keśān | syād vitardis tu vedike ity amaraḥ | katham-bhūtā ? cakita-dṛk sa-bhaya-nayanā, tena ko'pi vā paśyatīti śaṅkākuleti bhāvaḥ, ata eva dara-kuñcita-vigrahā ||31||

kara-yuga-kalitānta-taṭa-dvayām-
bara-varāhati-nirdhūta-kuntalā |
ghana-rasa-trasareṇu-mayaṁ nabho
vyadhita sādhita-sāra-rucaś ca tāḥ ||32||

punaḥ keśānāṁ jala-kaṇā-mātrasyāpi rāhityam āha—kareti | sā śrī-rādhā nabha ākāśaṁ ghana-raso jalaṁ, tasya trasareṇavo'tyanta-sūkṣma-kaṇāḥ tan-mayaṁ kṛtavatīty arthaḥ | sā kimbhūtā ? kara-dvayena kalitam anta-taṭa-dvayaṁ yasya tathā-bhūtaṁ yad ambaraṁ vastraṁ, tasya yā āhatiḥ āghātaḥ, tayā nirdhūtaḥ kuntalā yayā sā | kiṁ ca, sā rādhā tāḥ prasiddhāḥ sāra-rucaḥ sāra-bhūtāḥ śobhāḥ adhitavatī, tadṛśa-keśāghāta-samaye tasyāḥ ati-sundara-kāntayaḥ sarvatra vyāptā iti svabhāvoktiḥ ||32||

sthira-taḍid-vratati-nija-śākhayor
vimala-candrikayā kṛta-sakhyayoḥ |
yugam udasya muhuḥ prajahāra kiṁ
ghana-tamo natam ojasi tūnnatām ||33||

śrī-rādhāyāḥ keśāghātam utprekṣate—sthira-vidyul-latikā kartrī vimala-candrikayā saha kṛta-sakhyayoḥ nija-śākhayor yugaṁ udasya utthāpya ghanī-bhūta-keśa-svarūpam andhakāraṁ karma kiṁ prajahāra ? katham-bhūtaṁ ? nataṁ namrībhūtaṁ kintu ojasi unnatam uccībhūtaṁ antena prahārais tat-paribhavābhāvāś ca sūcitaḥ | dṛṣṭaṁ caitad bhagavad-bhakteṣu anya-kṛta-tiraskāre'pi samatvāt tejo-buddhir jāyate ||33||

rucira kuñcana saṁvṛtaṁ ūrdhvata
stanam adhaḥ prapadāvadhi lambi sā |
paridadhe’ruṇa sūtra sitāntaram
pravaram ambaramañcita citravat ||34||

sā rādhā "lahaṅgā" iti prasiddhaṁ pravaram ambaraṁ paridadhe | kim-bhūtaṁ ? ūrdhvata upari bhāge rucira-kuñcanena saṁvṛtaṁ, punaś ca prapadāvadhi pādāgra-paryantaṁ lambi | punaḥ "ḍorī" iti khyātena aruṇa-sūtreṇa sitaṁ baddham antaraṁ yasya tat, tenāntaḥ-praviṣṭenaiva sūtreṇa baddham iti yāvat | punaś ca añcitaṁ pūjitaṁ praśastaṁ yac citraṁ tad yuktam ||34||

kanaka-bindumatī nava-śāṭikā
ghana-rucis tad-upary atididyute |
yad abhiveṣṭanam eva mukunda-
dṛṅ-niranurodhana-rodhanam ucyate ||35||

tasya parihita-vastrasya upari "ḍāṇḍiyā" iti prasiddhā nava-śāṭikā didyute śuśubhe | kathambhūtā ? suvarṇa-rasamaya-vastunā nirmitā ye bindu-maya-cihnāni, tair yuktā | punaś ca meghasyeva rucir yasyāḥ sā | śrī-kṛṣṇa-kartṛka-darśana-janya-lajjayā yasyāḥ śāṭikāyāḥ samyaktayā veṣṭanaṁ kṛṣṇasya dṛṣṭe niranurodhena svātantryeṇa rodhanam ucyate | tathā ca yad veṣṭana-darśana-mātreṇaiva kṛṣṇasya netraṁ ruddhaṁ bhavatīty arthaḥ ||35||

aguru-dhūma-kulaṁ guru-keśa-bhāk
tad-avaśeṣa-rasaṁ lihad udyayau |
svar ati-ṛddhir bhaven nahi kasya vā
sa-mahatā mahatām anusevayā ||36||

punaḥ keśasya viśeṣaṇam āha—aguru-kṛta-dhūma-samūhaḥ teṣāṁ keśānām avaśiṣṭatayā sthito yo raso jalaṁ tat lihat sat svaḥ svarga-paryantaṁ udyayau | kīdṛśaṁ dhūma-kulaṁ ? gurur dīrgho yaḥ keśas taṁ bhajate | śleṣeṇa, aguruṁ gurur ahitaṁ yad dhūma-kulaṁ malinaṁ kulaṁ guru-svarūpaṁ keśaṁ īśvaraṁ bhajat sat avaśeṣa-rasaṁ lihat āsvāditaṁ kurvat, atyantaṁ ṛddhiḥ sampattir yatra tādṛśaṁ svaḥ vaikuṇṭham api udyayau | tatrārthāntara-nyāsam āha—mahatāṁ anusevayā kasya nīcasyāpi janasya sa-mahatā sotsavatvaṁ na hi bhavet ||36||

vidhu-mukhīṁ bhṛśam ucchalitair
vṛtāṁ dyuti-bhaṭaiḥ puraṭāsanam āśritām |
paricaraty upagamya sudevy adhāt
sakalayā kalayā mahitā mudam ||37||

keśa-saṁkārārthaṁ sudevī samāgatety āha—sudevī sumukhīṁ śrī-rādhāṁ paricarantī paricaritum upagamya nikaṭam āgatya mudam ānandam adhāt dhṛtavatī | katham-bhūtā ? sakalayā sarvayā kalayā vaidagdhyā mahitā p`ūjitā ||37||

adhiśiro’dhi-samarpita-saṅkucad-
vikasad-unmukha-savya-karodare |
itara-pāṇiga-kaṅkatikā’grato dara 
vikṛṣya vikṛṣya kacāny adhāt ||38||

keśa-saṁkāram āha—adhiśiro'dhi kandharāyāṁ samarpito yaḥ saṅkucan atha ca vikasan evam unmukha uttānatā sthito yo vāma-karas tasya udare madhye dakṣiṇa-pāṇi-gata-kaṅkatikāgreṇa karaṇena udara [?] vikṛṣya vikṛṣya atiśayākarṣaṇaṁ kṛtvā kacāny adhāt | tathā ca śrī-rādhāyāḥ kandharāyāṁ uttānatayā sthite vama-hastha-madhye kacāṁ yadā kaṅkatikāgreṇa ānayati, tadā karaḥ prasāritaḥ syāt, anyadākuñcitaḥ syād ity arthaḥ ||38||

kanaka-jāla-vikīrṇa-yamānujā-
salila-pūra-varo vitano’pi kim |
mukulita-sphuṭitābja-mukhe patan
kavalito balitodayavaty abhūt ||39||

keśān saṁskurvatyāḥ sudevyā vāma-kare dhṛtaṁ rādhāyāḥ keśa-samūham utprekṣate—kanaka-racita-jāla-rūpayā kaṅkatikayā vikīrṇa ākṛṣṭo yo yamunā-jala-[pūra-pravaraḥ] pravāha-varaḥ vitataḥ vistṛyato'pi mukulita-sphuṭitābja-mukhe patan san kavalito grasto'bhūt | katham-bhūte ? abja-mukhe balitā balavattā tasyā udaya-yukte ata eva mahā-pravāham api grāsīkarotīti ||39||

subhaga-kaṅkatikā-kalitā’likād
uparitaḥ prabhayaidhata rekhikā |
lalita-puccha-yugaṁ samayāśiras
tanutamā nuta-mārga-nibhātanoḥ ||40||

keṣeṣu racanā-viśeṣam āha—subhagayā kaṅkatikayā kalitā kṛtā "sīthī" iti khyātā rekhikā prabhayā alikāt lalāṭād upari aidhata | kimbhūtā ? samayāśiraḥ śiro-madhye lalitaṁ sundaraṁ puccha-dvayaṁ yasyāḥ | punaḥ katham-bhūtā ? tanutamā sūkṣmā, punaś ca nutaḥ stava-viṣayī-kṛto yaḥ [atanoḥ] kandarpasya mārgas tat-tulyā nuta iti | arthāt kandarpeṇeti bodhyam ||40||

sapadi mūrtimatī kim u mādhurī-
suranadī hari-hṛt-kari-kelaye |
parijanākṣi-taris tripathodayā
smarad-amīva-hatir vahati sma sā ||41||

rekhikāyā utprekṣām āha—[ hari-hṛt-kari-kelaye] śrī-kṛṣṇasya hṛdaya-hastinaḥ kelaye mādhurī-suranadī mūrtimatī sapadi śīghraṁ kim u vahati sma ? pravāha-rūpeṇa calitavatīty arthaḥ | katham-bhūtā ? parijanānāṁ cakṣur eva tarir naukā, yatra sā punaś ca trayāṇāṁ pathāṁ udayo yasyāḥ etena gaṅgā-sādharmyam uktam | punaś ca smaratāṁ janānāṁ amīvasya pāpasya hatir nāśo yataḥ ||41||

lalitayā’tha puraḥ sthitayā śiro-
maṇir ihopari sādhutayā’rpitāḥ |
viruruce kaca-santamasāvalāv
ina ivodayito dayito yathā ||42||

keśeṣu veśam āha—puraḥ-sthitayā lalitayā śirasa upari "śīṣaphula" iti prasiddhaḥ śiromaṇiḥ sādhutayā arpitaḥ san viruruce | tatra dṛṣṭāntaḥ—[kaca-santamasāvalau] keśa-rūpāndhakāra-śreṇyāṁ inaḥ udaya-kālīno rakta-sūrya iva | nanu sūryo yathā andhakāraṁ nāśayati tathāyam api keśa-rūpāndhakāraṁ kathaṁ na nāśayati ? tatrāha—dayito yathā tathā andhakāra-śreṇyāḥ priyatvāt | asya ca priyatvād adbhūta-sūrya ity arthaḥ ||42||


tam abhitaḥ spṛśatī nava-mauktikā-
valir abhād adhirekham api sthitā |
uḍu-tatī ravim āpa vihāya kiṁ 
hima-ruciṁ parito’paritoṣataḥ ||43||

śiromaṇeś caturdikṣu-racanā-viśeṣam āha—taṁ śiromaṇim abhitaḥ spṛśatī nava-mauktika-śreṇī adhi-rekhaṁ rekhāyām api sthitā satī abhāt | tatra utprekṣām āha—uḍu-tatiḥ nakṣatra-śreṇī aparitoṣāt himaruciṁ candraṁ vihāya kiṁ abhitaḥ raviṁ sūryam āpa śītādy-ārti-durīkaraṇāyeti bhāvaḥ ||43||

vinihitālaka-cumbita-mauktikā-
tanu-dhanu-sadṛśī na lalāṭikā |
sacala-śaivala-budbuda-pāly asau
mukha-sudhā-sarasaḥ sarasa-cchaveḥ ||44||

lalāṭa-sthitābharaṇāntaram āha—lalāṭe vinihitā atha ca ālaka-cumbitā mauktikā muktā yatra tathā-bhūtā yā lalāṭikā lalāṭordhva-sthita-bhūṣaṇaṁ "patrapāśya"-ākhyaṁ na, tarhi kim ity apekṣāyām āha—asau lalāṭikā mukha-rūpa-sudhā-sarovarasya cañcala-śaivala-sahitā yā budbuda-pālī jala-bimba-śreṇī tad-rūpātra veti | 

nanu sarovara-madhyotpannānāṁ śaivālādīnāṁ kathaṁ lalāṭa-rūpa-taṭa-vṛttitvaṁ sambhavati ? tatra āha—saraseti | sarasaḥ katham-bhūtasya ? [sarasa-cchaveḥ] rasa-sahitā cchaviḥ taraṅga-rūpā kāntir yasya | tatra cchavi-padasya taraṅge āropaḥ | tathā ca cchavi-rūpa-taraṅgenaiva teṣāṁ taṭa-vṛttitvaṁ bodhyam | alaka-sthānīyaḥ śaivālaḥ e-kāravān api śaivāla-śabdo'sti | sakala-śevala-śevalamālika iti yamaka-darśanād iti amara-ṭīkā ||44||

milita-tat-tad-upāntima-sūtravaty
atha sudevy-uta-puṣpa-vicitritā |
kaca-tatiḥ sudṛśo vara-veṇy abhūt
madhuram āprasṛtaṁ prasṛtaṁ yayā ||45||

veṇī-racanām āha—militānāṁ teṣāṁ śiromaṇi-lagna-muktā-mālā-lalāṭikādīnāṁ ye'ntima-bhāgāḥ, teṣāṁ nikaṭa-varti-sūtrāṇi tadvati sudṛśo rādhāyāḥ kaca-tatiḥ vara-veṇī abhūt | ante bhavo'ntimaś carama-deśaḥ, tasya nikaṭe vartate anena muktā-rahitāni sūtrasya sarvāvayavāny eva veṇī-madhye praviṣṭānīti jñeyaṁ | katham-bhūtā ? sudevyā grathitaiḥ puṣpair vicitritā | yayā veṇyā āprasṛti jaṅghā tat-paryantaṁ madhuraṁ yathā syāt tathā prasṛtaṁ vyāptam ||45||

vidhur agān mukhatāṁ tapasā vaman
nija-kalaṅka-kalāṅkim ihoddhataḥ |
iyam amīlita-veṇir abhūd gatā 
caraṇa-lambitatāṁ vitatāṁśubhiḥ ||46||

veṇī-śobhām utprekṣām āha—vidhuś candraḥ tapasā karaṇena nijāṁ kalaṅka-kalāṁ kiṁ ūrdhvato vaman san rādhāyā mukhatāṁ agāt prāptavān ? nava-keśa-rūpā sā kalaṅka-kalā rādhāyāḥ śirasi kathaṁ sthāpitā ? tatrāha—iyam api kalaṅka-kalā caraṇālambitatvaṁ gatā satī mīlitās tava yogyā veṇir abhūd iti caraṇe patitā, sā tenāṅgīkṛteti bhāvaḥ | kalaṅka-kalā-veṇiḥ katham-bhūtā ? aṁśubhiḥ kiraṇair vitatā vistṛtā | ata eva kiraṇa-dvārā caraṇa-paryantam api tasyāgamanaṁ sambhavet ||46||

vividha-rocir ayoji tad-agrataḥ
kanaka-hīraka-mauktika-citritā |
mṛdula-paṭṭa-lasac-camarī-tatiḥ
vikaca-sārasa-sāra-sabhā-sa-bhā ||47||

punar veṇī-bhūṣām āha—sudevyā tasyā veṇyā agre mṛdula-paṭṭa-lasac-camarī-tatiḥ ayoji, komala-paṭṭa-sūtra-sambandhinī atha ca lasatī śobhāyamānā camarī-śreṇī, tathā ca "phondhanī" iti khyātaṁ paṭṭa-sūtraṁ veny-agre dattam ity arthaḥ | katham-bhūtā ? vikaca-sārasasya praphulla-padmasya yā sāra-sabhā śreṣṭha-sadaḥ, tasya [sa-bhā] samānābhāḥ kāntir yasyāḥ ||47||

hari-manoratha-kalpa-latordhvato
yam avaroham adhatta tad-agrataḥ |
vijitam indra-purāṁ madano’sinod
vara-rucāmara-cāmaram eva kim ||48||

punar veṇīm utprekṣate—rādhā-rūpāyā hari-manoratha-kalpalatā sā, "nāmanā" iti "jaṭā” iti ca khyātaṁ yaṁ veṇi-rūpaṁ avarohaṁ ūrdhvato'dhatta, tasya avarohasyāgre madanaḥ vara-rucāmara-cāmaraṁ kim asinot ? varā śreṣṭhā rucā kāntir yasyāḥ, tad amara-cāmaraṁ | rucā ṭāb-anto'pi diśā rucā iti yat | vaṭa-bhinna vṛkṣasthāvarohe jāte tad darśana-janitayā tat-tale nidhi-sthiti-śaṅkayā yathā anyo rājā tad-rakṣaṇāya svatva-jñāpakaṁ cāmaraṁ badhnāti, tathaiva kandarpa-rājo'pi cakāra | indra-purād iti cāmarasya saundaryam uktam ||48||

kim u sudevy ayi devy asi bandhadā
dṛḍham abadhyata bāla-tatir yataḥ |
drutam imāṁ harir eva vimokṣati
sva-rati-lakṣaṇataḥ kṣaṇataḥ kṣaṇāt ||49||

sudevim apadiśya lalitā sa-parihāsam āha—ayi ! sudevi ! tvaṁ bandhadā devī mahāmāyā asi | yataḥ bāla-tatiḥ abudha-śreṇī, pakṣe keśa-śreṇī dṛḍham abadhyata | svasmin ratiḥ premā, pakṣe sambhogaḥ, tasya lakṣaṇāt yakṣayati jñāyatīti vyutpattyā anubhāvād ity arthaḥ | kṣaṇataḥ utsavataḥ kṣaṇāt kṣaṇa-mātreṇa mokṣati ||49||

idam abhāṣata savya-karaṁ dadhaty
adhiśiro lalitāsyam udasya sā |
tilakayanty alikaṁ dhṛta-vartike-
tara-karāraka-rāji mṛgīdṛśaḥ ||50||

idaṁ pūrvoktaṁ lalitā sudevīm abhāṣata | adhunā lalāṭaṁ ca lalitayā tilakitam ity āha—sā lalitā mṛgīdṛśaḥ rādhāyā āsyaṁ mukhaṁ udasya utthāpya alikaṁ tilakayantī satī abhāṣatety anvayaḥ | katham-bhūtā ? tilaka-dānārthaṁ adhiśiraḥ śirasi vāma-karaṇ dadhatī | punaś ca dhṛtā "tulī" iti prasiddhā vartikā itara-kare yayā | alikaṁ katham-bhūtaṁ ? arakeṇa alakena rājituṁ śīlaṁ yasya tat ||50||

mada-yutāgurava-drava-maṇḍalā-
ntara-lasat-tanu-nāgaja-paṅkajām |
vyalikhad aindava-candana-bindu-yuṅ
madhura-citraka-citrakam āśu sā ||51||

tilaka-racanā-viśeṣam āha—sā lalitā madhuraṁ citraṁ yatra tathā-bhūtaṁ tilakaṁ vyalikhat | tilakaṁ kīdṛśaṁ ? mado mṛgamadas tena yukto ya āgurava-dravaḥ aguru-sambhūto rasaḥ "coyā" iti prasiddhaḥ, tena kṛtaṁ yan maṇḍalaṁ, tasya antare madhye lasat śobhitaṁ yat tanu sūkṣmaṁ nāgajena sindūreṇa kṛtaṁ paṅkajaṁ paḍmaṁ yatra | punaś ca induḥ karpūraḥ aindavaś cāsau candana-binduś ceti karmadhārayaḥ | karpūra-saṁvalita-candanasya bindu-yuk ||51||

apahṛtāṁ vijitāt kim umāpateḥ
śaśikalām alikaṁ vyadhitātma-bhūḥ |
iha punaḥ kalitāṅga-viśeṣakaṁ 
śuci-rasaṁ cira-sambhṛtam ādadhe ||52||

lalāṭasya tilakasya ca śobhām ekadā āha—ātma-bhūḥ kandarpaḥ, śleṣeṇa brahmeva sraṣṭā, vijitāt umāpateḥ mahādevāt sakāśād apahṛtāṁ candra-kalām eva alikaṁ lalāṭaṁ vyadhita cakāra | umāyāḥ patitvam eva tasya kāma-vijitatvaṁ sūcayati | punar iha alike cira-saṁbhṛtaṁ cira-kālaṁ vyāpya dhṛtaṁ [śuci-rasaṁ] śṛṅgāra-rasam ādadhe | kīdṛśaṁ ? dhṛtāṅga-viśeṣakaṁ mūrtaṁ śṛṅgāra-rasam ity arthaḥ | gṛhītā nirveda-garvādyā hāsādyāś ca aṅga-viśeṣā yeneti | śveta-rakta-bindu-rekhādi-saṅgataḥ kalitāni racitāni bindv-ādīny aṅgāni yasya tādṛśaṁ viśeṣakaṁ tilakaṁ śuciḥ śuddho raso yatra | tad iti trayaṇvārthāḥ prastutāḥ ||52||

puraṭa-paṭṭavare'laka-mātṛkākṣara-
vṛtaṁ smara-yantram idaṁ babhau |
kim uru-varṇam anuśrita-saubhagam
priyatamādara-modara-kārmaṇam ||53||

tilakam eva punar utprekṣate—lalāṭa-rūpa-suvarṇa-paṭṭavare alaka-rūpa-mātṛkākṣareṇāvṛtaṁ kandarpasya yantraṁ kiṁ babhau ? katham-bhūtaṁ ? uravo varṇā akṣarāṇi yatra tena, manunā matreṇa āśritaṁ saubhagaṁ yasya | tilaka-pakṣe śveta-raktādi-varṇam iti cchedaḥ | punaś ca priyatamasya adaraḥ analpaṁ modaṁ harṣaṁ rāti dadāti yat, kārmaṇaṁ vaśīkāraka-vastu-viśeṣas tat-svarūpam ||53||

sarasam ānag athaindava-vartikā-
kalitayā’ñjana-rekhikayā’kṣiṇī |
sapadi pakṣma-nikuñcana-mādhurim
rasanayā sanayā lihatāṁ katham ||54||

atha tilakānantaraṁ lalitā añjana-rekhikayā rādhāyā akṣiṇī ānak añjana-yukte kṛtavatīty arthaḥ | añju-mrakṣaṇe laṅ | añjana-rekhikayā katham-bhūtayā ? induḥ karpūras tatra-bhavā yā vartikā "tulī" iti khyātā, tayā kṛtayā | sapadi añjana-dāna-kṣaṇe yā pakṣma-kuñcanasya mādhurī, tāṁ sanayā nītimanto'pi janā rasanayā jihvayā kathaṁ varṇayantity arthaḥ ||54||

kiraṇa-mālini na prabhuteti tat-
priyatame naline yad ime tamaḥ |
sva-mahasā vṛṇutaiva tad apy aho
ruciratā ciratāvalataitayoḥ ||55||

añjana-yuktayor netrayoḥ śobhām utprekṣate—kiraṇa-mālini sūrye prabhūtā nāsti iti matvā tasya sūryasya parama-priye naline padma-dvayaṁ tamo'ndhakāraḥ sva-mahasā sva-kāntyā āvṛṇuta iva | aho āścaryaṁ | tad api tathāpi tayor nalinayo ruciratā kāntimattā, tasyāś ciratā bahu-kāla-vyāpitvaṁ abalata baliṣṭhā babhūvety arthaḥ ||55||

satṛṣatāvagamād ayam arpitaḥ
sapadi kṛṣṇa-ruci-drava eva vām |
iti jagāda dṛśau kuṭila-bhruvaḥ
smita-mukhī lalitā lalitākṣaram ||56||

nanu bho lalite ! aṅgānāṁ madhye śreṣṭhābhyām āvābhyām kathaṁ ratnādikaṁ vihāya añjanaṁ dattaṁ ? tatrāha—vāṁ yuvayoḥ kṛṣṇa-ruci-drave [satṛṣatāvagamāt] tṛṣṇā-yuktatāvagamāt kṛṣṇa-ruci-dravo mayā arpitaḥ | kṛṣṇā ruciḥ kāntir yasya tathā-bhūto dravaḥ añjanam iti yāvat | pakṣe, kṛṣṇa-sambandhi-śyāma-kāntir eva drava iti kuṭila-bhruvo rādhāyā dṛśau prati smita-mukhī lalitā lalitaṁ sundaraṁ akṣaraṁ yatra tad yathā syāt tathā jagāda | kuṭila-bhruva iti śliśṭārtha-smaraṇena īrṣyā dhvanyate ||56||

sapharike rucirāñjana-rañjite
ayi bhaviṣyati kṛṣṇa-ghanodgame |
sapadi nṛtya-gatiṁ tanutaṁ madān
madhura-bhāva-kalāvaka-lāghavām ||57||

punar lalitaivāha—ayi ! sapharike ! kṛṣṇa-ghanodgame bhaviṣyati sati yuvāṁ nṛtya-gatiṁ madāt darpāt śighraṁ tanutaṁ | katham-bhūtāṁ ? bhāva-vaidagdhyā avakaṁ rakṣakaṁ lāghavaṁ yasyāṁ madād iti guru-janādi-bhayāpekṣāpi tadānīṁ yuvābhyāṁ na kartavyeti dhvaniḥ ||57||

iti tayā hasitā'sitāṁśu-mukhy
ajani yā mama dṛṅ na hi lāsikā |
bhavad-apāṅga-naṭa-pravarād
anadhyayana-śālitayā’li tayā’tra kim ||58||

iti tayā lalitayā hasitā sitāṁśu-mukhī rādhā tāṁ prati āha—yā mama dṛk sā lāsikā nartakī na hi ajani na jātety arthaḥ | bhavad-apāṅga-naṭa-pravarāt adhyayana-śālitvābhāvena hetunā tasmāt he āli ! tayā mūrkha-dṛṣṭyā atra kim ? atra tasyāḥ ślāghayā na kim api prayojanam ity arthaḥ ||58||

vividha-ratna-yujā’rcyata nāsikā
śikharam āśu tayā vara-muktayā |
urasi sābharaṇoḍur ivendunā
sva-ramaṇī ramaṇīyatayā dadhe ||59||

bhūṣaṇena nāsikā-bhūṣitety āha—tayā lalitayā vividha-ratna-yujā vara-muktayā nāsikā-śikharam arcyata, śubhra-puṣpeṇa pūjitavat śobhitaṁ kṛtam ity arthaḥ | tatra dṛṣṭāntena mukha-śobhām āha—indunā candreṇa sva-ramaṇī uḍur iva vakṣasi dadhe | uḍuḥ katham-bhūtā ? ābharaṇa-sahitā, ata eva tasyā ramaṇīyatayā hetunā hṛdi dhṛtā ity arthaḥ | candra-viśeṣaṇatve ramaṇīr yātīti, tayā lāmpaṭyena hetunety arthaḥ ||59||

dyuti-nṛpaḥ sa tad-ābharaṇa-
cchalāt puraṭa-paṅkaja-paṭṭa-varāsanaḥ |
nikhila-durvaśa-dṛṅ-nagare harer
adhicakāra sadā rasadāspade ||60||

muktābharaṇam iṣāt dyutīnāṁ rājā eva akhilānāṁ durvaśe harer dṛṣṭi-rūpa-nagare adhicakāra adhikāraṁ kṛtavān | dyuti-nṛpaḥ katham-bhūtaḥ ? [puraṭa-paṅkaja-paṭṭa-varāsanaḥ] sukha-svarūpa-svarṇa-nirmita-kamala-rūpaṁ paṭṭaṁ rāja-paṭṭaṁ "rāja-pāṭa" iti khyātaṁ tad evāsanaṁ yasya saḥ | tādṛśa-nagare katham-bhūte ? sukhadāspade ||60||

lavaṇima-vratater nava-bījam
ity avacicīṣutayākṣi-vilāsinoḥ |
muhur ihaiva bhavet kim aghadviṣā
prahitayo hitayor atilolatā ||61||

nāsābharaṇasyākarṣakatā-viśeṣam āha—lāvaṇya-rūpa-latāyā idaṁ navīna-bījam iti matvā avacicīṣutayā avacetum icchayā kṛṣṇena prahitayos tasyākṣi-rūpa-vilāsinoḥ ihaiva nāsābharaṇa eva lolatā satṛṣṇatā kiṁ muhur bhavet ||61||

vicakilojjvala-vartula-koraka-
smara-śaras tila-puṣpa niṣaṅgataḥ |
prasṛta eva mukunda-dhṛteḥ pariplava-
karo’vakarojjhita aiṣṭa kim ||62||

punar nāsābharaṇam evam utprekṣate—nāsā-sthānīyaṁ yat tila-puṣpaṁ tad eva niṣaṅgaḥ "tūṇa" iti prasiddhaḥ, tasmāt muktā-sthānīya-vicakilojjvala-vartula-koraka-svarūpaḥ kandarpa-śaraḥ prasṛta eva nirgataḥ sann eva kim aiṣṭa ? tathā ca tūṇān nirgataḥ sann eva kiṁ paramaiśvaryaṁ kṛtavān ? ity arthaḥ | kim aiśvaryam ? iti cet, tatrāha—yataḥ mukunda-dhṛteḥ pariplavaḥ vaikalyaṁ cāñcalyaṁ vā taṁ karotīti | pariplavaś cākule syāc cañcale ca parābhave | iti medinī | vicakilo "rāyabela" iti prasiddhaḥ | tatrāpi vartula iti-padena "motiyā rāyavela" iti korakaḥ kalikā avakaro doṣas tena ujjhitaḥ | tathā ca puṣpa-gata-mlānatvādi-doṣa-rahita ity arthaḥ ||62||

madhurimāmṛta-yug-baḍiśaṁ tvam
asy ayi vibhūṣaṇa dṛk-śapharaṁ hareḥ |
jhaṭiti karṣa madād iti tat tayā
nijagade jagad-edhita-saubhagam ||63||

punar nāsābharaṇam apadiśya parihāsam āha—ayi [vibhūṣaṇa] nāsābharaṇa ! tvaṁ mādhurya-rūpāmṛtena yuktaṁ vaḍiśam asi | ata eva madāt darpāt harer dṛṣṭi-rūpaṁ sapharaṁ jhaṭiti karṣa ākarṣaṇaṁ kuru | iti tayā lalitayā tad bhūṣaṇaṁ prati nijagāda | kīdṛśaṁ ? jagati edhitaṁ vardhitaṁ saubhagaṁ yasya ||63||

grasati yas tv anurāga-samudra-bhūḥ
kula-bhuvāṁ dhṛti-bhī-mati-sampuṭān |
vaḍiśam apy abhikarṣatu vā sa sāspadam
ado damado bhuvi tasya kaḥ ||64||

lalitāyāḥ parihāsoktiṁ lakṣyī-kṛtya viśākhāpy upahasitavatīty āha—yaḥ harer dṛṣṭi-rūpa-śapharaḥ kula-bhuvāṁ kulavatīnāṁ dhṛti-bhaya-buddhi-sampuṭān grasati, sa khalu sāspadaṁ bhūṣaṇasyāśraya-sahitaṁ adas tad vaḍiśam api abhi sarvato-bhāvena ākarṣatu | tathā ca tvayā yad uktaṁ tasya vaiparītyaṁ vā bhaved ity arthaḥ | aho evaṁ vaiparītyaṁ kathaṁ sambhavet ? tatrāha—bhuvi tasya damadaḥ damana-kartā ko bhavet ? anurāga-rūpa yaḥ samudraḥ, sa eva bhūr udbhava-sthānaṁ yasya ||64||

iti sakhī-yuga-vāg-amṛtaṁ pibanty 
api naṭad-bhrukuṭiḥ sphuṭam āha sā |
ayi kṛṣeḥ sa yuvāṁ ca parasparam
bhavatha karmatayā matayā sthitāḥ ||65||

(viśeṣakam) sā rādhikā | ayi ! he sakhyau ! sa kṛṣṇaḥ yuvāṁ ca, kṛṣa-dhātoḥ karmatayā parasparaṁ sthitā yūyaṁ bhavatha | katham-bhūtayā ? tasya yuvayoś ca sammatayā ||65||

upari cakrikayoḥ sa-śalākayor yugam
adho maṇi-kuṇḍalayor dvayam |
śravaṇayor avataṁsita-kundayor
vyādhita śodhita-śocir ivāṁśukaiḥ ||66||

karṇa-bhūṣaṇaṁ varṇayati—avataṁsita-kundayoḥ śravaṇayor upari-deśe cakrikā-śalākayor yugam | evaṁ tayor adho-deśe kuṇḍalayor dvayaṁ nyadhāt | utprekṣām āha—aṁśukair vastraiḥ śodhitaṁ chānitaṁ śociḥ kāntir iva ||66||

kim atanu-druma-pallava-tallajāv
avibhṛtāṁ vibhṛtān dyuti-śīdhubhiḥ |
maṇimaya-stavakān stavakāry agha-
dviṣad-ali-pramada-pramada-pradān ||67||

atrotprekṣām āha—kandarpa-drumasya śreṣṭha-pallavau kiṁ dyuti-rūpa śīdhubhir viśeṣeṇa  bhṛtān pūrṇān puṣṭān vā maṇi-maya-stavakān avibhṛtāṁ, bhūte laṅ | tān katham-bhūtān stavakān ? stava-kārī yo'ghadviṣan kṛṣṇaḥ, sa eva [aliḥ] bhramaraḥ, tasya pramada-pramada-pradān, pramadaḥ prakṛṣṭa-mattatā prakṛṣṭa-harṣaś ca ||67||

makarike likhatī mṛdu-gaṇḍayor
makara-ketanam āhvayad eva sā |
yam adharāruṇa-pallavam arpayan
rasamaye samaye harir arcayet ||68||

sā lalitā gaṇḍayoḥ kandarpasyāsana-rūpe makarike likhatī satī makara-ketanaṁ kandarpaṁ āhvayat | yaṁ kandarpaṁ | rasamaye samaye rahasya-kāle ||68||

śravaṇa-hīrakaṇe pratibimbite
nava-kapola-sudhā-sarasor ime |
caṭula-lāji-dhiyā vivṛtānane kim
udite mudite bhavatur jaḍe ||69||

lalitayā likhitayor makaryor mukham utprekṣate—śravaṇa-sambandhi-kuṇḍalastha-hīrakaṇe navīna-kapola-sudhā-sarovara-dvaye sati pratibimbaṁ dṛṣṭvā sva-bhakṣaṇāt "khai" iti prasiddhānāṁ cañcala-lājānāṁ dhiyā ime makarike kiṁ vivṛtānane satyau babhūvatuḥ | katham-bhūte ? udite janād udgate | 

nanu sva-bhakṣyaṁ dṛṣṭvā kathaṁ na khādataḥ ? tatrāha—mudite ānanda-yukte ata eva jaḍe, tasmāt sva-bhakṣyaṁ dṛṣṭvā ānanda-jāḍyād eva bhoktuṁ na samarthe ity arthaḥ | kintu jivantau eva ete iti dhvaniḥ ||69||

makarayor vara-kuṇḍalatā-bhṛtor
aghahara-śruti-sevi-yugaṁ tayoḥ |
makarike svayam eva patiṣyataṁ
rasa-kalā sakalā saphalā’stu vām ||70||

punar makarikā-vyapadeśena rādhikāṁ parihasati—he makarike ! tayor makarayor yugaṁ svayam evaṁ patiṣyataṁ, tayor dvayaṁ yuvāṁ patim icchataṁ | katham ? iti cet, vāṁ yuvayoḥ  rasa-kalā sakalā rasa-vaidagdhī saphalā bhavatu | katham-bhūtayoḥ ? vara-kuṇḍalatā-bhṛtor vilakṣaṇa-kuṇḍala-svarūpayoḥ tayor yugaṁ | kim-bhūtaṁ ? aghaṁ pāpaṁ harati yā śrutir vedas tāṁ sevituṁ śīlaṁ yasya | tat śleṣeṇa aghaharaḥ śrī-kṛṣṇaḥ, tasya karṇa-sevi, śrī-kṛṣṇasya karṇastha-makara-dvaya-pati-karaṇena śrī-rādhaṁ praty eva paramaḥ parihāso dhvanitaḥ ||70||

iti sakhī-gaditā’ha sudṛṅ mama
tv acapale sarase mṛdule ime |
na hi tayoḥ sadṛśau sakhi mā tanu
tvam iha tat sahasā sahasā giraḥ ||71||

makarikā-vyapadeśena parihāsaṁ śrutvā śrī-rādhikā āha—sudṛk rādhā iti evaṁ-prakāreṇa sakhyā lalitayā gaditā satī āha—he sakhi ! ime makarike acapale sarase mṛdule komale, ata eva [tayoḥ] capala-śuṣka-kaṭhorayoḥ sadṛśau nahi | tat tasmāt he sakhi ! sahasā hathāt hāsya-sahitā giraḥ vacanāni iha mama makarikayor viṣayayoḥ tvaṁ mā tanu mā kuru ||71||

nija-bhujāṅgada-kuṇḍalikorasi
praṇayi śāyaya kuṇḍalayor yugam |
kaṭhinayoḥ kaṭhine nanu lolatāpy
uparamet paramebhyatayā tayoḥ ||72||

(viśeṣakam) rādhikā lalitāṁ parihasantī punar āha—he sakhi ! nija-bhujayoḥ "bāju-banda" iti prasiddhāṅgada-rūpa-kuṇḍalikayoḥ sarpa-striyor urasi vakṣaḥ-sthale śrī-kṛṣṇasya-kuṇḍala-rūpa-sarpayor yugaṁ śāyaya | katham-bhūtaṁ ? praṇayi prīti-karaṇa-śīlaṁ | kuṇḍalayoḥ katham-bhūtayoḥ ? kaṭhinayoḥ | kuṇḍalikorasi katham-bhūte ? kaṭhine, ata eva tayoḥ samyāṁ | 

nanu śāyituṁ kathaṁ kathayasi ? iti cet paraspara-yogya-saṅgāt doṣa-viśeṣaḥ syād ity āha—tayoḥ kuṇḍalyoḥ paramebhyatayā strī-ratna-prāpya paramāḍhyatayā lolatā cañcalatā uparamet nivṛttā bhavet | ibhye āḍḥyo dhanī svāmī ity amaraḥ ||72||

cibuka-madhyam abhūn mada-bindu-yuk
svakara-saṁhṛta-bāndhavam eva kim |
timira-ḍimbhakam aṅka-taṭe svayam
sadayatodayato vidhur agrahīt ||73||

idānīṁ cibuke racanā-viśeṣam āha—kasturī-bindu-yuk bindu-sahita-cibukam utprekṣate—vidhuś candraḥ sadayatvasya hetoḥ andhakārasya ḍimbhaṁ śiśuṁ svayam eva kiṁ aṅka-taṭe sva-kroḍānte agrahīt | 

nanu vidhoḥ sva-nāśyasya andhakārasya putre katham īdṛśī dayā uditā ? ity ata āha—sva-kareti | ḍimbhakaṁ kīdṛśaṁ ? sva-karaiḥ sva-hastair eva saṁhṛto nāśito bāndhavo yasya | śleṣeṇa svasya karaiḥ kiraṇaiḥ ||73||

madhurimābdhi-bhavāsya-sudhā-nidhau
yad iha kṛṣṇa-ruciḥ pṛṣato’ṅkitaḥ |
tad avagamya sa kṛṣṇa imaṁ nijaṁ
sarasayan rasayan rasayen muhuḥ ||74||

punaś cibuka-bindum apadiśya lalitoktim āha—iha [madhurimābdhi-bhavāsya-sudhā-nidhau] mādhurya-rūpa-samudrotpanne mukha-rūpa-sudhā-nidhau candre yad yasmāt kṛṣṇa-varṇā rucir yasya | evaṁ-bhūtaḥ pṛṣato bindur aṅkitaḥ tat tata eva sa kṛṣṇaḥ svākīya "chāpa" iti "mohara" iti ca prasiddhaṁ binduṁ dṛṣṭvā imaṁ mukha-rūpaṁ sudhā-nidhiṁ nijaṁ avagamya sarasayan rasa-yuktaṁ kurvan, evaṁ rasayan svayaṁ ca rasānubhavaṁ kurvan san, muhuḥ ramayet | candra-pakṣe, pṛṣato hariṇas tadrūpaṁ cihnam ||74||

		kanaka-ketaka-patra-puṭī-kalā-
piśuna-koṇa-yugā nava-bimba-bhṛt |
vyaraci yā’tma-bhuvā’tra kim ābhayā
’tiśayitaḥ śayitas tanayo’linaḥ ||75||

punaś cibukaṁ tatrastha-binduṁ cotprekṣate—ātma-bhuvā kandarpeṇa, pakṣe vidhātrā, yā svarṇa-ketakī-patreṇa puṭī vyaraci viracitā, atra puṭyāṁ kim alino bhramarasya tanayaḥ śayitaḥ ? puṭī10 "droṇī" iti khyātā | sā katham-bhūtā ? kalā vaidagdhī, tāṁ piśunayati sūcayati | koṇa-yugaṁ yasyāḥ | tena droṇī catuṣkoṇaiva bhavati, iyaṁ dvikoṇeti viśeṣaḥ | punaḥ katham-bhūtā ? adhara-rūpaṁ navīna-bimba-phalaṁ bibhartīti | tanayaḥ katham-bhūtaḥ ? ābhayā kāntyā atiśayitaḥ atyanta-kānti-yukta ity arthaḥ ||75||

sita-karāguru-candana-kuṅkumais
tanutara-cchada-pallava-vallayaḥ |
vara-tanoḥ stanayor atha citrayā
rucira-citratayā’tra tayāṅkitā ||76||

varatanoḥ rādhāyāḥ stanayor upari karpūrāguru-candana-kuṅkumaiḥ karaṇaiḥ atisūkṣmatara-patra-pallavalatāḥ tayā prasiddhayā citrayā aṅkitāḥ rucira-citratayeti parama-śobhitaṁ citraṁ kṛtam ity arthaḥss ||76||

madana-cakra-varau vinimajya kiṁ
kalita-śaivalakau sahasotthitau |
rasa-sarasy uru-khelayitā yayor
bakaripu-kari-puṣkara-dor bhavet ||77||

citrita-stanāv utprekṣate—kandarpa-rājasya rasa-sarasi vinimajya kiṁ kalita-śaivalakau śaivāla-yuktau santau sahasā utthitau yayoḥ, stana-rūpa-cakravākayoḥ karma-bhūtayoḥ bakaripuḥ kṛṣṇaḥ uru-khelayitā bhavet | atra tṛc-pratyaya-yoge karmaṇi ṣaṣthī | katham bhūtaḥ ? karer hastinaḥ puṣkarau śuṇḍāv iva doṣau hastau yasya ||77||

sapadi campakavallikayaikataḥ
parata aindava-lekhikayā bhujau |
maṇi-mayāṅgadinau racitau yathā
sita-vidhūta-vidhū-visa-tallajau ||78||

campaka-latikayā ekata eka-haste, indulekhayā anyataḥ anya-haste evaṁ krameṇa rādhāyā bhujau maṇimayāṅgada-yuktau racitau | tatra dṛṣṭāntaḥ—sitau baddhau vidhūtau khaṇḍitau vidhū candrau yatra tathā-bhūtau visa-tallajau mṛṇāla-śreṣṭhau yathā ||78||

anumime sva-bhṛte sudṛśe dadāsy
atulam angam ihāṅgada kasyacit |
itarathā’nṛtam asy athavā dyasity
anusado nu sadoṣatayocyase ||79||

aṅgada-dvayaṁ vyapadiśya rādhikāṁ parihasati—he aṅgada ! sva-bhṛte sva-dhārikayai sudṛśe rādhikayai kasyacit atulam aṅgaṁ dadāsi iti tava nāmno'vayava-vyutpatti-hetunā ahaṁ anumime | nu bhoḥ | na dadāsi cet anu-sadaḥ prati-sabhāyāṁ tvaṁ sadoṣatayā ucyase | janais tvaṁ doṣa-yukta ucyasa ity arthaḥ | doṣam evāha—itaratheti | tavāṅgadatvābhāvena tvam anṛtam asi | doṣāntaram āha—athavā aṅgaṁ dadāsīti vyutpattiṁ vihāya, aṅgaṁ dyasi khaṇdayasīti doṣa-viśiṣṭatvena tvaṁ ucyase ||79||

hari-dṛśaṁ gatam etad anaṅgadam
sakhi tad aṅgadam apy acirād bhavet |
ativicitritayā paramārtha-dhṛk
bhavati no’vati no kim udāratām ||80||

campakalatāyā vyapadeśa-hasitam avalokya indulekhā āha—he sakhi ! campakalate ! tad aṅgadaṁ hari-dṛśaṁ gataṁ sat tasya kṛṣṇasya aṅgadam api anaṅgadaṁ bhavet | ativicitratayā hetunā tasmād etad aṅgadaṁ no'smākaṁ paramārtha-dhṛk paramārtha-rūpa-vastutā-pūrakaṁ bhavati | ata eva udāratāṁ kiṁ na avati ? tena śrī-kṛṣṇa-darśana-mātreṇa anaṅgaṁ kandarpaṁ dadāti | tataś ca tasya aṅgaṁ dadāti, tena ca sambhogo bhavati | anena asmākaṁ paramārtha-rūpaṁ tad-darśanaṁ dogdhi pūrayatīti | idam eva mahattvam ity ucyatāṁ na cānṛtam iti na vākhaṇḍakam iti kathanīyam iti dhvaniḥ ||80||

iti sakhī-dvaya-narma dara-smitā
nata-dṛg āha kim aṅgada-vārtayā |
yad iha vo’ṅga-caye’ṅgadatā hareḥ
sphuṭam anaṅgadatāgadatāpy abhūt ||81||

lajjayā nata-dṛk rādhikā āha—aṅgadasya mad ekasminn aṅge sthitasya vārtayā alaṁ, yad yasmāt [vaḥ] yuṣmākaṁ [aṅga-caye] sarveṣu aṅgeṣu harer eva aṅgadatvam anaṅgadatvam agadatvaṁ ceti tri-rūpatvam iti sphuṭam abhūt | agadam auṣadhaṁ, tena kandarpa-rūpa-gada-nivartakaḥ sambhogo'pi jāta iti dhvaniḥ ||81||

nidadhatur balabhin maṇi-kalpitāḥ
savayasau maṇi-mañjula-cūlikāḥ |
kanaka-citrita-rekhikayāñcitā
adhikalāvi kalāvikalāḥ samāḥ ||82||

maṇi-bandhopari sthitāḥ "cūḍī" iti khyātāḥ cūlikā varṇayati— savayasau campakalatendulekhe | kalāvir maṇi-bandhaḥ | tatra indra-nīla-maṇi-kalpitāḥ sūkṣma-manojña-cūlikāḥ nidadhatuḥ | katham bhūtāḥ ? kalena madhurāsphuṭena svanena avikalā uttamāḥ samā eka-rūpāḥ | cūḍā cūlā iti bhāṣā-vṛttiḥ ||82||

nakha-marāla-sutair apasāritāpy
uparigair atilālasayaiva kim |
kamala-kaṇṭham upāśrayatāsitot-
pala-dala-bhramarā bhramarāvaliḥ ||83||

culikā utprekṣate—hastāravindasya upari-gatair nakha-rūpa-marāla-sutair haṁsa-putraiḥ apasāritā bhramarāvaliḥ kiṁ kamale lālasayā hasta-rūpa-kamalasya kaṇṭhaṁ nikaṭa-deśaṁ upāśrayata | katham bhūtāḥ ? nīlotpalāny evaitāni iti bhramaṁ marāla-sutebhyo rāti dadāti, anyathā marāla-sutais tato'pi sā apasāryetair eveti bhāvaḥ ||83||

valaya-kaṅkaṇa-dambhata eva sā
priya-vapur-vasana-dyuti-mālikāḥ |
sva-maṇi-bandha-gatā akarod iyam
japa-kṛtāṁ prakṛtiḥ prakṛti-stutā ||84||

kaṅkaṇādi-śobhām utprekṣate—sā rādhikā valaya-kaṅkaṇa-cchalāt priyasya śrī-kṛṣṇasya śarīra-vastra-dyutīnāṁ mālikā-śreṇī | pakṣe, tādṛśa-dyutir eva japa-mālā ca sva-maṇi-bandhe gatā akarot | japa-kṛtāṁ japa-karaṇa-śīlānām iyaṁ prakṛtir ayaṁ svabhāvaḥ | iyaṁ kim-bhūtā ? prakṛṣṭair eva kṛtibhīḥ vijñaiḥ stutā | tena yathā japa-śīlair mālā paramāsaktyā maṇi-bandhe sthāpyate, tathaiva kṛṣṇasya deha-vasana-kāntir anayā dhṛtā, na tu valaya-kaṅkaṇādaya etā ity apahnutiḥ ||84||

hari-cakoraka-bandhana-hetave
madana-śākunikāsita-pāśatām |
amṛta-vallari-pallava-mūlagaḥ
pratisaro’tisarocir asāv agāt ||85||

idānīṁ "paṁhuti" iti khyātaṁ hasta-sūtram utprekṣate—asau pratisaraḥ hasta-sūtraṁ śrī-kṛṣṇa-rūpa-cakorasya bandhanārthaṁ madanaḥ kandarpaḥ sa eva śākunikaḥ pakṣi-hiṁsaka-vyādha-viśeṣaḥ, tasya asita-pāśatām agāt | śyāma-rajjur abhūd ity arthaḥ | asau kim-bhūtaḥ ? atisarociḥ atikrānta-sakāntikaḥ | amṛta-rūpā kācit rādhikā-rūpā latā, tasyāḥ pallavasya mūle sthitaḥ, tena vyādhena cakora-bandhanārthaṁ yathā pallava-mūle jāla-rajjuḥ sthāpyate, tathaivety arthaḥ ||85||

kara-daleṣu dhṛtā babhur ūrmikās
trayam ṛte varam atra tu dakṣiṇam |
kim u nakhendubhir abja-yuge śrite 
nava-bale vavale’py uḍu-maṇḍalī ||86||

karayor daleṣu aṅgulīṣu dhṛtā ūrmikā aṅgulīyakāni babhuḥ | atra kara-daleṣu madhye dakṣiṇaṁ dakṣiṇa-hasta-sthaṁ trayaṁ śreṣṭham ṛte dakṣiṇa-hasta-sthāṅguṣṭha-tarjanī-madhyamaṁ vinety arthaḥ | atra utprekṣām āha—nakha-rūpair indubhiḥ kiṁ hasta-dvaya-rūpābja-yuge āśrite ? nanu candras tāvat kamala-vipakṣo bhavati, ato vipakṣa-rūpaṁ kamalaṁ katham āśritaṁ ? tatrāha—abja-yuge kathaṁ-bhūte ? nava-bale nakhāpekṣayā śrī-rādhayā dattaṁ saubhaga-rūpaṁ navaṁ balaṁ yayoḥ, tathā-bhūte ete tena kamalānāṁ vilakṣaṇāśraya-lābhād bala-vailakṣaṇyenaiva candrā api bhayena āśritā babhūvuḥ | tat dṛṣṭvā teṣāṁ strī-rūpā nakṣatra-maṇḍalī api vavale kara-dalāni veṣṭitavatīty arthaḥ | aṅgulīyaka-sthānīyā uḍu-maṇḍalī bodhyā atiśayokty-alaṅkārāt ||86||

upari paryuta-mañjula-mauktikaṁ
mṛdutamaṁ kucayor apidhāyakam |
aruṇa-kañcukam āśu viśākhayā
vinihitaṁ nihitaṁ hariṇī-dṛśe ||87||

"kāñculī" iti prasiddhā kañculikā-paridhānam āha—viśākhayā kucayoḥ apidhāyakam ācchādakam aruṇa-kañcukaṁ nihitam arpitam | kīdṛśaṁ ? upari pari utāni grathitāni mañjula-mauktikāni yatra | punaś ca mṛdulatamam atikomalam | punaś ca hariṇī-dṛśe rādhāyai nitarām atiśayena hitam, atra hita-yoge caturthī ||87||

hari-vaśīkṛti-kautukināṁ varaḥ
kim ayam antarato bahir udgataḥ |
hṛd-avanāv anurāgo-bhaṭo’tanon
nija-balaṁ java-laṅghita-dharma-bhūḥ ||88||

utpreksayā aruṇa-kañculī-śobhām āha—hareḥ siṁhasya, pakṣe kṛṣṇasya, vaśī-karaṇa-rūpa-kautukam asti yeṣāṁ madhye śreṣṭho’nurāga-rūpo bhaṭaḥ kim antarataḥ antaḥ-karaṇāt kañculikā-cchalena bahir udgataḥ san hṛd-avanau hṛdaya-rūpa-sthale nija-balam atanot | kathaṁ-bhūtaḥ ? javena vegena laṅghitā dharma-maryādā yena, anurāgasya ayam eva svabhāva iti bhāvaḥ ||88||

maṇisaraiḥ sa-lalantika-kaṇṭhataḥ
samucita-krama-lambibhir uccalaiḥ |
abhimataiḥ sudṛśo'pi tayārpitaiḥ
kuca-vibhā ca vibhāgaśa edhitā ||89||

tato hāra-dhāraṇam āha—tayā viśākhayā arpitair maṇisaraiḥ hāraiḥ karaṇaiḥ kucayor viśiṣṭābhā śobhā edhitā vṛddhiṁ prāptā |  kathaṁ-bhūtaiḥ ? lalantikā kaṇṭha-bhūṣaṇaṁ tat-sahitāṁ kaṇṭha-sthānāt kramaśaḥ lambamānaiḥ | graiveyakaṁ kaṇṭha-bhūṣālambanaṁ syāl lalantikā ity amaraḥ | punaḥ kathaṁ-bhūtaiḥ ? sudṛśo rādhāyāḥ | api-kārāt paridhāpayitryāḥ  sakhyāś ca abhimataiḥ vibhāgaśa iti yathā yathā hārāḥ kramaśo lambamānā nānā-varṇa-mayāś ca, tathā tathā kucayoḥ śobheti jñeyam ||89|| 

kanaka-kambu-viniḥsṛtayā’tanuḥ
suranadī-salilāmala-dhārayā |
abhiṣiṣeca śiva-pratimā-dvayaṁ 
kim agha-saṁhati-saṁhati-hetave ||90||

hāraiḥ kuca-śobhām utprekṣate—atanuḥ kandarpaḥ kaṇṭha-svarūpa-svarṇa-nirmita-śaṅkhād viniḥsṛtayā hāra-svarūpa gaṅgā-salilasya amala-dhārayā kiṁ stana-svarūpa-śiva-pratimā-dvayaṁ abhiṣiṣeca | abhiṣeke kāraṇam āha—agha-saṁhatiḥ aparādha-samūhas tasya nāśa-hetave kandarpeṇa pūrva-kṛtasya mahādeva-sthāne aparādhasya nāśārtham ity arthaḥ ||90||

hṛdaya-viṣṇupade padakaṁ dhruvaṁ
mukuravad dhari-dhāma-dhurā-dharam |
nyadhita sā bhuvi yasya mahārghyatā
sadṛśatoparamā paramā bhavet ||91||

idānīṁ padaka-dhāraṇam āha—sā viśākhā hṛdaya-rūpa-viṣṇu-pade viṣṇoḥ śrī-kṛṣṇasya pade āspade dhruvaṁ niścitaṁ padakaṁ nyadhita | katham-bhūtaṁ ? mukuravad darpaṇam iva svaccham atas tasmin pratibimbitasya hareḥ śrī-kṛṣṇasya dhāma-dhurā kānty-atiśayas tāṁ dhriyata iti bhuvi pṛthivyāṁ yasya padakasya mahārghyatā durlabhatā paramā bhavet | mahārghyatā katham-bhūtā ? sadṛśatayā sādṛśyasya uparāmo yasyāṁ nirupamety arthaḥ |
śleṣeṇa dhruvaṁ nakṣatra-rūpaṁ, kiṁ ca viṣṇu-pade ākāśe yathā dhruvo dhruvasya sthānaṁ, tatra viṣṇu-svarūpam api yathā atiśayena tiṣṭhati, tathā tatrāpi śrī-kṛṣṇa-svarūpaṁ tiṣṭhatīti | atra pakṣe mahārghyatā mahāpūjyatā, mūlye pūjā-vidhāvarghya ity amaraḥ ||91||

jaghana-mūrdhani tuṅgima-vidyayā
tatam anahyata sārasanaṁ rasāt |
mahakṛtā mahatā madanena kim
nija-gṛhe jagṛhe maṇi-toraṇam ||92||

idānīṁ kṣudra-ghanṭikā-dhāraṇam āha—tuṅgimā-vidyāyāṁ yasyās tayā tuṅgavidyayā jaghanopari rasāt rāgāt tataṁ vistṛtaṁ sārasanaṁ kṣudra-ghanṭikāṁ anahyata babandha | tatrotprekṣām āha—mahakṛtā utsava-kṛtā madanena kiṁ nija-gṛhe maṇi-toraṇaṁ bandana-mālā jagṛhe svīcakre babandheti phalitārthaḥ | katham-bhūtena ? mahatā vibhūtimatā mahājanena iva nityaṁ mahotsavaḥ kriyate iti dhvaniḥ ||92||

trivali-vīci-samucchalana-cchavi-
cchurita-nābhi-sarovara-rodhasi |
smara-madān madhura-svanitaiṣṭa
kiṁ sarasa-sārasa-sāratarāvaliḥ ||93||

kṣudra-ghaṇṭikā-dhvanim utprekṣate—sarasā ye sārasāḥ tan-nāma-pakṣiṇaḥ, teṣāṁ sāratarā parama-śreṣṭhā yā śreṇī sā madhura-svanitaṁ yatra tathā-bhūtā satī kandarpa-madād dhetoḥ kim aiṣṭa aiśvaryaṁ cakāra ? kutaḥ ? ity ata āha—trivalir eva vīcis taraṅgaḥ, tatra samucchalitā yā kāntiḥ, tayā cchuritaṁ yuktaṁ yan nābhi-sarovaraṁ, tasya rodhasi taṭe ||93||

nyadhita raṅgavatī maṇi-nūpure
rucira-haṁsaka-lāṅghri-sarojayoḥ |
atha tad-aṅguliṣu pravarormikā
dhvani-yutā-niyutārghya-maṇīlitāḥ ||94||

atha caraṇayos tad-aṅgulīṣu ca bhūṣaṇa-dhāraṇam āha—ruciraṁ haṁsakaṁ pāda-kaṭakaṁ lātaḥ dhattāya aṅghri-sarojaṁ, tatra raṅgadevī maṇimaya-nūpure nyadhita arpitavatī | tena pāda-kaṭaka-dvayaṁ dattvā nūpura-dvayaṁ dattavatīty arthaḥ | śleṣeṇa, haṁsānāṁ kalo madhurāsphuṭa-dhvanir iva dhvanir yatra tatra | ity anena nūpura-dhāraṇena pāda-dvaye haṁsa-dhvanir iva dhvanir bhavatīti | 

atha nūpura-dhāraṇānantaraṁ caraṇāṅguliṣu "paṁśurī" iti "bichiyā" iti ca khyātā pravarormikā nyadhita | kathaṁ-bhūtā ? dhvani-yutā śabdaṁ kurvāṇā | punaḥ kim-bhūtā ? niyuta-saṅkhyaṁ dhanam arghyo mūlyaṁ yeṣāṁ tair maṇibhir īlitāḥ stutāḥ ||94||

madhurimaiva dadhad vividhābhidhāḥ
sva-saphalī-kṛtaye padayor luṭhan |
raṇa-raṇety aparān api tad-guṇān
sukṛtinaḥ kṛtinaḥ kim atuṣṭuvat ||95||

adhunā caraṇa-bhūṣaṇa-dhvanim utprekṣate—trijagad-varti-madhurimā eva svaṁ saphalīkartuṁ padayor luṭhan caraṇa-bhūṣaṇam aṅguli-bhūṣaṇam ity-ādi vividhābhidhā dadhat san raṇa raṇa kathaya kathaya ity uktvā, aparān api sukṛtino janān tayoḥ padayor guṇān atuṣṭuvat stāvayāmāsa | janān kimbhūtān ? kṛtinaḥ parama-vivekinaḥ ||95||

nakha-śikhāṅghri-talādy-uru-śoṇimāpy
ahaha yāvaka-rañjitatām agāt |
bhavati kiṁ dara-dīpaja-rociṣā 
dina-kṛto na kṛto manujair mahaḥ ||96||

idānīṁ caraṇayor yāvakena rañjanam āha—uruḥ śoṇimā yatra tathā-bhūtam api nakhāgra-pada-talādi | ahaha āścarye yāvaka-rañjitatāṁ yayau | nanu mahā-vidagdhābhiḥ sakhībhiḥ katham evaṁ kṛtaṁ ? tatrāha—kiñcin-mātra-dīpa-śikhā-kāntyā dina-kṛtaḥ sūryasya mahaḥ pūjāṁ kiṁ manuṣyair na kṛtaḥ ? ||96||

sva-dayitaṁ nalinaṁ padatāṁ nayan
yad aruṇo’py abhajat tad-alaktatām |
paramahaṁsakayor avadhūtayos 
tad abhavan naṭanaṁ naṭa-nanditam ||97||

punaś caraṇāruṇyam eva varṇayann āha—yad yasmād aruṇaḥ sūryaḥ sva-dayitaṁ priyaṁ kamalaṁ rādhāyāḥ padatāṁ nayan padaṁ kurvan san, svayaṁ tayoḥ padayor alaktatām abhajat | alaktam ivābhūd ity arthaḥ | mihirāruṇa-pūṣaṇaḥ ity amaraḥ | tat tasmāt paramahaṁsa-dvayasya naṭanaṁ nṛtyam abhavat, tena yasya sūryasya maṇḍalaṁ bhittvā āvāṁ brahma-sāyujyaṁ prāpsyāvas tena vijña-cūḍāmaṇinā sva-priya-sāhityenaivāsmad-āśrita-caraṇa-kamalayoḥ sāyujyaṁ prāptam | ato mokṣa-sukhād apy adhikam etac caraṇāśrayaṇaṁ bhaviṣyatīti, nedaṁ mokṣasya sādhana-rūpaṁ, kintu parama-puruṣārtha-rūpam eveti manasi kṛtvā nṛtyaṁ kṛtam iti bhāvaḥ | 

naṭanaṁ kīdṛśaṁ ? naṭair api [nanditam] abhinandana-viṣayī-kṛtam | paramahaṁsayoḥ jñāninoḥ kim-bhūtayoḥ ? avadhūtayoḥ jñānina eva avadhūtā bhavantīti | śleśeṇa, haṁsakayoḥ pāda-kaṭakayoḥ avadhūtayoḥ kampitayoḥ ||97||

aham ayogya iti tvayi mā śucas
tam anurāgy asi yāvaka-saubhagam |
hari-lalāṭa-talālaka-rañjanāt
śubhavato bhavato bhavitādhikam ||98||

punar yāvakasya saubhāgyaṁ varṇayati— ayi yāvaka ! ahaṁ caraṇayoḥ saundaryotpādane ayogya iti manasi kṛtvā mā śucaḥ | kathaṁ niṣedhasi ? iti ced āha—tava saubhagaṁ saubhāgyam adhikaṁ bhavitā | kathaṁ ? iti ced āha—śrī-kṛṣṇasya lalāṭa-taṭaṁ tvam aruṇaṁ kariṣyasīti hetoḥ | ata eva bhavataḥ kiṁ-bhūtasya ? śubhavataḥ maṅgala-yuktasya ||98||

iti sakhī-vacasā paruṣeva tām
vidhura-dhīr api sā kuṭilekṣaṇā |
bhṛśam atarjad abhūd prabalaujasot-
kalikayā’likayā yad upāsitā ||99||

ity anena prakāreṇa sakhī-vacasā śrī-rādhā vidhura-dhīḥ sthāyi-bhāvodgamena vyākula-buddhir api paruṣā kiñcit karkaśa-vacanā iva tāṁ sakhīṁ bhṛśam atarjat tarjanaṁ kṛtavatī  | kathaṁ tarjitavatī ? tatrāha--yad tasmāt prabalaujasā atiśaya-balavatyā utkalikayā ālikayā utkaṇṭhayā sakhyā upāsitā sevitā | tena balavatyāḥ sevāpi balavatī bhavati | tata eva tayā sevayā vaśībhūtā sa anyasyāḥ sakhyāḥ rasa-kathām api kathaṁ sahatām iti dhvaniḥ ||99||

nija-guṇaṁ para-mūrdhani yat kṣipanty
upahasasy ayi tat tvayi yujyate |
tvam api kiṁ pramade na hasiṣyase
yadi januḥ samayā sa mayāpyate ||100||

śrī-rādhikāha—ayi sakhi ! lalite ! sva-caraṇa-yāvakena śrī-kṛṣṇasyālaka-rañjana-svarūpaṁ sva-guṇaṁ para-mūrdhani niksipantī sati yat tvaṁ upahasasi, tad upahasanaṁ tvayi yujyate | he pramade ! januḥ samayā etaj janma-madhye mayā yadi saguṇaḥ prāpyate, tadā tvam api mayā kiṁ na hasiṣyase yujyate iti | yatas tvaṁ pramadā prakṛṣṭo madas tava vartate | tata eva tvaṁ upahasasi, na tūpahāsa-sāmagrī mayi kāpy asti, yataḥ janma-madhye sa dṛṣṭo'pi na iti dhvaniḥ | yadi bhāgyataḥ sa kadācit dṛśyate, tadā tvayā saha sambhogaṁ kārayitvā tvām apy evaṁ upahasiṣyāmīty anudhvaniḥ ||100||

yam anulepam adād rasa-mañjarī
malayajendu-madādi-jam ādarāt |
sa tanu-sāhajikātula-saurabhā-
vani-bhṛto nibhṛto’jani kiṅkaraḥ ||101||

tataś candanādy-anulepanam āha—rasa-mañjarī yaṁ candana-karpūra-mṛgamadādi-janyaṁ ālepam adāt | sa ālepaḥ rādhikāyā dehasya sāhajikaṁ yat saugandhyaṁ tad eva avani-bhṛt rājā, tasya kiṅkaro dāsaḥ ajani abhūt | sa kim-bhūtaḥ ? nitarāṁ bhṛtaḥ aṅga-saurabheṇa svīkṛtya dhṛtaḥ, na tu svayaṁ tatra sthātuṁ yogya ity arthaḥ ||101||

pravara-muktam uro’nv atimuktaka-
srajam adād atha keli-saroruham |
kara-saroruhi yat tulasī rasād 
uru-bhayor ubhayos tad abhūd dṛtā ||102||

mālyādi-dhāraṇam āha—pravarā muktā yatra, evaṁ-bhūte uro’nu urasi tathā vilakṣaṇa-muktā-yukta-vakṣaḥ-sthale rasāt ānandāt tulasī atimuktaka-srajaṁ mādhavī-puṣpa-mālyam adāt | kara-saroruhi kara-kamale keli-saroruhaṁ līlā-kamalam adāt | tat tato hetoḥ ubhayoḥ pravara-muktā vakṣaḥ-kara-saroruhor dvitā abhūt, dvitvaṁ babhūva | tayoḥ kathaṁ-bhūtayoḥ ? urur mahatī bhā kāntir yayoḥ dviteti pravara-muktaka-vakṣaḥ-sthalasya mukta-mukteti-śabda-mātreṇa kara-kamalasyeti kamala-kamala-śabdena evaṁ kara-kamala-līlā-kamaleti arthena ca bodhyam ||102||

vinihito laghu raṅgaṇamālayā
maṇi-mayo mukuraḥ sudṛśo’grataḥ |
tanu-maho-liḍ ivāgamayad dvitāṁ 
dyuti-dhurā-bharaṇābharaṇāvalīm ||103||

tataś ca darpaṇaṁ dṛṣṭavatīty āha—raṅgaṇamālayā maṇimayo darpaṇaḥ sudṛśo rādhāyā agre laghu drutam eva vinihitaḥ | sa darpaṇaḥ tanu-maho-liḍ iva deha-kāntiṁ leḍhi āsvādayatīti tathā-bhūta iva | dyuti-dhurāṁ kānty-atiśayaṁ bibharti yā tām ābharaṇa-śreṇīṁ dvitām agamayat svarūpa-dvayaṁ cakārety arthaḥ | 

yad vā, aho āścarye tanu-liḍ iva liṭ-la-kāro yathā abhyāsasyobhayeṣām [pā. 6.1.17] iti sūtreṇa varṇāvalīṁ dvi-svarūpāṁ karoti, tathā sābharaṇīṁ tanuṁ dvi-svarūpāṁ cakārety arthaḥ ||103||

sva-madhurāṅga-tati-dyuti vīkṣanonnata-
camatkṛti-cumbita-dhīr hṛdā |
abhidadhe vṛṣabhānu-sutā nija-
priyatamāyata-mānasa-vīci-vit ||104||

darpaṇa-darśanena śrī-rādhāyā api camatkāro jāta ity āha—vṛṣabhānu-sutā rādhā svakīyāyā madhurāṅga-śreṇī tasyā dyutīnāṁ vīkṣaṇena unnatā yā camatkṛtiś camatkāraḥ, tayā cumbitā buddhir yasyā evaṁ-bhūtā satī hṛdā manasā abhidadhe, svagatam eva kathitavatīty arthaḥ | kathaṁ-bhūtā ? nija-priyasya śrī-kṛṣṇasya āyatā dīrghā yā mānasa-vīcir manas-taraṅgas tāṁ vetti jānāti, tathā ca nija-rūpa-darśanena camatkāraṁ prāpya tasya kṛṣṇasya manas-taraṅgaṁ smṛtyā kim api kathitavatīty arthaḥ ||4||

ananubhūta-caraḥ kuta āgato
madhurimodadhir eṣa vapuṣy abhūt |
katham imaṁ sa dhayan madhusūdano
rasam aho sa-maho dhṛtim āśrayet ||105||

rādhā svagatam evāha—ananubhūta-caraḥ pūrvaṁ kadāpi yo mayā nānubhūtaḥ, sa madhurimodadhiḥ mama vapuṣi kutaḥ āgato’bhūt ? imaṁ madhurima-samudra-rūpaṁ rasaṁ dhayan piban sa madhusūdanaḥ, pakṣe bhramaraḥ, kathaṁ dhṛtim āśrayet ? sa kiṁ-bhūtaḥ ? sa-mahaḥ maha utsavas tena saha vartamānaḥ ||105||

ruci-kaṇīm amṛjāṁ mama yaḥ kadāpy
anubhavan praviśet pramadāmbudhau |
priyatamaḥ sa imāṁ suṣamāṁ yadānu-
bhavitā bhavitā kim u sa ksaṇaḥ ||106||

punaḥ saivāha—amṛjāṁ mama ruci-kaṇīm amārjitāṁ kiñcin-mātra-kāntim anubhavan yaḥ pramadāmbudhau ānanda-samudre praviśet | sa priyatamaḥ imāṁ suṣamāṁ yadā anubhavitā, tādṛśaḥ kṣaṇaḥ kiṁ mama bhavitā ? iti dainyam ||106||

kim adhunā tad-anīkṣaṇa-durbhago’py
udayate cchavi-rāśir asau bahiḥ |
bhavati yo viphalo’rtha-varo’pi
ko’dhimahi taṁ mahitaṁ nahi śocati ||107||

punaḥ saivāha—asau chavi-rāśiḥ kānti-samūhaḥ tasya śrī-kṛṣṇasya anīkṣaṇena durbhago’pi bahiḥ katham udayate ? tvaṁ kathaṁ śokaṁ karoṣi ? iti ced āha—yo’rtha-varo vilakṣaṇaḥ padārtho [viphalo] vyartho bhavati, tam artha-varam adhimahi mahyaṁ ko jano na hi śocati ? taṁ kiṁ-bhūtaṁ ? mahitaṁ pūjitam ||107||

iti dhṛti-cyuti-nīvṛti sā''sito-
ru-sahasā sahasā sahasāsyayā |
priya-didṛkṣutayā’likayā śrita-
prasabhayā sabhayā sabhayāpy abhūt ||108||

tādṛśaṁ kathayantī śrī-rādhā ākulaivābhūd ity āha—iti evaṁ kathayantī sā rādhā priya-didṛkṣutayā ālikayā śrī-kṛṣṇa-darśanecchā-rūpayā sakhyā kartryā sā rādhā dhṛti-cyutir eva nīvṛj jana-padas tasmin arthā adhairya-rūpa-rājye āsitā upaveśitā, athavā sitā bandhanaṁ prāptam abhūd ity arthaḥ | sahasā atarkitaṁ yathā syāt tathā, atarkite nu sahasā ity amaraḥ | tayā kathaṁ-bhūtayā ? hasena saha vartamānaṁ sahasam āsyaṁ mukhaṁ yasyās tayā praphullitayety arthaḥ | punaḥ kathaṁ-bhūtayā ? uru mahad eva saho balaṁ yasyās tayā | punaś ca śritaḥ prasabho haṭhaḥ yayā haṭhenaiva upaveśiteti yojanīyam | tenāhaṁ kulavatī tato dhairyam eva karavāṇīty-ādi yan manasi karoṣi, tad-abhimāna-maham anāyāsenaiva tyājayāmīti harṣavatyā iti dhvaniḥ | ata eva sabhayā bhā dīptis tayā saha vartamānayā | rādhā kathaṁ-bhūtā ? bhaya-sahitāpi ||108||

atrāntare vraja-purādhipayā’napāya-
vātsalya-kalpa-latayā’tirayān nidiṣṭā |
āgatya kundalatikāntikam etad akṣi-
bhṛṅga-pramoda-kṛtaye kṛtinī vyarājīt ||109||

atrāntare atrāvasare vrajapurādhipayā yaśodayā atirayāt ativegāt sva-puram ānetuṁ nidiṣṭā kundavallī etasyā rādhāyā akṣi-rūpa-bhramarasya pramoda-kṛtaye ānanda-nimittaṁ tasyā antikaṁ nikaṭam eva vyarājīt ||109||

anyonya-darśana-samudgamana-smitāḍhya-
śāstānuyoga-rabhasonnati-sīdhu-vṛṣṭiḥ |
sadyo babhūva yata eva tadā tad-āli-
vṛndaṁ nananda sama-sauhṛda-hṛdya-rociḥ ||110||

kundavallyām āgatāyāṁ paraspara-darśane sati kim abhūd ity apekṣāyām āha—tadā tasmin samaye anyonyaṁ yad darśanaṁ, tena yat samudgamanam abhyutthānaṁ ca smitāḍhya-śāstānuyogaḥ smita-yukta-kuśala-praśnaṁ ca tābhyāṁ yā rabhasonnatiḥ sukhotkarṣaḥ, saiva śīdhu-rasa-vṛṣṭir amṛta-varṣaḥ sadyo babhūva | yataḥ śīdhu-vṛṣṭitaḥ eva tasyā āli-vṛndaṁ kiṁ-bhūtaṁ ? samāni sauhṛdāni hṛdyāni rocīṁṣi kāntayaś ca yasya tat | hṛdyāni sarveṣāṁ hṛdaya-sukha-karāṇi ||110||

iti śrī-kṛṣṇa-bhāvanāmṛte mahā-kāvye
alaṅkāra-śobhāsvādano nāma
caturthaḥ sargaḥ
||4||

preyo-geha-gamanānumodano nāma

vrajapura-parameśvarī-prasādaṁ 
mayi sakhi vakti tavodayo hy akasmāt |
na śiśira-rucinā vinaiva pūrvāṁ 
diśam adhirātri sameti kāpi lakṣmīḥ ||1||

asmin sarge puṣpitāgra-cchando jñeyam | abhyutthāna-milanopaveśānantaraṁ śrī-kundavallīṁ rādhikā prāha—he sakhi kundavalli ! akasmāt tavodayo mayi vrajapura-parameśvarī-prasādaṁ vakti | kathaṁ ? iti ced āha—adhi rātri rātri-madhye śiśira-rucinā candreṇa vinā kāpi lakṣmīḥ śobhā pūrvāṁ diśaṁ na sameti na prāpnoti | tathā ca rātri-sambandhinyā pūrva-dig-varti-śobhayā yathā candrānumānaṁ tathaiveti bhāvaḥ ||1||

tad aham anumime nideśa-dambhāt
kim api kṛpāmṛtam eva sā vyatārīt |
yad idam anupalabhya yan mamātmā
svam api sa-khedam avaity anātmanīnam ||2||

punaḥ śrī-rādhā āha—tat tasmāt aham anumime śrī-yaśodā nideśa-dambhāt ājñā-cchalena kim api kṛpāmṛtaṁ vyatārīt mahyaṁ dattavatīty arthaḥ | yat yasmāt yat kṛpāmṛtam anupalabhya mamātmā svam ātmānam api anātmanīnaṁ na ātmanā hitam avaiti, ātmānam api ātmanā evāhita-karaṁ jānātīty arthaḥ | kiṁ-bhūtaṁ ? sa-khedaṁ khedo duḥkhaṁ, tena saha vartamānaṁ, tena tathā khede jāte yata etad-dehe svasya anavasthānam eva hitam iti vicāritavān ātmeti dhvaniḥ ||2||

ajani rasavatī-vidhāpanārthā
rasavati te gatir ity avaimi nūnam |
atha kim itarathā javād ayasīḥ 
prathamam ito’nunayanty amūṁ mad-āryām ||3||

he rasavati kundavalli ! tava gatir gamanaṁ rasavatī-vidhāpanārthā ajanīty avaimi, pāka-kriyā-karaṇāyaiva tavātrāgamanam abhūd iti jānāmi | itarathā prathamaṁ mad-āryāṁ mama śvaśrūm anunayantī anunetuṁ kiṁ katham itaḥ sakāśāt tatra ayāsīr gatā | javāt vegāt | yadi kāryāntarārthaṁ mama nikaṭam āgamiṣyas tvaṁ, tadā vṛddhā-nikaṭe gamanaṁ vinaivātrāgatā abhaviṣyaḥ | tasmāt man-nayanārtham āgatāsīti dhvaniḥ ||3||

iti sudṛg-uditāmṛtaṁ pibantī 
smita-subhagaṁ nijagāda kundavallī |
tad ayi sakhi vidhehi tatra yātrām
akṛta-vilambam itaḥ sahālivṛndā ||4||

kundavallī ity anena prakāreṇa sudṛk śrī-rādhā tasyā uditam evāmṛtaṁ tat pibantī satī smita-subhagaṁ yathā syāt tathā nijagāda | ayi sakhi rādhe ! tat tasmāt itaḥ sthānāt akṛta-vilambaṁ yathā syāt tathā āli-vṛnda-sahitā satī tvaṁ tatra yātrāṁ vidhehi kuru ||4||

kim iha guru-janāvaler anujñā-
grahaṇa-vidhāv aṇu-mātram asti kaṣṭam |
yad atula-dhana-dhenu-dhānya-varṣair
akṛta vaśāṁ svayam eva tāṁ vrajeśā ||5||

guru-jana-bhayaṁ karoṣi ced avadhīyatām iti punaḥ kundavallī āha—iha guru-jana-śreṇīnām anujñā-vidhāv aṇu-mātram api atyalpam api kiṁ kaṣṭam asti ? api tu naivety arthaḥ | yat yasmāt atula-dhanādi-varṣaiḥ tāṁ guru-janāvalīṁ vrajeśā vaśām akṛta vaśībhūtāṁ cakāra ||5|| 

nirupadhi-parama-priyo’su-koṭer
api nikhilasya janasya goṣṭha-bhājaḥ |
vrajapati-tanayaḥ samīhate yat param
iha vipratipattir asti kasya ||6||

viśeṣataḥ śrī-kṛṣṇa-viṣaye sarva eva vraja-vāsi-jano snigdha eva kiṁ punas tava guru-jana ity āha—vrajapati-tanayaḥ śrī-kṛṣṇaḥ yat samīhate yad vastu vāñchati tatra viṣaye kasya vipratipattir vacasāpi niṣedha-kāraṇam asti ? na kasyāpīty arthaḥ | kṛṣṇaḥ katham-bhūtaḥ ? nikhilasya goṣṭha-bhājo vraja-vāsi-janasya asu-koṭeḥ prāṇānāṁ koṭito'pi nirupadhi-parama-priyaḥ upādhiṁ vinā svabhāvata evātipriyaḥ ||6|| 

sakhi kim api na veda tat-savitrī
tad-atula-rocaka-vastu-saṁjighṛkṣuḥ |
ucitam anucitaṁ sva-lābha-hānī
nija-para-bhāva-bhidā yaśo’yaśo vā ||7||

punaḥ kundavally evāha—he sakhi ! rādhe ! tasmai śrī-kṛṣṇāya atulaṁ rocakaṁ yad vastu, tasya [saṁjighṛkṣuḥ] grahaṇecchuḥ tat-savitrī tasya kṛṣṇasya mātā kim api na veda na jānāti | kiṁ na jānātīty apekṣāyām āha—ucitam ity-ādi | tena anucitam api kṛtvā śrī-kṛṣṇāya rocakaṁ vastu grhnātīty arthaḥ | tena niṣiddhācaraṇam api kṛtvā tava gamanaṁ tatra kārayiṣyaty eveti dhvaniḥ | nija-parayor bhāva-bhidā abhiprāya-bhedaḥ ||7||
 
pacasi yad api yaś ca tasya bhoktā
sa ca tirayaty amṛtaṁ sadaiva divyam |
iti nikhila-pureṣv atiprasiddhis 
tava kaṁ na camatkaroti bāḍham ||8||

yad api yat kim api tvaṁ pacasi, tad divyaṁ svarga-sambhūtam amṛtaṁ api tirayati tucchīkaroti | evaṁ yaś ca tasya tvat-kṛta-pakva-vastuno bhoktā so'pi amṛtaṁ tirayati iti nikhila-nagareṣv atiprasiddhiḥ | kaṁ janaṁ bāḍham atiśayena na camatkaroti, tac-chravaṇena kasya camatkāro na sambhavati ? ity arthaḥ ||8||

yad-avadhi kalayāmbabhūva sā tvāṁ
muni-vara-datta-varāṁ varāmbujākṣi |
tad-avadhi tava pāṇi-saṁskṛtānnā-
śana-viratiṁ kvacanāhni nāsya cakre ||9||

he śreṣṭhāmbujākṣi ! yad-avadhi muni-vara-datta-varāṁ—muni-varo durvāsā, tena datto varo yasyai tathā-bhūtāṁ tvāṁ sā yaśodā kalayāmbabhūva śrutavatī, tad-avadhi tava pāṇi-pakvānna-bhojanasya viratiṁ śrī-kṛṣṇasya kvacana kasminn api dine na kṛtavatī ||9||

jayati yad atighora-daitya-yūthaṁ
mṛdula-tanuḥ sva-parābubhūṣum eṣaḥ |
tvad-amala-kara-pakva-bhakta-bhukter
aparam iyaṁ manute na hetum atra ||10||

komala-tanur eṣa śrī-kṛṣṇaḥ yad atighoraṁ daityaṁ jayati, tatra iyaṁ yaśodā tvat-kara-pakvānna-bhojanāt bhinnaṁ kāraṇaṁ na manyate | daitya-yūthaṁ kim-bhūtaṁ ? svaṁ śrī-kṛṣṇaṁ [parābubhūṣum] parābhavitum icchum | bhaktam annaṁ tasya bhuktir bhojanam ||10||

śṛṇu param ayi tattvam atra rādhe
yad avagataṁ sahasāntaraṁ mayāsyāḥ |
pratidinam avalokanaṁ vinā te 
śaśimukhi khidyati sā yathā sva-sūnoḥ ||11||

he rādhe ! param api tattvaṁ śruti-nigūḍhārthaṁ kathayāmi śṛṇu | asyā yaśodāyā āntaram āntarīṇaṁ yat tattvaṁ mayā sahasā avagataṁ | tad eva kiṁ ? ity apekṣāyām āha—he candramukhi ! te tavety-ādi ||11||

sutanur abhidadhe’vadhehi vijñe
sakhi tad idaṁ na vadasy ayuktam ittham |
api tu kulavatīti-vāda-bhājāṁ 
sphuṭam aparāṅgana-gāmitety ayuktam ||12||

kundavally-uktaṁ śrutvā antar-muditāpi bahir-amanyamāneva rādhā āha—śrī-rādhā abhidadhe | kiṁ tat ? ity apekṣāyām āha—he sakhi ! kundavalli ! he vijñe ! ittham anena prakāreṇa yad idaṁ vadasi tad ayuktaṁ na, api tu kulavatīti-vāda-bhājām iyaṁ kulavatī iyaṁ sādhvī iti khyāti-matīnām aparasyāṅgana-gamitā ity ayuktam ||12||

sa ca kula-lalanāsv alampaṭatvaṁ
kṣaṇam api naiva dadhāti devaras te |
iti nahi nahi tatra me yiyāsety 
atha sudṛśaṁ punar āha kundavallī ||13||

alampaṭatvaṁ na iva dadhāti pratikṣaṇaṁ kulāṅganāsu lampaṭatāṁ karoti ity arthaḥ | nahi nahīti dvau na jñau prakṛtārthaṁ gamayata ity ukteḥ sati punaḥ kunda-vallī sudṛśaṁ rādhām āha ||13||

sa tu mama sakhi devaro varoru
sphurati ruceva tathā yathābhyadhās tvam |
tvayi tu ciram alampaṭī-bhaviṣyaty 
ayi mayi viśvasīhi prakāmam ehi ||14||

he varoru ! sakhi ! rādhe ! sa tu mama devaraḥ yathā tvam abhyadhāḥ kathitavatī, tathā kantyā eva lampaṭatvaṁ sphurati, na tu kāryeṇa | tvayi punaḥ sa tu alampaṭī-bhaviṣyati, lampaṭatāṁ na kariṣyati | ayi rādhe ! mayi viśvasihi, ataḥ prakāmaṁ yatheṣṭaṁ tvaṁ ehi āgaccha | śleṣeṇa rucā tvad-viṣayaka-rocakatayā āsakteti yāvat | alam atiśayena paṭībhaviṣyati tvayi vastrāvat-lagno bhaviṣyatīty arthaḥ ||14||

samucitam idam eva kṛṣṇa-sadmāntikam
api vetsy aparāṅganāṁ yad etat |
ayam api puru vepate'valokyāpy 
ayi bhavatīm aparāṅganāṁ vijānan ||15||

ayi rādhe ! yata etat kṛṣṇasya sadmāntikaṁ gṛha-nikaṭam api aparasyāṅganaṁ vetsi jānāsi, idam eva samucitam | ayaṁ kṛṣṇo'pi bhavatīm avalokya aparāṅganāṁ jānan puru vepate bahuśaḥ kampate | śleṣeṇa na parāṅganaṁ, kintu svīyāṅganam eva vetsi | evaṁ kṛṣṇo'pi tvāṁ na parasyāṅganā, kintu svīyāṅganām eva jānāti | tava darśanād eva tasya kampa-prasvedādayo bhavantīti tvayy evam āsaktir eva dhvaniḥ ||15||

atha punar api sāha sāhasāt tvaṁ
virama na yāmi haṭhaṁ na yāhi vijñe |
kula-varatanu-dharma saṁjihāsā-
dhvani kim u datta-padā madād bhaveyam ||16||

kundavallī-vacana-cāturīm avagatya sā rādhā punar api āha—he vijñe ! tvaṁ sāhasāt virama, evaṁ sāhasaṁ mā kuru | ahaṁ na yāmi, punaḥ tvaṁ haṭhaṁ mā kurū | katham evaṁ vadasi ? cet tatrāha—kula-varatanu-dharma-sañjihāsādhvani kiṁ madād garvād ahaṁ datta-padā bhāveyaṁ ? kulāṅganāyā yo dharmaḥ, tasya samyak tyāgecchā-pathe datta-padā yathā ahaṁ na bhavāmīty arthaḥ | 

śleṣeṇa, sā prasiddhā tvaṁ hasāt hāsyād virama | ko'pi śrutvā kim api anumāsyati ahaṁ tu na yāmīti tvayā sārdhaṁ na gacchāmy eva | tvaṁ tu mad-gamanārthaṁ haṭhaṁ kuru | he vijñe ! mad vacana-viśeṣārthaṁ jānāsyeveti dhvaniḥ dhvaniḥ | yad vā ahaṁ na haṭhaṁ nayāni prāpnoni | nīñ-prāpaṇe | he vijñe ! yāhi uhāṁ gatā-vity asya rūpeṇa | śleṣāt kulavatī dharma-saṅgecchā-pathe kiṁ datta-padā ahaṁ syāṁ naivety arthaḥ | sagarvo mayi nāstyeveti dhvaniḥ ||16||

na tanu sakhi tad-artham arthanaṁ drāg
abhilaṣitaṁ tava setsyati prakāmam |
vraja kuru na vilambam atra yat te
muni-vara eva babhūva so’nukūlaḥ ||17||

viditākutā kundavallī āha—he sakhi ! tad-arthaṁ kula-dharma-rakṣārthaṁ prārthanāṁ na tanu, kintu tādṛśa-dharma-rakṣaṇe tavābhilaṣitaṁ setsyati, yato muni-varo durvāsāḥ sa evānukūlaḥ | tasmāt tasya kṛpayā tavāmaṅgalaṁ na bhavīti boddham | 

pakṣe, tavābhilaṣitaṁ drāk śīghraṁ prakāmaṁ yathā syāt, tathā setsyati siddhaṁ bhaviṣyati | tad-arthaṁ kula-dharma-dhvaṁse abhilāṣa-siddhy-arthaṁ arthanaṁ prārthanaṁ na tanu na vistāraya | tasmāt vraja cala atra vilambaṁ na kuru | tava tatra gamanena iva manorathaḥ setsyatīti tvaṁ kathayasi tatra ko hetuḥ ? iti ced āha—munir durvāsā, tasya vara evānukūlaḥ śleṣeṇa muni-śreṣṭheṇaiva cchalena tava dyūtyaṁ kṛtam iti dhvaniḥ ||17||

iti vihāsita-bhāji tatra tasyām
avadata sā sahasopasṛtya vṛddhā |
tvam asi mama sadā pratīta-pātrīty 
ayi sati kundalate’rpitā tvayīyām ||18||

tatra samaye iti anena prakāreṇa tasyāṁ kundavallyāṁ vihasita-bhāji viśiṣṭa-hāsyaṁ kṛtavatyāṁ satyāṁ vṛddhā jaṭilā upasṛtya avadat | iyaṁ rādhā ||18||

anucitam idam eva yat satīnāṁ
padam api bhārtṛ-gṛhāt kva cāpi yānam |
kim uta punar atīva lampaṭatva-
prathanavato baka-vidviṣaḥ samīpe ||19||

jaṭilā punar āha—padaṁ vyāpānyatra yānaṁ gamanam atyanta-lampaṭatvena prathā khyātir yasya tasya kṛṣṇasya samīpe atyanucitam ity arthaḥ ||19||
 
tad api yad iha gantam eva rādhe
nipuṇa-dhiyāpi mayā nidisyase tvam |
tad api nikhila-vedi-paurṇamāsī-
vacana-tater avilaṅghyataiva hetuḥ ||20||

jaṭilā vadhūṁ praty āha—tad api tathāpi nipuṇa-dhiyā mayā yad yasmāt tvaṁ nidisyase, tat tasmāt ayi rādhe nikhila-vedi-paurṇamāsyāḥ ||20||

vrajapati-gṛhiṇī-giraṁ cirābhya-
rthana-vinayānunayānubaddha-mūlām |
kati nirasitum atra śaknumas tat 
tava bhagavān harir eva rakṣitāstu ||21||

vrajapati-gṛhiṇī-giraṁ kati vāram [nirasitum] anyathā kartuṁ śaknumaḥ ? giraṁ kiṁ-bhūtāṁ ? cira-kālaṁ vyāpya yad abhyarthanaṁ yācñā evaṁ vinayas tathaiva anunayas tair [anubaddham] dṛḍhī-bhūtaṁ mūlaṁ yasyās tām | tat tasmāt harir nārāyaṇas [tava rakṣitāstu] tvāṁ rakṣiṣyatīti prārthayāmāseti ||21||

avati jagad idaṁ svadharma-pālīḥ
kim iha satīḥ sa jahāti loka-nāthaḥ |
iti kila bhavatīṁ tadīya-pāṇau 
sumukhi samarpya nirākulā bhaveyam ||22||

sa lokanāthaḥ parameśvaraḥ idaṁ jagat avati rakṣati | ata eva sva-dharmān pālayantīti svadharma-pālīḥ satīḥ sa kiṁ jahāti parityajati ? naivety arthaḥ | iti hetoḥ he sumukhi ! tasya parameśvarasya pāṇau bhavatīṁ tvāṁ samarpya avyākulā bhaveyam ||22||

iti guru-jaratī-girā samudyat
smita-lava-saṁvṛti-peśalāḥ sakhīḥ svāḥ |
vikasad-asita-netra-koṇa-bhaṅgyā 
kim api nigadya babhūva sāpi tūṣṇīm ||23||

jaṭilāyā vacanasyārthāntaram avagatya sakhyaḥ sa-smitā ity āha—guru-jaratī jaṭilā, tasyā girā vākyena samyak udgacchan yaḥ smita-lava īṣad-dhāsyālpa-mātrāṁśas tasya saṁvaraṇe peśalā caturāḥ svāḥ svīyāḥ sakhīḥ | sā rādhā vikasad-asita-netra-bhaṅgyā kim api nigadya tuṣṇīṁ babhūva, vikasat praphulla asita śyāmaś ca yo nayana-koṇaḥ, tasya bhaṅgyā kaṭākṣa-mātreṇa he sakhyaḥ ! yuṣmākaṁ manorathaḥ pūrṇa iti kāñcit kathayety arthaḥ | harir ity-ādinā nārāyaṇābhiprāyeṇa tayā uktaṁ, śrī-kṛṣṇābhiprāyeṇa sakhyo hasitavatya iti jñeyam ||23||

anabhimatim atīva tat-puraḥ sā
muhur abhinītavatī tayānunītā |
hṛdi vidhim anukūlam ānamantī
calitavatī lalitādibhiḥ sakhībhiḥ ||24||

tasyā jaṭilāyāḥ puraḥ agre atyantānabhimatiṁ svasya gamane asammatiṁ muhur abhinītavatī rādhā paścāt tayā jaratyā ca anunītā vinaya-nītyā kathitā satī sakhībhiḥ saha calitavatī | kathaṁ-bhūtā ? anukūla-vidhiṁ hṛdi ānamantī anukūlaṁ matvā namaskurvatī ||24||

atha nija-bhavanād viniryatī sā
tanu-vasanābharaṇa-cchavi-cchaṭābhiḥ |
vyadhita maṇi-vicitra-śātakaumbhīṁ
pura-viśikhāṁ surabhī-kṛtākhilāśā ||25||

gṛhān nirgamana-kāle rādhāyāḥ śobhām āha—nija-bhavanād vinirgacchantī sā rādhā vasanābharaṇa-cchavibhiḥ karaṇaiḥ purasya viśikhā "galī" iti prasiddhāṁ maṇi-vicitra-śātakaumbhīṁ maṇi-ghaṭita suvarṇa-mayīṁ vyadhita cakāra | vasanābharaṇānāṁ nānā-vidha-kāntyā nānā-maṇi-pratītir deha-kāntyā svarṇa-pratītir iti bodhyam | katham-bhūtā ? surabhī-kṛtā akhilāśā sarva-dik yayā sā ||25||

jana-nivaha-gatāgati-pravṛttau 
dara-vimukhī saraṇeḥ śritaika-pārśvā |
avanata-dṛg avācakāsya-padmopari
pariguṇṭhana-mādhurī prapede ||26||

gamana-kāle calana-kramam āha—jana-samūhasya gatā-gati-pravṛttau satyā arthāt jana-samūhasya yadi gamanāgamane bhavataḥ, tadā īṣad vimukhī evaṁ saraṇeḥ mārgasya śrita eka-pārśvo yayā evam-bhūtā rādhā avanatā namrī-kṛtā dṛk yatas tādṛśī eva na vācakaṁ kṛta-maunaṁ ca yad āsya-padmaṁ, tasya upari "ghūṅghaṭa" iti khyātasya avaguṇṭhanasya mādhurī prapede cakārety arthaḥ ||26||

kvacana ca pathi nirjane kadācit
sphuṭam itaretara-vāg-vilāsa-raṅgaiḥ |
yadi calati tadā kutaḥ kva yāmīty 
api na hi vedanāgocarī-karoti ||27||

itaretara-vāg-vilāsa-raṅgaiḥ karaṇair yadi calati, tadā kutaḥ sthānāt kutra yāmīty api na hi vedanā-gocarī-karoti na jānātīty arthaḥ ||27||

sakhi nija-purato vidūram āgā
vrajapati-sadma-samīpa-varti-vṛttam |
tad ayi nayana-cāṭakābhilāṣaḥ 
phalati tavāśv iti samprati pratīhi ||28||

pathi sakhīnāṁ kautukoktim āha—vraja-pati-gṛhaṁ samīpa-varti jñānaṁ ayi ! rādhe ! tat tasmāt tava nayana-rūpa-cātakasya ko'pi abhilāṣa āśu phalati iti samprati tvaṁ pratīhi ||28||

iti nigadita-mātrataḥ sva-sakhyā
sapadi sa vepathu-jāḍya-viplutāṅgīm |
prasabham abhidadhāra cetayantī 
kim api jagāda ca taṁ tadaiva kaundī ||29||

sakhī-vākyena śrī-kṛṣṇasya sphūrte heto rādhāyāḥ sāttvika-bhāvam āha—tādṛśa-daśāpannāṁ rādhīkāṁ cetayantī kunda-vallī dadhāra evaṁ tadaiva kim api jagāda ||29||

sumukhi kim adhunaiva viklavābhūr
nayana-pathāmilite’pi kṛṣṇa-candre |
avagamam akhilaṁ satītvam āptaṁ
tava savayaḥ-sada eva yat pramāṇam ||30||

he sakhi ! rādhe ! nayana-pathasya amilite’pi kṛṣṇa-candre sati kim adhunaiva viklavābhūḥ ? tasmāt tavākhilaṁ satītvaṁ mayā avagamaṁ prāptaṁ, mayā jñātam ity arthaḥ | nanu mama kiṁ vaijātyaṁ tvayā dṛṣṭaṁ ? tatrāha—yad yasmāt tava savayasāṁ sakhīnāṁ sadaḥ sabhā eva pramāṇam ||30||

dhṛtim iha hṛdi dhartum īśiṣe no 
yad api tad apy abale kṣaṇaṁ dadhīthāḥ |
giri-yuga-bhara-dhāraṇāya yat te
giridhara eva mayādya yojanīyaḥ ||31||

kundavallī punaḥ parihasati—iha hṛdi dhṛtiṁ dhairyaṁ dhartuṁ yadyapi na īśiṣe na samarthā bhavasi, he abale rādhe, śleṣeṇa dhairya-dhāraṇā-samarthe ! tathāpi dadhīthāḥ kṣaṇaṁ dhairyaṁ kuru | nanu vakṣaḥ-sthala-parvata-dvayasya bhāreṇa vyākulāsmi, tatraiva punar mahā-bhārāṁ dhṛtiṁ dhartuṁ kim ādiśasi ? iti tatrāha—te tava giri-yuga-bharasya dhāraṇāya kṛṣṇaḥ tasya govardhana-dhāraṇe abhyāsas tāvad vartate eva, ataḥ kliṣṭāyās tavopakāraṁ kariṣyaty eveti bhāvaḥ ||31||

giridhara-diśa eva śaṅkayā yā-
jani vidhurādya sakhī mahā-satīyam |
parivadasi balād imām avijñe 
tad api nidekṣyasi11 hā punas tam asyām ||32||

lalitā uttaram āha—he avijñe ! kundavalli ! yā mama sakhī giridhara-diśaḥ sakāśāt śaṅkayā vidhurā udvignā ajani abhūt, yata iyaṁ mahā-satī, tato’pi balād imāṁ sakhīṁ parivadasi parivādaṁ dadāsi | atas tvam atīvāvijñāta-darpataṁ giridharam asyāṁ viṣaye nidekṣyasi, asyāḥ paricaryārthaṁ taṁ niyuktaṁ kariṣyasi | hā ity atīva duḥkham ||32||

tvayi muhur iyam arpitāryayā yat
tad ucitam eva vidhatsase’dya bhadram |
svam iva sakhi paraṁ janaṁ na viddhīty
uditavatī lalitā punas tayoce ||33||

yad yasmād āryayā jaṭilayā, tat tata eva ucitam eva vidhitsase | adya kartum icchasi bhadraṁ lalitā iti uditavatī, punas tayā kundavallyā ūce, lalitāṁ prati kathitam ity arthaḥ ||33||

alam alam anayā girā vidūre
kalaya puraḥ pura-toraṇopakaṇṭhe |
sphaṭika-ghaṭita-ratna-citritāsthā-
nyābhinava-kuṭṭimagaṁ hṛdy eka-kāmyam ||34||

he lalite ! kintu avidūre samīpe puro’gre kalaya paśya | kutracit paśyāmi ? tatrāha—purasya toraṇaṁ bahir-dvāratas tvam upakaṇṭhe nikaṭe hṛdy eka-kāmyaṁ kañcit puruṣaṁ paśya | kiṁ-bhūtaṁ ? sphaṭika-ghaṭita-ratnena citritāyā "āthāya" iti prasiddhā āsthānī, tasyāṁ yad abhinavaṁ "cabutarā" iti prasiddhaṁ kuṭṭimaṁ tatra gataṁ tatra-stham ||34||

sarasam uṣasi dugdha-naicikokaḥ
saha-savayaḥ kṛta-malla-raṅga-keliḥ |
avagata-bhavad-āli-yāna-vārtā
kṣubhita-hṛd-āgata eṣa bhāti paśya ||35||

eṣa śrī-kṛṣṇo bhāti paśya | eṣa kiṁ-bhūtaḥ ? uṣasi prātaḥ-kālaṁ sarasaṁ saharṣaṁ yathā syāt tathā dugdha-naicikokaḥ dugdhātiśayavatyo gāvo yena sa | punaś ca savayobhir bālakaiḥ saha vartamānaḥ san kṛta-malla-krīḍaḥ | punaś ca avagatā jñātā bhavad-ālyā rādhāyā āgamana-vārtā, tayā kṣubhitaṁ hṛd yasya eṣa āgataḥ | tasmād go-dohana-malla-krīḍānantaram etad-artham evātrāgatya sthita ity arthaḥ ||35||

vraja-pura-lalanā-kulonmadiṣṇu-
karaṇa-paṭu-cchavi-maṇḍalopagūḍhaḥ |
madhurima-dhurayaiva kiṁ tribhaṅgī-
kṛta-tanur uccala-dāma-māditāliḥ ||36||

punaḥ kundavallī śrī-kṛṣṇaṁ viśinaṣṭi | sa kiṁ-bhūtaḥ ? vraja-pura-lalanā-samūhānām unmadiṣṇu-karaṇe patu samarthaṁ yac cchavi-maṇḍalaṁ kānti-samūhas tena upagūḍhas tad-yukta ity arthaḥ | punaś ca madhurima-dhurayā mādhuryātiśayenaiva tribhaṅgī-kṛtā tanur yasya | punaś ca uccalaṁ yad dāma vana-mālā, tena [māditāliḥ] unmattī-kṛtā bhramarā yena ||36||

śrita-mṛdutara-gaṇḍa-kuṇḍalādhyā-
pana-para-tāṇḍava-paṇḍitākṣi-yugmaḥ |
pavana-dhuta-paṭāṅga-gaura-nīla-
dyuti-laharī-stimitī-kṛtākhilāśāḥ ||37||

punaḥ kathaṁ-bhūtaḥ ? śritau mṛdutarau gaṇḍau yābhyāṁ tādṛśe ye kuṇḍale tayor yat adhyāpanaṁ tat-param | atha ca tāṇḍava-paṇḍitam akṣi-yugmaḥ, kuṇḍala-dvayaṁ pāṭhayatīty arthaḥ | punaś ca pavanena dhutaḥ kampitaḥ yaḥ paṭaḥ aṅgaṁ ca, etayor yā nīla-gaura-nīla-dyutīty anena prayāgaḥ sūcyate | tat-pakṣe, gauraḥ śvetaḥ gauro’ruṇe site pīte ity amaraḥ ||37||

priya-sakha-bhuja-śīrṣṇi rājad-udyat-
kari-kara-nindaka-dhāma-vāma-bāhuḥ |
nija-ruci-vijitābja-ghūrṇanaika-
vyasana-vaśetara-pāṇir eṣa iṣṭe ||38||

punaś ca priya-sakhasya subalasya bhuja-śīrṣṇi skandhe rājat, athavā udayaṁ prāpnuvad dhasti-śuṇḍasya nindakaṁ dhāma kāntir yasya tathā-bhūto vāma-bāhur yasya saḥ | punaś ca nija-rucibhir nija-kāntibhir vijitaṁ yad abjaṁ līlā-kamalaṁ, tasya ghūrṇana-rūpaṁ yad ekaṁ vyasanam adhyavasāyaḥ, tasya vaśa itara-pāṇir dakṣiṇa-karo yasya, sa eva śrī-kṛṣṇa iṣṭe kāminī-jana-vaśīkaraṇe aiśvaryaṁ karoti | tathā ca subala-skandhe vāma-hastaṁ dattvā dakṣiṇa-pāṇinā līlā-kamalaṁ ghūrṇayatīty arthaḥ ||38||

iti giram atha rūpa-mādhurīṁ tāṁ
yadi caṣakī-kṛta-karṇa-netra-yugmā |
apibad adara-mohatas tadā tat-
prasṛmara-saurabham āśv abodhayat tām ||39||

kundavallyā iti giram evaṁ tāṁ kṛṣṇasya rūpa-mādhurīṁ śrī-rādhikā apibat | kathaṁ-bhūtā ? caṣakī-kṛtaṁ pāna-pātrī-kṛtaṁ karṇa-yugmaṁ netra-yugalaṁ ca yathā evaṁ-bhūtā | tat pānāc ca adara-moho jātas tasmān mohāt tadā tasya kṛṣṇasya prasṛmara-saurabhaṁ prasara-śīlaṁ saugandhyaṁ tāṁ śrī-rādhām abodhayat bahir bodhayāmāsa ||39||

pulaka-nivaha-kampa-sampad-aśru-
sruti-kalilāpi dhṛtiṁ dadhaty avādīt |
sakhi kim aparam asti vartma pādau
na mama puraś calato’sya kiṁ karomi ||40||

pulaka-nivahaḥ romāñca-samūhaḥ kampa-sampat kampa-samūhaḥ aśru-sravaṇaṁ, tābhiḥ kalilā vyāptāpi rādhā dhṛtiṁ dadhatī saty avadat | he sakhi ! kim aparaṁ vartma asti ? asya kṛṣṇasya puro’gre mama pādau na calataḥ | kiṁ karomi ? tasmād vartmāntaram asti ced vada ||40||

guru-paravaśataiva doṣa-dūrī-
karaṇa-paṭus tava kiṁ bhiyā hriyā vā |
sapadi savayaseti bodhyamānā
laghu laghu gantum iyeṣa sā tad-agre ||41||

tataś ca lalitā āha—he sakhi ! guru-paravaśatā eva doṣa-dūrīkaraṇe paṭus tava bhiyā hriyā vā kiṁ prayojanam iti ? sapadi tat-kṣaṇaṁ savayasā lalitayā prabodhyamānā sā rādhā laghu laghu yathā syāt tathā tasya śrī-kṛṣṇasya agre gantum iyeṣa icchāṁ kṛtavatī | iṣ icchāyāṁ dhātuḥ ||41||

kim idam iti parasparāvaloko-
cchalita-mahā-madhurimṇi yat tayos tāḥ |
svam atula-tarasi nyamajjayann ā-
laya iti varṇayituṁ na gīr apīṣṭe ||42||

tataś ca parasparāvaloka-janya-harṣam avalokya sakhīnām api utpannaṁ harṣaṁ varṇayituṁ vāg-devy api na samarthety āha—idaṁ kim iti sa camatkāro yaḥ parasparāvalokaḥ, tena ucchalito yas tayoḥ rādhā-kṛṣṇayor mahā-madhurimā tasmin ālayaḥ sakhyaḥ svam amajjayan ātmānaṁ nimagnaṁ kṛtavatyaḥ iti gīḥ sarasvaty api varṇayituṁ na iṣṭe na samarthā bhavati | madhurimni kathaṁ-bhūte ? [atula-tarasi] atulataro vego yasya tasmin ||42||

aghadamana-cakora-candrikās tāḥ
śaśi-vadanāpi papau muhuḥ pipāsuḥ |
giridhara-mudiroparīha cātaky
atanu-rasaṁ pravavarṣa seti citram ||43||

aghadamanaḥ śrī-kṛṣṇaḥ sa eva cakoraḥ adbhuta-cakoratvāt tasya yā candrikā jyotsnās tāś candra-vadanā rādhā pipāsuḥ satī papau | evaṁ giridhara eva mudiro meghaḥ, tasya upari sā rādhikā-rūpā cātakī atanu-rasaṁ, pakṣe kandarpa-rasaṁ, varṣati | atīva citraṁ candrasya candrikāṁ cakoraḥ pibatīti prasiddhiḥ, meghaś cātakyā upari rasaṁ jalaṁ varṣatīti prasiddhiś ca | atra tad-vaiparītyād āścaryam ity arthaḥ ||43||

atha nija-nija-murdhni savya-haston-
namana-kalā-kalitāvaguṇṭhanās tāḥ |
avanata-nayanāñcalī-vilīḍha-
priya-caraṇābja-sudhā yayus tad-agrāt ||44||

sāvadhānāḥ satyaḥ sarvā eva yayur ity āha—nija-nija-mūrdhani vāma-hastasya unnamana-vaidagdhyā kalitaṁ "ghūṅgaṭa" iti prasiddham avaguṇṭhanaṁ yābhis tā rādhādayaḥ avanatā namrīkṛtā yā nayanāñcalī nayana-koṇas tayā vilīḍhā āsvādana-viṣayī-kṛtā priyasya śrī-kṛṣṇasya caraṇa-sudhā yābhir evaṁ-bhūtāḥ satyas tasya śrī-kṛṣṇasya agrāt yayuḥ ||44||

harir api parivṛtya tan-nitamba-
dyuti-nihitekṣaṇa-paṅkajo’vatasthe |
vara-tanu-tatir apy atītya tad-go-
puram avaguṇṭhanam īṣad asyati sma ||45||

vara-tanu-tatiḥ sundarī-samūho’pi tad gopuraṁ bahir-dvāram atītya avaguṇṭhanam īṣad asyati sma dūrīcakāra ity arthaḥ | svabhāvoktir iyam ||45||

sakhi ! bhavad-avaloka-jāta-harṣaṁ
sapadi sa campaka-mālayā baṭus tam |
sukhinam akṛta yat tad-iṅgitajñā 
bhavasi na vety uditāha sā sva-sakhyā ||46||

adhunā tuṅgavidyā rādhikāṁ parihasati—he sakhi ! bhavad-avalokanena jāta-harṣaṁ taṁ śrī-kṛṣṇaṁ baṭur madhumaṅgalaś campaka-puṣpasya mālayā yat sukhinam akṛta, tasya iṅgitajñā tvaṁ bhavasi na vā ? tena yat sūcitaṁ tad buddhaṁ na vety arthaḥ | iti sva-sakhyā tuṅgavidyayā uditā sā rādhā āha ||46||

tvam asi khalu yathā tathānvamāsīr
nija-sadṛśīr yatase parā vidhitsuḥ |
iti dara-vikasat-smitā bhramad-bhrūs
tvaritam avāpa mahā-purāntaraṁ sā ||47||

he sakhi ! tuṅgavidye ! yathā tvam asi tathaiva anumāsīḥ anumānaṁ kṛtavatī | parā api nija-sadṛśīr vidhitsuḥ kartum icchus tvaṁ yatase yatnaṁ karoṣi iti kathayantī sā rādhā mahā-purāntaram avāpa prāptavatī | mukhya-purāntaraṁ praviṣṭavatīty arthaḥ | kathaṁ-bhūtā ? bahiḥ prakaṭībhavad īṣad-dhāsyaṁ yasyā | punaś ca bhramantī bhrūr yasyā | tena sakhīṁ prati bahir asūyā prakaṭīkṛtā ||47||

sphaṭika-ghaṭita-kuḍyam īḍya-bharmoj-
jvala-paṭalaṁ pavi-kīlavat kavāṭam |
maṇimaya-lalanā-dhṛta-pradīpa-
vratati-naga-dvija-rāji-rājita-dvāḥ ||48||

dyumaṇi-kiraṇa-dīpta-ratna-kumbha-
dhvaja-naṭa-keki-vṛtāgra-pauraṭāṭṭam |
suravara-pura-nindi yatra śandaṁ
vilasati mandira-vṛndam indirāḍhyam ||49||

(yugmakam) mahā-purāntaraṁ varṇayati śloka-dvayena | yatra pure mandira-vṛndaṁ vilasatīti dvitīyena sahānvayaḥ | katham-bhūtaṁ ? sphaṭika-maṇibhir ghaṭitaṁ racitaṁ kuḍyaṁ bhittir yasya bharmaiḥ suvarṇam iḍya-suvarṇena ujjvalāni "chāta" iti prasiddhāni paṭalāni yatra | punaś ca pavir vajraṁ tena racitaṁ yat kīlaṁ tad-yuktaṁ kavāṭaṁ yatra tat | punaś ca maṇi-mayo ratnaiḥ racitā yā lalanās tābhir dhṛtā ye pradīpaś ca | vratatayo latāś ca, nagā vṛkṣāś ca, dvijāḥ pakṣiṇaś ca | ratna-racitās teṣāṁ yā rājayaḥ śreṇayas tābhiḥ rājitaṁ dvār dvāraṁ yatra tat ||48||

punaḥ katham-bhūtaṁ ? sūrya-kiraṇena pradīpto yo ratna-mayaḥ kumbhaḥ, tad-upari dhvajaḥ, tad-upari naṭan yaḥ kṛtrima-mayūras tena vṛto’gra-bhāgo yasyāḥ, tathā-bhūtā "bāṅgalā-ghara" iti prasiddhā svarṇa-nirmitā aṭṭālikā yatra | punaś ca suravara-pura-nindi | punaś ca śaṁ sukhaṁ dadātīti | punaś ca indirā śobhā sampattiḥ, tayā āḍhyam ||49||

dhanada-kakubhi rāma-vāsa-dhāma
vrajapati-koṣa-gṛhaṁ diśi pratīcyām |
hari-hariti haris tad-iṣṭa-devo 
maṇi-bhavane paripūjyate dvijendraiḥ ||50||

abhyantara-pureṣu gṛha-viśeṣān āha—dhanadety-ādi | dhanada-kakubhi uttarasyāṁ diśi rāmasya śrī-baladevasya nivāsa-gṛham | pratīcyāṁ diśi paścimāyāṁ diśi | hari-hariti pūrvasyāṁ diśi | maṇi-bhavane ratna-mandire | tasya śrī-nandasya iṣṭa-devo harir nārāyaṇo dvija-śreṣṭhaiḥ paripūjyate ||50||

śayana-sadanam asti dakṣiṇāśām
anu hari-nīla-valad-valabhy aghāreḥ |
api nikhila-vidikṣu tat-tad-antaḥ-
pura-sarasī-taṭa-niṣkuṭāḥ sphuranti ||51||

tatra śrī-kṛṣṇasya mandiram āha—dakṣiṇāśāṁ dakṣiṇa-diśam anu lakṣīkṛtya aghāreḥ śrī-kṛṣṇasya śayana-mandiram asti | kim-bhūtaṁ ? hari-nīlaiḥ indranīla-maṇibhir valantī valabhī sarvordhvasthaṁ gṛhaṁ yatra tat | nikhila-vidikṣu caturṣu koṇeṣv api tasya tasya śrī-baladeva-prabhṛteḥ yāni antaḥ-purāṇi, teṣu yāḥ sarasyaḥ sarovarāṇi teṣāṁ taṭeṣu niṣkuṭā gṛhārāmā upavanāni [sphuranti] śobhante ity arthaḥ ||51||

atha samupaseduṣīṁ sakhībhir
hari-jananī nija-veśma bhāsayantīm |
amanuta bhuvana-trayaika-lakṣmīm
uditavatīṁ muditārka-mitra-putrīm ||52||

atha anantaraṁ hari-jananī yaśodā muditā satī sakhībhiḥ samupaseduṣīṁ nikaṭam āgatām arka-mitrasya vṛṣabhānoḥ putrīṁ rādhām uditavatīṁ bhuvana-trayaika-lakṣmīṁ tri-bhuvanasyāsādhāraṇa-śobhām amanuta ||52||

sa-vinayam atha sā pador namantīṁ
drutam upaguhya śirasy ajighrad etām |
nayana-pṛṣata-vṛṣṭi-mātra-pūrṇa-
pramada-sudhā-sarid-āplutāṁ ca cakre ||53||

sā yaśodā etāṁ rādhāṁ śirasy ajighrat | evaṁ yaśodāyā nayanayor ye pṛṣatā bindavaḥ, teṣāṁ vṛṣṭi-mātreṇa pūrṇāyāḥ pramada-sudhā-saritaḥ yaśodā-kartṛka-lālanenotpannam asya rādhikā-hṛdayastha-pūrṇānandāmṛtasya nadyas tābhir āplutāṁ ca cakre | atra mastaka-stha-netra-jala-vṛṣṭer hṛdaya-gatānanda-nadī-pūrakatvenāsaṅgaty-alaṅkāro bodhyaḥ ||53||

śaśimukhi śaradāṁ śataṁ jayaivaṁ
sukhaya mano-nayane mamety uditvā |
anayata sumano-harās tad-ālīḥ
śam atula-vatsalatā-latā natāḥ sā ||54||

he śaśimukhi ! rādhe ! śaradāṁ śataṁ varṣa-śataṁ vyāpya jaya-yuktā bhava | evaṁ-prakāreṇa mama mano-nayane sukhaya | ity uditvā sā yaśodā tasyā ālīḥ āliṅganāśīrvādādinā śaṁ sukham anayata prāpayāmāsa | sā kathaṁ-bhūtā ? atula-vātsalyasya latā-svarūpā | ata eva tasyāḥ sakhīr api sumanoharāḥ tādṛśa-latāyāḥ vātsalya-rūpaṁ puṣpaṁ haranti gṛhṇantīty arthaḥ | pakṣe, śobhana-manoharāḥ | punaḥ kathaṁ-bhūtāḥ ? natāḥ padayoḥ praṇatāḥ ||54||

madhura-mṛdula-modakādi kiñcit
samam upaveśya sakhījanair balāt tām |
druta-hṛdaya-dhaniṣṭhayā’śayitvā 
bhṛśam upalālya nināya pāka-śālām ||55||

vātsalyena druta-hṛt yaśodā sakhī-janaiḥ sahitāṁ tāṁ rādhāṁ balād upaveśya dhaniṣṭhayā dvārā āśayitvā bhojayitvā ||55||

sarasija-mukhi ! kīrtidaika-kīrte !
pacana-kalā-caturā kṛtāsi dhātrā |
tad ayi rasavatīṁ praviśya pākaṁ
kuru lalitādi-sakhī-kṛteti-kṛtyam ||56||

pākaṁ kīdṛśaṁ ? lalitety-ādi | lalitādi-sakhibhiḥ kṛtam iti kṛtyaṁ tādātvikocita-vyāpāro yatra tam ||56||

tvam iha kila ramaiva bhāsase yat
kirasi pure mama dṛṣṭim etayaiva |
bhavati vividha-sampadātipūrṇāny
akhila-gṛhāṇi sadāśv iti pratīhi ||57||

ramaiva lakṣmīr eva tvaṁ bhāsase, ata eva yad dṛṣṭiṁ kirasi, etayā dṛṣṭyaiva | he bhavati ! rādhe ! tathā ca randhanārthaṁ tava yad vastu apekṣitaṁ tat sarvaṁ mama gehe vartate | vicārya nīyatam iti bhāvaḥ ||57||

tad iha vividha-temanopayogi 
śrutam atha dṛṣṭam avaiṣi yad yad agryam |
tad akhilam avalokya vastu-jātaṁ
sapadi gṛhāṇa dhaniṣṭhayaiva tebhyaḥ ||58||

tebhyo gṛhebhyaḥ sakāśāt dhaniṣṭhayā saha ||58||

sarasam iti nidiśya yātavatyāṁ
tanaya-sāmanayanāplavādi-hetoḥ |
pratiniyata-kṛtau sakhīṣu lagnāsv
anucarikāsv api sevanodyatāsu ||59||

kara-padam avanijya pāka-kṛtyā-
nanuguṇa-maṇḍana-mukta-kaṇṭha-pāṇiḥ |
haladhara-jananīṁ praṇamya rādhā
surabhi-mahānasam ābabhau viśantī ||60||

(yugmakam) sarasaṁ yathā syāt tathā iti nidiśya pratiniyata-kṛtau sva-sva-kārye lalitādi-sakhīṣu lagnāsu, evaṁ kiṅkarīṣu vījanādi-vyāpāre udyatāsu satīṣu sā tāv ubhau ity anvayaḥ ||59|| avanijya prakṣālya | pāka-kṛtyasy ananuguṇa-maṇḍanena hārormikādinā muktāḥ kaṇṭha-pāṇy-ādayo yasyāḥ ||60|| 

pacana-caturatā-ratāsi jāte
paca manasā tava bhāti yad yathā tat |
apacam aham iyantam eva kālaṁ
tava guru-bhāram apācikīrṣur eva ||61||

rohiṇī āha—he jāte putri ! rādhe ! tava guru-bhāram apācikīrṣur aham etāvantaṁ kālam apacaṁ, itaḥ-pūrvaṁ tava manasi yad yad bhāti tat paca ||61||

avanata-mukha-paṅkajā tayā sā
drutam upaguhya suteva lālyamānā |
sita-vasana-samāstṛtāṁ catuṣkīm
anu sutanur hy upaveśitā balena ||62||

catuṣkīm anu catuṣkyāṁ sutanuḥ rādhā balātkāreṇa upaveśitā ||62||

aguru-sarala-devadāru-dāru-
jvalana-pariśrita-cullikā-cayāgre |
nihita-vividha-pātra-rāji rājad
bahuvidha-temana-sādhu-sādhanārtham ||63||

jvalana-kalana-pātra-dhāraṇonnaty-
avanati-mūrcchana-darvi-cālanādyaiḥ |
trivali-kuca-bhujāṁsa-kampa-celoc-
calana-vaśād udapādi yas tadāsyāḥ ||64||

madhurima-bharam acyutaḥ sva-saudha-
sphurita-gavākṣa-dhṛtekṣaṇaḥ pibaṁs tam |
madana-madam udañcitaṁ vivṛṇvan
kim api jagāda paṭur baṭuṁ miṣeṇa ||65||

(sandānitakam) eteṣāṁ dāruṇāṁ kāṣṭhānāṁ jvalanaiḥ pariśritasya cullikā-samūhasya agre nihita-pātra-śreṇyāṁ rājat-tat-temanasya vyañjanasya sādhu-sādhanārthaṁ niṣpādanārtham | jvalana-dṛśaṁ pātra-dhāraṇam evaṁ pātrasya unnatiḥ avanatiś ca | mūrcchanaṁ “choka” iti prasiddham | etaiḥ karaṇaiḥ trivaly-ādīnām uccalana-vaśāt yo madhurima-bhara udapādi, taṁ madhurima-bharam acyutaḥ śrī-kṛṣṇaḥ sevan san evam udañcitaṁ kandarpa-madaṁ vivṛṇvan vivarituṁ baṭuṁ madhumaṅgalaṁ prati kim api jagāda, iti tṛtīya-ślokena sahānvayaḥ | kathaṁ-bhūtaḥ ? sva-saudhe sva-gṛhe yaḥ sphurito gavākṣa-samūhas tatra dhṛtam īkṣaṇaṁ yena ||63-65||

sumadhuratara-kaṇṭha-dhvanim ātma-priyāyāḥ
śruti-caṣaka-yugānta-veśayitvaikatānam |
pacana-vidhiṣu cetas tac cakarṣaiva tebhyas
tad api na kim apākṣīt sādhu sābhyasta-vidyā ||66||

pacana-vidhiṣu eka-tānam ekāntāsaktaṁ yac cetaḥ, tat tebhyaḥ pacana-vidhibhyaḥ sakāśāt cakarṣa ākarṣaṁ kṛtavān | tathāpi sādhu kiṁ na apākṣīt ? yataḥ sā rādhā pāka-viṣaye abhyasta-vidyā ||66||

sarabhasam iti kṛtya-vyāpṛtiṁ vyañjayantīs
tata ita upayāntīḥ svāḥ giraḥ śrotu-kāmāḥ |
laghu laghu nija-diśy apy akṣi-koṇaṁ kṣipantīḥ
svam abhilaṣitam addhāvedayat tat-sakhīḥ saḥ ||67||

sa śrī-kṛṣṇaḥ svakīyā giraḥ śrotukāmā lalitādyās tat-sakhīr bhāvi-rādhikā-saṅga-rūpa-svābhilaṣitam avedayat vijñāpayāmāsa | kathaṁ-bhūtāḥ ? sa-rabhasaṁ sa-harṣaṁ yathā syāt tathā iti kṛtya-vyāpāraṁ vyañjayantīḥ kiñcid vyāpāra-miṣeṇaiva śrī-kṛṣṇa-sannidhau bhramantīr ity arthaḥ | nija-diśi śrī-kṛṣṇa-diśi ||67||

iti śrī-kṛṣṇa-bhāvanāmṛte mahā-kāvye
preyo-geha-gamanānumodano nāma
pañcamaḥ sargaḥ
||5||

-=o) ṣaṣṭhaḥ sargaḥ (o=-
bhojana-kautukānumodanaḥ 


dhārādhara-vapur nārāyaṇo’smān sa prasīdatu |
ity evādhyāpayat kiñcit sa navyaṁ śuka-śāvakam ||1||

sva-preyasī-darśanena jñātasya citta-kṣobhasya śānty-artham upāyāntarābhāvāt tasyā nāma-kīrtanam eva kiñcin miṣeṇa kartum ārabhate—dhāreti | dhārādharo meghaḥ ||1||

tatrāpi dhārādhareti dhārayann apaṭhan muhuḥ |
lālayan dāḍima-bījāny āśayann antarāntarā ||2||

ekadā samastākṣara-dhāraṇe asamarthaṁ navīna-śuka-bālakaṁ punaḥ khaṇḍaśaḥ pāṭhayati—tatrāpīti | dhārādhārety avyavahitoccāraṇe kṛte rādhā-rādheti nāma-kīrtanaṁ syād iti jñeyam ||2||

baṭum āha bhavān kvāgāt prātaḥ samprati lakṣitaḥ |
sakhe na khelām adrākṣīr malla-raṅgājire’dya naḥ ||3||

samprati lakṣito bhavān prātaḥ-kāle kutrāgāt ? ||3||

prasarpa-sarpotsarpādi-kauśalaṁ kau śalantu ke |
yad akāri mayādhārī dāru-paryaṅga-riṅgaṇam ||4||

malla-sthalīya-khelām eva vivṛṇoti—prasarpādīnāṁ khelā-prabhedānāṁ yat kauśalam akāri tat | kau pṛthivyāṁ ke śalantu jānantu ? śala-sthala-patma-gatau śaler gaty-arthasya jñānārthatvāt | dāru-paryaṅga-riṅgaṇaṁ malla-kāṣṭhasyāgra-deśa-paryantaṁ dehasya gamanaṁ mayā adhāri | tathā ca mayā kṛtāṁ māla-kāṣṭha-dhāraṇam iti tāṁ prasiddhāṁ khelāṁ ke jānantv ity arthaḥ ||4||

citra-vyāyāma-vaividhyaṁ mitra-vṛndābhinanditam |
tena pratyekam ātene ekenājir virājinī ||5||

daṇḍavat-patitasya dehasya kriyā-viśeṣa-rūpaś citra-vyāyāmas tasya vaividhyam | evaṁ mitra-vṛndābhinanditaṁ ca yathā syāt, tathā tena mitra-vṛndena saha pratyekam ekena mayā ājir yuddham ātene ||5||

utthāpanāvapātādyair jaṅghā-jānūru-veṣṭanaiḥ |
pragaṇḍa-caṇḍāsphoṭais tad-bāhu-bāhavy ayodhayam ||6||

kūrmākāratayā pṛthivyāṁ sthitasya utthāpanam | evam utthitasya avapātanādyaiḥ karaṇaiḥ pragaṇḍa-bāhuḥ, tatra ye caṇḍāsphoṭais taiś ca tat mitra-vṛndaṁ bāhu-bāhavī yathā syāt tathā aham ayodhayaṁ yuddhaṁ kārayāmāsa | bāhubhyāṁ bāhubhyām idaṁ yuddhaṁ vṛttam iti bāhu-bāhavi ||6||

baṭur āha paṭur yāti mādṛśo na dṛśoḥ padam |
adrākṣyo yad adhītiṁ cet tvāṁ sā vyasmāpayiṣyata ||7||

mādṛśaḥ paṭuḥ dṛśoḥ padaṁ na yāti | mama yat adhītiṁ cet yadi tvam adrākṣyaḥ, tadā sā adhītir adhyayanaṁ tvāṁ vismayam akārayiṣyata ||7||

kim adhyagīṣṭā bhoḥ jyotiḥ kutas tad bhāgurer guroḥ |
phalaṁ kiṁ tasya sārvajñyaṁ brūhi tan me manogatam ||8||

śrī-kṛṣṇa āha—jyotiḥ-śāstram adhītiṁ cet mama mano-gataṁ brūhi ||8||

bravīmi sarvam etat te kṣaṇad evātra ko vidhiḥ |
adhunā tena lagnānusāreṇa gaṇanaiva hi ||9||

śrī-kṛṣṇa āha—ko’tra vidhiḥ prakāro vada | prakāram evāha—adhuneti ||9||

ity uktvāṅguli-parvātta-gaṇano’thāṅkitāvaniḥ |
muhur vibhāvya khaṁ paśyan kampayan śīrṣam āha tam ||10||

aṅguli-parvaṇi āttā gṛhītā gaṇanā yena | tathā gaṇanārtham aṅkitā avanir yena saḥ | taṁ śrī-kṛṣṇam ||10||

eko’drir asti tasyāgre ramyā kācid upatyakā |
tasyāṁ saro-dvayaṁ lagnaṁ tatra haṁsīm upāgatām ||11||

adrir atra govardhanaḥ | tasya upatyakā nikaṭa-vartinī bhūmiḥ | tasyāṁ sarovara-dvayaṁ rādhā-kuṇḍaṁ śyāma-kuṇḍaṁ ca | haṁsīṁ rādhikā-sthānīyam ||11||

didhīrṣasi tvaṁ khelārthaṁ sā sva-yūthena pālitā |
nādatte tvat-kara-grāhaṁ tvaṁ ca tatrātisāgrahaḥ ||12||

sā haṁsī ||12||

vividhaṁ miṣam ādatse tatra sā na pramādyati |
ity evam ujjvala-jyotir-vidājñāpi mayā sakhe ||13||

na pramādyati tatra sāvadhānā bhavatīty arthaḥ | ujjvala-jyotir-vidā mayā ity evam ajñāpi | pakṣe, ujjvalaḥ śṛṅgāraḥ ||13||

kṛṣṇa prāha mahāvijna jñātam eva mano-gatam |
labhyate vā na vā haṁsī sā’dyaitad api gaṇyatām ||14||
kṣaṇaṁ sa tūṣṇīmbhūyākhyad īkṣitaṁ tatra kāraṇam |
śākhāṁ kāñcīd vivarṇāgrām āśrityaikatra tiṣṭhatā ||15||
tat-pakṣa-pāta-vaicitrīṁ paśyatālakṣitaṁ tvayā |
sā syāl labhyā sukhenaivaṁ haṁsī vaṁśī-hṛtāntarā ||16||

tatra prāptau kāraṇaṁ mayā īkṣitam iti ākhyat kāraṇam evāha—vaivarṇya-yuktāṁ vṛkṣasya kāñcit śākhām āśritya arthāt tasya tale ekatra tiṣṭhatā, atha ca tasyā haṁsyāḥ "pāṅkha" iti prasiddhasya pakṣasya pāta-vaicitrīṁ paśyatā tvayā ālakṣitaṁ yathā syāt tathā sā haṁsī labhyā, kintu vaṁśyā hṛtam antaḥ-karaṇaṁ yasyā | āyāṁ bhāvā—satī muralī-śravaṇāt paśu-pakṣiṇām api mano-haraṇa-prasiddheḥ | pakṣe vi- iti varṇo’gre yasyā evam-bhūtāṁ śākhām arthāt viśākhām āśritya ekasmin sthale tiṣṭhatā, atha ca tasyā viśākhāyāḥ pakṣa-pātasya sāhāyyasya vaicitrīṁ paśyatā tvayā | yadyapi vaṁśyā hṛtāntarā, tathāpi viśākhāyāḥ sāhāyyaṁ yat kiñcit vāmya-dūrīkaraṇārtham iti bodhyam ||15-16||

nirdhāritam idaṁ dehi śīghraṁ me pāritoṣikam |
yāvān śramas taṁ vetsy eva gaṇane graha-cālane ||17||

tataḥ karaka-bījais tat-karau sa samapūrayat |
tāny aśnann abravīt kṛṣṇaṁ baṭuḥ pīnāvaṭuḥ paṭuḥ ||18||

tasya māhātmyasya karau dāḍima-bījaiḥ karaṇaiḥ sa śrī-kṛṣṇaḥ | baṭuḥ kīdṛśaḥ ? pīno’vaṭuḥ skandha-deśo yasya ||18||

bho vayasya vayasy atra savayasy api mayy aho |
samakāri samaḥ sampraty ādaro bhavatā kutaḥ ||19||

bho vayasya ! kṛṣṇa ! atra vayasi pakṣiṇi evaṁ savayasi mayy api dāḍimba-bīja-dānena samprati sama ādaraḥ kathaṁ tvayā akāri ? ||19||

eṣa yan-nāma paṭhati tvaṁ tat-prāpaka-veda-bhāk |
yuvayor dvijayos tasmād ādaro’rhati tulyatām ||20||

śrī-kṛṣṇa āha—eṣa śukaḥ yasya nārāyaṇasya nāma paṭhati, tvaṁ tu tat-prāpaka-veda-śāstra-bhāk | pakṣe, yasyā nāma rādhā rādhā iti paṭhati, tvaṁ tat-prāpaka-jñānaṁ bhajase ||20||

kiṁ ca vidvāṁs tvam ekaṁ tat-karakaṁ ca gṛhāṇa me |
iti tad dattam ādāyāhṛṣyat sa prāha cāśiṣaḥ ||21||

mahyaṁ viprāya yad adās tam ekaṁ karakaṁ tataḥ |
bhāvi te’dya kara-prāptam abhīṣṭaṁ karaka-dvayam ||22||

tat tasmāt adhiam ekaṁ karakaṁ gṛhāṇa | āśiṣaḥ āśīrvādam ||21-22||

priyā dvijālīḥ santarpya sakhe sva-lapanāmṛtaiḥ |
bhojaya svasti te’dhyāhni bhāvinī sukha-saṅgatiḥ ||23||

he sakhe ! priyā dvijālīḥ pakṣi-brāhmaṇa-śreṇī svasya lapanāmṛtair vacanāmṛtaiḥ karaṇaiḥ santarpya bhojaya | te tava svasti maṅgalam astu, kintu adya ahni tava sukha-saṅgatir bhāvinī bhaviṣyati | pakṣe, priyāyā dvijālīḥ danta-śreṇīḥ svakīya-lapanasya mukhasyāmṛtaiḥ santarpya bho sakhe tvaṁ jaya | adya ahni bhāvinyā priyayā saha sukhena saṅgatiḥ suṣṭhu asti | ānanaṁ lapanaṁ mukham ity amaraḥ ||23-24||

vatsa kiṁ kuruṣe kṛṣṇa mā vilambasva sāṁpratam |
snāhi nirvyūḍham annādi bhuṅkṣvā mā śītalīkuru ||24||
iti procya vrajeśvaryā niyuktais tatra kiṅkaraiḥ |
abhyaṅgodvartana-snāna-mārjanādyair asevi saḥ ||25||

(yugmakam) sa śrī-kṛṣṇo’sevi ||25||

tatra tatrātidakṣāṇām api premnaiva sākulā |
avicakṣaṇatām āviścakre teṣāṁ kadācana ||26||

kiṅkarāṇām avicakṣaṇatāṁ sā yaśodā āviścakre kathitavatīty arthaḥ ||26||

tataś ca tat tat sarvaṁ sā śikṣayanty eva tān svayam |
niṣidhyato’pi putrasya cakre sneha-drutāntarā ||27||

tān kiṅkarān śikṣayantī sā niṣidhyato’pi putrasya tat tat sarvaṁ cakre ||27||

paugaṇḍa-spṛg ivādyāpi stanyaṁ vismartum akṣamaḥ |
suto’yam etā hyo-dṛṣṭa-januṣo’tyanta-bālikāḥ ||28||
iti śuddhāśayā tatra tatra tāḥ kiṅkarīr api |
nidiśya karhicid yāti vyagrā sā bahu-karmaṣu ||29||

(yugmakam) iti bhāvanayā śuddhāśayā sā karhicid divase tatra tailābhyaṅgādi-karmaṇi tāḥ kiṅkarīr nidiśya | bhāvanām evāha—paugaṇḍa-spṛg api ayaṁ suto bālaka eva | yataḥ adyāpi stanyaṁ vismartum akṣamaḥ | evam etāḥ kiṅkaryaḥ atyanta-bālikāḥ yato hyo-dṛṣṭā [januḥ] utpattir yāsāṁ tathā-bhūtāḥ ||28-29||

pacyamāno’tha paktavye pakke’nna-vyañjanādike |
smṛte payasi dadhy-ādi-vikāre modakādike ||30||
anusaṁhita-putrātirocaka-dravya-saṅgrahe |
ekaṁ mano’syaḥ sarvatra carann aśrāntim abhyagāt ||31||

(yugmakam) āvartite dugdhe | dadhy-ādi-vikāre śikhariṇy-ādau | pūrva-pūrva-dine anusaṁhitā nirdhāritā yatra putrasyātirocakatā tad-dravya-saṅgrahe | evaṁ ca dugdha-prabhṛti-tat-tad-dravya-saṅgrahe tasyā yaśodāyā ekaṁ manaś carann api śrāntiṁ na abhyagāt ||30-31||

snātaḥ parihitānarghya-taḍit-pītāmbara-dvayaḥ |
muhur mārjita-dhūpottha-dhūma-śobhita-kuntalaḥ ||32||

vastrādinā muhur mārjitaḥ, paścāt aguru-dhūpottha-dhūmena śobhitaḥ kuntalo yasya ||32||

kaṅkatī-śodhita-prota-jātīka-cikurāvaliḥ |
vellitālaka-vally-ālavāla-juṭāga-śambhukaḥ ||33||

ādau kaṅkatyā śodhitaṁ, paścāt protaṁ grathitaṁ, jātī-puṣpaṁ yatra tathā-bhūtā cikura-śreṇī yasya saḥ | vellitā kampitā yā alaka-latā sā eva "thāmarā" iti prasiddha ālavālo yasya evaṁ-bhūto juṭā-svarūpo’ga-śambhur niścala-mahādevo yasya | mahādevasya caturdiksu ālavālasya prasiddheḥ ||33||

mukhendu-rājatākhyāyi kāśmīra-tilakālikaḥ |
gaṇḍendu-sakhya-tarala-kuṇḍala-dyumaṇi-dvayaḥ ||34||

mukha-candrasya rājatvākhyāyi rājatva-kathana-śīlaṁ keśara-tilakam alike yasya | gaṇḍendunā saha sakhyārthaṁ taralaś cañcalaḥ | dyu-maṇiḥ sūryaḥ ||34||

cala-doḥ-sthira-keyūra-dyuti-cākcikya-cāpalaḥ |
sthiroraś-cala-hārāli-sthairya-yuṅ-madhurī-dhuraḥ ||35||

cañcala-hasta-sthita-sthira-keyūra-sambandhi-dyutiḥ cākcikyasya cāpalaṁ yatra | sthira-vakṣasi cañcala-hāra-śreṇyāḥ sthairya-yukta-madhuryātiśayo yatra ||35||

koṭīndu-sūrya-vijayi-kaustubhārcita-kaṇṭha-bhūḥ |
kunda-dāmātisaubhāgya-vāñchārtī-kṛta-yauvataḥ ||36||

kunda-dāmno’tisaubhāgyasya vāñchayā ārtī-kṛto yuvati-samūho yena ||36||

bhūṣārcir-arcitāścarya-varya-jāgūḍha-cārcikaḥ |
vicitra-kiṅkiṇī-nāda-vāsita-preyasī-śrutiḥ ||37||

bhūṣaṇānām arciṣā kāntyā arcitasya āścarya-varya-jāgūḍhasya āścarya-śreṣṭha-kuṅkumasya "khora" iti prasiddhaś cārciko yasya | kiṅkiṇī-nādasya vāsitā vāsa-sthānī-kṛtā preyasīnāṁ śrutir yena | athavā, kiṅkiṇī-nādena vāsitā preyasī-śrutir yena | ||37||

ratnormikā-kaṅkaṇādi-bhāsvat-phulla-karāmbujaḥ |
mañju-śiñjāna-mañjīra-madireḍya-padāmbujaḥ ||38||

ūrmikā-kaṅkaṇādīnāṁ bhāḥ kāntīḥ. tad-yukta-phulla-karāmbujaṁ yasya | manojñaṁ śiñjānaṁ yasya evaṁ-bhūto yo nūpura-rūpo madiraḥ khañjanas tena īḍyaṁ padāmbujaṁ yasya saḥ ||38||

vastrāstṛtaṁ ratna-pīṭham adhyāsya maṇi-kuṭṭime |
nārāyaṇaṁ smarāmīti kṛṣṇo netre nyamīlayat ||39||

(aṣṭabhiḥ kulakam) pitrā kṛta-nārāyaṇa-smaraṇasyānukaraṇaṁ karomīti bālaka-rītim āha—nārāyaṇam iti ||39||

dhyāna-prāpta-priyā-bimbādhara-pāna-mudhaidhitaḥ |
romāñcitāṅgas tan-nāmāṅkitaṁ mantraṁ jajāpa saḥ ||40||

sa śrī-kṛṣṇaḥ rādhikāyā nāmāṅkitaṁ mantraṁ jajāpa ||40||

athaitya kamalaḥ prāha yuvarāja vrajeśayā |
āhūyase bhojanārthaṁ muhus tatrāvadhīyatām ||41||

kamalo dāsaḥ | vrajeśayā yaśodayā muhur āhūyase ||41||

utthāya baṭunā kṛṣṇaḥ praviṣṭo’dana-vedikām |
nirniktāṅghri-yugaḥ pīṭham adhyāsta vasanāvṛtam ||42||

baṭunā saha | kṣālitāṅghri-yugaḥ ||42||

śrīdāma-baladevādyāḥ savya-dakṣiṇato’vasan |
preṣṭhān sakhīn ṛte yasmān na bhojana-sukhaṁ sukham ||43||

yasmāt preṣṭhān sakhīn vinā bhojana-sukhaṁ na sukhaṁ bhavati ||43||

yaśodāhūtayā’nnādi rohiṇyā pariveśitam |
ādaṁs te rādhayā tat tat pāṇau grāhitayā kramād ||44||

te kṛṣṇādayaḥ ādan bhojanaṁ cakruḥ ||44||

kṛṣṇaḥ sa-tṛṣṇo naivātra balaḥ kavala-mātra-bhuk |
śrīdāmā nāma mandāśī subalo’su-balojjhitaḥ ||45||

kevalam aham eka eva asyānna-vyañjanasya pātram iti baṭuḥ avadann iti caturtha-ślokenānvayaḥ | anyeṣām anna-vyañjanasya bhojana-pātratvaṁ nirākaroti—kṛṣṇa iti | atra na satṛṣṇor api tv anyatreveti parihāso vyaṅgyaḥ | prāṇa-balena ujjhitaḥ durbalaḥ ity arthaḥ ||45||

kvaiṣāṁ bhakṣyaika-tānatva-rāhityam avidagdhatā |
kvaitad annaṁ sudhā-nindi svayaṁ lakṣmyaiva sādhitam ||46||

eṣāṁ bhakṣyaika-tānatva-rāhityam avidagdhatā sā vā kva ? lakṣmyā sādhitam etad annaṁ vā kva ? atyantāsambhāvanāyāṁ kva-dvayam ||46||

kāvyaṁ viphalatāṁ kiṁ na yāti sat-kavi-nirmitam |
yatra goṣṭhyāṁ tad-āsvāda-lolupatvaṁ na vartate ||47||

atra dṛṣṭāntam āha—sat-kavi-nirmitaṁ kāvyaṁ kiṁ viphalatāṁ na yāti ||47||

catur-varga-phalaṁ mūrtam etad annaṁ caturvidham |
ahaṁ kevalam eko’sya pātram ity avadad baṭuḥ ||48||

(kalāpakam) etac catur-vidham annaṁ catur-vargasya mūrtaṁ phalam ||48||

śrīdāmovāca piṇḍobhiḥ piciṇḍaṁ pūraya drutam |
yad eva tava sarvasvaṁ yad-arthaṁ baṭutām adhāḥ ||49||

piṇḍobhiḥ grāsaiḥ | piciṇḍam udaram | tathā ca vāk-prayoge sati udara-pūraṇe vilambo bhāvīti bhāvaḥ ||49||

baṭur ākhyad are mūrkha gopas tvaṁ kiṁ nu vetsyasi |
rasāsvādaṁ sva-dharmārthaṁ gā roddhum aṭavīm aṭa ||50||

bhoḥ ! tvaṁ kiṁ rasāsvādaṁ vetsyasi prāpsyasi ? api tu sva-dharmeti ||50||

paśyaiṣo’ham anūcāno vipro yair man-mukhe hutam |
tair iṣṭaḥ sarva-yajñena bhagavān eva kevalam ||51||

anūcāno vipro’haṁ yair janair man-mukhe hutaṁ, taiḥ sarva-yajñena bhagavān kevalam iṣṭaḥ | guroḥ sakāśāt sāṅga-vedādhyāyī anūcānaḥ ||51||

śrīdāmoce śruti-smṛtyor vartmāpi śata-janmasu |
tvayā paricitaṁ naiva vipratve sūtram eva te ||52||

pūrva-pūrva-śata-janmasu śruti-smṛtyor vartma api tvayā naiva paricitam ||52||

kṛṣṇah prāha baṭor asti rasa-śāstre’nuśīlanam |
vyañjanāneka-tātparya-lakṣaṇābhijñatā yataḥ ||53||

yataḥ vyañjanā-vṛtti-tātparya-lakṣaṇānām abhijñatā asyāsti | vyañjanā-vṛttir vyañjana-vṛttiś ca bhavati | pakṣe, sūpādi-vyañjanānāṁ tātparyaṁ tat-paratā tasya lakṣaṇasya cābhijñatā yataḥ ||53||

baṭur āha ṣaḍ evātra rasā na tv aṣṭa man-mate |
ṣoḍhaiva12 nyāyya āsvādo yat ṣaḍ evendriyāṇi naḥ ||54||

adhunā śṛṅgārādy-aṣṭānāṁ rasatvaṁ nirākṛtya madhurāmlādi-ṣaṇṇāṁ rasatvaṁ madhumaṅgalo vyavasthāpayati | tasmāt ṣaḍ-vidha-rasānāṁ ṣoḍhā evāsvādo nyāyyaḥ yat yasmāt no’smākaṁ rasāsvādakāḥ ṣaḍ evendriyāṇi | madhumaṅgalasya mate bahir-indriya-janya eva rasānām āsvādaḥ, ata eva rasāsvādasyāṣṭa-vidhatvābhāvāt raso’pi nāṣṭa-vidhaḥ ||54||

paśya saurūpya-saurabhya-mādhurya-mṛdutādibhiḥ |
bhuktau sausvaryā-harṣādyaiḥ ṣaṭ svādān ṣaḍbhir indriyaiḥ ||55||

ṣaḍ-indriya-janyāsvādān viśiṣya varṇayati—bhuktau bhojana-samaye ṣaḍbhir indriyaiḥ ṣaṭ-svādān paśya | ata eva dīrgha-śaṣkulī-bhojana-samaye ekadaiva ṣad-indriya-janya-jñānam iti siddhāntaḥ ||55||

rasā hy aṣṭāv iti prāhur ye te’pi vyañjanāśritāḥ |
vyañjanābhijñatā leśo’py eṣāṁ kintu na vartate13 ||56||

te paṇḍitā api vyañjanāśritāḥ, vyañjanā-vṛtty-āśayaṇaṁ vinā rasasyāsiddheḥ | sūpādīnām eva vyañjanatvam abhipretyāha—vyañjaneti | eṣāṁ paṇḍitānām ||56|| 

vihāya śāka-sūpādīn vihāyaṁ te dhayanti yat |
tan nīraṁ prakaṭaṁ hitvā dhāvanty eva marīcikām ||57||

yad yasmāt te paṇḍitāḥ sūpādīn vihāya, vihāyaḥ ākāśaṁ, tathā cāmūrtākāśa-svarūpam amūrtaṁ śṛṅgārādi-rasaṁ dhayanti āsvādayanti ||57||

kāraṇaṁ rasa-niṣpattau carvaṇeneti taj jaguḥ |
carvantu paricoṣyanti na pitur janma-koṭibhiḥ ||58||

tat tasmāt carvaṇāt rasa-niṣpattir iti teṣāṁ siddhāntāt | vyañjanasyaiva carvyatvaṁ, na tu rasasya amūrtatvād ity abhiprāyeṇāha kāraṇam iti ||58||

rāmaḥ prāha rasāsvāde ke’nubhāvā bhavan-mate |
ke vā sañcāriṇaḥ ko vā sthāyī sa svādyate katham ||59||

bhavan-mata-siddha-rasāsvāde | sa rasaḥ kathaṁ kena prakāreṇāsvādyate ? ||59||

baṭur ūce yad-aprāptyā pūrvam evāśru me bhavet |
prāptyā tu vyañjanasyāsya pulakāsya-prasannate ||60||

tatra prathamato’ṣṭa-sāttvikāny evāha—yeṣāṁ vyañjanādīnām aprāptyā rasāsvāda-pūrvam eva me mama aśru bhavet | man-mate aśru-rūpānubhāvo rasāsvāda-pūrvam eva jāyate | asya vyañjanasya prāptyā tu pulaka-mukha-praphullatā bhavataḥ ||60||

varṇasya snigdhatā tṛptyā vaivarṇyaṁ tac ca paśya me |
bhuñjana eva yad vacmi svaro me tena bhidyate ||61||

tṛptyā hetunā varṇasya snigdhatā jātā, ato vaivarṇyaṁ tac ca me śarīre paśya | svara-bhaṅgam āha—bhuñjaneti | bhojana-samaye yad yasmād ahaṁ vacmi, tena hetunā me svaro bhidyate ||61||

stambho me bhūri-miṣṭānna-bhojanāśakti-duḥkhajaḥ |
prasvedaḥ prakaṭo’nte tu pralayo bahu-bhakṣaṇāt ||62||

bahu-bhakṣaṇād bhojanānte pralayo bhaviṣyati ||62||

ālasya-cintā-svāpādyāḥ spaṣṭāḥ sañcāriṇo’tra naḥ |
svādyatvenaika evāpi sthāyī tu vividhābhidhaḥ ||63||

cintātra samagra-bhojane | svādyatvena eko’pi sthāyī vividha-saṁjñako bhavati ||63||

śākāḥ sukṛta-pākāptāḥ sūpo bhūpopalabdhidaḥ |
bhṛṣṭā dṛṣṭāḥ kva vā kena kenāpy14 ete’tidurlabhaḥ ||64||

vividha-saṁjñām evāha—sukṛtasya puṇyasya pākena prāptāḥ | ahaṁ rajety upalabdhido bhavati | bhṛṣṭāḥ padārthāḥ kena kva vā dṛṣṭāḥ | ete vyañjanādayaḥ | kenāpi vidhātrāpi atidurlabhaḥ ||64||

parpaṭā kim amī śveta-karpaṭā iti veda kaḥ |
bhājī rājīvavat phulla-netrayor harṣa-varṣiṇī ||65||
baṭakā naṭakān kartum asman śaktiṁ dadhaty amī |
amlāni mlāni-dāyini sudhāyā api sarvathā ||66||

"pāṁpaḍa" iti prasiddhāḥ parpaṭāḥ | śveta-karpaṭā15 vastrāṇi ko veda ? padmavat phulla-netrayor harṣa-varṣiṇī bhājī | "tarakārī" iti prasiddhasya vyañjanopayogi-vastunaḥ pakva-daśāyāṁ bhājādī-pratyayena bhājīti rūpam iti ||65-66||

pāyaso’pāya-sodvigna-cetasaś cintya eva me |
manasā panasāmrādiṣv iṣyate sva-layo muhuḥ ||67||

pāyasasya apāyena vighna-sandehena sodvigna-cetaso me mama pāyasaś cintyaḥ | panasāmrādiṣu manaḥ svasya layam icchati ||67||

rasālā kiṁ rasālāmo rasālānam athāpi vā |
rasālābhena yasyā maj-janur majjati dhik-kṛtau ||68||

rasālā pānaka-bhedaḥ | sā rasasya ārāmaḥ, ra-layor aikyāt | athavā, rasa-rūpa-hastinaḥ ālānaṁ bandhana-stambhaḥ | yasyā rasālāyāḥ rasasyālābhe maj-janma dhik-kṛti-samudre majjati ||68||

sandhānam anusandhānaṁ svasmin mac-cetaso’tanot |
durlabhāś candra-bimbābhā roṭikāḥ koṭi-kāñcanaiḥ ||69||

"sondhnā" iti prasiddhaṁ sandhānaṁ kartṛ svasmin mac-cetaso'nusandhānam atanot | koṭi-kāñcanair api durlabhāḥ ||69||

ājyābhyaktāni-bhaktāni manye kāñcana vāriṇā |
snāpitānīva saurabhyaṁ yeṣāṁ saulabhyam abhyagāt ||70||
godanta-kṛta-ghāsādi-ghrāyiṇyāṁ gopa-saṁsadi |
kṛta-puṇyasya me bhūri-bhoga-bhājaḥ prasaṅgataḥ ||71||

bhaktāni annāni | yeṣāṁ saurabhyaṁ gopa-saṁsadi saulabhyam, abhyagād iti para-ślokena sahānvayaḥ | saṁsadi katham-bhūtāyāṁ ? godanta-cchinna-ghāsādi-ghrāyiṇyām | anena parīhāsaḥ kṛtaḥ | evam bhūtānāṁ gopānāṁ etādṛśānnasya saurabhya-prāptau kāraṇam āha—bhūri-bhoga-bhājaḥ kṛta-puṇyasya ca mama prasaṅgataḥ saṅgāt ||70-71||

vane viprās tapasyanti patra-mūla-phalāśanāḥ |
baṭos te nādhikāro’sti bhoge yāhi tapaś cara ||72||

śrīdāmā prāha—vane iti ||72||

satyaṁ bho yaiḥ purā taptaṁ patra-mūla-phalādibhiḥ |
pariṇamya januṣy atra vyañjanatvena tair mama ||73||
bhauma-svarga-juṣaḥ sādhu pratyakṣībhūyate’nvayam |
iti jānīta bhogo’yam atapta-tapasaḥ kutaḥ ||74||

taiḥ patra-mūla-phalādibhiḥ atra janmani vyañjanatvena pariṇamya bhauma-svarga-juṣo mama pratyahaṁ pratyakṣī-bhūyate iti para-ślokenvayaḥ ||73-74||

mat-tapaḥ-pavana-spṛṣṭā acīcarata gā vane |
tadāpīty adhunābhūta yūyaṁ mad-bhoga-bhāginaḥ ||75||

tadā pūrva-janmani madīya-tapasaḥ pavana-spṛṣṭāḥ santaḥ yūyaṁ vane gā acīcarata, adhunāpi mad-bhāgyenaiva yūyaṁ mad-bhāga-bhāgino'bhūta ||75||

iti jāti-smaro’vocam eṣāṁ pūrva-janoḥ kathām |
tasmāt tad-dakṣiṇātvena mahyaṁ dāpaya pāyasam ||76||

eṣāṁ pūrva-janma-kathām aham avocam iti hetoḥ ahaṁ jāti-smaraḥ ||76||

satyaṁ jāti-smarāyāsmai vāg-vyaya-śrama-kāriṇe |
tapasvine’tivijñāya pracuraṁ dehi pāyasam ||77||
ity uktvā sā vrajeśvaryā rohiṇī smayamānayā |
yāvad dadāti tāvat tāṁ niṣidhyan subalo’bravīt ||78||

(yugmakam) madhumaṅgalasya vaco niśamya yaśodāpi sa-kautukam āha—satyam iti ||77|| iti smayamānayā vrajeśvaryā uktā sā rohiṇī pāyasaṁ yavad dadāti ||78||

evaṁ cet prathamaṁ prāptum arhanty ete balī-mukhāḥ |
vāg-vyaya-śramino’trāpi januṣy ete tapasvinaḥ ||79||

evaṁ ced bali-mukhāḥ bānarā eva prathamaṁ prāptum arhanti | prathama-prāptau kāraṇam āha—vāg-vyayeti ||79||

śītoṣṇā-vāta-sahanāḥ patra-puṣpa-phalāśanāḥ |
jāti-smarāḥ kathaṁ na syuḥ ko’mīṣāṁ vetti vijñatām ||80||

tapasvitvam evāha—śītoṣṇeti | ītī jāti-smarāḥ kathaṁ na syuḥ ? yataḥ amīṣāṁ vijñatāṁ ko vetti ? eṣāṁ śabda-janya-bodhānudayāt yāti smaraṇābhāvaḥ niścayo nāsti ||80||

kṛṣṇaḥ prāha sakhe viprā brahmopāsana-tatparāḥ |
kīśāḥ kukṣimbharā eṣāṁ dvayesāṁ mahad antaram ||81||

he sakhe ! subala ! kīśā vānarāḥ ||81||

asya kīśasya cāvaimi na kim apy antaraṁ hare |
naratvaṁ vānaratvaṁ vā'nayor bhede na kāraṇam ||82||

subala āha ! asya madhumaṅgalasya vānarasya ca kim api antaraṁ na jānāmi | kintu svabhāvato'bhinnayor anayoḥ naratvaṁ vānaratvaṁ vā bhede kāraṇaṁ na bhavati | vastutas tu vā vikalpe naratvam iti vyutpattyā vānarasyāpi naratvaṁ vartate ||82||

kiṁ ca khyāpayatā tena loke’pūrvaṁ sva-vijñatām |
bṛhattvat bṛṁhanatvāc ca sva-kukṣir brahma manyate ||83||

loke apūrvāṁ sva-vijñataṁ khyāpayatānena madhumaṅgalena brahma-padasya vyutpatti-labhyāt bṛhatvād bṛṁhaṇatvāc ca sva-kukṣir eva brahma manyate | tasya kukṣau etādṛśa-dharma-dvayasya sattvāt ||83||

atas triṣavaṇaṁ tasya dhyāyatā pūrti-sādhanam |
sa evopāsyate’nena naiṣṭhika-brahmacāriṇā ||84||

triṣavaṇaṁ trikālaṁ tasya pūrti-sādhanam | sa eva udara eva ||84||

kadācid bhūri-pakvānna-grasanāveśa-saṁbhramaiḥ |
kīśāyitaṁ syāt pāṇibhyāṁ bhuñjānasyāsya lāghavaiḥ ||85||

kadācit samaye bhūri-pakvānna-grasanāveśa-sambhramaiḥ karaṇair yāni, taiḥ pāṇi-dvayābhyāṁ bhūñjānasyāsya kīśāyitaṁ kīśavad ācaritaṁ syāt | vānarasyāpi utkaṇṭhā-samaye hasta-dvayena iva bhojanasya prasiddheḥ ||85||

ity uktvājīhasat sarvān subalas tān baṭuḥ sa tu |
hasan bhuñjāna evoccaiḥ kāśaiḥ śona-mukho’bhavat ||86||

tān baladevādīn sarvān sa tu baṭuḥ bhuñjāna eva uccair hasan, ata eva hāsa-samaye'pi bhojanaṁ tyaktum asamarthasya tasya kāśaiḥ karaṇaiḥ śoṇa-mukho'bhavat | bhojana-samaye hāsasya kāśa-pradatvāt ||86||

goṣṭheśāha baṭo tiṣṭha kṣaṇaṁ mā bhūṅkṣva mā hasa |
sthairyam āpnuhi mā jalpa mainaṁ hāsayatārbhakāḥ ||87||

he arbhakāḥ ! madhumaṅgalaṁ mā hāsayata ||87||

kṛṣṇaḥ prāha sakhe kukṣir adya durbharatām agāt |
pratyūho hāsa-kāśābhyām adane hanta te kṛtaḥ ||88||

adane hāsa-kāśābhyāṁ prtayūho vighnaḥ kṛtaḥ ||88||

mātaḥ śikhariṇīṁ dehīty uktvā tāṁ sa bhṛśaṁ piban |
dhārām apātayac cāru cibukāj jaṭharāntagām ||89||

madhumaṅgala āha—tāṁ śikhariṇīṁ sa madhumaṅgalaḥ piban san atyutkaṇṭhayā pānād dhetoś cibukāj jaṭharāntagāṁ dhārām apātayat ||89||

śrīdāmāha baṭor asya mukha-śrīḥ kṛṣṇa varṇyatām |
pūryate nābhi-sarasī patantyā dhārayā yataḥ ||90||

na vyākhyātam.

kṛṣṇo’bravīd yataḥ kukṣeḥ kṣīrāmbhodher hasendutā |
muhur uccalanād vaktra-śikharad vīcir udgatā ||91||
abhūt śikhariṇī-dhārā punanty asyāṅga-maṇḍalīm |
duṣpūram api duṣpāraṁ tam eva prāviśat punaḥ ||92||

madhumaṅgalasya kṣīra-samudra-svarūpasya kukṣer hasendunā hāsya-rūpa-candreṇa hetunā muhur uccalanāt, tata eva vaktrāgrād udgatā vīcis taraṅgaḥ śikhariṇī-dhārā abhūt | sā evāṅga-maṇḍalīṁ punantī duṣpūraṁ atha ca duṣpāraṁ taṁ kukṣi-samudram eva nābhi-dvārā punaḥ prāviśat ||91-92||

evaṁ hāsa-prahāsāpta-modāḥ kṛṣṇa-balādayaḥ |
sutṛptā api mātṛbhyām abhūvan bhūri-bhojitāḥ ||93||

sutṛptā api mātṛbhyāṁ punar bhūri-bhojitāḥ abhūvan ||93||

aśāna sādhunā kṛṣṇa mātar me kṣun nyavartata |
śirasaḥ śapatho bhuṅkṣva pañca-ṣān kavalān api ||94||

mātur uparodha-janyaṁ punar bhojana-prakāram āha—yaśodā āha—he kṛṣṇa ! sādhunā samyaktayā aśāna bhuṅkṣva | kṛṣṇa āha—me kṣut nyavartvata ||94||

atha tān bhuktavaty asmin prāha vatsa kathaṁ bhavān |
etair nyūnatayā sthāsyad ayāsyat kṣāmatāṁ bhṛśam ||95||

svabhāvoktim āha—uparodha-vaśāt asmin śrī-kṛṣṇe bhuktavati sati, taṁ prati yaśodā āha—he vatsa ! kathaṁ bhavān etaiḥ kavalair nyūnatayā asthāsyat ? ata eva kṣāmatāṁ bhṛśam ayāsyat ||95||

idaṁ te rocakaṁ bhuṅkṣva mātaḥ śaktir na me’sty ataḥ |
rohiṇī svayam evaihi mad-vācaṁ naiṣa manyate ||96||

he rohiṇi ! svayam eva ahi āgaccha ||96||

vatsa nāśvāsi cet etāny apacaṁ temanāni kim |
vṛṣabhānu-sutā kiṁ vā’hūtā pāke vicakṣaṇā ||97||
anaśnan mātaraṁ māṁ ca tāṁ cāpi tvaṁ dunoṣi tat |
ity ukto’nna-vyañjanādi kiñcit kiñcid abhukta saḥ ||98||
kṛṣṇa kas te svabhāvo yat kṣudhāvasthātum īhase |
hā kadā vā kathaṁ vā te bala-puṣṭī bhaviṣyataḥ ||99||
evaṁ mātrātha rohiṇyā sarve rāmādayo’pi te |
snehena bhojitāḥ prāpur apūrvām atulāṁ mudam ||100||

na vyākhyātam ||97-100||

bhojanāvāpta-sauhitya-janitaṁ śrī-bharāñcitam |
jāla-nyastekṣaṇā rādhā preyaso rūpam āpapau ||101||

jāla-randhre nyastekṣaṇā rādhā preyasaḥ śrī-kṛṣṇasya rūpam āpapau | rūpaṁ kīdṛśaṁ ?  bhojanena prāptaṁ sauhityaṁ tṛptiḥ, tena janito yaḥ śrī-bharaḥ śobhātiśayaḥ, tena añcitam ||101||

te’tha dāsa-karopātta jharjharī nālanoditaiḥ |
nīraiḥ kṣālita-hastasya uttasthuḥ sva-sva-pīṭhataḥ ||102||

nīraiḥ kṣālitāni hasta-mukhāni yeṣāṁ te uttasthuḥ ||102||

krāntvā śata-padaṁ sva-sva-talpam adhyāsya vījitāḥ |
dāsaiḥ suṣupur avyagraṁ tāmbulām upabhojitāḥ ||103||

dāsair vījitāḥ atha ca tāmbulam upabhojitāś ca te ||103||

rasavatyā viniṣkrāntāṁ nirnikta-kara-paṅkajām |
rādhāṁ paryacaran dāsyo vivikte vyajanādibhiḥ ||104||

kṣālita-kara-paṅkajāṁ ||104||

kavoṣṇa-vyañjanānnādi rohiṇyā pariveśitam |
dhaniṣṭhāṁ grāhayitvāha rādhām etya vrajeśvarī ||105||

rohiṇyā pariveśitam īṣad-uṣṇa-vyañjanānnādi dhaniṣṭhāṁ grāhayitvā vrajeśvarī etya nikaṭe gatvā rādhām āha ||105||

vatse gāndharvi lalite viśākhe campavallike |
niḥsaṅkocām ihāśnīta dhinutādya mamākṣiṇī ||106||

dhinuta sukhayata ||106||

putri kiṁ lajjase bhoktuṁ kīrti-devāsmi te prasūḥ |
hasa khela’ssva śeṣvātra nilaye savayo-vṛtā ||107||

āssva upaveśaṁ kuruṣva | śeṣva śayanaṁ kuruṣva | pakṣe, sva-vayasā kṛṣṇeneti svarasvatī-kṛto'rthaḥ ||107||

tad-vāg-amṛta-saṁsikta-manaskāra-sakhī-smitaiḥ |
īṣan-mandākṣa mandākṣam antar modā’da rādhikā ||108||

tasyā vrajeśvaryāḥ | sva-vayo-vṛtā iti vākya-rūpāmṛtaiḥ saṁsikto manaskāro manas-kāmanā yāsāṁ tāsāṁ sakhīnāṁ smitaiḥ īṣan mandākṣeṇa īṣal-lajjayā mandākṣaṁ kiñcin mudritākṣaṁ yathā syāt, tathā antar-modā rādhā āda bubhuje | cittā-bhogo manaskāra ity amaraḥ | mandākṣaṁ hrīs trapā vrīḍā lajjā ity amaraḥ ||108||

preṣṭha-phelāmṛtaṁ svādaiḥ paricitya mudā’plutā |
dhaniṣṭhāyāṁ kiranty akṣi-koṇaṁ tām adhinod iyam ||109||

preṣṭhasya phelāmṛtaṁ bhuktāvaśiṣṭaṁ svādaiḥ paricitya mudāplutā rādhā dhaniṣṭhāyāṁ  akṣi-koṇaṁ kṣipantī satī tāṁ dhaniṣṭhāṁ adhinot | mayā kṛtaṁ rahasyaṁ karma rādhayā jñātam iti buddhvaiva dhaniṣṭhāyāḥ sukhotpatter iti bhāvaḥ ||109||

bhojayitvātha tāṁ ratna-bhūṣā-vastrānulepanaiḥ |
lālayitvā vrajeśvaryāṁ gatāyāṁ tuṅgavidyayā ||110||
kiñcid ūce viśākhāyāḥ karṇe tat-sānvamanyata |
rādhāpy anumimīte’sma tad dvayoḥ smita-vīkṣayā ||111||

gatāyāṁ satyāṁ tuṅgavidyayā yad ūce tad viśākhā anvamanyata | dvayoḥ smita-vīkṣayā rādhāpi tat anumimīye ||110-111||

sakhyau yad yuvayoḥ karṇākarṇi sa-smitam īkṣyate |
mugdhāyāḥ kulavadhvā me tan nātra śreyasī sthitiḥ ||112||

he sakhyau ! yuvayoḥ karṇā-karṇi sa-smitaṁ mayā īkṣyate | ataḥ mugdhāyā ity ādi ||112||

ity utthāya sva-gehāya yāntyā vavre viśākhayā |
proce śaṅkā-miṣeneṣṭa-spṛhā kiṁ sakhi sūcyate ||113||

vavre avaraṇaṁ cakre | he sakhi ! iṣṭa-viṣaye kiṁ spṛhā sūcyate ? anyathā āvayoḥ karṇā-karṇi-darśanād anupasthita-śaṅkāyāḥ katham utpattiḥ ? ity arthaḥ ||113||

hasa khela’ssva sa-vayo-vṛtety āha vrajeśvarī |
bhuktvā kṣaṇam aviśramya yāntī tāṁ khedayiṣyasi ||114||

vrajeśvarī iti āha—ataḥ bhuktvā kṣaṇam aviśramya yāntī tvaṁ tāṁ vrajeśvarīṁ khedayiṣyasi | tasmāt savayaḥ-śabdasya gūḍhārthācaraṇaṁ kurv iti bhāvaḥ ||114||

niṣkrāmyatāṁ sakhi mayā saha sādhu-pakṣa-
dvārena satvaram imāḥ khalu kūṭa-caryāḥ |
tvad-bandhujīva-sumano nayana-spṛhā’pi
pūrṇā bhaviṣyatitarāṁ nirapāyam eva ||115||

na jñāsyate vraja-purādhipayā vṛthā tvaṁ
kiṁ śaṅkase sva-gṛham evanayaiva vīthyā |
ity ādarād giri-guhā-sukha-sadma ninye
tāṁ kṛṣṇa-kānti-ruciraṁ caturā dhaniṣṭhā ||116||

iti caturā dhaniṣṭhā giri vraja-rājasya vāṭyāḥ paścād-varti nandīśvara-parvataḥ, tasya guhāyāṁ sukha-maya-gṛhaṁ tāṁ rādhāṁ ninye iti para-ślokena sahānvayaḥ | sadma kīdṛśaṁ ? kṛṣṇa-kāntyā ruciram | pakṣe, kṛṣṇasya kāntyā | dhaniṣṭhāyā vākyam evāha—niṣkramyatām iti | "khiḍakī" iti prasiddhena pakṣa-dvareṇa | imāḥ sakhyaḥ khalu kūṭa-caryā bhavanti | ata etā vihāya mayā saha niṣkramyatām | tvadīya-sūrya-priyasya bandhu-jīvasya "bāṁdhuli" iti prasiddhasya sumanasaḥ puṣpasya ānayana-spṛhā | pakṣe, tvad-bandhoḥ kṛṣṇasya jīvātmā śobhanaṁ manaś ca eteṣāṁ spṛhāpi ||115-116||

iti śrī-kṛṣṇa-bhāvanāmṛte mahā-kāvye
bhojana-kautukānumodano nāma
ṣaṣṭhaḥ sargaḥ
||6||

(7)

-=o) saptamaḥ sargaḥ (o=-
kānana-prayāṇānumodana-nāma

tilakābharaṇādi-dhāraṇaiḥ
pratibadhnāsy atha kiṁ savitri me |
adhunāpy aśakaṁ yato gṛhān
nahi nirgantum ahaṁ karomi kim ||1||

adhunā sva-sva-gṛha-sthitānāṁ śrī-kṛṣṇasya nikaṭa-gamanārtham utkaṇṭhām āha—he savitri ! mātaḥ ! me mama tilakādi-dhāraṇaiḥ kiṁ pratibadhnāsi ? śrī-kṛṣṇasya nikaṭa-gamane pratibandhaṁ karoṣi | yataḥ adhunāpi iti ||1||

nikhilā mama mitra-maṇḍalī
militaiva bhavad atra saṅgave |
praṇayāmbu-nidhiḥ sakhā sa me
vanam eṣyan pathi māṁ pratīkṣate ||2||

saṅgave prātaḥ-kālānantaraṁ saptama-ghaṭikāyām | sa śrī-kṛṣṇaḥ vanam eṣyan vanaṁ gantuṁ pathi māṁ pratīkṣate | yataḥ praṇayāmbudhiḥ ||2||

katham udvijase tvam apy araṁ
vraja rakṣā-maṇim eva te’dhunā |
maṇi-bandham anu praśāntikam
tanayaiṣāsmi nibadhnatī kare ||3||

tasya mātā āha—he tanaya ! katham udvijase ? tvam api araṁ śīghraṁ vraja | kintu tava asmin kare maṇi-bandham anu maṇi-bandhe praśāntikaṁ rakṣā-maṇim adhunaivāhaṁ nibadhnatī, asmin nātra vilamba-leśo'pi ||3||

na gavāṁ dhvanir adhvani śruto
na ca sampraty api saṅgavodgamaḥ |
niraguḥ suhṛdo na dhāmatas tava
tāralyam adhās tvam eva kim ||4||

punar āha—tava suhṛdaḥ anye sakhāyaḥ sva-dhāmato na niraguḥ, na nirgamanaṁ cakruḥ | kintu tvam eva tāralyam adhāḥ ||4||

maṇi-kāñcana-bhūṣanāñcitā
jananī mārjita-carcitādṛta |
atiraṅgam ivānalaṅkṛtaṁ 
hasitā tvāṁ sakhi-pālir eva te ||5||

te sakhi-pālir eva tvāṁ hasitā | sakhi-pāliḥ katham-bhūtā ? maṇi-kāñcanety-ādi ||5||

iti mātṛ-kṛtopalālanādy 
api te bandhanam ity amaṁsata |
viśikha-ruta-mātra-śaṅkita-
sva-sakhānty-āgama-viklavekṣaṇāḥ ||6||

iti mātṛ-kṛtopalālanādi te bālakāḥ bandhanam evāmaṁsata | katham-bhūtāḥ ? viśikhā "galī" iti prasiddhā | tatra ruta-mātreṇa āśaṅkito yaḥ sva-sakhāntyāgamas tena viklavekṣaṇāḥ ||6||

vasudāma-sudāma-kiṅkiṇi-
subalādyāḥ samitā itas tataḥ |
puram ānaśire harer ime 
sukha-sindhoḥ pulinaṁ yathormayaḥ ||7||

ime vasudāmādayaḥ itas tataḥ samitāḥ santaḥ hareḥ puram ānaśire vyāptaṁ cakruḥ | tatra nanda-purasya sukha-sindhutvena hareḥ pulinatvena ca utprekṣam āha—sukheti ||7||

atha kaścana gopa āgato’
vadad uccaiḥ śṛṇutedam arbhakāḥ |
sa gavāṁ bhavaneṣv avasthito
vrajarājo yad iha dideśa vaḥ ||8||

kaścana gopaḥ nanda-nikaṭād āgatya bālakān prati avadat | gavāṁ bhavane sthitaḥ sa vraja-rājaḥ vo yuṣmān prati yad ādideśa tat śṛṇuta ||8||

svapitu kṣaṇam acyutaḥ sukhaṁ
na bhavadbhih prasabhaṁ prabodhyatām |
adhunādya mayaiva mocitā
dhavāvalī ca vilambya kalyatām ||9||

acyutaḥ śrī-kṛṣṇaḥ kṣaṇaṁ sukhaṁ svapitu, bhavadbhiḥ prasabhaṁ haṭhāt na prabodhyatām | yuṣmābhir vilambaṁ kṛtvā dhavalāvalī kālyatāṁ cālyatām ||9||

iti te śrutavanta eva go-
sadanāny eva mudā pratasthire |
katicit subalādayo’bhavan 
nibhṛtaṁ preṣṭha-sakhāvarodha-gāḥ ||10||

katicit rahasya-vṛttāntajñāḥ subalādayaḥ nibhṛtaṁ yathā syāt, tathā preṣṭha-sakhasya śrī-kṛṣṇasya antaḥpuragā abhavan ||10||

dadhate’pacitiṁ harer na cā-
pacitiṁ premaṇi ye’nuyāyinaḥ |
upasedur ime vrajeśvarīṁ
prathamaṁ raktaka-patrakādayaḥ ||11||

adhunā dāsānāṁ tatkālīna-ceṣṭām āha—ye'nuyāyino raktakādayaḥ harer apacitiṁ paricaryāṁ dadhate, atha ca premaṇi apacitim apacayaṁ na dadhate, ime dāsāḥ prathamaṁ vrajeśvarīm upaseduḥ ||11||

atha kaścid adhāt tayārpitāṁ
tanayāmodaka-modakāvalīm |
ativatsalatā-latā-valat-
phala-pālīm iva kāñcid añcitām ||12||

kaścid dāsaḥ | tayā vrajeśvaryā | tanayasya śrī-kṛṣṇasya āmoda-janaka-modaka-śreṇīm adhāt | tatra utprekṣām āha—yaśodā-svarūpa-vātsalya-latāyāḥ kāñcit añcitāṁ pūjitāṁ preṣṭhām iti paryavasitāṁ balavat phala-śreṇīm iva | atra modaka-sthānīyaṁ phalam ||12||

maṇi-citrita-dāru-peṭikān-
tara-gām aṁsa-taṭe vahann asau |
śata-koṭy-asuto’py athādarād
avadhānīyatamām amaṁsta tām ||13||

asau dāsaḥ tādṛśa-peṭikā-madhyāgatāṁ tāṁ modakāvalīṁ skandha-taṭe vahan san śatakoṭi-prāṇato'pi ādarāt avadhānīyatamām amaṁsta ||13||

stimitāruṇa-cela-kañcukā-
vṛta-candropala-citra-jharjharīm |
śaśi-vāsita-nīra-pūritaṁ
aparo bibhrad adabhram ābabhau ||14||

aparo dāsaḥ [śaśi-vāsita-nīra-pūritaṁ] karpūra-vāsita-jala-pūritāṁ, atha ca tādṛśa-candra-kānta-maṇi-nirmita-citra-jharjharīṁ bibhrat san adabhram analpaṁ yathā syāt tathā ābabhau ||14||

sita-mānasa-vṛttim eva tām
anurāga-pihitāṁ dravattarām |
bahir eṣa janān kim īkṣayann
atulaṁ saubhaga-ratnam ādade ||15||

sita-jharjharīṁ sita-mānasa-vṛttitvenotprekṣate | eṣa dāsaḥ rakta-vastrācchādita-śveta-jharjharī-cchalena antaḥ-sthitānurāgeṇa pihitāṁ tāṁ śuddha-mānasa-vṛttim eva bahir-janān kim īkṣayan san atulaṁ saubhāgya-ratnam ādade | dravattarāṁ anurāga-vaśād dravī-bhūtām | dārṣṭāntike'pi timita-vastrasya jala-kṣaraṇād dravattarām ||15||

sphaṭikottama-sampuṭaṁ paro’
vahad antaḥ-phaṇi-valli-vīṭikam |
adhi-kakṣam ayaṁ dadhāra kiṁ
śaśi-bimbaṁ sva-mano’dhidaivatam ||16||

paro dāsaḥ antaḥ-phaṇi-valli-vīṭikaṁ tādṛśaṁ sampuṭam adhi-kakṣaṁ kakṣa-tale avahat | sva-manasaḥ adhiṣṭhātṛ-daivataṁ candra-bimbaṁ kiṁ dadhāra ? sampuṭe manasaḥ sarvadāvadhānatva-dyotanāya adhiṣṭhātṛ-daivatatvena candra utprekṣitaḥ ||16||

vasanābharaṇādy anekadhā
dadha ekaḥ paridheyam īśituḥ |
dyumatām api mohanāya yat
sudṛśāṁ kārmaṇatāṁ prapatsyate ||17||

eko dāsaḥ īśituḥ śrī-kṛṣṇasya paridheyam anekadhā vasanābharaṇadi dadhāra | yat vasanādi dyumatāṁ sudṛśāṁ mohanāya "ṭonā" iti prasiddhāṁ kārmaṇatāṁ prapatsyate ||17||

kṣaṇataḥ kṣaṇa-dhuk kṣaṇa-prabhā-
nibha-kāntā niviḍopagūhanāt |
sahasā niragād bahir hariḥ
kalayan mitra-kalāpa-jalpitam ||18||

hariḥ mitra-samūhasya jalpitaṁ [kalayan] śṛṇvan kṣaṇa-dhuk kṣaṇa-prabhāyā utsava-pūraka-vidyut-prabhā [nibha-] sadṛśyāḥ kāntāyā niviḍopagūhanāt kṣaṇataḥ kṣaṇa-mātreṇa niragāt sahasā atarkitaṁ yathā syāt tathā ||18||

pidadhan nava-jāguḍāṁśukaṁ
sahacaryā sa tayaiva dhāritam |
kim u cañcalayā calan balān
mudiro’veṣṭyata hātum akṣamāḥ ||19||

tayā sahacaryā rādhayā dhāritaṁ [jāguḍāṁśukaṁ] pītāmbaraṁ sa śrī-kṛṣṇaḥ pidadhat | utprekṣām āha—cañcalayā vidyutā kartryā [hātum] tyaktum akṣamaś calan mudiraḥ kiṁ balāt aveṣṭyata ? arthāt tayaiva | atra pītāmbara-cchalena rādhayaivāveṣṭyata iti bhāvaḥ ||19||

sakhībhir hasitaḥ sita-dyuti-
dyuti-nindi-smita-puṣpa-varṣibhiḥ |
racitāṅga-vibhūṣaṇa-kriyaḥ
samiyāyātha mahā-purāntaram ||20||

sa śrī-kṛṣṇaḥ | sambhogādi-cihnaṁ dṛṣṭvā priya-narma-sakhibhir hasitaḥ san yaśodā-prabhṛtīnāṁ mahā-purāntaraṁ samiyāya | katham-bhūtaiḥ ? [sita-dyutiś candraḥ |] candra-dyuti-nindi-smita-puṣpa-varṣibhiḥ | kṛṣṇaḥ katham-bhūtaḥ ? sakhibhiḥ sambhogādi-cihnaṁ dūrī-kṛtya racitāṅga-vibhūṣaṇa-kriyā yasya ||20||

dyumaṇi-druta-daṇḍanodyata-
prasarat-śasta-gabhasti-kaustubhaḥ |
śikhi-candraka-maṇḍala-sphurat-
sura-cāpojjvala-mauli-maṇḍitaḥ ||21||

veṣa-prakāram āha—kṛṣṇaḥ kīdṛśaḥ ? dyumaṇeḥ sūryasya śīghra-daṇḍane udyatāḥ prasarantaḥ praśasta-gabhastayaḥ kiraṇā yasya evam-bhūtaḥ kaustubho yasya saḥ | punaś ca, mayūra-candrikā-maṇḍale sphuratā atha ca [sura-cāpasya] indra-dhanuṣaḥ sakāśād api ujjvalena maulinā mukuṭena maṇḍitaḥ ||21||

cala-mauktika-dāma-dhāmabhis
tirayan bāla-balākikāvalīḥ |
ali-pāli-samīlitollasad-
vana-mālodyad-iddha-saurabhaḥ ||22||

punaś ca [cala-mauktika-dāma-dhāmabhiḥ] cañcala-muktā-mālāyās tejobhiḥ karaṇaiḥ megha-sannihita-bālaka-baka-śreṇīḥ tirayan tiraskāraṁ kurvan | punaś ca, [ali-pāli-samīlitollasad-vana-mālodyad-iddha-saurabhaḥ] bhramara-śreṇyā samīlitā saṁstutāyā lasad-vana-mālā, tasyā udayena iddhaḥ pravṛddhaḥ saurabho yatra | pakṣe, tādṛśa-vana-śreṇyā udayena iddhaḥ saurabho go-samūho yasmāt śrī-kṛṣṇa-svarūpa-meghāt ||22||

jananī-jana-nīvṛtaṁ drutaṁ
racayan harṣa-payaḥ-pariplutam |
vraja-tāpa-śatāpanodanaḥ
purato yan pura-toraṇād abhūt ||23||

jananī-jana eva nīvṛt jana-padaḥ | tathā ca netra-stanayor harṣa-payasā pariplutaṁ taṁ jananī-svarūpa-deśaṁ drutaṁ viklinnaṁ | pakṣe, śīghraṁ racayan vraja-sthānāṁ tāpa-śatāpanodanaḥ kṛṣṇa-meghaḥ pura-toraṇāt siṁha-dvārāt purato'gre yan gacchan abhūt ||23||

atha sāmbikayā kilimbayā
svasṛbhir yātṛbhir apy udaśrubhih |
saha sā sahasā vrajeśvarī
niragāt tām anu rādhikālibhiḥ ||24||

atha sā yaśodā ambikā-sahita-kilimbādibhiḥ saha niragāt | tāṁ yaśodām ||24||

vanam eti mukunda ity ayaṁ
dhvanir ekaḥ sphuṭam uccacāra yaḥ |
vividha-dhvani-prasūr bhavann abhāt
śruti-pālīḥ sa puraukasāṁ viśan ||25||

mukundo vanam eti yo dhvaniḥ sphuṭam uccacāra, sa eva [puraukasāṁ] vraja-vāsināṁ śruti-pālīḥ praviśan, tad-anantaraṁ vividha-dhvani-prasūr bhavan san bhāti | dhvanir atra puruṣoccāritāt mukundo-vanam eti śabdāt strīṇāṁ mukundo vanam etīty ākāraka-śabda utpannaḥ | taj-janyaḥ śukādīnāṁ śabdaḥ evaṁ krameṇa nānā-vidha-śabdam | pakṣe, vyaṅgañ ca sūte ||25||

avilambam atah sakhe vrajan
vipinādhvābhimukhīr vidhehi gāḥ |
tanavāma niyuddha-kautukaṁ
hariṇādya kṣiti-bhṛt-taṭājire ||26||

mukundo vanam etīti śabdasya kavya-prakāśa-dhṛta-"gato'stam arkaḥ" iti16 śabdasyevādhikāri-bhedena vividha-dhvany-arthān āha—tatrādau sakhīnām abhipretaṁ tādṛśa-śabdasya dhvany-artham āha—avilambam iti | he sakhe ! avilambaṁ vrajan san tvaṁ vipinābhimukhīr gā vidhehi kuru | he sakhe ! adya hariṇā saha govardhana-taṭājire niyuddha-kautukaṁ vayaṁ tanavāma ||26||

baṭavaḥ paṭalaiḥ śubhāśiṣāṁ
pṛṣataiḥ śānti-ṛcābhimantritaiḥ |
abhiṣiñcata darbha-pāṇayo
harim agre bhajatāśu nirvṛtam ||27||

adhunā brāhmaṇānām abhipretaṁ tādṛśa-śabdasya dhvany-artham āha—baṭavaḥ ! yūyaṁ śubhāśiṣāṁ paṭalair evaṁ śānti-ṛcābhimantritaiḥ pṛṣataiḥ bindubhiṣ ca karaṇaiḥ harim abhiṣiñcata ||27||

naya vallava māṁ balād ito
nija-naptur mukha-paṅkajāmṛtaiḥ |
śiśirīkaravāṇi locane 
yad-ṛte jīvitum eva notsahe ||28||

pitāmahasya parjanyasyābhipretam āha—he ballava ! yat netra-śiśirīkaraṇaṁ vinā jīvitum eva notsahe ||28||

racayāli miṣaṁ17 viśārade 
jaratī-vañcakam añcakaṁ mudām |
nibhṛtena pathā bhaje vane 
priya-saṅketita-kuñja-mandiram ||29||

priyā-gaṇānām abhipretam āha—he viśārade ! āli ! jaratī-vañcakam atha ca mudām añcakaṁ prāpakaṁ miṣaṁ chalaṁ racaya | ahaṁ nibhṛtena pathā vana-madhye priya-saṅketita-kuñja-mandiraṁ bhaje ||29||

sakhi kiṁ karavai ravair avaidhita-
tarṣā hari-gopuroditaiḥ |
valabhīm adhiroḍhum apy ahaṁ 
na dadhe’spanda-vapuḥ samarthatām ||30||

harer gopurād uditai ravaiḥ śabdaiḥ karaṇair avaidhitā vardhitā tṛṣṇā yasyāḥ, evam-bhūtāhaṁ he sakhi ! kiṁ karavai ? kintu kṛṣṇaṁ draṣṭum "āḍhālī" iti prasiddhāṁ valabhīm adhiṛoḍhuṁ samarthatāṁ na dadhe | yato'haṁ aspanda-vapuḥ, jāḍyodayāt ||30||

alakair alam atra saṁskṛtair
mad-uro’py astutamām anāvṛtam |
sakṛd avavalokya mādhavaṁ
sakhi jīveyam ito vimuñca mām ||31||

he sakhi ! saṁskṛtair alakair alaṁ vyartham | evam anāvṛtam eva mama [uro] vakṣaḥ-sthalam astu | tasmān māṁ muñca ||31||

ayi bhāvi yad astu tat patiḥ
kurutāṁ daṇḍam asahyam adya me |
sva-guror api paśyato vrajāmy
adhunāyaṁ samayo na yat sthiraḥ ||32||

anyā āha—ayi sakhi ! mama adṛṣṭe bhāvi yad astu tat asahyaṁ daṇḍaṁ mama patiḥ adya kurutāṁ, tasmāt paśyataḥ sva-guroḥ paśyantaṁ sva-gurum anādṛtya adhunā ahaṁ vrajāmi | yat yasmāt śrī-kṛṣṇasya ayaṁ gamana-samayo na sthiraḥ ||32||

ayi durmukhi rāraṭīṣi kiṁ
kim ihaikaiva niremi te gṛhāt |
kalayātra ruṇaddhi kā vadhūr
adhūnā sva-sva-purād viniryatī ||33||

anyā śvaśrūṁ praty āha—te tava gṛhāt kiṁ ekaivāham niremi nirgacchāmi ? kā śvaśrūḥ sva-sva-purān nirgacchantīḥ vadhūr adhunā ruṇaddhi ? api tu na kāpi iti sva-netreṇa kalaya paśya ||33||

atha go-bhavanād vanāya gā
vanajākṣaḥ sakhibhiḥ sa cārayan |
prasasāra masāra-sārabhāḥ
parito’gre harito vilakṣayan ||34||

athānantaraṁ vanajākṣaḥ kṛṣṇaḥ sakhibhiḥ saha go-sadanāt vanāya gāś cārayan prasasāra jagāma | masāraḥ indra-nīla-maṇiḥ kṛṣṇasya viśeṣaṇaṁ, diśo vā viśeṣaṇam | tat-pakṣe śrī-kṛṣṇasyāṅgakāny eva śyāma-varṇāḥ | kiṁ kurvan ? agre paritaś catur-dikṣu harito diśa vilakṣayan darśayan | pakṣe, diśaḥ dig-vāsi-janān vismāpayan vilakṣo vismayānvite ||34||

bhavatā viraheṇa tāvatā
pitarau tāpitarau tadātmajaiḥ |
pṛṣatair nayanāmbhasāṁ rasām
anu yāntau bhṛśam abhyaṣiñcatām ||35||

tāvatā alpa-kāla-mātra-sthātavyena atha ca bhavatā vartamāna-kālīnena viraheṇa hetunā tāpitarau atiśaya-tāpino pitarau anu kṛṣṇasya paścāt yāntau tadātmajais tat-kālotpannair nayanāmbhasāṁ pṛṣatair bindubhiḥ rasāṁ pṛthvīṁ bhṛśam abhyaṣiñcatām ||35||

tanayānavaloka-bhāvitā
smṛti-vismārita-daihika-kriye |
pratime iva mātarau tadā
kṣaṇam aspanda-tanū atiṣṭhatām ||36||

tanayasya śrī-kṛṣṇasya anavaloko bhavitā bhaviṣyati smṛtyā vismāritā daihika-kriyā yābhyām evam-bhūte mātarau rohiṇī-yaśode pratime iva ||36||

nidadhe parirambha-dambhataḥ
sva-sute kiṁ sva-hṛd eva gopa-rāṭ |
drutam eva tadā yad ātataṁ
svam acaitanyam atanyatāmunā ||37||

goparāṭ vrajarājaḥ parirambha-dambhataḥ  āliṅgana-cchalāt kiṁ sva-sute kṛṣṇe sva-hṛt manaḥ nidadhe | yat yasmāt amunā vraja-rājena tadā parirambhaṇāntara-kṣaṇa eva svaṁ svīyam ātataṁ vistṛtaṁ acaitanyam atanyata vistārayāmāsa | tathā ca bhāvi viraha-janyātyanta-caitanya-śūnyād eva utprekṣeyam iti śreyam ||37||

sukumāra-kumāra ! cārayan
surabhīr yāhi vanāya yāsi cet |
anuyāma vayaṁ ca vañcayan 
na dṛśas tvaṁ sphuṭam añca kiṁ ca naḥ ||38||

he sukumāra putra ! cet yadi haṭhaṁ kṛtvā surabhiś cārayan vanāya yāsi tadā yāhi | kintu vayaṁ ca anu tava paścāt yāma | kiṁ ca no'smākaṁ dṛśo vañcayan tvaṁ sphuṭaṁ na añca na gaccha ||38||

tanaya praṇayan nayaṁ naya
sva-samīpāt kvacanānyato na naḥ |
na sahasva suhṛd-vyathāṁ hṛdi
sva-viyogānala-heti-hetukām ||39||

he tanaya ! nayaṁ nītaṁ praṇayan kurvan sva-samīpād anyatra kutrāpi no'smān na naya | evaṁ tava viyogānala-jvālā-hetukām asmad-ādi-suhṛd-vyāthāṁ sva-hṛdi na sahasva | tathā cāsmad-ādi-duḥkha-smaraṇāt tava paścāt-tāpo bhaviṣati, ato'smān sva-saṅge naya iti bhāvaḥ ||39||

pura-bhūṣaṇa dūṣaṇaṁ tv idam
nagarī seyam ime gṛhāś ca te |
tvayi nirgata eva no balān
nigilantīva vṛthā-sthitāyuṣaḥ ||40||

he pura-bhūṣaṇa ! kṛṣṇa ! idaṁ dūṣaṇaṁ tu bhaviṣyati | kiṁ tat ? tatrāha—te tava seyaṁ nagarī ime gṛhāś ca tvayi nirgate sati no'smān balāt gilantīva | nanu nigilane kṛte sati yusmākaṁ jīvanaṁ kathaṁ sthāsyati ? tatrāha—asmān vṛthāyuṣaḥ | vṛthāyur eva jīvana-sthitau kāraṇam iti bhāvaḥ ||40||

praharā api bhāvinas trayaḥ
prahariṣyanty apayātum akṣamāḥ |
na ca śīghram ihaiṣyasi tvam ity
ata itthaṁ karavāma kiṁ vayam ||41||

apayātum akṣamās trayaḥ praharā api asmān prahariṣyanti, tvaṁ ca śīghraṁ na eṣyasi, ataḥ kiṁ karavāma ? ||41||

aruṇābja-dala-śreṇi kva te
sukumāre vimale pados tale |
tṛṇa-kaṇṭaka-śarkarāṅkitā 
kva nu sā kānana-bhūmir eṣi yām ||42||

aruṇa-kamala-dala-tulyā śrīḥ śobhā yayor evaṁ-bhūte tava pados tale vā kva evaṁ yāṁ bhūmiṁ tvam eṣi gacchasi ? sā tṛṇa-kaṇṭakādy-aṅkitā bhūmir vā kva ? ||42||

mṛganābhi-rasokṣitā kva te
navanīta-pratimeva hā tanuh |
kva nu sūrya-karā ime prati-
kṣaṇa-vardhiṣṇutamā viṣolbaṇāḥ ||43||

hā khede | kasturī-rasena yuktā navanīta-pratimā-tulyā tava tanur vā kva ? evaṁ pratikṣaṇa-vardhiṣṇutamā atha ca viṣa-tulyolbaṇāḥ sūrya-kiraṇāḥ vā kva ? ||43||

asavo yad amī sphuṭanti no
janayitryās tava saubhagojjhitāḥ |
atiniṣṭhuratā pade parāṁ 
bata sāmrājya-dhurām ato dadhuḥ ||44||

mama prāṇādhika jīvanti iti pratikṣaṇa-nyak-kārād dhetoḥ saubhagenojjhitāḥ tava [janayitryāḥ] jananyā asavaḥ prāṇā yad yasmāt na sphuṭanti | ato heto'tiniṣṭhuratā pade sthāne sāmrājyātiśayaṁ te prāṇā dadhuḥ | atyanta-niṣṭhurā babhūvur ity arthaḥ ||44||

dhavalāḥ paripāntu vallavāḥ
svayam eva vraja-rāja etu vā |
sva-haṭhaṁ na jahāsi hā śiśo
katham atra śvasitu sva-bandhutā ||45||ī

mama vana-gamanaṁ vinā gocaraṇaṁ kathaṁ bhaviṣyati ? tatrāha—vallavā gopā eva dhavalāḥ paripāntu | yadi gṛha-svāmināṁ gamanaṁ vinā adharmo bhāvīty ucyate | tadā vraja-rāja eva gacchatu | bandhutā bandhu-samūhaḥ kathaṁ śvasitu prāṇa-dhāraṇaṁ karotu ? ||45||

stimitāṅga sumaṅgalāmṛtair
ajaniṣṭhāḥ kim u vallavānvaye |
tṛṇa-cāri-gaṇānugāmitā-
paribhūtiṁ mṛdulo yad anvabhūḥ ||46||

vātsalyasya parama-kāṣṭhām āha—śobhana-maṅgala-rūpāmṛtaiḥ karaṇaiḥ, he stimitāṅga ! kṛṣṇa ! tvaṁ kiṁ kathaṁ vallavānvaye gopa-gṛhe ajaniṣṭhāḥ yad yasmāt tṛṇa-cāri-gaṇānāṁ gavām anugāmitā-rūpa-parābhavaṁ etādṛśa-mṛdulo'pi tvam anvabhūḥ | tasmāt tava rāja-gṛha eva janma ucitaṁ bhavatīty arthaḥ ||46||

iti gadgada-varṇam arṇavo
vinayānāṁ jananī-janoditam |
agavamya viramya yānataḥ 
sa na tasthau na tadā tad-agrataḥ ||47||

iti anena prakāreṇa jananī-janānāṁ uditaṁ gadgada-varṇaṁ vinayānām arṇavaḥ sa śrī-kṛṣṇaḥ avagamya vana-yānato viramya ca tāsām agre na tasthau na, api tu tasthāv ity arthaḥ ||47||

atha niryad api sva-jīvitaṁ
sthiratā-prāptam iva prabudhya sā |
tanayaṁ snapitaṁ nijāśrubhiś
ciram āślikṣad imaṁ vrajeśvarī ||48||

[niryad] nirgacchad api sva-jīvanaṁ yathā sthiratāṁ prāptāṁ, tathaiva kṛṣṇaṁ prabudhya vrajeśvarī nijāśrubhiḥ snapitaṁ tanayaṁ cira-kālaṁ vyāpya āślikṣat āliṅganaṁ cakāra ||48||

drutam ātmaja-śarma-karmaṭhām
uditā vatsalataiva saṁvidam |
sphuṭam āpipad eva tāṁ balād
vinirasyaiva tatāṁ vicittatām ||49||

āliṅganānanda-janya-vicittatāyā nivṛtti-kāraṇam āha—ātmajasya śarma-karmaṭhāṁ rakṣā-bandhanādi-maṅgala-karmaṇi kuśalāṁ vrajeśvarīṁ tat-kāle udita-vātsalyam eva saṁvidaṁ jñānaṁ drutam āpipat prāpayāmāsa | kiṁ kṛtvā ? tatāṁ vistṛtāṁ vicittatāṁ balāt vinirasya 
||49||

abhirakṣya nṛsiṁha-nāmabhiḥ
suta-gātrāny atimātra-viklavā |
balabhadra-subhadra-vardhana-
pramukhān sābhidadhe puraḥ-sthitān ||50||

atyanta-viklavā sā yaśodā subhadrādīn abhidadhe ||50||

bhavatām anujaḥ sakhāsavo’py
ayam eveti sadā na vedmi kim |
tad api prativāsaraṁ prasūḥ
kim ṛte jīvati piṣṭa-peṣaṇam ||51||

bhavatāṁ yusmākam ayaṁ kṛṣṇaḥ anujaḥ sakhā āsavaḥ prāṇāś ca iti kim ahaṁ na vedmi ? tathāpi prativāsaraṁ prati-dinaṁ vana-gamaṇa-samaye prasūr mātā piṣṭa-peṣaṇaṁ vinā kiṁ jīvati ? ||51||

mṛdulo'pi calāgraṇīḥ sudhīr 
api nāgāt pariṇāma-darśitām |
abalo'py atisāhasī haris 
tad imaṁ sādhv avatābhitaḥ sthitāḥ ||52||

ayaṁ harir mṛdulo'pi cañcalāgraṇīḥ sudhir api pariṇāma-darśitām na agāt | ata eva yūyam abhitaś caturdikṣu sthitāḥ santaḥ imaṁ sādhu avata rakṣata ||52||

na pitur na pitṛvya-saṁhater 
na ca mātur vaśatāṁ tathaity asau |
bhavatāṁ tu yathety ato'rthanā
mama nānarthakatāṁ prapatsyate ||53||

asau kṛṣṇaḥ pitr-ādīnāṁ tathā vasatāṁ na eti yathā bhavatām, ato mama prārthanā na anarthakatāṁ prapatsyate ||53||

yadi kaṁsa-nṛśaṁsa-kiṅkarā-
sura-visphūrjitam īkṣitaṁ bhavet |
drutam eva tadā palāya gā 
api hitvā nikhilāḥ sameta naḥ ||54||

yadi kaṁsasya krūra-kiṅkarāsurāṇāṁ visphūrjitam āṭopam īkṣitaṁ bhavet, tadā drutam eva palāya gā api hitvā nikhilā yūyaṁ grāma-madhye āgatya no'smān sameta prāpnuta ||54||

subalojjvala-kokilādayo 
na niyuddhaṁ prasabhaṁ śubhaṁyavaḥ |
tanutātma-sakhena khelanair 
na kim anyair bhuvi bhūyate nṛṇām ||55||

he sulādayaḥ ! śubhaṁyavaḥ yūyam ātma-sakhena śrī-kṛṣṇena saha niyuddhaṁ bāhu-yuddhaṁ na tanuta | ahaṁ śubhayor yus | nanu bālakā vayaṁ khelāṁ vinā sthātuṁ na prabhavāmaḥ ? tatrāha—nṛṇāṁ kim anyaiḥ khelanair na bhūyate ? kiṁ bāhu-yuddhaṁ vinā anya-khelanaṁ nāsti ? ity arthaḥ ||55||

śṛṇutāpacitau vicakṣaṇa 
api bho raktaka-patrakādayaḥ |
kathayāmi nisargam etayoḥ
sutayor matam avaitum arhata ||56||

apacitau paricaryāyāṁ vicakṣaṇā raktakādayo dāsāḥ yūyam etayor nisargaṁ svabhāvaṁ kathayāmi śṛṇuta | taṁ svabhāvaṁ yūyaṁ avaituṁ jñātum arhatha ||56||

vidhurāv api hā kṣudhāṁ na tāṁ
na pipāsām api kaṇṭha-śoṣiṇīm |
sva-tanūm api nāvagacchataḥ
khalu khelārpita-mānasāv imau ||57||

svabhāvam evāha—kṣudhā kṣudhayā vidhurau duḥkhitāv api imau tāṁ kṣudhāṁ nāvagacchataḥ yataḥ khelārpita-mānasau ||57||

saraṇis taraṇi-prabhā-jvalat-
sikatā sūnur aṭāṭyate’dya yām |
janake kanakeṣṭakālaye 
vasatīty etad avekṣate prasūḥ ||58||

adhunā yaśodā vraja-rājam ākṣipati—yāṁ saraṇiṁ panthānaṁ sūnur aṭāṭyate punaḥ punar gacchati, sā saraṇir adya sūrya-prabhayā ujjvalat-sikatā bālukā yatra tathā-bhūtā | atha janake pitari svarṇeṣṭakā-nirmita-śītala-gṛhe vasati sati | etad eva prasūr mātā avekṣate ||58||

anayāpy avipadyamānayā 
gṛha-kṛtyaṁ vidadhānayā mayā |
jananīty abhidhā dhṛtā gata-
trapayā tāṁ stuvate’py amī janāḥ ||59||

svam ākṣipati—avipadyamānayā nandasya durnīti-darśane'pi amriyamānayā atha ca gṛha-kṛtyaṁ vidadhānayā kurvatyā mayā kathaṁ jananīti [abhidhā] saṁjñā dhṛtā ? anya-janān api ākṣipati—etādṛśīṁ jananīm api amī janāḥ stuvate ||59||

kuliśāyitatā tatā tato
bhavato bandhutayā nijārjitā |
kusumāyita-hṛttvam āśrayaṁs
tad apīmāṁ sva-guṇair amūmudaḥ ||60||

śrī-kṛṣṇam āha—tato bhavad-vana-gamana-darśanād dhetoḥ tava bandhutayā bandhu-samūhena tatā vistṛtā kuliśāyitatā vajrāyitatā svasya arjitā, tad api tvaṁ tu kusumāyita-hṛdayatvam āśrayan san imāṁ bandhutāṁ sva-gunair amūmudaḥ ||60||

iti mātṛ-vacaḥ sa ca śruti-
prathitottaṁsam ivāracayya tām |
smita-candramaso rasokṣaṇair
anutaptāṁ samadhukṣayan manāk ||61||

sa ca kṛṣṇaḥ iti mātṛ-vacaḥ śrutau prathitottaṁsam iva utkṛṣṭatvena khyāta-karṇa-bhūṣaṇam iva āracayya tām anutaptāṁ mātaraṁ smita-candrasya rasa-secanaiḥ manāk samadhukṣayat prāpta-jivanāṁ cakāra ||61||

yamunopavanopakaṇṭha-gāḥ
kalayantaḥ sukham eva hanta gāḥ |
vilasāma sugandha-śītale 
niviḍa-cchāyā-taru-vrajāntare ||62||

adhunā kṛṣṇaḥ svasya gocāraṇe śramābhāvaṁ sādhayituṁ pratyuta tasya sukhamayatvaṁ pratipādayituṁ ca mātaraṁ praty āha—yamunopavanopakaṇṭha-gatā gāḥ sukhaṁ kalayantaḥ paśyantaḥ | taru-samūhāntare vilasāma ||62||

na ca kālana-hetukaḥ śramaḥ 
sa mamaiṣyaty api sambhaviṣṇutām |
ghaṭanādiṣu yad gavāṁ navāṁ
muralīm eva viśāradām adhām ||63||

na ca gavāṁ kālana-hetukaḥ śramaḥ sambhaviṣṇutām eṣyati | na ca tādṛśa-śramo bhaviṣyatīty arthaḥ | yat yasmāt gavāṁ ghaṭanādiṣu viśāradāṁ navīnāṁ muralim evāham adhām ||63||

camarī-caya-lūma-mārjitā
pariṣiktā makaranda-bindubhiḥ |
taru-ṣaṇḍa-nirātapābhitaḥ
pracaran nābhi-mṛgātivāsitā ||64||

mṛdulāmala-tūlikeva yā-
nupadaṁ sādhu-padānubhūyate |
na tu mātar avekṣitā tvayā
prasabhaṁ yā saraṇir vinindyate ||65||

(yugmakam) he mātaḥ ! prasabhaṁ haṭhāt yā saraṇir vinindyate, sā tvayā na avekṣitā iti para-ślokasthenānvayaḥ | katham-bhūtā saraṇiḥ ? camarī-samūhasya pucchena mārjitā | punaś ca makaranda-bindubhiḥ pariṣiktā | nābhi-mṛgaḥ kasturī ||64|| yā saraṇiḥ mṛdula-nirmala-tūlikā iva mama padā anupadaṁ pratikṣaṇaṁ anubhūyate ||65||

vividha-dyuti-puṣpa-vallībhir
valitair manda-samīra-vellitaiḥ |
paritaḥ prasaraj-jharair araṁ
śiśiraiḥ saurabha-saubhagodayaiḥ ||66||

pika-gāyaka-keki-nartakair
bhramad-indindira-vṛnda-vandibhiḥ |
kṣitibhṛt-taṭa-kuñja-kandarair
mama ceto’nupadaṁ vikṛṣyate ||67||

(yugmakam) kṣiti-bhṛd-govardhana-taṭa-kuñja-kandarair mama ceto'nupadaṁ pratikṣaṇaṁ vikṛṣyata iti para-ślokenānvayaḥ | katham-bhūtaiḥ ? vividha-kānti-viśiṣṭa-puṣpa-vallibhir valitaiḥ | punaś ca, manda-pavanena vellitaiḥ kampitaiḥ | tatra-sthalatāyāḥ kampanād eva kandarasya kampanatvaṁ | punaś ca parita iti | ata eva aram atiśayena śiśiraiḥ | saurabhena saubhāgyasya udayo yatra | pika eva gāyakaḥ, mayūra eva nartako yatra | [bhramad-indindira-vṛndaṁ] bhramara-samūha eva vandī yatra ||66-67||

maṇi-mandira-vṛnda-śandatām
anayad yac-chavir eva mandatām |
savayaś-caya-bhūṣitaḥ śaye 
sukham atrāpy atikhidyase kutaḥ ||68||

yasya tādṛśa-kandarasya cchaviḥ tava maṇi-mandira-samūhasya śandatā sukhadatvaṁ mandatām anayat | savayasāṁ samūhena puṣpādinā bhūṣito'ham atra kandarāyāṁ sukha-śaye iti mātaraṁ praty uktam | rādhā-prabhṛtiṁ prati tu tādṛśa-kandare preyasīnāṁ samūhena bhūṣitaḥ san śaye | iti hetoḥ he janani ! kathaṁ khidyase ? ||68||

iti kiṁ ca tatad-dṛg-añcalaṁ
calitaṁ saṁsad-alakṣitaṁ rahaḥ |
ramaṇī-maṇi-dṛk-taṭī naṭī 
drutam āśliṣyad atidrutāṁ drutam ||69||

savayaś-caya-bhūṣita ity uktavataḥ kṛṣṇasya saṁsadāṁ sabhā-stha-janānām alakṣitaṁ calitaṁ dṛg-añcalaṁ kartṛ | rahaḥ ekānte | ramaṇī-maṇiḥ rādhikā, tasyā dṛśos taṭī eva naṭī, tāṁ drutaṁ śīghram āśliṣyat | tādṛśa-naṭīṁ katham-bhūtām ? āliṅganād eva atiśayena drutī-bhūtām | kṛṣṇasya dṛg-añcalaṁ drutaṁ drutī-bhūtam ||69||

itaretara-vṛtta-vedanā-
cature cāru yad āhatuḥ sma te |
tata eva yuva-dvayāsavaḥ 
sthiratām etum adhuḥ suhāsasam ||70||

itaretara-vṛttasya parasparaṁ netra-dvārā abhisāra-prārthanā | evaṁ tatra sammati-rūpa-vṛttāntasya yā vedanā jñāpanā tatra cature te rādhā-kṛṣṇayor dṛg-añcale yat tādṛśa-vṛttāntam āhatuḥ sma | tata eva yuva-dvayasya rādhā-kṛṣṇayoḥ asavaḥ prāṇāḥ sthiratāṁ [etum] prāptum adhunā tu sāhasa-mātram adhuḥ, paścat sthāsyati na veti ko veda ? ||70||

baṭur āha kim amba dūnatāṁ
tanuṣe svāṁ śṛṇu tattvam atra yat |
adhi-kānanam asti yat sukhaṁ
na ca tasyāṇur apīha vaḥ pure ||71||

madhumaṅgala āha—he amba ! svāṁ dūnatāṁ kathaṁ tanuṣe ? atra tattvaṁ śṛṇu | adhi-kānanaṁ kānane yat sukham asti, tasya sukhasya aṇur api vo yuṣmākaṁ pure na ca ||71||

kadalī-panasāmra-dāḍima-
prabhṛtīny āśu nipātya vṛkṣataḥ |
paripakvatayā susaurabhāṇy
aśanīyāni tadaiva naḥ sukham ||72||

vanastha-sukham evāha—kadaly-ādi-phalāni vṛkṣato nipātya asmābhir aśanīyāni | vṛkṣataḥ pātanād eva no'smākaṁ sukhaṁ, na tu gṛhe sthitvā pakvasya | tasya visvādāt ||72||

phala-pallava-puṣpa-saṁgraha-
spṛhayā kalpa-latā-tater ayam |
vanam eti sakhā na sā bhavad-
bhavane sādhutayāsya pūryate ||73||

ayaṁ sakhā kalpa-latā-tateḥ phalādīnāṁ saṁgrahecchayā vanam eti | asya kṛṣṇasya sā spṛhā bhavad-bhavane na pūryate | atiśayoktyā kalpa-latā rādhādyā | phala-pallava-puṣpāṇi stanādhara-hāsyānīti bodhyam ||73||

itthaṁ bandhu-kulātulādhi-dalano hambā-ninādair gavām
āhūto’tibubhukṣayāpi tam ṛte naikaṁ padaṁ gacchatām |
teṣāṁ tādṛśatāṁ pradarśya pitarau yatnān nivartyācyutaś
cakrābjādi-padāṅkato vana-bhuvaṁ kāntāṁ mudāmaṇḍayat ||74||

ittham anena prakāreṇa vana-gamana-sukha-kathanena bandhu-vargāṇāṁ [atulādhi] atula-mano-vyathāṁ dalanaḥ acyutaḥ, atibubhukṣayāpi taṁ śrī-kṛṣṇaṁ vinā eka-padam api na gacchatāṁ gavāṁ hambā-ninādair āhūtaḥ san, teṣāṁ gavāṁ tādṛśatāṁ mā vinā eka-padam api na, gamanābhimukhatāṁ pradarśya, pitarau yatnān nivartya cakrābjādi-pada-cihnena vana-bhūmi-svarūpāṁ kāntāṁ mudā amaṇḍayat ||74||

mad-viccheda-rujo’nubhāvakam aho cetaḥ priyāṇām atas
tan nītvā nija-saṅga eva vipinaṁ yāmīti yāte harau |
ko naḥ syād viṣayo’nya ity anu yayus teṣāṁ dṛśo veśma tu
sva-sva-varṣmabhir eva saṁskṛti-vaśān muktopamās te’viśan ||75||

adhunā vanaṁ gacchataḥ śrī-kṛṣṇasya saṅgināṁ pitrādīnāṁ mana utprekṣate—priyāṇāṁ samasta-priya-vargāṇāṁ ceta eva mad-viccheda-janya-pīḍāyā anubhāvakam | atas tan manaḥ nija-saṅge eva nītvā vanaṁ yāmīti vicārya manasaḥ grahaṇaṁ kṛtvā harau yāte sati, teṣāṁ priya-vargāṇāṁ dṛśo'pi śrī-kṛṣṇād anyaḥ ko no'smākaṁ viṣayaḥ syād ? ity anu śrī-kṛṣṇasya paścāt yayuḥ | 

nanu teṣāṁ mana-ādīndriye śrī-kṛṣṇena hṛte sati kathaṁ gṛha-gamanādi-vyāpāra-nirvāhaḥ ? tatrāha—sva-sva-veśma gṛhaṁ tu varṣmabhiḥ śarīraiḥ saṁskāra-vaśād aviśan | muktopamā iti jīvan-muktā yathā saṁskāra-vaśāt deha-vyāpāraṁ kurvanti, tathety arthaḥ ||75||

iti śrī-kṛṣṇa-bhāvanāmṛte mahā-kāvye
kānana-prayāṇānumodano nāma
saptamaḥ sargaḥ

saṅgava-līlāsvādano nāma

ramanīyaka-nidhau vidhau vanaṁ
hā praviṣṭavati saṁkalayya gāḥ |
goṣṭha-kair avagatātivedanā 
yā na sā bhavati gocaro giraḥ ||1||

rāmaṇīyaka-nidhau vidhau śrī-kṛṣṇe gāḥ saṅkalayya vanaṁ praviṣṭavati sati goṣṭhasya kaiḥ prāṇibhir yā ativedanā avagatā, sā giro gocaro na bhavati | pakṣe—tādṛśa-vidhau candre gāḥ kiraṇān prātaḥ-kāle saṅkalayya vanaṁ jalaṁ praviṣṭavati sati goṣṭha-kairavaiḥ giri-jaleṣu sthitaiḥ kumudādibhir yā ativedanā avagatā ||1||

naiva cārayitum īśate sma gās
taṁ vinā nija-nija-vrajābalāḥ |
svāpayantya iva tā vicittatāṁ
svāṁ sakhīm iva cirāya śiśriyuḥ ||2||

vrajābalā nija-nijāḥ gāḥ indriyāṇi taṁ kṛṣṇaṁ vinā cārayituṁ naiva īśate sma | ata eva sarvā vrajābalāḥ tāḥ gāḥ svāpayantya iva vicittatāṁ mūrcchāṁ svāṁ sakhīm iva cirakālaṁ vyapya śiśriyuḥ āśrayaṁ kṛtavatyaḥ ||2||

saiva kāpy akhila-gopa-subhruvām
ekikaiva vipad-ālitām yato [?] |
saṁjvaraṁ śamayituṁ gṛhe gṛhe
vyānaśe sapadi yoginīva tāḥ ||3||

ati anirvacanīyā sā vicittatā ekikā eva nikhila-gopa-subhruvāṁ vipad-ālitāṁ vipat-kālīna-sakhitāṁ yato prāpnuvatī satī, tāsāṁ śrī-kṛṣṇa-viraha-janya-saṁjvaraṁ śamayituṁ tāḥ gopīḥ gṛhe gṛhe vyānaśe | tadānīṁ sarvāsāṁ mūrcchā babhūveti paryavasitārthaḥ | yathā yoginī kāma-cāritvāt ekadaiva sarvatra vyāpnoti ||3||

śliṣyasi priya-sakhīm amaṅgale
kiṁ tvam ity asakṛd āli-tarjanāt |
kiṁ bhiyeva paritatyaje tayā
mūrcchayāśu vṛṣabhānu-nandinī ||4||

tāsāṁ madhye lalitādi-sakhībhiḥ prabodhitā vṛṣabhānu-nandinī tayā mūrcchayā tatyāje | tadānīṁ lalitādi-kartṛka-prabodhanaṁ mūrcchā-dūra-kāraka-tarjanatvena utprekṣate—he amaṅgale ! mūrcche ! mama priya-sakhīṁ rādhāṁ tvaṁ kim āśliṣyasi ? svasya bhadram icchasi cet dūre gaccha iti asakṛt sakhī-tarjanāt bhiyā kiṁ tatyāje ? ||4||

cetanā hi guru-kaṣṭa-ketanā-
bhyantaraṁ yad api tām avīviśat |
ālayas tad api tāṁ dviṣanti na
prema-vastu vada kair nirucyatām ||5||

nanu viraha-jvara-śamana-kārikāṁ mūrcchāṁ kathaṁ premavatyo lalitādayo dūrīcakrur iti pūrva-pakṣe premno’vicintyatvam eva samādhānam | tad evāha—cetanā yadyapi [guru-kaṣṭa-ketanābhyantaraṁ] atiśaya-kaṣṭa-rūpa-gṛhasyābhyantaraṁ tāṁ rādhām avīviśat, tadāpi ālayas tāṁ cetanāṁ na dviṣanti, kintu upakāriṇīṁ mūrcchāṁ dviṣanti, ataḥ prema-vastu kair janair nirucyatām iti vada ||5||

preṣitā lalitayā tad-ālayaḥ
peśalā janatayāpy alakṣitāḥ |
bhūbhṛd-antikam upetya saurabhaṁ
bhejur unnata-mudo vana-srajaḥ ||6||

tadā lalitayā preṣitāḥ peśalāś caturā ālayaḥ jana-samūhenāpy alakṣitāḥ satyaḥ bhūbhṛd-antikaṁ govardhanasya nikaṭam upetya kṛṣṇasya [vana-srajaḥ] vana-mālāyāḥ saurabhaṁ bhejuḥ, ata eva tā unnata-mudo babhūvuḥ ||6||

śādvale’tiśiśire saras-taṭe 
gāḥ praveśya sakhibhir vihṛtya saḥ |
prāsya cānnam api tair dhaniṣṭhayā
nītam āpa sa-baṭū raho hariḥ ||7||

sa kṛṣṇaḥ śādvale komala-tṛṇe sa harid-varṇe atha ca [atiśiśire] śītale mānasa-saras taṭe gāḥ praveśya, evaṁ vihṛtya vihāraṁ kṛtvā annaṁ prāsya ca [sa-baṭuḥ] madhumaṅgalena saha raha ekāntam āpa ||7||

tatra vīkṣya muditāsu tāsu taṁ
prāha kācana khanir guṇa-śriyām |
rūpa-mañjarir apāra-saubhagā
pṛṣṭa-yauvata-maṇi-pravṛttikam ||8||

tatra ekānte taṁ śrī-kṛṣṇaṁ vīkṣya muditāsu tāsu sakhīṣu, tāsāṁ madhye guṇa-śriyāṁ khanir atha ca apāra-saubhagā kācana rūpa-mañjarī kṛṣṇam āha | kṛṣṇaṁ kīdṛśaṁ ? pṛṣṭā yauvata-maṇeḥ rādhāyāḥ pravṛttir vṛttāntaṁ yena tam ||8||

nāgarendra bhavatā yadā padā-
liṅgitā vipina-bhūr dadhe śriyam |
spardhayeva tava goṣṭha-bhūs tayā-
liṅgyata sva-suṣamāṁ dadānayā ||9||

śrī-kṛṣṇena pṛṣṭaṁ rādhikāyā vṛttāntaṁ rūpa-mañjarī anyāpadeśenāha—he nāgarendra ! bhavatā caraṇenāliṅgitā satī vipina-bhūḥ śriyaṁ śobhāṁ dadhe | tat śrutvā tayā rādhayā tava spardhayā iva tvac-caraṇa-cihnena prāpta-śobhāyā vana-bhuvaḥ sakāśāt goṣṭha-bhuvo'dhikāṁ svakīya-suṣamāṁ dadānayā tayā sā goṣṭha-bhūḥ sarvāṅgena āliṅgyata | dhvany-arthaḥ spaṣṭa eva ||9||

tvaṁ hare hari-maṇi-mayīṁ vyadhāḥ
kṣmām imāṁ nija-savarṇatārpaṇaiḥ |
sāpy adhāsyata vivarṇatāṁ na cet
tāṁ ca kāñcana-mayīṁ vyadhāsyata ||10||

he hare ! tvaṁ nija-savarṇatārpaṇaiḥ imāṁ kṣmāṁ hari-maṇī-mayīṁ vyadhāḥ | spardhayā sā rādhāpi tava parājaye'sahiṣṇunā anukūlena vidhātrā kṛtāṁ vivarṇatāṁ cet yadi na adhāsyata, tadā tāṁ kṣmāṁ ca kāñcana-mayīṁ vyadhāsyata | dhvany-arthaḥ spaṣṭaḥ ||10||

go-rajaś-churitam āsyam īkṣayaṁs
tvaṁ vanaukasa imān arodayaḥ |
hanta go-rajasi ceṣṭamānayā
svālayaḥ kila tayāpi roditāḥ ||11||

tvaṁ gorajaś-churitaṁ mukham īkṣayan san imān vanaukasaḥ arodayaḥ | spardhayā tayā rādhayāpi go-rajasi ceṣṭamānayā satyā svālayaḥ roditāḥ | rādhā-pakṣe, goḥ pṛthivyāḥ rajasi | tvaṁ tu prāṇi-mātraṁ arodayaḥ, sā tu sva-sakhīr evārodayat | ata eva tava sāmyaṁ na prāptā iti bhāvaḥ | dhvany arthaḥ spaṣṭaḥ ||11||

kintv anītir iyam īkṣaṇāmbuje
santatāmbu-janake tayā kṛte |
te tu pautram ucitaṁ pracakratuḥ
kardamo’mbuja-bhavodbhavo yataḥ ||12||

kintu rādhayā iyam anītiḥ kṛtā | anītim evāha—tayā rādhayā īkṣaṇāmbuje nirantarāmbujanake kṛte | ambu-janyasya ambu-janakatvam evānītiḥ | te tu īkṣaṇāmbuje tu kardama-rūpam ucitaṁ pautraṁ pracakrutuḥ | na tu kardamasyāmbuja-pautratve saty eva kṛtaḥ, tatra śāstra-rītyā pautratvaṁ ghaṭayati—kardama iti | yataḥ ambuja-bhavo brahmā tad-udbhavaḥ kardamaḥ | loka-rītyā tu netra-svarūpāmbujāj jātāni jalāni, tebhyaḥ pṛthivyāṁ kardamo'jāyata evety arthaḥ ||12||

mālya-keśa-vasanādayaḥ samuc-
chṛṅkhalatvam atisādhavo’py adhuḥ |
bhūbhujā virahite’pi nīvṛti 
syāt kva kasyacana vā niyamyatā ||13||

rādhāyā mālyādayaḥ atisādhavo'pi ucchṛṅkhvalatvam adhuḥ | tatra kāraṇam āha—bhūbhujā rājñā virahite'pi kva nīvṛti kutra deśe kasya vā niyamyatā syāt ? prakṛte rājā kṛṣṇaḥ, deśaḥ rādhāyā aṅgam ||13||

yat tavāṅghri-vanajā-dvayaṁ
vanotsaṅga eva viharat pramodate |
tatra viśvasiti sā na niḥśvasity
uṣṇam eva bahudhāpi bodhitā ||14||

rādhikā tava viraheṇa na pīḍitā, kintu atyanta-komala-caraṇasya tava vana-bhramaṇa-janya-duḥkhenaiva pīḍiteti premnaḥ parama-kāṣṭhāṁ bhaṅgyāha—yad yasmāt tavāṅghri-rūpa-vanaja-dvayaṁ vanotsaṅga eva viharat sat pramodate | na hi vanajanyasya duḥkhaṁ pitur vanasya utsaṅge kadāpi jāyate, pratyuta pramoda eva iti bahudhā bodhitāpi sā rādhā tatra asmad-vākye na viśvasiti, kintu manogata-duḥkhād atyuṣṇam eva niḥśvasiti | prakṛte vanaṁ jalaṁ, tasmāj jātam aṅgri-kamala-dvayam ity arthaḥ | atra śabda-śleṣam āśrityaivoktam ||14||

naiva tatra kaṭu-śarkarāṅkurety
ardha-vāg api sakhī mukhodgatā |
śrota sīma-patitaiva tāṁ pari-
krośayanty atha javād amūrcchayat ||15||

tasyā pīḍā-śānty-arthaṁ kayā sakhyā uktā | tatra naiva kaṭu-śarkarāṅkurety ardha-vāg api rādhāyāḥ śrotra-sīmani patitā eva tāṁ rādhāṁ parikrośayantī satī javāt vegāt amūrcchayat | tādṛśa-śabda-śravaṇād eva tava caraṇaṁ śarkarādinā viddham iti buddhvaiva sā mūrcchāṁ prāptā | atyanurāga-vaśāt śarkarādinā na viddham iti, tasyā manasi nāyātam iti bhāvaḥ ||15||

hanta te priyatamaḥ samāgato
vīkṣyatām iti sakhī-mṛṣoktibhiḥ |
tvad-vana-srag atisaurabhaiś ca sā
prāpya bodham atisaṁbhramaṁ dadhau ||16||

mūrcchāyā anantaram | he rādhe ! te tava priyatamaḥ śrī-kṛṣṇaḥ samāgataḥ utthāpya vīkṣyatām iti sakhī-mṛṣoktibhir evaṁ mūrcchā-bhaṅgārtham evāsmābhiḥ rakṣitāyās tava vana-mālāyāḥ nāsikā-saṁlagnāyāḥ saurabhaiś ca sā rādhā bodhaṁ prāpya tavāgamana-janya-lajjayā atisambhramaṁ dadhau ||16||

āli netra-madiraika-nartakaḥ
sa kva te sakhi gṛhe’sti nihnutaḥ |
kiṁ pratārayasi naiva sākṣi yad
vakti taṁ kila tad-aṅga-saurabham ||17||

mūrcchā-bhaṅgānantaraṁ rādhikā āha—he āli ! te tava netra-rūpa-khañjanasya nartakaḥ sa kṛṣṇaḥ kva ? he sakhi ! rādhe ! gṛha-madhye nihnuto'sti | rādhā āha—kiṁ māṁ pratārayasi ? rādhe ! naiva pratārayāmi yad yasmāt yasya kṛṣṇasya sākṣi-svarūpam aṅga-saurabham eva taṁ kṛṣṇaṁ vyakti | tasyā mūrcchā-bhaṅga-samaye sakhībhiḥ saṅgopya sthāpitāyā vana-mālāyā madhye kṛṣṇāṅga-saurabhaṁ vartata eva, rādhāyā api kṛṣṇāṅga-saurabha-prāptyā tasyāgamana-pratyayo jātaḥ ||17||

ity alambhi sukham etayā manāk
tan na soḍhum aśakan manobhavaḥ |
ekadaiva śara-pañcakasya yal
lakṣatām anayad eva tāṁ balāt ||18||

iti gandha-hetunā gṛha-madhye nihnutya sthitatvena jñānāt etayā rādhayā manāk sukham alambhi | tat sukhaṁ kandarpaḥ na soḍhuṁ aśakat yad yasmāt etāṁ rādhāṁ pañcaśarasya lakṣatāṁ balāt anayat | pakṣe, lakṣa saṁkhyā śiṣṭatāṁ niryakāra lakṣa-śabdo'pi vyaṅgya-vācakaḥ ||18||

khidyati sma patati sma vepate
smāśrubhiḥ svam abhiṣiñcato gṛham |
sā praviśya na bhavan mukhendunā
prāpa śītalayituṁ sva-locane ||19||

tvad-āgamana-jñānena utpanna-kandarpa-bhāvāyās tasyā daśām āha—khidyatīti ||19||

hā sakhī-jana-vaco’nṛtaṁ manas
tvaṁ mudāmṛta-samaṁ vṛthā kṛthāḥ |
saṁjvaro dvi-guṇito yato dyati
tvām itīyam apatat punaḥ kṣitau ||20||

gṛha-madhye śrī-kṛṣṇam adṛṣṭvā rādhikā āha—hā khede he manas tvam anṛtaṁ sakhī-jana-vacaḥ mudā ānandena amṛta-samaṁ vṛthā kṛthāḥ, yataḥ dviguṇitaḥ saṁjvaraḥ tvāṁ dyati khaṇḍayatītyuktvā iyaṁ rādhā punaḥ kṣitau apatat ||20||

tvāṁ dhig astu rahitaṁ sva-bandhunā
jīvitety alaghu-garhayapy aho |
no manāg api tad āpa lāghavaṁ
pratyutātiguru-bhāratām agāt ||21||

adhunā nindati—he jīvita ! sva-bandhunā kṛṣṇena rahitaṁ tvāṁ dhig astu iti alaghu-garhayā adhika-nindayāpi aho atyāścaryaṁ manāg api tat jīvitaṁ na lāghavam āpa | pratyuta ati-guru-bhāratām agāt | tena rādhāyās tvāṁ vinā jīvana-dhāraṇam evātibhāro'bhūd iti vyaṅgyārthā-bodhyaḥ ||21||

hanta kānta-virahe’pi kiṁ mahat
saukumāryam udiyāya subhruvaḥ |
aṅgakāni yad asu prabhañjana-
spandanaṁ ca na hi soḍhum īśate ||22||

hanta khede, subhruvo rādhāyāḥ kānta-virahe'pi kiṁ mahat saukumāryam udiyāya uditam abhūt | yat yasmāt tasyā aṅgakāni asu-prabhañjanasya prāṇa-vāyor api spandanaṁ soḍhuṁ na īśate, kiṁ punar vyajanādi-vāyoḥ | aṅgaketi kṣīṇatā-vyañjakaḥ kaḥ | ata eva saukumāryasyāvadhir uktaḥ | bhaṅgyā tu tvad-viraheṇa tasyāḥ prāṇa-vāyur api gata ity artho dhvanitaḥ ||22||

ity avetya madhusūdanaḥ priyo-
dantam antar-udghūrṇatāturaḥ |
bāṣpa-pūrṇa-nayane niruddha-vāg
akṣipat priya-sakhāsya-maṇḍale ||23||

priyāyā vṛttāntam avetya antar-udghūrṇataḥ āturaḥ kṛṣṇaḥ śokena ruddha-vāk san bāṣpa-pūrṇa-nayane madhumaṅgalasya mukhe akṣipat | mama vacanāsāmarthyāt  pratyuttaraṁ tvayaivocyatām iti bhavaḥ ||23||

tām uvāca baṭur ānaya drutaṁ
rādhikāṁ kanaka-padminīṁ vanam |
anyathā kim avanaṁ bhaved gatiḥ
saiva hanta madhusūdanasya yat ||24||

śleṣeṇa vanaṁ jalaṁ padminīm ānaya | tathā ca śrī-kṛṣṇa-rūpa-jalaṁ vinā anyatra-sthāpitāyāḥ padminyāḥ duḥkhe bhavatīnām anavadhānam eva kāraṇam iti bhāvaḥ | dhvaninā tādṛśārtham uktvā abhidhayā śrī-kṛṣṇasyāsaktim āha—anyatheti | anyathā padminīṁ vinā madhusūdanasya kim avanaṁ rakṣaṇaṁ bhavet ? yatas tasya saiva gatiḥ ||24||

mādhavo’tha nija-mālyam arpayaṁs tāṁ
vyajijñapad idaṁ ca kiñcana |
preyasī-hṛdi gatāstu campaka-
sraṅ mamādya sakhi seyam udgatā ||25||

mālyam arpayan san tāṁ rūpa-mañjarīm idaṁ kiñcana ajijñapat jñāpayamāsa | jñāpanam evāha—mama eṣā udgatā sva-kaṇṭhād uttīrṇā campaka-mālā preyasyā hṛdi gatāstu | pakṣe preyasī rādhikaiva campaka-srak-rūpā mama hṛdi gatā astu | udgatā utkarṣeṇātra prāptā satī | tathā ca mayā dattāṁ campaka-mālāṁ tasyāṁ hṛdi nidhāya rādhikā-svarūpāṁ campaka-mālām ānīya mama hṛdi dehīti bhāvaḥ ||25||

vṛttam ākhyad akhilaṁ sametya
sā rādhikām atha tayā vara-srajaḥ |
śleṣeṇāpta-ramaṇāṅga-saurabhaiḥ
svīya-jīvitam akāri jīvitam ||26||

tad-anantaraṁ sā rūpa-mañjarī rādhikāṁ sametya samāgamya nikhilaṁ vṛttāntam ākhyat | atha tayā rādhayā vara-srajaḥ, śleṣaṇena prāpta-ramaṇāṅga-saurabhaiḥ karaṇaiḥ mṛta-prāyaṁ svīya-jīvitaṁ jīvitaṁ jīvana-viśiṣṭam akāri ||26||

preyasi sva-virahogra-vṛścika-
vrāta-daṁśa-vidhure śrute punaḥ |
tad-viṣa-jvalana-jarjaraṁ tadai-
vānvabhāvi nija-marma-śarma-bhit ||27||

rādhayā sva-viraha-rūpogra-vṛṣcika-samūha-daṁśanena vidhure duḥkhite preyasi śrī-kṛṣṇe śrute sati tasya kṛṣṇasya sva-viraha-rūpa-vṛṣcika-daṁśana-janya-viṣa-jvalanena jarjaraṁ nija-marma tadaivānvabhāvi | ata eva nija-marma katham-bhūtaṁ ? śarma-bhit vana-mālā-gandha-janya-sukhaṁ bhinattīti ||27||

sūrya-pūjana-miṣena vañcanaṁ
vāñchati priya-sakhī-gaṇe guroḥ |
saiva garga-tanayā-girācirād
etya tatra jaṭilādideśa tāḥ ||28||

sūrya-pūjana-miṣeṇa guror vañcanaṁ sakhī-jane vāñchati sati bhāgya-vaśāt saiva gurur jaṭilā eva garga-tanayā gārgī, tasyā girā acirād eva tatra sakhīnām agre etya tāḥ sakhīḥ sūrya-pūjāyaiḥ ādideśa ||28||

arcanāya vipine sahasra-gor
arbudāyuta-gavāpti-hetave |
yāta śātam idam adya tanyatāṁ
bhāsvatā nayana-daivatena vaḥ ||29||

ayuta-gavāpti-hetave sahasra-goḥ sūryasya arcanāya yūyaṁ vipine yāta | sarasvatyā tu sahasra-saṁkhyakā gāvo vidyante yasya kṛṣṇasyārcanāya | ayuta-saṁkhyakānāṁ gavāṁ sukhānāṁ śrī-kṛṣṇa-kāntīnāṁ vā prāpti-hetave ity arthaḥ kṛtaḥ | nayanādhi-daivatena bhāsvatā sūryeṇa vo yuṣmākaṁ śātaṁ sukham adya tanyatām | pakṣe—bhāsvatā kāntimatā kṛṣṇena sa tu tāsāṁ nayanādhidevaś ca bhavaty eva ||29||

sānukūla-vidhinādhi-nāśinā
sādhitābhimata-siddhir ālibhiḥ |
preṣṭha-rocitam anekadhocitā
dravya-jātam acirāt samagrahīt ||30||

adhi-nāśinā anukūla-vidhinā sādhitābhimata-siddhiḥ sā rādhā ālibhiḥ saha preṣṭhasya rocitam atha ca anekadhā ucitaṁ dravya-samūhaṁ samagrahīt ||30||

modakāny amṛta-garva-santater
modakāny akṛta rādhikā svayam |
vallabhāni ramaṇasya no bhaved
yal-labhā nidhipati-prabhor api ||31||

amṛtasya garva-santater modakāni khaṇḍakāni modakāni śrī-kṛṣṇārthaṁ rādhikā svayam akṛta | katham-bhūtāni ? ramaṇasya śrī-kṛṣṇasya vallabhāni priyāṇi | yeṣāṁ modakānāṁ labhā prāptiḥ nidhipatiḥ kuveras tasya prabhoḥ mahādevasyāpi no bhavet ||31||

dhūpa-dīpa-vara-vastra-bhūṣanādy-
aṁśumāli-yajane’sty apekṣitam |
tat-samāhṛti-nibandhanas tayā
yaḥ kṛtaḥ katipaya-kṣaṇāśrayaḥ ||32||

taṁ vilambam avalambanojjhitaḥ
soḍhum utkalikayā’titīvrayā |
keśavo na culukī-kṛtātula-sthairya-
dhairya-jaladhis tadāśakāt ||33||

[yugmakam] aṁśu-mālinaḥ sūryasya yajane yat dhūpādi apekṣitaṁ, tasya samāhṛti-nibandhanas tayā rādhayā katipaya-kṣaṇāśrayaḥ kṛtaṁ vilambam avalambanena ujjhitaḥ avalambarthāt niravalambaḥ śrī-kṛṣṇaḥ atitīvrayā utkaṇṭhayā soḍhuṁ na aśakad iti para-ślokena sahānvayaḥ ||32|| yataḥ sa kṛṣṇaḥ utkaṇṭhayā culukī-kṛto'tula-sthairya-dhairya-rūpa-samudro yasya tathā-bhūtaḥ ||33||

prāhinon muralikāṁ sva-dūtikām
acyutaḥ śruti-yuge vidhṛtya yā |
preyasīṁ nija-kalena lambhayet
kaṇṭham asya kanaka-srajaṁ yathā ||34||

acyutaḥ sva-dūtikāṁ muralīṁ prāhiṇot | yā muralī nija-kareṇa | pakṣe, nija-kala eva karaḥ, tena śruti-yuge vidhṛtya kanaka-sraja-rūpāṁ preyasīṁ asya kṛṣṇasya kāṇṭhe lambhayet | kanaka-srak yathā jaḍatayā para-vaśā tathā iyam apīti bhāvaḥ ||34||

saiva sambhrama-taraṅgiṇī mahā-
vartam anv akirad eva tāṁ sadā |
devatāṁ kim u javād avīviśāt
kāñcanopanudatīṁ bhiyo hriyaḥ ||35||

muralī dūtī sambhrama-rūpa-taraṅgiṇyā nadyā mahāvartam anu mahāvarte tadā tāṁ rādhām akirad eva | utprekṣām āha—muralī dūtī hriyo bhiyaś ca lajjā-bhayāṁś ca apanudatīṁ dūrī-kurvatīṁ kāñcana devatāṁ kiṁ tasyā mano-madhye javāṁ avīviśat ||35||

kutra vā sma patato’ṅghri-paṅkaje
pāṇi-pallava-yugaṁ kim ādade |
kiñcanāpi na viveda sā yataḥ
snāpitāśru-salilair akampata ||36||

muralī-śravaṇāt tasyā daśām āha—kutra vāṅghri-paṅkaje patataḥ sma evaṁ pāṇi-yugalaṁ kim ādade ? yato muralī-śravaṇāt sā rādhā kiñcana na viveda aśru-salilaiḥ snāpitā satī akampata ||36||

kānanābhisāraṇocitāṁśuka-
kalpa-veśa-paridhāpanonmukhīḥ |
sā sakhīr api vilamba-śaṅkayā-
kṣipya veṣam akṛta svayaṁ tanoḥ ||37||

kānanābhisaraṇocita-vastrādi-paridhāpanonmukhīḥ sakhīr api sā rādhā vilamba-śaṅkayā ākṣipya svayam eva tanor veṣam akṛta ||37||

gostanākhya-maṇi-hāra-veṣṭanair
drāṅ nitambam akarod alaṅkṛtam |
kaṇṭham anv adhita kiṅkiṇīṁ srajaṁ
mūrdhni veṇi-śikhare lalāṭikām ||38||

kiṅkiṇī-buddhyā gostanākhya-maṇi-hāra-veṣṭanair drāk nitambam alaṅkṛtam akarot | guccha-gucchārdha-goṣtanā ity amaraḥ | kaṇṭham anu kaṇṭhe hāra-buddhyā kiṅkiṇīm adhita, mūrdhṇi srajam adhita | veṇy-agre lalāṭikām adhita ||38||

locane mṛgamada-dravāñjita-
bhālam añjana-viśeṣakārcitām |
hanta yāvaka-rasena nirmame
sthāsakaṁ tanum anūditāmbarā ||39||

añjana-buddhyā mṛgamada-draveṇa locane | bhālaṁ mṛgamada-buddhyā añjana-viśeṣakeṇa añjana-nirmita-tilakena arcitam | tanum anu tanau uditatvarā sā rādhā sthāsakaṁ "khora" iti prasiddhaṁ nirmame ||39||

nīla-mañjula-nicola-saṁvṛta-
mādhurīva niragāt purād bahiḥ |
kaumudīva ghanatāṁ gatā kṣitau
kiṁ ghanena nihitātmano’ntare ||40||

nīla-vastreṇāvṛtāṁ rādhā utprekṣate—kaumudī jyotsnā kiṁ kṣitau ghanatāṁ niviḍatāṁ pakṣe meghatāṁ gatā ? megha-vācako'pi ghana-śabda-śleṣam āśritya utprekṣāntaram āha—sā ghanenaiva vastra-rūpa-meghenaiva kartrā kim ātmano'ntare madhye nihitā ? ||40||

ālībhiḥ saha puropakānana-
prānta-vartma-nihitāṅghri-pallavā |
hrī-kṣapā-kṣaya-vaśād avaguṇṭhanon-
muktam āsya-kamalaṁ dadhe sphuṭam ||41||

sakhibhiḥ saha purasya upakānana-prānta-vartma-nihitāṅghri-pallavā rādhikā hrī-kṣapā-kṣaya-vaśāt lajjā-rūpa-rātri-kṣaya-vaśāt "ghoṁghaṭa" iti prasiddhena avaguṇṭhanena muktaṁ āsya-kamalaṁ sphuṭaṁ vyaktaṁ dadhe | avasyā-kāra-lopaḥ | kamala-pakṣe rātri-kṣayāt avaguṇṭhanaṁ kamalaṁ-kalikāyā muditatvaṁ, tena muktaṁ, ata eva prasphuṭitaṁ kamalam ||41||

gīr-vinodam api veṇur īhate
sāmprataṁ sakala-śāstra-vit svayam |
mūkatāṁ paṭutarāpi yat pika-
śreṇir eti tad iyaṁ susabhyatā ||42||

purād bahir niḥsaraṇena lajjāpagamāt tāsāṁ paraspara-vāg-vilāsam āha—ayi sakhi ! veṇuḥ paṇḍita-janavat sāmprataṁ gīr-vinodam īhate | paṇḍita-sādharmyam āha—yataḥ sakala-śāstravit | veṇu-pakṣe sa veṇuḥ kalasya śāṣtraṁ vetti | evaṁ paṭutarāpi pika-śreṇī yat mūkatāṁ eti, tad iyaṁ susabhyatā svato'dhikasya mūkatvam eva sabhyatvam ||42||

veṇunāhvayati gā harau tṛṇod-
bhedato druma-maranda-vṛṣṭitaḥ |
bhūr api pravara-romaharṣa-bhāk
svedinī ca sahasā rasād abhūt ||43||

he gāvaḥ ! samāgacchata iti veṇunā gā iti harau āhvayati sati pṛthivī-prabhṛti-nānā-padārtha-bodhakasya go-śabdasya svasmin tātparya-bhrameṇa jārataṁ yat śrī-kṛṣṇa-kartṛkāhvānaṁ, tena pṛthivy-ādīnām ānandottha-bhāvaṁ varṇayati bāhubhiḥ ślokaiḥ | tṛṇodbhedato bhūr api romaharṣa-bhāk, evaṁ druma-maranda-vṛṣṭitaḥ svedinī ca abhūt | rasāt ānandāt ||43||

kīra-keki-pika-saṁhater api
stambham āpa rabhasāt sarasvatī |
āpa āpur api nimnagāśritā 
yaj jaḍatva-mihakā vicitratā ||44||

go-śabdasya vākya-paratvaṁ jala-paratvaṁ cāśaṅkyāha—kīrādi-saṁhater api sarasvatī vāṇīr avhasāt harṣāt stambham āpa | nimnagāśritā āpo jalāni yaj jaḍatvam āpuḥ tatra kā vicitratā | yathaḥ sarasvatyā api tātparya-bhrameṇa tādṛśī daśā-cet nimnagāyās tasyā jāḍye kimāścaryam ||44||

unmiṣad-ghana-mud-aśru-dhāriṇī
dyaur api svam atisaubhagāspadam |
sādhv amaṁsta hima-manda-mārutair 
vījayaty api dig-ālir īlitā ||45||

svarga-dik-paratvābhiprāyeṇāha—unmiṣad ghanāt udayaṁ prāpnuvan-meghāt manda-varṣā-rūpa-harṣāśru-dhāriṇī dyauḥ svam atisaubhāgyspadaṁ sādhu amaṁsta | pakṣe, udayan megham iti svasya viśeṣaṇam | udaśru-dhāriṇīti svatantraṁ | manda-mārutaiḥ śrī-kṛṣṇaṁ vījayatīti dik-śreṇī īlitā veṇunā stutā, arthāt āhūtā satī svaṁ tādṛśam amaṁsta | svargeṣu paśu-vāg-vajra-diṅ-netra-ghṛṇi-bhū-jala iti nānārthaḥ ||45||

śabda eṣa na hi kaṇṭha-vṛttikaḥ
sva-prayoktur api yo vinecchayā |
svārtha-mātra-para eva sambhramaṁ
gā nayed atitarāṁ yato’khilāḥ ||46||

eṣa śabdaḥ veṇu-dhvaniḥ na hi kaṇṭha-vṛttikaḥ | yaḥ śabdaḥ prayoktuḥ śrī-kṛṣṇasya icchayā vināpi svārtha-mātra-para eva yataḥ akhilā gāḥ pṛthivy-ādīḥ sambhramaṁ nayet | pakṣe, eṣa go-śabdaḥ na vidyate vyañjanādi-rūpā kaṇṭha-vṛttir yasya tathā-bhūtaḥ sva-prayoktur icchayā vināpi tātparya-bhramāt pṛthivy-ādi-svārtha-sāmānya-para eva yato'khilā gāḥ pṛthivy-ādīḥ samyak bhramaṁ "mām evāhvayati mām evāhvayati" ity-ādi lakṣaṇaṁ nayet | ālaṅkārika-mate nānārtha-śabdasya ekatra śaktir anyārthas tu vyañjanayaiva bodhyate ||46||

yā tv abhūd abhidhayā prati svam
apy udgata-śrutir avāpta sammadā |
hanta hamba iti sāpa-bhāṣayai-
vottaraṁ pratidadau gavāṁ tatiḥ ||47||

yā tu gavāṁ tatiḥ abhidayā nāmnā, pakṣe śaktyā proktur abhipretayā hetunā, prati svam udgata-karṇā abhūt | sā hamba iti apabhāṣaya iva pratyuttaraṁ dadau | ata eva bhinnopakramārthas tu-kāraḥ ||47||

veṇunā svara-gaṇāḥ kṛtāḥ saha
grāma-jātibhir anena mūrcchitāḥ |
mūrcchitā yad abhavan svar-aṅganā
enam atra tad upālabheta kaḥ ||48||

anena veṇunā gāna-prabheda-rūpābhiḥ grāma-jātibhiḥ svara-gaṇā mūrcchitāḥ kṛtaḥ | atra yad yasmāt bindv-āgama-bhramāt svaraṅganā mūrcchitā abhavan, tat tasmāt enaṁ śrī-kṛṣṇam atra viṣaye ka upālabheta anuyogaṁ dātuṁ śaknoti | śaki-liṅ ceti liṅ ||48||

parvato’pala-varā api dravaṁ
parvato’tiśayataḥ prapedire |
sarvato’py adhika-kakkhaṭāḥ kathaṁ
sarvato’pi dadhire’dhikāṁ ratim ||49||

parvatasya upala-varāḥ prastara-śreṣṭhāḥ atiśayataḥ parvataḥ atiśayotsvāt dravaṁ prapede | sarva-vastuto'pi adhika-kakkhaṭāḥ kaṭhorā upala-varāḥ kathaṁ sarvato mahādevād api adhikāṁ ratiṁ dadhire | sarva-vastuto'pi eteṣāṁ dravātiśayāt | gaurīva sarvāntaḥ-pradhāna-bhūteti vāsavadattāyāṁ dantyo'pi sarva-śabdaḥ mahādeva-vācakaḥ ||49||

svaṁ svam āspadam upāśritā yataḥ
saṁprataṁ khaga-mṛgāḥ pipāsavaḥ |
prāpya vāri pari sāri hāri te 
sambhramāt papur apūrva-kautukāḥ ||50||

svaṁ svam āspadaṁ vāsa-sthānam āśritā eva pipāsavaḥ te khaga-mṛgāḥ yato muralī-śabdāt sāmprataṁ prastara-drava-rūpaṁ vāri jalaṁ prāpya sambhramāt papuḥ | kīdṛśaṁ jalaṁ ? pari sarvataḥ [sāri] prasaraṇa-śīlam | evaṁ hāri manohāri ||50||

kṛṣṇasāra iti nāma-sārthakaṁ
svaṁ dadhāv ayam aho dayodadhiḥ |
dveṣṭi no giridharānurāginīḥ
pratyutaiti sukhayan nijāṅganāḥ ||51||

ayaṁ kṛṣṇasāraḥ śrī-kṛṣṇa eva sāro yasyeti sārthakaṁ svaṁ nāma dadhau | yato giridharānurāgiṇīḥ nijāṅganāḥ no dveṣṭi pratyuta tāḥ sukhayan eti gacchati ||51||

tās tu taṁ sakhi vidhāya pṛṣṭhataḥ
kṛṣṇa saṁjigamiṣātitṛṣṇayā |
yāntya eva jaḍatāṁ śritāḥ śrute
veṇu-nāda iha citritā babhuḥ ||52||

tā mṛgāṅganāḥ taṁ mṛgaṁ pṛṣṭhato vidhāya śrī-kṛṣṇena saha [saṁjigamiṣāyāṁ] saṅgecchāyām ati-tṛṣṇayā yāntyaḥ pathi veṇu-nāde śrute sati jaḍatāṁ śritāḥ satyaḥ citritā babhuḥ | tathā cāsmākaṁ svāmī eva kṛṣṇa-nikaṭa-gamane pratibadhnāti | āsāṁ tu muralī iti asmākaṁ tāsāṁ ca phalataḥ sāmyam iti dhvaniḥ ||52||

pāna-kāla udite dhvanau jale 
cāśma-dharmiṇi sitārddha-cañcavaḥ |
ālavāla-gata-pakṣiṇaḥ samūt-
kīryamāṇa-garuto vicukṣubhuḥ ||53||

jala-pānārthaṁ ālavāla-gata-pakṣiṇaḥ pāna-kāle veṇu-dhvanau udite sati evaṁ jale [aśma-dharmiṇi] prastara-dharmaṁ prāpte sati ca sitā baddhāḥ ardha-cañcavo yeṣāṁ tathā-bhūtaḥ santaḥ vicukṣubhuḥ kṣobhaṁ prāpuḥ | katham-bhūtāḥ ? samyak utkīryamāṇā ūrdhve nikṣipyamāṇā garutaḥ pakṣā yeṣām | āpat-kāle ākṣiṇām ayaṁ svabhāvaḥ ||53||

ittham eva muralī-svanāmṛtaṁ
varṇanena surabhīkṛtaṁ muhuḥ |
karṇa-cāru-caṣakāntar-āhitaṁ 
tā mitho’pi pariveṣitaṁ papuḥ ||54||

tā rādhādyāḥ karṇa-rūpa-pātre nihitam atha ca parasparaṁ varṇanā-dvārā pariveṣitaṁ ca muralī-svanāmṛtaṁ papuḥ ||54||

stambha-kampa-pulakādayo gatāv
antarāya-nivahān na kiṁ vyadhuḥ |
kintu śīghram anurāga eva tāḥ
prāpayan mada-raṇākhya-vāṭikām ||55||

tāsāṁ gatau gamane stambhādayaḥ antarāya-samūhān kiṁ na vyadhuḥ, api tu cakrur eva | kiṇtu anurāga eveti | tathā cācintya-yogamāyayā kṛtāt sthāna-saṅkocād eva tatra jagmur ity arthaḥ ||55||

tatra sūrya-sadane praviśya tās
taṁ praṇamya nutibhiḥ prasāditam |
prārthayantu hṛdayaika-vallabhaṁ
deva darśaya dayodadhe drutam ||56||

tās taṁ sūryaṁ prārthayanta ||56||

pūjanopakaraṇasya rakṣaṇe
tasya tad-vipina-devatāṁ tadā |
sā nirupya calitālibhiḥ sukhaṁ
svaṁ saraḥ-sarasa-ramya-kānanam ||57||

tasya sūryasya pūjaneti | saraḥ katham-bhūtaṁ sarasa-ramya-kuñja-svarūpa-kānanaṁ yatra ||57||

vyātatāna vṛṣabhānujā-rucir
bhūbhṛd-antika-bhuvaḥ pariṣkriyām |
śrī-hares tad-atidūra-vartino’py
ullalāsa sahasā hṛd-ambujam ||58||

vṛṣabhānujāyā rādhāyā ruciḥ kāntiḥ | pakṣe, jyaiṣṭha-māsīya-sūryād utpannā kāntiḥ bhū-bhṛto govardhanasya nikaṭa-varti-bhuvaḥ pariṣkriyāṁ bhūṣaṇaṁ vyātatāna vistārañcakāra | evaṁ tasmāt atidūra-vartino harer api hṛdaya-kamalaṁ sahasā ullalāsa ||58||

bhrājate priyatamālibhir vṛtā
padminī sva-sarasī-vane’dhunā |
ity abodhi madhusūdanas tadai-
vātra hetv-anupapatti-liṅgataḥ ||59||

padminī-svarūpā priyatamā rādhikā ālibhir vṛtā satī sva-sarasyā vane kuñje adhunā bhrājate iti tadaiva madhusūdanaḥ śrī-kṛṣṇaḥ abodhi | atra hetv-anupapatti-liṅgataḥ sva-hṛdayollāsānyathānupapatti-pramāṇataḥ abodhi | kamaliṇī-pakṣe, alibhir vṛtā vane jale | madhusūdanaḥ bhramaraḥ ||59||

tad-diśo’tha pavanas tad-aṅgajā-
modam etam anubhāvayann abhāt |
so’pi cainam acirāt tad-aṅgajā-
moda-lālasam acukṣubhad balāt ||60||

tasyā rādhikāyā dik-sambandhī pavanaḥ, tasyā aṅga-sambandhy āmodam evam śrī-kṛṣṇaṁ anubhāvayan san abhāt | so'pi tad-aṅgajāmodo'pi tasyā rādhāyā aṅgajāmode | pakṣe, tad-viṣayaka-kandarpa-sukhe lālasam enaṁ śrī-kṛṣṇaṁ balāt acukṣubhat ||60||

veṇu-vādana-vidher viramya
naivaiṣṭa roddhum anavasthitaṁ manaḥ |
mālatī madhura-saurabhākula-
syālinaḥ kva nu dhṛtis tayā vinā ||61||

kṛṣṇaḥ veṇu-vādana-vidheḥ sakāśāt viramya utkaṇṭhayā anavasthitaṁ manaḥ roddhuṁ na aiṣṭa na samartho babhūvety arthaḥ | tatra dṛṣṭāntaḥ—mālatīty-ādi ||61||

taṁ tadaiva madhumaṅgalo’bravīt
tan-mano-gata-vid eva devavat |
kiñcid asti mama piñcha-bhūṣaṇa
svīya-kṛtyam iti yāmi tat-kṛte ||62||

devavat devatā yathā manogataṁ jānāti, tathā kṛṣṇa-mano-gata-vit madhumaṅgalas taṁ śrī-kṛṣṇam abravīt | he piñcha-cūḍa ! mama kiñcit svīyaṁ kṛtyam asti, ata eva tat-kṛte tad-arthaṁ yāmi ||62||

sūrya-tīrtham anu garga eṣyati
snātum adya muni-varga-vanditaḥ |
jyotiṣāṁ gati-vidhau bubhutsite
saṁśayaṁ mama sa eva bhetsyati ||63||

kṛtyam evāha—adya mayā bhāguri-sthāne jyotiḥ-śāstra-pāṭhārthe gataṁ | tatra tv eko mahā-saṁśayo jātaḥ | sa tu bhāgurer apy asādhya-samādheyaḥ | ato'haṁ garga-sthāne yāsyāmīty āha—madana-raṇa-vāṭikāyāṁ sūrya-kuṇḍe gargaḥ snātuṁ eṣyati, ato mama bubhutsite jyotiṣāṁ sūryādīnāṁ gati-vidhau saṁśayaṁ sa garga eva bhetsyati ||63||

prāha keśi-damano mano mamāpy
uccacāla tad-avekṣaṇotsukam |
kiṁ tv avemi bahu-mitra-saṅgitā-
prābhava-prathanayā nayātyayam ||64||

kṛṣṇa āha—tasya gargasya | kintu bahu-mitra-saṅgitā-rūpa-prābhava-prathanayā vibhava-vistāreṇa hetunā nayasya nīter atyayam avemi jānāmi | tathā ca mahad-darśane dīno bhūtvā ekākī eva yāsyatīti nītiḥ ||64||

ced iyaṁ bhavati nītir atra te kā
kṣatis tvam aham ity ubhāv ivaḥ |
svas-taḍāga-vara-madhyam īhate
gantum eṣa taraṇiś ca satvaraḥ ||65||

madhumaṅgala āha—tvam ahaṁ ubhau ivaḥ gacchāvaḥ | eṣa taraṇiḥ sūryaḥ satvaraḥ san svarga-rūpa-taḍāga-varasya madhyaṁ gantum īhate | tathā ca madhyāhna-samayaḥ prāyo jātaḥ gargo'pi madhyāhna-kṛtyārthaṁ tatra āgata-prāyas tasmāt śīghraṁ gacchāva iti bhāvaḥ ||65||

śerate sma dhavalā imāḥ sakhe
nīpa-ṣaṇḍam anu meduraṁ puraḥ |
sāmprataṁ śiśayiṣūn sakhīn imān
mā kadarthaya mudhaiva khelayan ||66||

he sakhe ! meduraṁ snigdhaṁ kadamba-ṣaṇḍam anulakṣī-kṛtya imā gāvaḥ śerate sāmprataṁ bhojanānantaraṁ [śiśayiṣūn] śayanecchūn sakhīn api khelayan mudhā vyarthaṁ mā kadarthaya ||66||

ity akuṇṭha-baṭu-pāṭavādṛtais 
taiḥ prayātam iti datta-sammatī |
jagmatuḥ pramadalād vanād drutaṁ
tau mudā pramadayāśritaṁ saraḥ ||67||

baṭor madhumaṅgalasya ity akuṇṭha-pāṭavena ādṛtais taiḥ sakhibhiḥ, he madhumaṅgala ! yuvāṁ prayātam iti datta-sammatī tau paramodanā iti khyātād vanāt drutaṁ pramadayā rādhayā āśritaṁ saraḥ kuṇḍaṁ jagmatuḥ ||67||

kvāgamāva purataḥ sakhe na
govardhanaḥ khalu nago’yam īkṣyate |
bhūr iyaṁ ca nahi goṣṭha-vartinī
śātakumbha-mayatā yad etayoḥ ||68||

śrī-kṛṣṇasya sa-camatkāra-darśanārthaṁ tadāṇīṁ yoga-māyayā anāvṛtayā rādhā-kāntyā kanaka-mayī-kṛtaṁ govardhanaṁ tan-nikaṭa-varti-sthalaṁ ca dṛṣṭvā śrī-kṛṣṇa āha—he sakhe ! madhumaṅgala ! āvāṁ kutra āgamāva purato'yaṁ nagaḥ parvataḥ na govardhanaḥ | evam iyam ca bhūmir na goṣṭha-vartinī, kintu etayoḥ [śātakumbha-mayatā] sauvarṇamayatā īkṣyate ||68||

merur eva kim ilavṛtāvṛtaḥ
spaṣṭam āvirabhavat vraje’ṁśataḥ |
kintu kānti-laharī-vigāhinaṁ māṁ
śaraiḥ kim iti vidhyati smaraḥ ||69||

svarṇamaya-ilāvṛta-varṣeṇa āvṛtaḥ sumerur eva kim aṁśena vraje spaṣṭam āvirabhavat ||69||

iti nigadati kṛṣṇe rādhikāloka-tṛṣṇā-
madhurima-bhara-pūrṇā sāpi tatrāpa ghūrṇāḥ |
tad-apaghana-ghanānāṁ cāru-rājad-vanānāṁ
kalita-vipula-tarṣaiḥ kānti-pīyūṣa-varṣaiḥ ||70||

madhurima-bhara eva jalaṁ, tena pūrṇā sā sarasī-rūpā rādhāpi, tasya kṛṣṇasya apaghana-ghanānāṁ śarīra-svarūpa-meghānāṁ kānti-rūpa-pīyuṣa-varṣaiḥ, sarasī-pakṣe kāntyā icchayā pīyūṣa-tulya-vṛṣṭibhiḥ karaṇaiḥ ghūrṇā āpa | varṣaiḥ kīdṛśaiḥ ? kalitaḥ kṛtaḥ vipula-tarṣo yaiḥ | pakṣe, kalitaḥ khaṇḍitaḥ | ghanānāṁ katham-bhūtānāṁ ? cāru rājanti vanāni yataḥ | pakṣe, vanāni jalāni yatra ||70||

vidyuc campaka-valliketi jaladas tāpiñcha-śākhīty atad
bhānāni vyatidarśinor yad abhavan dūrasthayoḥ prāk tayoḥ |
so’yaṁ me ramaṇaḥ kim atra ramaṇī saiveyam ity ātmakaṁ
tad bhānaṁ ca tad āpatuḥ punar aho tair eva tādātmyataḥ ||71||

paraspara-darśinor dūrasthayos tayoḥ rādhā-kṛṣṇayoḥ prāk vidyuc campakalatā-megha-tamāla-vṛkṣety-ādy atad-bhānāni bhramātmaka-bhāni abhavan, aho āścaryaṁ, punas tair latā-vṛkṣādi-jñānair eva so'yaṁ me ramaṇaḥ kṛṣṇaḥ, seyaṁ me ramaṇī rādhikā ity ātmakaṁ tad-bhānaṁ ca yathārtha-bhānaṁ ca tau rādhā-kṛṣṇau āpatuḥ | nanu latā-vṛkṣādi-jñānāt kathaṁ tayor bhānaṁ ? tatrāha—tādātmyāt iti | latā-vṛkṣādibhiḥ sahitayoḥ samānākārād ity arthaḥ ||71||

iti śrī-kṛṣṇa-bhāvanāmṛte mahā-kāvye
saṅgava-līlāsvādano nāma
aṣṭamaḥ sargaḥ
||8||

narma-vilāsāsvādano nāma

āyātaḥ sakhi mādhavo18 yad-udayād vallī-matallī-tatiḥ
phullībhūya samantataḥ surabhayaty uccaiḥ śriyaṁ śiśriye |
tena tvat-kusumeṣu vāñchita-dhurā sampatsyate setsyati
svācchandyād iha padminī-gaṇapateḥ sevāpi te’bādhitā ||1||

āyātaṁ śrī-kṛṣṇaṁ dṛṣṭvā anyāpadeśena rādhikāṁ prati sakhī āha—sakhi ! rādhe ! mādhavo vasantaḥ, pakṣe kṛṣṇaḥ, āyātaḥ | yasya vasantasya udayāt  śreṣṭha-vallī-tatiḥ phullībhūya samantataḥ surabhayantī satī śriyaṁ śobhāṁ śiśriye dadhārety arthaḥ | kṛṣṇa-pakṣe, vallī-svarūpā tvaṁ phullībhūyety-ādi | tasmāt te tava kusumeṣu puṣpeṣu vāñchita-dhurā sampatsyate | pakṣe, kusumeṣu kandarpas tatra | evaṁ padminī-gaṇa-pateḥ sūryasya | pakṣe, kṛṣṇasya abādhitā sevā api svācchandyāt setsyati ||1||

mugdhe paśya didhīrṣur eṣa rabhasān mām ājihīte harir
neśe hanta palāyituṁ balad-uru-stambhā dadhe vepathum |
tvaṁ vācāpi na rakṣaṇe mama paṭuḥ kiṁ vā hasasy unmade
lolākṣī capalāsi lāsi kutukaṁ haṁho bhiyā’haṁ mriye ||2||

rādhikā āha—he sakhi ! mugdhe ! paśya māṁ didhirṣur eṣa hariḥ rabhāsāt vegāt ājihīte āgacchati | ohāṅ gatau | palāyitum api na aham īśe | atra ānandāj jātaṁ jāḍyādikaṁ bhaya-janyatvena khyāpayati—balad iti | bālavān uru-stambho yasyāḥ, evam-bhūtā tvaṁ vepathuṁ dadhe | tvaṁ kutukaṁ lāsi gṛhnāsi, ahaṁ bhiyā mriye ||2||

asyāgre’pi bibheṣi hanta lalitā-śauṭīrya-sūrya-prabhā
pradhvastākhila-dambha-śaurya-timira-vrātasya mugdhekṣaṇe |
kiṁ ca tvāṁ bhuvana-trayākhila-satī-cūḍāmaṇiṁ lampaṭaḥ
spraṣṭuṁ sāhasam eṣa dhāsyati balāt tac cāpi na śraddadhe ||3||

sakhī āha—he mugdhekṣaṇe ! hanta asya śrī-kṛṣṇasyāpy agre tvaṁ bibheṣi | kṛṣṇasya katham-bhūtasya ? lalitāyāḥ [śauṭīryaḥ] parākrama eva sūryaḥ, tasya prabhayā dhvasto'khila-dambhādi-rūpa-timira-[vrātaḥ] samūho yasya | kiṁ ca, eṣa lampaṭaḥ evam-bhūtāṁ tvāṁ balāt spraṣṭuṁ sāhasaṁ dhāsyati, tac cāpi ahaṁ na śraddhadhe, na pratyemi ||3||

brūṣe satyam ayaṁ tu hanta sa-ruṣevāsmāsu sādhvī-vrata-
dhvānta-dhvaṁsana-bhāskaraḥ prakaṭito dhātraiva bhū-maṇḍale |
yaḥ sarvā mukha-mudranād virahitāḥ kṛtvā balāt padminīḥ
svāsaktā iti tāḥ pravādam adhikaṁ loke nayan nandati ||4||

śrī-rādhā āha—satyaṁ brūṣe | mama sādhvītvam etādṛśam eva, kintu prācīnāparādha-vaśāt asmāsu saruṣā iva vidhātrā ayaṁ lampaṭaḥ sādhvī-vrata-rūpāndhakārasya [dhvāntasya] dhvaṁsana-sūrya-svarūpa eva prakaṭitaḥ | etena sādhvītvasya duḥkha-dāyakatvena andhakara-sāmyaṁ dhvanitam | yaḥ sūrya-rūpaḥ kṛṣṇaḥ sarvāḥ padminīḥ, pakṣe vraja-sundarīḥ, mukha-mudraṇād virahitāḥ arthāt praphullāḥ kṛtvā, tāḥ padminīḥ svasmin āsaktā iti pravāda-mātraṁ loke nayan nandati sukhaṁ prāpnoti | tena padminīnāṁ yathā dūrasthitenaiva sūryeṇa pravāda-mātraṁ, na tu saṅga iti dṛṣṭānta-sūcitenānurāgeṇa sthāyinā tṛṣṇātireko dhvanitaḥ ||4||

evaṁ cet purataḥ praviśya gahane kuñje nilīya drutaṁ
durbodhādhvani mādhavena sahasā dvitrā ghaṭīr yāpaya |
tāvan nas tvad-inārcanodyama-juṣāṁ puṣpāvacāyaḥ kṣaṇaṁ
gāndharve’stu nirākulo’tra kim ito yuktiḥ parā dṛśyate ||5||

sakhī āha—evaṁ cet purato'gre gahane kuñje praviśya drutaṁ nilīya dvitrā ghaṭīr yāpaya | katham-bhūte kuñje ? sahasā mādhavena durbodho'dhvā yasya tasmin | pakṣe, sā prasiddhā tvaṁ mādhavena saha anyair durbodho'dhvani kuñje dvitrā ghaṭīr yāpaya | he gandharve ! tāvat paryantaṁ tvadīyasya inasya,19 pakṣe śrī-kṛṣṇasya, arcana-juṣāṁ no'smākaṁ puṣpāvacāyaḥ tad-avacayanaṁ kṣaṇaṁ nirākulo'stu, kim itaḥ parā yuktir dṛśyate ? api tu na kim api ||5||

evaṁ tatra mitho vicārayati sa sva-preyasīnāṁ gaṇe
madhye prādurabhūd yathā kumudinī vṛnde vidhuḥ parvaṇi |
saṁrambhair avahitthayaiva janitais tāḥ saikataiḥ setubhiḥ
harṣābdher atanūrmi-mālim abalā roddhuṁ sadārebhire ||6||

evaṁ-prakāreṇa preyasīnāṁ gaṇe parasparaṁ vicārayati sati, sa śrī-kṛṣṇaḥ tāsāṁ madhye prādurabhūt | yathā parvaṇi pūrṇimāyāṁ | tāḥ abalāḥ avahitthayaiva janitaiḥ saṁrambhaiḥ krodhaiḥ karaṇaiḥ harṣa-samudrasya [atanūrmi-mālim] bṛhad-ūrmi-śreṇīṁ tadā roddhum ārebhire ārambhaṁ cakruḥ | pakṣe, atanūrmiḥ kandarpormiḥ | tādṛśa-saṁrambhaiḥ kīdṛśaiḥ ? saikataiḥ setubhiḥ | samudrasyormi-śreṇī bālukā-nirmita-setubhir yathā roddhum ārabhate, tadvad ity arthaḥ ||6||

ekaikāvayava-sphuran-madhurimāvarte patantas tadā
tāsām akṣi-tari-vrajā drutam adhur ghūrṇāḥ kṣanāt te punaḥ |
magnībhūya rasa-plutāntaratayā vindanta nīcīnatāṁ
ye tu prāhur idaṁ hriyo vilasitaṁ tattvaṁ na te jānate ||7||

śrī-kṛṣṇaṁ dṛṣṭvā tābhir lajjayā kṛtam adho-mukhaṁ prakārāntareṇa varṇayati—śrī-kṛṣṇasya ekaikāvayave sphuran-madhurima-rūpa-jalasya āvarte tāsāṁ akṣi-tari-vrajāḥ naukā-samūhāḥ patantaḥ santaḥ drutaṁ ghūrṇāḥ adhuḥ | te netra-rūpa-tari-vrajāḥ tadānīm eva punaḥ kṣaṇa-madhye rasena jalena, pakṣe śṛṅgāra-rasena, āplutāntaratayā nīcīnatāṁ avindanta prāpnuvanta | ye tu idaṁ lajjā-vilasitaṁ prāhuḥ, te tattvaṁ na jānanti ity apahnuty-alaṅkāro bodhyaḥ ||7||

tat-saurabhya-mahā-bhaṭaiḥ paṭimabhir nāsādhvanāntaḥ-puraṁ
prāptair dhairya-kapāṭa-pāṭana-parais tāsāṁ yadābhūyata |
kā yūyaṁ vana-luṇṭhikā iti tadā sāṭopa-varṇa-sphurat-
sausvaryāmṛta-vīcayaḥ śruti-gatās tat sarvam āplāvayan ||8||

tāsāṁ sakhīnāṁ nāsādhvanā antaḥpuraṁ prāptaiḥ tasya śrī-kṛṣṇasya saurabhya-rūpa-mahā-bhaṭeḥ [paṭimabhiḥ] sva-pāṭavaiḥ karaṇaiḥ sakhīnāṁ dhairya-rūpa-kapāṭasya troṭana-parair yadā abhūyata, tadaiva kā yūyaṁ vana-luṇṭhikā iti | kṛṣṇasya sāṭopa-varṇasya sphurat sausvaryāmṛta-taraṅgāḥ śruti-gatāḥ antaḥ-purasthaṁ yad dhairyādi tat sarvam āplāvayan | tathā ca mohaṁ prāpur ity arthaḥ ||8||

aprāpya prativācam ātta-ruḍ iva prāhodbhramal-locanaḥ
kiṁ na brūtha madān mad-ālaya-samodyānāpahārodyatāḥ |
adyāsādya mamopakaṇṭham ucitāṁ saṁsady avasthāṁ parām
apy āptuṁ kim u vāñchatha sphuṭam ato brūtāśu yūyaṁ stha kāḥ ||9||

ānanda-jāḍyena tāsāṁ prati-vācam aprāpya ātta-ruḍ iva prāpta-krodha iva udbhramal-locanaḥ śrī-kṛṣṇaḥ āha—re vana-cāriṇyaḥ ! sādhyo yūyaṁ madīyālaya-samānasya udyānasya apahāre udyatāḥ kim madāt na brūtha ? tasmāt adya mama upakāṇṭhaṁ nikaṭam āsādya saṁsadi samucitāṁ parām ukta-kaṭūkti-vyatiriktām avasthāṁ prāptuṁ kiṁ vāñchatha ? pakṣe, upakaṇṭhaṁ kaṇṭha-samīpam āsādya rahasya-krīḍā-rūpāvasthām ||9||

tāsām eṣa tadāpa yat prativaco no kā apīty antar-ud-
bhūta-smāra-vikāra-bodhi madhuraṁ hrī-laulya-śaṅkārcitam |
tad yo varṇayituṁ kṣitāv upamitiṁ mṛgyed ayaṁ neti nety
asyan vastu-samastam atra labhate brahmajña-sāmyaṁ kaviḥ ||10||

eṣa śrī-kṛṣṇaḥ tadā tāsāṁ no kapīti yat prativacaḥ prāpa | katham-bhūtaṁ prativacaḥ ? tāsāṁ antar-utpanna-smara-vikāra bodhana-śīlaṁ atha ca madhuraṁ | punaś ca hrī-laulya-śaṅkābhir arcitaṁ, lajjādīnāṁ bodhakam ity arthaḥ | tad prativacaḥ varṇayituṁ yaḥ kaviḥ kṣitau upamitiṁ mṛgyet, asau kaviḥ upamānatvena sambhāvitaṁ matta-kokilādi-vastu-samastaṁ neti-netīty uktvā asyan nirasyan brahma-sāmyaṁ labhate | brahmajño yathā adhyastāpavādārthaṁ sarvadā neti-netīti karoti, tathety arthaḥ ||10||

yat kṛṣṇasya mano’pi karṇa-mayatām āpayya tac cādhikaṁ
viddhaṁ hanta mano-bhuvaiva sahasā cakre punaḥ sāyakaiḥ |
yat tasmād davathoḥ sa vepathum api svaṁ nihnuvāno’bravīt
sāṭopaṁ tad imā vyajijñapad iva svāturya-visphūrjitam ||11||

yat "no kāpi" iti varṇa-traya-rūpa-vacaḥ kṛṣṇasya manaḥ karṇa-mayatāṁ prāpayya, paścāt tac ca prativacanaṁ kartṛ manaḥ mano-bhuvā dvārā asya pañca-sāyakaiḥ karaṇaiḥ punar adhikaṁ viddhaṁ cakre | punaḥ punas tādṛśākṣara-trayasya śravaṇecchayā manasaḥ karṇe punaḥ punaḥ saṁrogātiśayāt karṇa-mayatvaṁ bodhyam | tasmāt davathos tāpāt jātaṁ svakīyaṁ vepathuṁ kampaṁ nihnuvānaḥ sa śrī-kṛṣṇaḥ sāṭopaṁ yāthā syāt tathā yat abravīt, tad vacaḥ kartṛ svāturyasya svakīyāturatvasya visphūrjitaṁ parākramaṁ imāḥ vraja-sundarīḥ vyajijñapayad iva ||11||

yūyaṁ kā api neti ced vadatha kiṁ no kā apīti sphuṭaṁ
pratyakṣāvagate’pi vastuni kathaṁ dṛṣṭo’palāpaḥ kva kaiḥ |
puṣpānāṁ nahi dhatta kevalam aho tāskarya-caryā yato
dṛṣṭaṁ corayatheha candra-vadanā ātmānam apy agrataḥ ||12||

śrī-kṛṣṇa āha—"no kāpi" iti śabdena mad-agre kā api yūyaṁ na iti ced vadatha kim ? pratyakṣāvagate'pi vastuni kathaṁ kair janaiḥ kutra vā apalāpo dṛṣṭaḥ ? svaṁ svam ātmānam | candra-vadanā iti rātrāv api ātmānaṁ corayituṁ na śaknutha kim api divase iti dhvaniḥ ||12||

nityaṁ mat-sumano'pahāra-niratā yas tā mayā kutra vā
prāptaḥ syuḥ katham ity anidrita-dṛśā rātrindivaṁ bhāvyate |
diṣṭyaivātma-bhuvaṁ śritā yuvatayo dṛṣṭāś cirād adya tās
tan mantoḥ phalam eva samprati dadāny aṅgīkurudhvaṁ drutam ||13||

sumanaḥ puṣpaṁ, pakṣe śobhana-manaḥ | ātma-bhuvaṁ svīya-bhūmiṁ kandarpaṁ ca śritās tā yuvatayo dṛṣṭāḥ | tasmāt mantoḥ puṣpa-caurya-manaś-caurya-rūpāparādhasya ||13||

udyan viśva-janekṣaṇa-kṣaṇa-bharaṁ dhatte nirasyaṁs tamo
yaḥ phullī-kurute-tamāṁ kara-pariṣvaṅgair balāt padminīḥ |
taṁ bhāsvantam abhīṣṭadaṁ prati dinaṁ sevemahimā vayaṁ
puṣpeṣv āgraha eṣa naḥ samucitas tat kiṁ bhavān kupyati ||14||

śrī-rādhā āha—yaḥ sūryaḥ, pakṣe kṛṣṇah, tvaṁ udyan tamo'ndhakāraḥ, pakṣe duḥkhaṁ, nirasyan san viśva-stha-janānām īkṣaṇaya kṣaṇa-bharam utsavātiśayaṁ dhatte | evaṁ karasya kiraṇasya, pakṣe hastasya, pariṣvaṅgaiḥ karaṇaiḥ padminīḥ, pakṣe vraja-sūndarīḥ, phullī-kurute | imā vayaṁ taṁ bhāsvantaṁ sūryam, pakṣe kāntimataṁ tvāṁ, pratidinaṁ sevemahi | tasmāt puṣpeṣu āgrahaḥ no'smākaṁ samucita eva, pakṣe puṣpeṣuḥ kandarpaḥ, tasmin āgrahaḥ ||14||

no kupyāmi yathoditaṁ kurutha cet kiṁ tv aṅganāḥ sarvathā
bhāṣante’nṛtam eva tena bhavatīḥ pratyemi vāmāḥ kutaḥ |
devārthaṁ kusumāni me cinutha cet satyaṁ kurudhvaṁ sahe
mantuṁ paśyata sādhutāṁ mama parāṁ yuṣmāsu corīṣv api ||15||

śrī-kṛṣṇo'pi sva-pakṣa-sūrya-pakṣayor bodhakaṁ sāmānya-śabdenottaram āha—yathoditaṁ sūrya-pūjārthaṁ mat-pūjārthaṁ vā kurutha cen no kupyāmi, kintu anṛtaṁ mithyām eva sarvathā bhāṣante tena hetunā bhavatīḥ vāmāḥ kuto'haṁ pratyemi ? devārthaṁ me kusumāni, pakṣe me devārthaṁ krīḍārthaṁ cinutha cet, satyaṁ śapathaṁ kurudhvam | vāmā ity anena krīḍā-samaye vāmyaṁ na kartavyam, atrāpi śapathaṁ kuruteti bhāvaḥ | tadā ahaṁ mantuṁ aparādhaṁ sahe ||15||

cauryaḥ satyam aho vayaṁ vraja-bhuvi khyātās tvam eva dhruvaṁ
sādhuḥ kena na kīrtyase sva-vadanenokti-śramaiḥ kiṁ tataḥ |
ābālyād ṛta-bhāṣitā saralatā śuddhiḥ parasvāspṛhā
yā yāsti tvayi sā kadā kva nu jane kenekṣitā vā kṣitau ||16||

rādhāha—ābālyāt satya-bhāṣitety-ādi yā yā tvayi asti, sā kadā kutra jane kena kṣitau īkṣitā ? ||16||

yuṣmābhir viparīta-lakṣaṇa-yuṣā vācāham evātra yac
cauro’kāriṣi sādhu-maṇḍala-nuto vṛndāvanākhaṇḍalaḥ |
tad garvaṁ hṛdi dhattha kañcana vinā yenedṛśīnāṁ girām
īśidhve kim u ḍambaraṁ racayituṁ gopāṅganā me’grataḥ ||17||

śrī-kṛṣṇa āha—viparīta-lakṣaṇa-yuṣā vācā yuṣmābhiḥ sādhu-maṇdala-nuto'haṁ yad yasmāc cauro'kāriṣi, tat tasmāt hṛdi kañcana garvaṁ dhattha | yena garveṇa vinā gopāṅganā api yūyaṁ mad-agre īdṛśīnāṁ girāṁ ḍambaraṁ āḍambaraṁ racayituṁ kim īśidhve ? ||17||

so’yaṁ yauvana-hetukaḥ kim athavā saundarya-sampaj-janiḥ
pātivratya-nibandhanaḥ kim u kalā-śāstrajñatā-sambhavaḥ |
taṁ paśyāmy adhunā nikuñjam abhitaḥ svasyāpi bāhvoḥ parāṁ
vaidagdhīm anubhāvayāni bhavatīḥ prekṣadhvam etām api ||18||

taṁ pātivratyādikaṁ nikuñja-madhye ahaṁ paśyāmi | evaṁ svasyāpi bāhvor vaidagdhīṁ bhavatīḥ anubhāvayāni, etām api yūyaṁ prekṣadhvam ||18||

ity āgatya didhīrṣuṇā giribhṛtā rādhāṁ tadānudrutāṁ
pṛṣṭhīkṛtya jagāda tat-priya-sakhī sāṭopa-santarjanam |
kaḥ syās tvaṁ lalitāgrato’pi kulajāṁ spraṣṭuṁ balād īhase
dūrībhūya paratra lampaṭa viśa svaṁ cet śam atrecchasi ||19||

didhīrṣuṇā kṛṣṇena anudrutāṁ paścād-dhāvanena prāptāṁ rādhāṁ lalitā pṛṣṭhīkṛtya jagāda—tvaṁ kaḥ syāḥ kulajāṁ spraṣṭum īhase ? tasmāt he lampaṭa ! itaḥ paratra dūrībhūya praviśa, svaṁ [śaṁ] kalyāṇaṁ yadi icchasi ||19||

satyaṁ tvaṁ lalite prakāma-samarākāṅksāṁ mayā dhitsasi
brūṣe māṁ yad ihaivam eva vigatāśaṅkaṁ balād unmanā |
tvāṁ dorbhyam adhunā pinaṣmi tad imāḥ paśyantu sakhyo’pi te
yena tvaṁ muhur eva durmukhi na mā mevaṁ bruvāṇā bhaveḥ ||20||

kṛṣṇa āha—yatheṣṭa-samarākāṅkṣāṁ mayā saha dhitsasi | pakṣe, kandarpa-samarākāṅkṣām | yad yasmāt ihaiva balāt unmadā satī tvaṁ vigatāśaṅkaṁ yāthā syāt tathā māṁ brūṣe | tasmāt ahaṁ tvāṁ dorbhyāṁ adhunā pinaṣmi, imās te sakhyo'pi paśyantu | he durmukhi ! yena tvaṁ mām evaṁ brūvāṇā na bhaveḥ ||20||

anyās tā ratahiṇḍa dharṣayasi yā mugdhā muhur bibhyatīr
eṣā’haṁ lalitā parāḥ sahacarīḥ svaṁ cāsta-śaṅkaujasā |
rakṣantī purato’pi te prativanaṁ puṣpāṇi neṣye balāt
kartuṁ kiñcid iheśiṣe yadi tadā kiṁ dhṛṣṭa naḥ kṣāmyasi ||21||

lalitāha—he ratahiṇḍa ! strī-caura ! yā muhur bibhyatīr bhaya-yuktās tvaṁ dharṣayasi, tā anyāḥ | eṣāhaṁ lalitā asta-śaṅkā satī anyāḥ sahacarīḥ svaṁ ca ojasā balena rakṣantī satī ca [purataḥ] tavāgre balāt prativanaṁ puṣpāṇi neṣye | he dhṛṣṭa ! tvaṁ yadi kiñcit kartuṁ [īśiṣe] samartho'si tadā kiṁ no'smān kṣāmyasi ||21||

rādhe paśya sakhīyam āsya-kuharād āyāti yad vakti tat
sammatyā tava cet tvam apy ahaha me pāṇeḥ kva vā mokṣyase |
asyā dyann adharaṁ radair apanudaṁs tuṇḍasya kaṇḍūyanāny
āyāto’smi samakṣam eva tava yat tvaṁ mauninī vartase ||22||

he rādhe ! tava iyaṁ sakhī [āsya-kuharāt] mukha-gartāt yat āyāti tad eva vakti, tatra tava sammatyā ced vakti, tadā mama pāṇeḥ sakāśāt tvaṁ kutra mokṣyase ? tasmāt asyās tava sakhyā lalitāyā adharaṁ radair dantair dyan khaṇḍayan [tuṇḍasya] mukhasya atikaṇḍūyanāni apanudan dūrīkurvan tava samakṣam eva āyāto'smi | yad yasmāt tvaṁ mauninī vartase | maunaṁ sammati-lakṣaṇam iti prasiddheḥ ||22||

rādhā prāha śaṭhendra kiṁ vadasi no jānāsi māṁ yāsmy ahaṁ
goṣṭhe’sti prathitātra yauvata-kule sādhvī na matto’dhikā |
tasyā me’tanu-dharma-vartmaṇi ratāḥ sakhyaḥ yademāḥ sthirās
tāsv eṣā lalitā parā prakharatā yasyā jayet tvām api ||23||

ahaṁ yā asmi evam-bhūtāṁ māṁ tvaṁ no jānāsi | tasyā me mama śreṣṭha-dharma-vartma-niratāḥ | tāsu madhye lalitā parā śreṣṭhā | yasyā lalitāyāḥ prakharatā tvām api jayet ||23||

sūryopāsana-dharmavaty atitarāṁ sādhvy asmi ceti sphuṭaṁ
mūrtaṁ te hṛdi garva-parvata-yugaṁ varvarti rādhe’dhikam |
tac chīgraṁ nakharair vikhaṇḍya bhavatīṁ jeṣyāmi tenaiva cen
mad-vakṣaḥ prahariṣyasi tvam adhikaṁ tac cāpi soḍhuṁ kṣame ||24||

śrī-kṛṣṇa āha—he rādhe ! "ahaṁ sūryārādhanavatī" evaṁ "sādhvī asmi" iti mūrtaṁ te tava hṛdi garva-rūpa-parvata-yugam adhikaṁ varvarti | tathā ca antaḥkaraṇastha-garva eva bahiḥ parvata-dvaya-rūpeṇa virājata ity arthaḥ | tat parvata-yugam | tena parvata-dvayena cet mad vakṣaḥ-sthalaṁ tvaṁ prahariṣyasi, tadā tac ca praharaṇam api ahaṁ soḍhuṁ kṣame ||24||

ity uktvā smita-candrikārcita-mukhīr ālīr vilaṅghya vrajan
rādhāyā nidadhāv urasy uru-madāt pāṇiṁ yadā mādhavaḥ |
kandarpaḥ sa hi kaṁ na darpam atanod āpāda-śirṣaṁ śaraiś
cakre jarjaram eva tat tanu-yugaṁ romodgama-vyājataḥ ||25||

mādhava ity uktvā smita-candrikayā arcita-mukhīḥ ālīr vilaṅghya vrajan san, [rādhāyā urasi] rādhā-vakṣaḥ-sthale romodgama-cchalena āpāda-śīrṣaṁ śarair jarjaritaṁ cakre ||25||

kiṁ kartuṁ kitava tvayātra rabhasād ārabdham ity ucca-gīs
tāṁ prābodhayad ālibhir viracitā sparśottha-mohād yadā |
sā kāntasya karaṁ sa-sītkṛti raṇat-pāṇy-ambujābhyāṁ tadā
roddhuṁ saṁbhramam āpa śuṣkam arudat vāmābhyanaiṣīd rujam ||26||

he kitava ! tvayā kiṁ kartum ārabdham ity ālibhir viracitā ucca-gīḥ tāṁ rādhāṁ sparśottha-mohād yadā prābodhayat, tadaiva sā rādhā kāntasya karaṁ cuḍikā-śabdena raṇadbhyāṁ śabdaṁ kurvadbhyāṁ pāṇy-ambujābhyāṁ roddhuṁ sa-sītkṛti yathā syāt, tathā sambhram āpa | evaṁ śuṣkam arudat | vāmā śrī-rādhā mithyā rujaṁ pīḍām abhyanaiṣīt abhinayam akārṣīt ||26||

tāvad vāma-kareṇa hanta sudṛśaḥ śīrṣṇaḥ paṭe sraṁsite
mādhuryāmṛta-vīcayaḥ samudagur yā vyāpnuvānā diśaḥ |
āśleṣādhara-pāna-cumbana-vidhiṁ prāripsitaṁ mādhavo
vismṛtyārabhataiva kevalam aho snātuṁ muhus tāsu saḥ ||27||

tāvat-kāla-madhye śrī-kṛṣṇasya vāma-kareṇa rādhāyā mastaka-stha-paṭe sraṁsite sati mukha-mastakādīnāṁ mādhuryāmṛta-vīcayaḥ samudaguḥ, yā vīcayaḥ diśo vyāpnuvānāḥ | sa mādhavaḥ īpsitaṁ cumbanādikaṁ vismṛtya tāsu mādhurya-vīciṣu kevalaṁ snātum ārabhata ||27||

candrasyopari sāndratāṁ katham agād dhvāntaṁ samantād balat
taṁ kiṁ hanta mṛdhe jigāya nahi yat so’nalpam udbhrājate |
maitrī yady anayor abhūt samucitā nopary-adhaḥ sthāyitā 
dāsyaṁ ced dvija-rāja āpa tamaso loke na kiṁ lajjate ||28||

snāna-samaye śrī-kṛṣṇasya vitarkam āha—mukha-sthānīya-candrasya upari balat dhvāntaṁ keśa-sthānīyāndhakāraṁ kathaṁ sāndratāṁ niviḍatām agāt ? candra-nikaṭe tasya nāśa eva ucitaḥ | kim andhakāras taṁ [mṛdhe] yuddhe jigāya ? nahi nahi, yad yasmāt sa candraḥ analpam udbhrājate atiśayena dīptiṁ karoti | nahi parājitasya śobhā jāyate | yadi anayor maitrī abhūt, tadā upary adhaḥ sthāyitā na samucitā, kintu samatayā tamaso'ndhakārasya dāsyaṁ dvijarājaś candraś cet āpa tadā loke kiṁ na lajjate ? śleṣeṇa sattva-guṇamaya-brāhmaṇa-śreṣṭho'pi bhūtvā yat tamo-guṇa-mayasya dāsyam āpa tatra kiṁ na lajjate ? ity arthaḥ ||28||

candre’smin api ke ime śapharike sindhoḥ sahaivodgate
ced ete kim u niścale yadi punar nīlotpale te kutaḥ |
bandhor aṅkam upetya mudrita-mukhe manye tataḥ khañjanāv
etau sto nahi kena vātra gamitau no nṛtyato vā kutaḥ ||29||

vitarkāntaram āha—asmin candre ime śapharike kuta āgate ? ekatra saha-vāsatvena sindhoḥ sakāśāt candreṇa sahaiva udgate cet tadā cañcala-svabhāve ete sapharike kiṁ niścale ? idānīṁ lajjādinā netrayor mudrita-prāyatvena niścalatvāt yadi punas te nīlotpale tadā bandhoś candrasya aṅkam upetya kuto mudrita-mukhe tiṣṭhataḥ tasmāt etau khañjanau sta iti manye | nahi nahi, atra candra-madhye kena gamitau ānitau ? kuto vā na nṛtyataḥ ? ||29||

ity evātma-gataṁ vadan nija-dṛśor diṣṭaṁ mahan mānayan
svāṅgaṁ tat-suṣamā samāmṛta-rasāsārair muhuḥ plāvayan |
tan netrānta-taṭānurāga-madhubhiḥ pītair dṛśā svaṁ manaḥ
kṣīvatvaṁ gamayan bhajan vivaśatām ālīḥ sa dhinvan babhau ||30||

iti ātma-gataṁ vadan sa śrī-kṛṣṇaḥ nija-dṛśor mahad diṣṭaṁ bhāgyaṁ mānayan svāṅgaṁ tasyā rādhāyāḥ śobhā-rūpā samānāmṛta-rasasya nirupamāmṛta-rasasya āsārair dhārā-sampātair muhuḥ plāvayan | kiṁ ca, tadānīṁ cumbanādi-vidhau śrī-kṛṣṇasya vilambaṁ dṛṣṭvā hanta mām āvṛtya ciraṁ kim ayaṁ vā karotīty autsukyena netrāntasya kiñcid udghāṭanaṁ kṛtavatyās tasyā rādhāyā netrānta-taṭasya sva-dṛśā pītaiḥ anurāga-svarūpa-madhubhiḥ svaṁ manaḥ kṣīvatvaṁ mattatāṁ gamayan | evaṁ deha-niṣṭha-vivaśatāṁ bhajan śrī-kṛṣṇaḥ ālīḥ dhinvan sukhayan babhau | atra ekasya pāna-kartṛtvaṁ anyasya mattatā, aparasya vivaśatā, anyasya sukhitā ity etair asaṅgaty-alaṅkāraḥ sūcitaḥ ||30||

tāvad tad-bhuja-pāśataḥ śithilitāt svaṁ mocayitvāvrajan
mādhuryāstram iva prayujya kim iyaṁ taṁ jṛmbhayitvājayat |
pāṇibhyāṁ pratimucya kañcukam atho kāñcīṁ kaṣantīṁ babhau
badhnāti sma kim asta-bhīḥ parikaraṁ kāmāji-rājī cikīḥ ||31||

iyaṁ rādhikā tasya śrī-kṛṣṇasyānanda-vaivaśyena śithilāt bhuja-pāśāt svaṁ mocayitvā avrajat | utprekṣām āha—rādhikā mādhuryāstram iva prayujya taṁ śrī-kṛṣṇaṁ jṛmbhayitvā kim ajayat ? tad-anantaraṁ sā śrī-kṛṣṇa-sparśena śithilitaṁ kañcukaṁ pāṇibhyāṁ pratimucya baddhvā | āmuktaḥ pratimuktaś cā pinaddhaś cāpinaddhavad ity amaraḥ | evaṁ śithilitāṁ kāñcīṁ kaṣantī satī babhau | atra utprekṣām āha—kandarpasya āji-rājī yuddha-śreṇī tāṁ cikīḥ cikīrṣuḥ rādhā asta-bhīḥ satī kiṁ parikaraṁ badhnāti sma ? cikirṣā-svarūpāt kvip, tataḥ si-vibhaktau cikīḥ ||31||

veṇīm ardha-vimarditāṁ kavarayanty udbhrānta dṛṣṭiḥ sakhīs
tarjanyaiva tatarja tiṣṭhata śaṭha bhos tiṣṭhatety ātta-gīḥ |
tīkṣnāpāṅga-śara-prahāra-vivaśo’py asyās tathāvasthitāṁ
tāṁ paśyann atanu-vyatho’py amanuta svīyaṁ sa dhanyaṁ januḥ ||32||

ardha-[vimarditāṁ] muktāṁ veṇīṁ kavarayantī, arthāt eka-hastena grīvopari veṇyā veṣṭanaṁ kurvatī, rādhikāha—bhoḥ śaṭhā ! mat-sakhyaḥ yuṣmābhir eva mahyam etād duḥkhaṁ dattaṁ, tasmāt yūyaṁ tiṣṭhata, tat-pratiphalaṁ dāsyāmi iti gṛhīta-gīḥ sā tarjanyā sakhīḥ tatarja | tad-anantaraṁ tasyā rādhāyās tīkṣṇāpāṅga-śara-prahāreṇa vivaśo'pi sa śrī-kṛṣṇaḥ tathāvasthitāṁ bhūṣaṇa-keśādi-saṁvaraṇe vyagrāṁ tāṁ rādhāṁ paśyan atanu-vyatho'pi mahāpīḍā-yukto'pi svaṁ janur eva dhanyam amanuta | pakṣe atanuḥ kandarpaḥ, tat-pīḍā-yuktaḥ ||32||

aho vṛndāvana-bhūmi-deva sukṛtin vikhyāta-kīrte bhavān
yat karma vyadhitāsya samprati gṛhaṁ gatvā tayaivāryayā |
dāsye te khalu dakṣiṇām anupamām aprāpta-pūrvāṁ yayā
pūrṇo yāsyasi mādṛśīṣu na punaḥ kvāpi prakāmārthitām ||33||

rādhā āha—bho vṛndāvanasya bhūmi-deva ! brāhmaṇa-pakṣe, vṛndāvana-bhūmau divyati krīḍatīti | yat karma tvayā kṛtam, asya karmaṇaḥ anupamāṁ dakṣiṇāṁ sampraty ahaṁ gṛhe gatvā tayā jaṭilākhyayā āryayā dvārā dāsye, brāhmaṇaiḥ karmaṇi sati dakṣiṇā-dānasyāvaśyakatvāt | yayā dakṣiṇayā pūrṇaḥ san mādṛśīṣu kadāpi prakāmaṁ yathā syāt tathā na punar arthitāṁ yāsyasi prāpsyasi | pakṣe, jaṭilā-datta-gāli-pradānād dhetoḥ kadāpi mādṛśīṣu prakṛṣṭa-kandarpasyārthitāṁ na yāsyasi ||33||

rādhe dakṣiṇayā tvayā’nupamayā sāntoṣyam evāgrataḥ
kintv āśu smara-yāga-karma śubhadaṁ māṁ śikṣitaṁ kāraya |
tat-tat-karmaṭhatām ihākalaya me sāphalyam āyātu sā
pāṇḍityaṁ viphalatvam eti kṛtibhir yan nānumodya stutam ||34||

śrī-kṛṣṇa āha—he rādhe ! tvayā anupamayā dakṣiṇayā [sāntoṣyam] santoṣa-viśiṣṭaṁ kariṣyantaṁ māṁ kintu dakṣiṇā-dānāgrataḥ śubhadaṁ smara-yāga-karma kāraya | māṁ kīdṛśaṁ ? śikṣitaṁ nipuṇam | vijña-niṣṇāta-śikṣitā ity amaraḥ | pakṣe, māṁ śikṣitaṁ kāraya, smara-yāga-karma śikṣaya ity arthaḥ | dakṣiṇayeti karaṇa-padaṁ kartṛ-viśeṣaṇaṁ ca | tat-tad-yajñe mama karmaṭhatāṁ [ākalaya] paśya, evaṁ sā karmaṭhatāpi sāphalyam āyātu | ata eva kṛtibhir yat pāṇḍityam anumodya na stutaṁ tat pāṇḍityaṁ viphalatvam eti ||34||

proce kundalatāpi devara bhavad-vaiduṣy adūṣyā bhaved
asyāḥ sammatir atra ced iyam api prajñī tadā jñāyate |
tāvat kiṁ nikaṣāśma-hema-mahima-jñānaṁ bhavet kasyacid
yāvat tan-mithunaṁ na vindati mithaḥ saṁgharṣa-kautūhalam ||35||

kundalatā ūce | he devara ! kṛṣṇa ! tava vaiduṣī pāṇḍityaṁ tadā adūṣyā bhavet cet yadi asyā rādhāyā atra tava pāṇḍitye sammatiḥ syāt | evaṁ tava pāṇḍityaṁ buddhā anayā sammatir dattā cet, tadā iyam api prājñī asmābhir jñāyate | tatra sa-dṛṣṭāntam āha—nikaṣa-prastara-suvarṇayor mahima-jñānaṁ tāvat kasya janasya kiṁ bhavet, yāvat mithaḥ saṅgharṣa-kautūhalaṁ nikaṣāśma-hema-rūpaṁ tan-mithunaṁ na vindati | mithuna-padena anayoḥ strī-puṁṣtvam āropitaṁ | tad vitatham iti vā pāṭhaḥ | dṛṣṭāntena rahasya-parīhāso vyaṅgaḥ ||35||

gāndharvāvadad ātmanaḥ priyatamād bhadre subhadrād api
premāsmiṅs tava devare nirupamaṁ pratyāyitāhaṁ tvayā |
adhyāpyātanu-śāstram etad atha tad-vijñaṁ tvam evānvabhūḥ
sva-khyātyai prakaṭī-cikīrṣasi yataḥ pāṇḍityam asya svayam ||36||

rādhā avadat—he bhadre ! kundavalli ! ātmanaḥ priyatamāt subhadrāt patyuḥ sakāśāt asmin devare nirupamaṁ prema tvayā ahaṁ pratyāyitā | pakṣe, subhadrāt sumaṅgalād ātmanaḥ sakāśād api devare prema | atha atanu-śāstram etaṁ devaram adhyāpya paścāt tac-chāstra-vijñaṁ taṁ tvam evānvabhūḥ | yataḥ sva-khyātyai asya devarasya pāṇḍityaṁ svayam eva prakaṭīcikīrṣasi ||36||

proktaṁ tatra viśākhayā prathamato’syām eva rādhe’sya cet
tat-tat-karmaṭhataṁ nijākṣi-viṣayī-kṛtya pratītiṁ bhajeḥ |
tarhy evainam iheṣṭa-karmaṇi vṛṇu tvaṁ kāma-sampattaye
no cet syāt kim anaṅga-sādhanavataḥ kṛtyasya te sāṅgatā ||37||

viśākhā āha—he rādhe ! asya kṛṣṇasya tat-tat-kandarpa-yāga-karmaṇi karmaṭhatām asyāṁ kundavalyāṁ yadi nijākṣi-viśayīkṛtya pratītiṁ tvaṁ bhajeḥ, tadaiva enaṁ śrī-kṛṣṇam iha iṣṭa-karmaṇi tvaṁ vṛṇu | no cet kundalatāyāṁ pratītiṁ vinaiva svasmin tat-karma ārabdhaṁ cet tadā avijña-jana-dvarā-karma-kṛte sati te tava anaṅga-sādhanavataḥ aṅga-sādhana-rahitasya arthāt aṅga-hīnasya kṛtyasya kiṁ sāṅgatā pūrtiḥ syāt ? pakṣe spaṣṭaṁ | tat-karmaṇa uttarottara-vṛddhir eva, na tu pūrtiḥ ||37||

kṛṣṇa prāha parīkṣayā kim anayā rādhe viśākhā bhūvi
khyātaivātanu-dharma karmaṇi yataḥ sākṣād bhavatyāḥ sakhī |
ye vātsyāyana-paddhati-krama-gatās teṣāṁ manūnāṁ mad a-
bhyastānām api śuddhy-aśuddhi vimṛśatv eṣā rahasy añjasā ||38||

kṛṣṇa āha—he rādhe ! anayā parīkṣayā kim ? iyaṁ viśākhā bṛhad-dharma-karmaṇi bhūvi khyātā eva | pakṣe, atanuḥ kandarpaḥ | yataḥ sākṣād bhavatyāḥ sakhī | tasmād vātsyāyana-muneḥ kāma-śāstrātmaka-paddhateḥ krama-prāptā ye manavaḥ, teṣāṁ manūnāṁ mantrāṇāṁ mad-abhyastānāṁ śuddhy-aśuddhi eṣā viśākhā rahasi vimṛśatu | śuddhiś ca aśuddhiś ca dvandaikyam ||38||

sādhūktaṁ hariṇeti kundalatayā rādhā tadābhyarthitā
tatrādeṣṭum imām atha smita-sudhā-snātādharā sāha tām |
kaundīyāṁ sudurāgrahā sakhi tato gatvā viśākhe raho
viddhīty añcala-saṁvṛtādhara-taṭāḥ sakhyo’hasan saṁghaśaḥ ||39||

hariṇā sādhūktam ity uktvā kundalatayā | tadā tatra ekānte mantra-parīkṣārtham imāṁ viśākhām ādeṣṭuṁ rādhā abhyarthitā | tad-anantaraṁ sā rādhā tāṁ viśākhām āha—raha ekānte parīkṣārthaṁ śrī-kṛṣṇaṁ viddhi jānīhi | iti rādhikā-vākyaṁ śrutvā añcalena saṁvṛtādhara-taṭāḥ sarvāḥ sakhyaḥ militvā ahasan | svena kartavyasya karmaṇaḥ parīkṣārthaṁ sva-sakhīḥ prārthayati, ataḥ sva-mukhena iva sambhoga-prārthanā kṛteti tāsāṁ hāsye kāraṇam ||39||

rādhe tvām avahitthayā prati-padaṁ kṣīṇāyuṣā duḥśakāṁ
goptuṁ saṁprati vīkṣya dūna-hṛdayā nopāyam anyaṁ labhe
kintv agre sahakāra eṣa bhavitā dhanyo’vitā te mahān
tat kuñjaṁ śaraṇaṁ raho vraja yadi svīyaṁ śam āśaṁsasi ||40||

viśākhā āha—he rādhe ! pratipadaṁ kṣīṇāyuṣā avahitthayā goptuṁ duḥśakāṁ tvāṁ samprati vīkṣya dūna-hṛdayā ahaṁ tvāṁ goptum anyam upāyaṁ na labhe | kintu sāhāyyaṁ karotīti vyutpattyā siddhaḥ agre eṣa sahakāraḥ āmra-vṛkṣas tava avitā rakṣitā bhavitā | ata ekānte sahakāra-kuñjaṁ śaraṇaṁ vraja, yadi svīyaṁ śaṁ kalyāṇāṁ āśaṁsasi | śleṣeṇa śaṁ sambhoga-janyaṁ sukhaṁ | sāhityaṁ kārayiṣatīti śleṣaś ca | tathā ca ekā avahitthā mātraṁ tvāṁ rakṣati | sāpi sva-mukhena iva dūrīkṛtā cet, tadā prakṛta-kārye vilambo māstu iti dhvaniḥ ||40||

asmābhis tava yad vidhitsitam aho sāhāyyam etat tvayā
dākṣyāt tan-nirapekṣayā na racitaṁ kiṁ piṣṭa-peṣāyitam |
punnāgaṁ sumanaḥ-pradaṁ ghana-rasaiḥ sva-vyāhṛtaiḥ siñcatī
yat tvaṁ phullayasīti sa-smita-mukhī proce viśākhāpi tām ||41||

punar viśākhā āha—tava sakhītvāt asmābhiḥ kṛṣṇena sahāṅga-saṅgārthaṁ tava yat sāhāyyaṁ manasi vidhitsitaṁ, tvayā tu [dākṣyāt] dākṣiṇyāt tat sāhāyyaṁ sāhāyya-nirapekṣayā hetunā kiṁ piṣṭa-peṣāyitaṁ na racitam ? api tu racitam eva | tathā cādhunā tava sakhī-sāhāyyenālam iti bhāvaḥ | yad yasmāt [sumanaḥ] śobhana-manaḥ-pradaṁ puṁ-nāgaṁ puruṣa-śreṣṭhaṁ kṛṣṇaṁ sva-vyāhṛtaiḥ svenaivoktaiḥ ghana-rasaiḥ siñcatī tvaṁ taṁ puṁ-nāgaṁ phullayasi | sammukhārthas tu puṣpa-pradaṁ punnāga-vṛkṣaṁ svenaiva viśeṣeṇa āhṛtaiḥ ānitaiḥ ghanarasair jalaiḥ siñcatī tvaṁ phullayasi ||41||

atraivāvasare samāgatavatī nāndīmukhī vṛndayā
sārdhaṁ kāñcana-patrikāṁ hari-kare dattvā śaśaṁśāsya śam |
tām udghāṭya hṛdā paṭhan pramuditas tābhiḥ sa saṁlakṣito
'nuktvā kiñcana kām apīkṣita-rahā prāgād udīcī-mukhaḥ ||42||

kāñcit patrikāṁ hari-kare dattvā kṛṣṇasya śaṁ kalyāṇaṁ śaśaṁsa, "he kṛṣṇa ! tvaṁ kuśalī bhava" iti jagāda | tāṁ patrīm | patra-pāṭhāt śrī-kṛṣṇānandas tābhiḥ rādhādibhiḥ saṁlakṣita ity arthaḥ | tad-anantaraṁ śrī-kṛṣṇaḥ kāñcit vraja-sundarīṁ prati kim api anuktvā, īkṣitaṁ rahaḥ-sthalaṁ yena evam-bhūtaḥ [udīcī-mukhaḥ] uttarābhimukhaḥ san ekānta-sthale agāt ||42||

yāte tatra tad-īkṣaṇa-kṣaṇa-vinābhāvena dūnānanāpy
ātmānaṁ bahir āpta-nirvṛtim iva svā jñāpayantī sakhīḥ |
sārdhaṁ tābhir upetya sambhrama-bharān nāndīmukhīṁ rādhikā
sā nānā-vidha-tarka-saṅkulita-dhīḥ papraccha sa-praśrayam ||43||

tatra ekānta-sthale śrī-kṛṣṇe yāte sati kṣaṇam api vyāpya śrī-kṛṣṇe kṣaṇasya vinā-bhāvena abhāvena dūnānanā api rādhā bahir ātmānaṁ prāpta-nirvṛtim iva svīyāḥ sakhīḥ jñāpayantī satī tābhiḥ sakhībhiḥ saha upetya samīpe gatvā nāndī-mukhīṁ prati sa-praśrayaṁ sa-vinayaṁ yathā syāt tathā papraccha ||43||

patrīṁ kā prajighāya sā bhagavatī kasmai nahi jñāyate
bhadre mac-chapatho vadaiṣa ramayan kāñcit tad-uktāṁ gataḥ |
hāsyaṁ muñca karomi divyam api ced evaṁ bhaven no vrajen
mat-sākṣād ayam eṣa tac-caturimā durlakṣatāyai tava ||44||

praśnam evāha—he nāndī-mukhi ! imām patrīkāṁ prajighāya prahitavatī | nāndī āha—sā prasiddhā bhagavatī | rādhā āha—kasmai kim-arthaṁ ? nāndī—nahi jñāyate | rādhā mat-śapatho vada nāndī—eṣa śṛi-kṛṣṇaḥ tayā paurṇamāsyā uktāṁ kāñcit vraja-sundarīṁ ramayan gataḥ ramayituṁ gata ity arthaḥ | rādhā—hāsyaṁ muñca | nāndī—ayi rādhe ! divyaṁ karomi | rādhā—evaṁ cet ayaṁ kṛṣṇaḥ anyatra ramaṇārthaṁ mat-sākṣāt na vrajet | nāndī—he rādhe ! tava durlakṣatārtham eva tasya śrī-kṛṣṇasya eṣa tvat-sākṣāt gamana-rūpa-caturimā | ata eva etac cāturyād eva tava manasi tathā nāyātam ||44||

prāvocal lalitā tad-īkṣita-mukhīm āsaṁśayiṣṭā harer
anyasyāṁ bhavad-antika-sthitimataḥ kiṁ sambhavel lālasā |
phullāṁ mālatikāṁ dhayann ali-yuvā vallīṁ kim anyāṁ smared
agre prāpya sudhāṁ budhaḥ katham aho dhatte paratra spṛhām ||45||

nāndī-vākye sandigdhayā tayā rādhayā īkṣitaṁ mukhaṁ yasyāḥ, evam-bhūtā prāvocat | he rādhe ! bhavan-nikaṭe sthitimato hareḥ kim anyasyāṁ lālasā bhavet ? tatra dṛṣṭāntaḥ—phullām iti | dṛṣṭāntāntaram āha—budhaḥ sudhām iti ||45||

eṣa tv ātma-januḥ-prabhṛty anupadaṁ na rte’nṛtaṁ bhāṣate
yaj-jihvā gurur eva tasya na kaleḥ kiṁ bhāvino bhāvinī |
tan mithyaiva sa no gataḥ parihasan mithyaiva patrī ca sā
kiṁ mithyaiva viśaṅkase sakhi yato mithyaiva nāndīmukhī ||46||

punar lalitāha—eṣā nāndī ātma-janma-prabhṛti anupadaṁ pratikṣaṇaṁ anṛtaṁ ṛte mithyāṁ vinā na bhāṣate | yasyā nāndyā jihvā bhāvinaḥ kaleḥ kiṁ gurur eva na bhāvinī ? api tu bhaviṣyaty eva | tathā ca kali-yugaḥ asyāḥ śiṣyo bhūtvā adharmaṁ pravartiṣyata iti bhāvaḥ | tasmāt sa kṛṣṇaḥ no'smān parihasan mithyaiva gataḥ ||46||

yā sākṣād iva saṁvid atra mahitā yā sarva-dharmaika-bhūr
vedārthaṁ khalu mūrtam eva nikhilaṁ yā’sūta sāndīpanim |
tasyāḥ pāriṣadī bhavāni lalite śrī-paurṇamāsyāḥ sadā
mithyā-vāditayā parābhava-dhurā-pātrī kṛtāhaṁ tvayā ||47||

nāndī āha—yā paurṇamāsī sākṣād iva saṁvit jñāna-svarūpā atra vraje mahitā sarvaiḥ pūjitā | yā akhila-vedārthaṁ mūrtam eva sāndīpaniṁ sutam asūta, tasyāḥ paurṇamāsyāḥ sadā evāhaṁ pāriṣadī bhavāni ||47||

tasyā eva dadāni hanta śapathaṁ tattvaṁ yad etad vadety
uktā sāha vadāmy ahaṁ katham aho saiva nyaṣaitsid yataḥ |
kiṁ tv atrākathanaṁ ca nocitam ato vacmy apratītiṁ kṛthā
maivāsminn iti rādhikāpi śapathaṁ sā kāritaivānayā ||48||

lalitā āha—tasyāḥ paurṇamāsyāḥ śapathaṁ dadāni | yat tattvaṁ tad vada ity uktā sā nāndī āha—aho kathaṁ vadāmi yataḥ sā paurṇamāsī eva nyaṣaitsīt niṣedhaṁ kṛtavatī | kintu akathanam api nocitaṁ yatas tasyā eva śapatho dattaḥ | ato'haṁ vacmi | kintu asmin ājñām apy ullaṅghya vaktuṁ pravṛttāyā mama vākye apratītiṁ mā kṛthā iti sā rādhāpi anayā nāndyā śapathaṁ kāritā ||48||

pūrvedyur madhusūdanena bhagavaty abhyarthitā sādarād
ārye mantra-maṇi-mahauṣadha-vidaṁ mukhye mahā-tāpasi |
rādhāṁ vāmya-mahīdharopari sadāsīnām upāyāt kutas
tasmad drāg avarohya sādhu ramayāmy ālī-tatīr mohayan ||49||

nāndī āha—pūrva-divase madhusūdanena ādarāt sā bhāgavatī abhyarthitā | śrī-kṛṣṇasyābhyarthanam evāha—mantrādīnāṁ vidāṁ madhye mukhye ! vāmya-rūpa-[mahīdharasya] parvatasya upari sadā āsīnāṁ rādhāṁ kutaḥ upāyāt tasmāt parvatāt drāk avarohya sādhu ramayāmi | evaṁ tasyā ālī-śreṇyo'pi tathaiva, ata eva ālī-śreṇīr api mohayan san ||49||

gopyo’nyāḥ kila man-manobhava-sukhodañcac-camatkāritā-
sampattyai śata koṭayo’pi natarāṁ paryāpnuvanti kvacit |
kintv ekaiva madīya-hṛd-bhuvam alaṅkartuṁ kṣamā rādhikā
kiṁ sā kalpa-latā nu saṁvid atha kiṁ vaijayantī nu sā ||50||

madīya-kandarpa-sukhasya udgate-camatkāritā-sampattyai anyāḥ śata-koṭayo gopyo'pi na paryāpnuvanti kintu ekā rādhikaiva | katham-bhūtā ? madīya-hṛdaya-svarūpa-bhuvaṁ, pakṣe hṛdayotpannaṁ kandarpam, alaṁ bhūṣitaṁ kartuṁ kṣamā | ata eva sā rādhikā kiṁ kalpalatā-svarūpā ? śleṣeṇa ākalpo bhūṣā tat-svarūpā latā | tathā ca mama bhūṣaṇa-rūpā saivety arthaḥ | kintu acetanasya bhūṣaṇam api nātyanta-śobhā-dhāyakam ity ata āha—saṁvit mac-cetana-svarūpā, tathā ca tāṁ vinā mama hṛdi cetana iva na tiṣṭhatīti bhāvaḥ | kiṁ vā vaijayantī mama sarvotkarṣa-rūpā patākā iti viśeṣaś ca ||50||

śrutvaitan madhuraṁ dhuraṁ punar imām aṅgī-cikirṣuś cirāt
pratyākhyāna-pareva sāha sahasā śakyaṁ kathaṁ syād idam |
sādhvīnāṁ pravarātrapā-jala-nidhir jātā kulīnā tvaye
kiṁ sānyā capaleva te ghana-rucer aṅkaṁ samārokṣyati ||51||

etan madhuraṁ vākyaṁ śrutvā imāṁ dhuraṁ bhāram aṅgīcikirṣuḥ sā paurṇamāsī bahiḥ pratyākhyāna-parā ivāha—anyā capalā cañcalā iva ghana-rucer niviḍa-spṛhasya te aṅkaṁ rādhikā kiṁ samārokṣyati ? pakṣe ghana-rucer megha-sadṛśasya capalā vidyud iveti bhaṅgyā āśvāsa eva kṛtaḥ ||51||

evaṁ saty aghabhin nivṛtya sa tato gehaṁ svam āgat tadā
sā sarvāgama-tantra-mantra-paṭalīṁ paryāluloke niśi |
patrīṁ prāpaya nāndi kṛṣṇam adhunety ādiśyamānā tayā-
dāyaitām aham āgamaṁ drutam ato jānāmi no kiñcana ||52||

evaṁ sati aghabhit śrī-kṛṣṇaḥ tataḥ sthānāt nivṛtya svaṁ geham agāt | tad-anantaraṁ sā paurṇamāsī niśi rātrau sarvāgama-tantra-mantra-paṭalīṁ paryāluloke | prātaḥ-kāle man-nikaṭe āgatya he nāndi ! imāṁ patrīm adhunā śrī-kṛṣṇaṁ prāpaya iti tayā paurṇamāsyā ādiśyamānāham etāṁ patrīm ādāya drutam āgamam | ataḥ paraṁ kiñcana na jānāmi | patrī-sthāṁ vārtāṁ na jānāmīty arthaḥ ||52||

mantraṁ kañcana patrikā-vilikhitaṁ preṣyopadiṣṭas tayā
kṛṣṇas taṁ japituṁ rahaḥ-sthalam agād asman-mano-mohanam |
hantālyo vrajata sva-veśma tad itas tatraiva sūryārcitaṁ
kāryaṁ yatra hariḥ kurudhvam acirad deśāya tasmai namaḥ ||53||

rādhikā āha—patrikāyām asman-mano-mohanaṁ kañcana mantraṁ nāndī-dvārā preṣya tayā paurṇamāsyā upadiṣṭaḥ śrī-kṛṣṇaḥ tan-mantraṁ japituṁ rahaḥ-sthalam agāt | tasmāt hanta khede, he ālyaḥ ! yūyaṁ itaḥ sthānāt sva-gṛhaṁ vrajata, tatraiva gṛhe sūrya-pūjāṁ kariṣyāmi | tathā ca yatra deśe harir vartate tasmai deśāya namas kurudhvam ||53||

pītvaitāṁ vṛṣabhānujodita-sudhāṁ provāca kaundī hasanty
etat kiñcana yujyate nahi tato rādhe vṛthā śaṅkase |
yasyaikāṅga-ruci-cchaṭaika-kaṇikāpy unmādya sādhvī-vrataṁ
tvāṁ sadyaḥ sakhi hāpayed ayam aho mantraṁ kim-arthaṁ japet ||54||

vṛṣabhānujoditāṁ sudhāṁ pītvā hasantī kundavallī āha—he rādhe ! tvayoktaṁ kiñcana na hi yujyate | tasmāt tvaṁ vṛthā śaṅkase | asya śrī-kṛṣṇasya ekāṅgasya kānti-cchatāyā ekā kaṇikāpi tvām unmādya tava sādhvī-vrataṁ sadyo hāpayet | tasmād ayaṁ kṛṣṇaḥ kim-arthaṁ mantraṁ japet ? ||54||

rādhoce bhagavaty asāv anupamaṁ sannyāsa-dharmaṁ dadhe
nāndīyaṁ śrita-tat-padaiva viṣaya-vyāvṛtta-vārtā-parā |
kaundy eṣā tu punaḥ subhadra-sahaja-svātmaikya-bhāvā bhaved
etā eva samādhi-vartmani nayanty āryāḥ kula-strīr api ||55||

rādhikā āha—bhagavatī paurṇamāsī anupamaṁ sannyāsa-dharmaṁ dadhe | yato samasta-rātriṁ vyāpya kāma-śāstraṁ dṛṣṭvā mantraṁ śrī-kṛṣṇaṁ grāhayāmāsa | evaṁ nāndī api śrita-tat-padā | ata eva sarva-viṣayebhyaḥ vyāvṛttā bhinnā yā vārtā tat-parā viraktā ity arthaḥ | pakṣe, viṣayeṇa viśeṣataḥ āvṛtta vārtā-parā kuṭṭanī-dharma-parā ity arthaḥ | eṣā kundavallī tu subhadraḥ sumaṅgalaḥ athavā sahajaḥ svātmanoḥ jīva-paramātmanor aikya-bhāvo yasyāḥ, evam-bhūtā bhavet, brahma-jñānavatīty arthaḥ | pakṣe, subhadrasya sva-patyuḥ sahaje bhrātari śrī-kṛṣṇe svātmanaḥ sva-dehasyaikya-bhāvo yasyāḥ sā | ata eva paurṇamāsy-ādayaḥ etāḥ āryāḥ kula-strīr api samādhi-vartmani sannyāsa-vairāgya-brahma-jñāna-rūpa-sva-sva-dharmaṁ nayanti | pakṣe, dūtya-karmaṇā samyak ādhiḥ kula-dharma-lajjādi-tyāga-janya-manaḥ-pīḍā tat-svarūpa-vartmani nayanti ||55||

atraivāvasare vyajijñapad itas taṁ rūpa-mañjary amūḥ
pūrvasyāḥ kakubho vidhuṁ vana-taṭād drāg ājihānaṁ puraḥ |
sambhrāntā vṛṣabhānujāha suṣamā-pūrṇaḥ sa evaiti naḥ
śaṅke mohayitaiva mantra-bala-bhāg ālyaḥ karomy atra kim ||56||

rūpa-mañjarī pūrvasyāḥ kakubhaḥ diśaḥ sakāśāt vana-taṭāt | candra-pakṣe, jala-taṭāt drāk ājihānam āgacchantaṁ taṁ śrī-kṛṣṇa-svarūpaṁ vidhum amūḥ rādhādyā vyajijñapat jijñāpayāmāsa | svabhāvata eva kṣaṇe kṣaṇe navīnasya śrī-kṛṣṇasya śobhātiśayaṁ mantra-janyaṁ jñātvā sambhrāntā rādhā āha—pakṣe ha apy-arthe jyaiṣṭha-māsīya-sūryajāpi suṣamā-sambhrānteti citram | mantra-bala-bhāk ata evātiśaya-śobhā-pūrṇaḥ sa śrī-kṛṣṇaḥ adhunā tu mohayitā | he ālyaḥ ! atra viṣaye kiṁ karomi ? ||56||

kaumudy eva dhṛtiṁ dyatīyam acirāt sadyo yad adyāsya me
manye sādhita-vidyatā nirupamā jātasya kāmāptaye |
tat kāpy atra nilīya sādhu lalite tiṣṭheyam eṣo’nyathā
mad-buddhiṁ bhramayed aśakyam abale mantrasya kiṁ jāgrataḥ ||57||

yad yasmāt asya śrī-kṛṣṇasya kaumudī jyotsnā eva me dhṛtiṁ dyati khaṇḍayati, na jāne sa tu svayam āyāti cet kā daśā bhaviṣyati ? tasmāt abhīṣṭa-kāma-prāpty-artham asya kṛṣṇasya nirupamā sādhita-vidyatā jātā ity ahaṁ manye | tat tasmāt he abale ! jāgrato mantrasyāśakyaṁ kim ? ||57||

ity uktvaiva śanaiḥ sa-sambhrama-pada-nyāsaiḥ sva-mañjīra-gīḥ
sātaṅkaiva kadamba-ṣaṇḍa-viṭapaiḥ svaṁ nihnuvānaiva sā |
tiryag-grīvam apāṅga-mārgana-gaṇaṁ paścān nudanty ātmano
rakṣā-vyagra-dhiyeva kubjita-tanuḥ sadmāviśad vāñjulam ||58||

ity uktvā sā rādhā sa-sambrama-pada-nyāsaiḥ karaṇaiḥ vāñjulaṁ sadma aśoka-kuñja-mandiram aviśat | katham-bhūtā ? svasya mañjīra-girā nūpura-śabdena sātaṅkā | punaś ca kadamba-samūhasya [viṭapaiḥ] śākhābhiḥ svaṁ nihnuvānā | punaś ca śrī-kṛṣṇasyāgamana-śaṅkayā tiryak-grīvaṁ yāthā syāt, tathā apāṅga-rūpa-mārgaṇasya bāṇasya gaṇaṁ paścān nudantī prerayantī | atroprekṣām āha—śrī-kṛṣṇāt ātmano rakṣārthaṁ vyagra-dhiyā bāṇaṁ nudantī iva ||58||

dūrād eva niraṅka-kuṅkuma-ruciṁ yāntīṁ dadarśācyutaḥ
kāntā-vṛnda-maṇim athaitya ca sabhāṁ papraccha tāṁ tat-sakhīḥ |
sā kṛṣṇa sva-gṛhaṁ jagāma lalite kālaḥ sa yāto yadā
yuṣmābhiḥ katidhā pratāraṇa-dhurā pātrīkṛto’haṁ na vā ||59||

acyutaḥ dūrād eva nirmala-kuṅkuma-ruci-tulya-ruciṁ yāntīṁ rādhāṁ dadarśa | katham-bhūtāṁ ? ramaṇī-vṛnda-maṇīṁ | tathāpi tāṁ sabhāṁ etya tasyāḥ sakhīḥ papraccha | pratyuttaram āha—he kṛṣṇa ! sā rādhā gṛhaṁ gatā | kṛṣṇa āha—yasmin kāle yuṣmābhiḥ katidhā pratāraṇātiśayasya pātrī-kṛto'haṁ na vā, sa kālo yataḥ | yataḥ sampraty ahaṁ siddha-mantro bhavāmi ||59||

karṇe’syās tu tadābhyadhatta rabhasān nāndīmukhī mādhavaḥ
sarvaṁ mantra-balena veda lalite tat kiṁ mṛṣā bhāṣase |
dṛṣṭaivādiśa tāṁ labhasva ca yaśaḥ sā te mṛṣā-kopataḥ
kiṁ kartuṁ prabhaviṣyatīti lalitāpy astv evam ity abhyadhāt ||60||

tadā nāndīmukhī tasyāḥ lalitāyāḥ karṇe abhyadhatta babhāṣa | he lalite ! mādhavaḥ mantra-balena sarvaṁ veda eva tat tasmāt kathaṁ mṛṣā bhāṣase ? dṛśā rādhām ādiśa, tata eva sva-yaśo labhasva | sā rādhā mithyā-kopena te tava kiṁ kartuṁ prabhaviṣyati ? lalitāpi tāṁ nāndīmukhy-uktam abhyadhāt ||60||

gatvā vañjula-kuñjam āha mahile kiṁ tvaṁ vidhatse rahasy
ekā mantram aho japasy adaraṁ mām ākraṣṭu-kāma kim u |
vṛttaṁ tat kuru yac cikīrṣasi balād bhoḥ pāśa-baddhaṁ nu vā
kiṁ vā māṁ sva-radāstra-khaṇḍitam ahaṁ na tvāṁ niṣeddhuṁ kṣamaḥ ||61||

vañjula-kuñjaṁ gatvā kṛṣṇa āha—he mahile ! kānte ! rahasi tvaṁ kiṁ vidhatse ? aho mām ākraṣṭu-kāmā tvam adaram analpaṁ kāma-mantraṁ kim atra japasi ? tad ākarṣaṇaṁ vṛttam adhunā yac cikīrṣasi tat kuru | [sva-radāstreṇa] svakīya-danta-rūpāstreṇa māṁ khaṇḍitaṁ kuru, ahaṁ tvāṁ na niṣeddhuṁ kṣamaḥ ||61||

sa-cilli-kauṭilyāṁ smita-nava-sudhāṁ gadgada-vaca-
sa-huṅkāraṁ tasmai prathamam upajahre yad abalā |
piban so’kṣi-śrotrais tad api sahasā’muhyad atulaḥ
sa dūre'stu hy etasyādhara-madhu-pānasya mahimā ||62||

abalā rādhā  bhrū-kauṭilya-sahitāṁ smita-rūpa-navīna-sudhām evaṁ huṅkāra-sahitaṁ gadgada-vacaś ca tasmai śrī-kṛṣṇāya prathamaṁ yat upajahre | para-dārākarṣaka-mantraṁ japtvā adharmaṁ kṛtavataḥ svasya dharmam anyatra nikṣipatīti huṅkārābhiprāyaḥ | tad api sā ca taṁ ca tat tathā ca smita-sudhā-gadgada-vaco-mātram api piban sahasā amuhyat | asyā rādhāyā adhara-sudhā-pānasya so'tula-mahimā dūre'stu, tathā ca na jāne tat-pāne kā daśā bhaviṣyatīy arthaḥ ||62||

dhṛtā pāṇau hā hānucitam iti jalpanty apayayau
kuca-dvandve spṛṣṭā śapatham asṛjat kubjita-tanuḥ |
balād daṣṭa-bimbādharam anu dadhau sītkṛti-tatīr
niketāntar nītāpy atanuta na cen nṛtyam atanoḥ ||63||

śrī-kṛṣṇena pāṇau dhṛtā sā hāhā idam anucitaṁ iti jalpantī apayayau kiyat-sthalaṁ apasasārety arthaḥ | he kṛṣṇa ! tava gavāṁ nārāyaṇasya śapathaḥ iti vākyam asṛjat | bimbādharam anu bimbādhare sā sītkṛti-tatīr dadhe | niketasya kuñja-mandirasya antar nītāpi sā atanoḥ kandarpasya nṛtyaṁ yadi na atanuta ||63||

tadā tām uddhṛtyorasi bhuja-balād ucchalad-uru-
sphuraj-jaṅgha-grīvā-padam ati-na-noktyā kuṭilitām |
smaraś cāpaṁ svaṁ cāmpakam iva sa-kampaṁ sa rasayan
naṭad-vidyud-vallīm iva nava-ghanas talpam aviśat ||64||

[yugmakam] tadā śrī-kṛṣṇas tāṁ bhuja-vegāt urasi vakṣaḥ-sthale nava-ghano vidyud-vallīm iva uddhṛtya talpāntam aviśat | vakṣaḥ-sthale dhāraṇa-samaye tasyā jaṅghā-pāda-grīvādīnāṁ kriyābhiḥ kandarpasya nṛtyac-cāmpeya-puṣpa-dhanuṣā saha utprekṣārthaṁ viśeṣaṇam āha—tāṁ katham-bhūtām ? ucchalanti jaṅghā-grīvā-pādāni yasyāḥ | pad-śabdo hal-antaḥ | kandarpaḥ svakīyaṁ dhanuḥ kiṁ rasayan śabda-viśiṣṭaṁ kurvan ||64||

prabodho moho vā smara-samaram āripsitam anu
dvayor yo yo'rājīn madhurima-bharān eva sa dadhe |
tadātvabhivyaktī-bhavad-atanu-vaidagdhyam ubhayor
na bhinnatvaṁ premāmṛta-kiraṇato yad viruruce ||65||

āripsitaṁ kandarpa-samaram anu lakṣī-kṛtya dvayo rādhā-kṛṣṇayor yo yaḥ prabodho moho vā arājīt, sa madhurima-bharān eva dadhe | evam ubhayos tat-kālīnābhivyaktī-bhavat-kandarpa-vaidagdhyaṁ premāmṛta-kiraṇāt bhinnatvaṁ na yat gacchat sat viruruce | tasmāt tayoḥ prema-rūpa eva kāmaḥ, na tu prākṛtayor iva tasmād bhinnaḥ | tathā ca, premaiva gopa-rāmāṇāṁ kāma ity agamat prathām [bha.ra.si. 1.2.285] iti ||65||

iti śrī-kṛṣṇa-bhāvanāmṛte mahā-kāvye
narma-vilāsāsvādano nāma
navamaḥ sargaḥ
||9||

(10)
-=o) daśamaḥ sargaḥ (o=-
kuñja-keli-cāturyāsvādano nāma

nāndīmukhī-kundalate sa-vṛnde 
cirān mano-vāñchita-vṛnda-vinde |
amanda-mākanda-tale sakhīnāṁ 
sabhām abhātām abhito’bhiyāte ||1||

vṛndā-sahite nāndīmukhī-kundalate amandāmra-tale sakhīnāṁ sabhāṁ abhiyāte abhigate satyau abhātām arājatāṁ | katham-bhūte ? cira-kālaṁ vyāpya rādhā-kṛṣṇayoḥ sambhoga-rūpa-mano-vāñchita-samūha-prāpte | vidḷ lābhe dhātuḥ ||1||

tatretya mūrta-ṛtu-ṣaṭka-lakṣmīḥ 
pratisva-sevāvasarāvagatyai |
sthitā nirīkṣyādiśad āśu vṛndā 
sva-svāṭavīr bhūṣayata sva-bhābhiḥ ||2||

tatra sabhāyāṁ ṣaḍ-ṛtu-śobhāyāṁ ṣaḍ-ṛtu-śobhāṁ prati sva-sevāvasara-jñānārthaṁ sthitās tāḥ vṛndā nirīkṣya ādiśat | tam āha sva-sveti | sva-bhābhiḥ sva-kāntibhiḥ ||2||

govardhanādriṁ samayā tu rāsa-
sthalyāṁ tvam evāssva vasanta-lakṣmi |
adhyāsyatām arka-sutā-taṭa-sthā 
kalpāga-bhūmiḥ śaradaiva kāmam ||3||

vṛndā āha—he vasanta-lakṣmi ! govardhanādriṁ samayā govardhanādrer nikaṭe "parā rāsuli" iti khyātāyāṁ rāsa-sthalyāṁ tvam āssva vasa | śarad-ṛtunā yamunā-taṭastha-kalpa-vṛkṣa-sambandhi-bhūmiḥ adhyāsyatām ||3||

rādhā-saro’raṇya-bhuvaṁ tu sarvā 
niṣevya sarvasva-samarpaṇena |
sva-svāminor vismaya-kautukābhyām 
agaṇya-puṇyā bhavathādya dhanyāḥ ||4||

sarvā eva ṛtavaḥ sarvasva-samarpaṇena rādhākuṇḍaṁ tat tīrastha-vana-bhūmīś ca niṣevya rādhā-kṛṣṇayor viṣmaya-kautukābhyām agaṇya-puṇyā yūyaṁ dhanyā bhavatha ||4||

tatrāpi pūrvādiṣu dikṣu santv amī 
varṣādayas tat-taṭa-varti-śākhiṣu |
madhor mahattvaṁ jala-keli-siddhaye 
madhye-saro grīṣma-gurutvam astu vaḥ ||5||

rādhā-kuṇḍe punar vyavasthām āha—tatrāpi rādhā-kuṇḍe pūrvādi-caturṣu-dikṣu amī varṣā-śarat-hemanta-śiśirāś catvāra ṛtavaḥ santu | kintu rādhā-kuṇḍa-taṭa-varti-śākhiṣu vṛkṣeṣu sarveṣām avasthāne'pi madhor vasantasya mahattvam ādhikyam astu | evaṁ jala-keli-siddhy-arthaṁ kuṇḍasya madhye grīṣma-ṛtor gurutvam astu ||5||

tās tāṁ pranamyācyuta-keli-vijñā-
vijñāna-cātury-asamās tad-ājñām |
prāpya sva-kṛtyāya yayur manojñāṁ 
kaḥ svāṁ na lipseta janaḥ samajñām ||6||

vijñāna-cāturībhyām asamāḥ vijñāna-cāturībhyāṁ nirupamās tāḥ ṛtu-lakṣmyaḥ tāṁ vṛndāṁ praṇamya tasyā ājñā prāpya | ko janaḥ svāṁ samajñāṁ kīrtiṁ na lipseta ? ||6||

kṛṣṇas tu kṛṣṇāguru-yuṅ-mada-dravair 
ārajya rādhāngam anaṅga-raṅgadam |
veṣaṁ sva-vastrābharaṇair atha vyadhāt 
tasyāḥ sva-vaṁśīm api tunda-sanditām ||7||

kṛṣṇas tu sambhogānantaraṁ rādhāṁ sva-samāna-rūpāṁ kartuṁ kiṅkarībhir ānīya dattaiḥ kṛṣṇāguru-yukta-mṛgamada-dravaiḥ rādhāṅgaṁ ārajya evaṁ svasya pītāmbarādi-vastrābharaṇais tās tasyā veṣaṁ vyadhāt | evaṁ sva-vaṁśīm api rādhāyās tunda-baddhāṁ vyadhāt ||7||

udaṅ-mukhīṁ tām upaveśya vṛṣyāṁ 
hriyaiva naisargika-maunam āptām |
svāṅgaṁ tayālaṅkṛtam eva bibhrat
pītāmbaro'py āsta tad-eka-pārśve ||8||

tad-anantaraṁ vṛṣyāṁ kuśāsanopari vastrādi-yuktāsane tāṁ rādhāṁ sakāma-japa-kartṛtva-jñāpanārtham uttarābhimukhīm upaveśya pītāmbaraḥ sa śrī-kṛṣṇaḥ svayam api tasyā eka-pārśve āsta | katham-bhūtāṁ ? kṛṣṇena yatnāt grāhitaṁ yan maunaṁ tat hriyā naisargikaṁ svabhāva-siddhaṁ prāptāṁ | pītāmbaraḥ kīdṛśaḥ ? tayā svādhīna-bhartṛkayā rādhayā alaṅkṛtaṁ svāṅgaṁ bibhrat | vratīnām āsanaṁ vṛṣī ity amaraḥ ||8||

ārād atho nūpura-kiṅkiṇī-svanair 
āyāsyatīr āli-tatīḥ parāmṛśan |
bhruveṅgitenaiva vaśe vyadhād araṁ 
pura-sthitāḥ kāścana kiṅkarīr hariḥ ||9||

śrī-kṛṣṇaḥ ārāt nikaṭe kiṅkiṇī-svanaiḥ karaṇair āyāsyatīḥ sakhī-śreṇīḥ parāmṛśan san tadānī-sevārthaṁ puraḥ-sthitāḥ kāścana kiṅkarīḥ bhruveṅgitena sva-vaśe vyadhāt | anyathā tābhir eva vijñāpite sati bhāvi-kautukasyāsiddhy-āpatteḥ ||9||

āgatya tās tāv avalokya vismayān
ūhur bahūn ūcur atho parasparam |
kaṁ deśam āptā vayam adya hanta bhoḥ
kṛṣṇa-dvayaṁ yad vyatirocatetamām ||10||

tāḥ sakhyas tatrāgatya tau rādhā-kṛṣṇau avalokya bahūn vismayān ūhuḥ prāptavatyaḥ | evaṁ parasparam ūcuś ca | bhoḥ sakhyaḥ vayam adya kaṁ deśaṁ prāptāḥ ? yad yasmāt atra deśe kṛṣṇa-dvayaṁ rocate ||10||

tāpiñcha-bhāsau śikhi-piñchamaulī 
dvāv eva rājad vana-dāma bhājau |
pītāmbarau kiṁ suṣamāṁ samānām 
asman-mano mohayituṁ dadhāte ||11||

tāpiñcha-bhāsau dvau kiṁ samānāṁ suṣamāṁ śobhām asman-mano mohayituṁ dadhāte ||11||

dvayoḥ sakhī naḥ katareti pṛṣṭā 
dāsyo’pi tāḥ procur idaṁ na vidmaḥ |
hantādhunaivaivam ihāgamāma 
praṣṭuṁ punar dvau bibhimaḥ prabhūṣṇū ||12||

dvayor madhye no'smākaṁ sakhī katarā kā iti lalitādibhiḥ pṛṣṭā dāsyo'pi tāḥ sakhīḥ prati ūcuḥ | vayam idaṁ na vidmaḥ yato'dhunaiva vayam iha āgamāma | dvau rādhā-kṛṣṇau punaḥ praṣṭuṁ vayaṁ bibhimaḥ yataḥ prabhūṣṇū ||12||

vṛndāha nīcair lalite’nayor yo 
mantraṁ japan pāṇi-dhṛtākṣa-mālaḥ |
vibhāti vṛṣyām upaviṣṭa eṣa 
śrī kṛṣṇa evetyanumātum īśe ||13||

he lalite ! anayor madhye yaḥ pāṇinā dhṛtā rudrākṣa-mālā yena, evam-bhūtaḥ san mantraṁ japan sa eva kṛṣṇaḥ pratyaham anumātum iśe ||13||

mantraujasaivādyatanāhinād yato 
rādhāṁ sva-sārupyavatīṁ pradarśayan |
loke virājiṣyati yatra kutracin 
niḥśaṅkam evaṁ vijihīrṣur etayā ||14||

mantra-balena śrī-kṛṣṇaḥ rādhāṁ sva-sārūpyavatīṁ pradarśayan loke virājiṣyati | evam-bhūtaḥ yatra kutracit vraja-madhye vane vā etayā rādhayā saha niḥśaṅkaṁ vijihīrṣuḥ ||14||

uce viśākhā sakhi saiva sarvathai-
vāsmāsu vṛttā bhagavaty anartha-kṛt |
punaś ca mantraṁ japatīha kāmukaḥ 
kartuṁ sva-sārupyavatīṁ parāṁ nu kām ||15||

he sakhi ! paurṇamasī asmāsu anartha-kṛt vṛttā ||15||16||

citrāha sakhyaḥ śṛṇutādya gehaṁ 
prāptā jaratyā nikaṭaṁ prayātāḥ |
kva me vadhūḥ seti tayābhipṛṣṭā 
brumaḥ kim etām iti saṅkataṁ naḥ ||16||

nāndīmukhī vyāharati sma śaṅkāṁ 
citre sva-citte bhajase kim-artham |
tasyāḥ pratīty-artha-mayaṁ punar yan 
mantreṇa rādhāṁ striyam eva kartā ||17||

tasyāḥ jaṭilāyāḥ | ayaṁ śrī-kṛṣṇaḥ ||17||

kintv atra mantraṁ japato’sya pārśve 
sthitir yad asyā na ca sāpi sādhvī |
ko veda kiṁ tiṣṭhati māntrikāṇāṁ 
manasy ato’nyatra sakhīṁ naya svām ||18||

mantraṁ japato'sya śrī-kṛṣṇasya pārśve yad yataḥ asyā rādhāyāḥ sāpi sthitir api na sādhvī | māntrikāṇāṁ manasi kiṁ tiṣṭhatīti ko veda ? ||18||

bho bho svabhāso bhajataṁ prabhūṣṇū 
jñātau stha evāśv atha māyayālam |
rādhā tvam evāsi nirehi kuñjāt 
kṛṣṇas tu vṛṣyām upaviṣṭa eva ||19||

mantraṁ japantaṁ śrī-kṛṣṇaṁ rādhikāṁ matvā sakhyaḥ āhuḥ—bhoḥ prabhūṣṇū ! rādhā-kṛṣṇau ! asmābhir yuvāṁ jñātau sthaḥ, ataḥ svabhāsaḥ svakāntīḥ bhajataṁ tasmāt māyayā alaṁ vyartham | kuñjāt nirehi nirgaccha ||19||

mantraṁ japatv eṣa vayaṁ tu gehaṁ 
yāmo vṛthā yāpita eṣa yāmaḥ |
bhāvāṁś ca neṣṭaḥ kva nu vā kṣaṇe’trā-
yāsiṣma gehād ahahādya mugdhāḥ ||20||

lampaṭena saha kathopakathanena eka-praharo'smābhir vṛthā yāpitaḥ, evaṁ sūryaś ca pūjitaḥ mugdhā vayaṁ kutra vā kṣaṇe ayāsiṣma ? ||20||

ity āha yāval lalitā sa tāvat 
kaṇṭha-svarābhyāsa-paraḥ priyāyāḥ |
avartatātha kṣaṇato’bhinīya 
hriyaṁ parāṁ tāḥ prati bhāṣate sma ||21||

tāvat sa śrī-kṛṣṇaḥ rādhāyāḥ kaṇṭha-svare abhyāsa-paro'vartata | athāntaraṁ kṣaṇa-madhye parāṁ śreṣṭhāṁ hriyaṁ abhinīya tāḥ sakhīḥ prati bhāṣate sma ||21||

yad adya vṛttaṁ mama vedanāvahaṁ 
na vedanārhaṁ tad athāpi ced rahaḥ |
labheya vakṣyāmi tadaiva te śrutau 
nānyatra yat tvaṁ lalite gatir mama ||22||

he sakhi ! mama yat vedanāvahaṁ pīḍāvahaṁ vṛttaṁ tad vedanārhaṁ, arthāt kathanārhaṁ, na tathāpi cet yadi ahaṁ raho labheya tadaiva tava karṇe vakṣyāmi na anyatra | yat tvaṁ mama gatiḥ ||22||

tat-kaṇṭhaja-svāna-vidhūta-saṁśayā 
rādheyam eveti tadā tad-ālayaḥ |
niścikyur abābrur atho gata-hriyo 
nītyānyato’ṅgāny api sādhu paspṛśuḥ ||23||

tat-kaṇṭha-janya-śabdena vidhūta-saṁśayāḥ sakhyaḥ niścikyuḥ, aṅgāni paspṛśuḥ | sakhīṁ matvā kācit haste hastaṁ nidhāya, kācit skandhe hastaṁ nidhāyeti-rityā ||23||

aho karāv aṅgulayaḥ pada-dvayaṁ 
netre kapolāvalikaṁ śrutī api |
aṅgāni sarvāṇi harer ivābhavan 
nābhidyataikas tava kaṇṭha-nisvanaḥ ||24||

he rādhe ! tava karādi-sarvāṇy aṅgāni harer ivābhavan, kintu ekas tava kaṇṭha-svano na abhidyata ||24||

āly atra ko hetur ayaṁ prakathyatām 
ity eva papracchur imaṁ tad-aṅganāḥ |
tat-sparśajāntaḥ-smara-vikriyā kramo 
yo’bhūt pratisvaṁ na tu tasya kāraṇam ||25||

he āli ! atra ko hetuḥ ? tasyā rādhāyā aṅganāḥ sakhyaḥ ity eva papracchuḥ, kintu pratisvaṁ śrī-kṛṣṇāṅga-sparśa-janyo yaḥ antaḥ-smara-vikriyā kramo'bhūt, tasya kāraṇaṁ na tu papracchuḥ ||25||

kṛṣṇākṛter anya-gṛhītatāyām 
apy eṣa kaścit prakaṭaḥ svabhāvaḥ |
yat kṣobhayed ittham iti sva-citte 
samādadhus tāḥ svayam eva tatra ||26||

śrī-kṛṣṇasyākṛter anya-gṛhītatāyām api tasyā eṣa kaścit prakaṭaḥ svabhāvaḥ yat asmākaṁ manaḥ kṣobhayet | ittham anena prakāreṇa tāḥ sva-citte samādadhuḥ ||26||

sa prāha sakhyaḥ sa hi māṁ vimohayaṁś 
cakre yad etan natarām avediṣam |
cirāt tad-ante punar ātta-cetanā-
paśyaṁ yad etat śṛṇuta bravīmi vaḥ ||27||

sa rādhikātvenābhimataḥ śrī-kṛṣṇa āha—he sakhyaḥ ! sa śrī-kṛṣṇaḥ māṁ vimohayan yat cakre, tad ahaṁ na avediṣaṁ | cirāt tasya mohasyānte punaḥ prāpta-cetanā ahaṁ yad apaśyaṁ, tad etat śṛṇuta vo yuṣmān bravīmi ||27||

ācamya pāṇau drutam eṣa nītvā 
gaṇḍūṣam ekaṁ prajapan sva-mantram |
dara-cchadau kuṭmalayan vyadhāt tris 
tam āsya-phuṭkāra-samīra-viddham ||28||

eṣa śrī-kṛṣṇaḥ ācamya pāṇau ekaṁ gaṇḍūṣaṁ nītvā japan san oṣṭhādharau kuṭmalayan taṁ gaṅḍuṣaṁ mukha-phutkāra-vāyunā vāra-trayaṁ viddhaṁ vyadhāt ||28||

tenaiva nīreṇa madīya-gātrāṇy 
ānañja nāneti nivārito’pi |
svāsyaṁ tadāmudrayam eva diṣṭyā 
tatas tad-ambho na gale viveśa ||29||

nānety uktvā mayā nivārito'pi kṛṣṇaḥ mama gātrāṇi ānañja | tadāhaṁ sva-mukham amudrayaṁ | tata eva hetoḥ taj-jalaṁ gale na viveśa | ata eva mama svara-vaijātyaṁ na jātaṁ ||29||

tadaiva tad-rūpa-dharāṇi gātrāṇy 
etāny abhūvan mama vismitāyāḥ |
tadaiva vṛṣyāṁ punar āhitāsyaḥ 
pracakrame’sau japituṁ sva-mantram ||30||

vṛṣyām āhitā āsyā upaveśo yena, evam-bhūto'sau kṛṣṇaḥ punaḥ sva-mantraṁ japituṁ pracakrame | syād āsyā tv āsanā sthitir ity amaraḥ ||30||

anyac ca yat kiñcid aho vaco’bhūd 
vaktuṁ nacāvaktum ahaṁ tad īśe |
kintv ekikāṁ kāñcana vo bravīmi 
hrīr māṁ nirundhe bata kiṁ karomi ||31||
 
ahaṁ tad vaktuṁ na īśe | evaṁ cāpalyād avaktum api na īśe | kintu vo yuṣmākaṁ kāñcana ekākikāṁ, bravīmi yato māṁ hrīr nirundhe ||31||

kiṁ te hriyā vedaya naḥ sakhīḥ svā 
ity ucyamāno’pi yad āha nāsau |
tatrāsthitaikā lalitaiva sarvās 
tadāpasasrur bahir eva mugdhāḥ ||32||

svakiyāḥ sakhīḥ no'smān vedaya jñāpaya | ity ucyamāno'py asau kṛṣṇaḥ yadā hriyā na āha, tadā tatraikā lalitā anyāḥ sarvāḥ bahir apasasruḥ ||32||

na vaktu kiṁ tena vayaṁ tu no kiṁ 
jñāsyāma evākhilam āsyato’syāḥ |
ity ātta-viśvāsatayā sthitās tāḥ 
kṛṣṇo gṛhāntar lalitāṁ viveśa20 ||33||

rādhikā na vaktu cet kiṁ te ? vayaṁ tu asyāḥ lalitāyāḥ mukhataḥ kim akhilaṁ na jñāsyāmaḥ ? iti gṛhīta-viśvāsatayā tāḥ sarvāḥ bahiḥ-sthitāḥ | kṛṣṇas tu lalitām iti ||33||

āśleṣa-bimbādhara-pāna-kañcukī-
nīvī-stanākarṣaṇa-tat-paraṁ tu tam |
sāhāli kiṁ nv etad asau tadābravīd 
bhadre rahasyaṁ param etad eva nau ||34||

āśleṣaṇa-cumbanādau tat-paraṁ śrī-kṛṣṇaṁ sā lalitā āha—he sakhi ! rādhe ! etat kim ? tadāsau kṛṣṇaḥ abravīt—he bhadre ! lalite ! nau āvayor etad eva paraṁ rahasyam, ata eva rahasyatvād eva vaktuṁ na śaktaḥ | adhunā tu tat kriyayā darśayāmi ||34||

yadā sva-kaṇṭha-svaram ādadānas 
tayā sahālāpa-paraḥ sa reme |
tadāsmayo vismayavān śuciḥ kiṁ 
na prāpa sāmrājya-dhurāṁ tayoḥ saḥ ||35||

tadā tayor lalitā-kṛṣṇayoḥ vismayavān adbhuta-rasa-viśiṣṭaḥ | evam ā samyak smayaḥ hāsya-raso yatra tathā-bhūtaḥ śuciḥ śṛṅgāraḥ kiṁ sāmrājya-dhurāṁ na prāpa ||35||

dvi-tra-kṣaṇānantaram ātta-mantrā 
prāha svatantrā lalitā mudoccaiḥ |
ehy ehi nau śīghram ito viśākhe 
jijñāsase ced avagaccha tattvam ||36||

ātta-mantrā kṛṣṇena saha gṛhīta-mantraṇā svatantrā lalitā mudā uccaiḥ prāha—svatantreti spaṣṭārthatvāt rādhayā saha mantraṇāṁ vinaiva vacmīti tāṁ prati pratyāyitam | viśākhe ! nau āvām ehi ehi āgaccha āgaccha | tattvaṁ jijñāsase cet avagaccha ||36||

prāptaṁ viśākhām atha tāṁ tathaiva sā 
chalāt sva-sādharmyam avāpayad drutam |
anyā apītthaṁ madhusūdanena tāḥ
prāsañjayac campakavallikādikāḥ ||37||

atha prāptāṁ viśākhāṁ sā lalitā chalāt drutaṁ sva-sādharmyam avāpayat | lalitā anyā api campakavallikādikāḥ madhusūdanena saha prāsañjayat ||37||

atho mithaḥ-sammilane ratāṅkita-
svānyāṅga-saṁvṛty-avalokanonmukhāḥ |
hrīṇā bhavantyo’pi na hrīṇatāṁ yayuḥ 
sarvaika-rūpyaṁ khalu nirvivāditā ||38||

athānantaraṁ paraspara-milane sati rati-cihna-yuktasya svāṅgasya saṁvaraṇe evaṁ rati-cihna-yuktasya anyāsām aṅgasyāvalokane unmukhāḥ sarvā hrīṇā bhavantyo'pi na hrīṇatāṁ yayuḥ, yataḥ sarvāsām aikarūpyaṁ nirvivāditā nirvivāda-janakam ity arthaḥ | atra kārya-kāraṇayor abhedopacāreṇa "āyur ghṛtam" itivat janakatayā atiśayatvaṁ vyaktī-bhavatīti bhavaḥ ||38||

rādhātha vṛndādi kṛtāntikopa-
veśāsti yatrātta-mukunda-veśā |
tatrājihānā lalitādikālīs 
tāṁ jñātum icchūr nijagāda kaundī ||39||

vṛndādibhiḥ kṛto'ntike upaveśo yasyā evam-bhūtā gṛhīta-mukunda-veśā rādhā yatrāsti tatrājihānā āgatā lalitādi-sakhīḥ kaundī nijagāda | sakhīḥ katham-bhūtāḥ ? tāṁ rādhāṁ jñātum icchuḥ ||39||

āgacchatāgacchata bhadram ālyaḥ 
kveyān vilambo’jani vaḥ satīnām |
aṅgair anaṅgodaya-sūcakāni 
kva vādya lakṣmāṇy alam arjitāni ||40||

vo yuṣmākaṁ satīnām iyān vilambaḥ kutra ajani ? aṅgaiḥ karaṇaiḥ kandarpodaya-sūcakāni cihnāni kutrādya arjitāni | pakṣe aṅgasya dehasya na udayo janma anaṅgodayo'punarbhavo mokṣa ity arthaḥ | tasya sūcakāni yoga-cihnāni kva arjitāni | paraśloke cihnāni vyaktī bhaviṣyanti ||40||

nirañjane vaś capale apīkṣaṇe 
vibhānti bālā api mukta-bandhanāḥ |
dvijārdito’py ūḍha-viraktiko’dharaḥ 
stabdhau stanau labdha-punarbhava-kṣatau ||41||

kandarpa-cihnāny āha—nirañjane iti | mokṣa-pakṣe nirañjane upādhi-rahite | tathā ca mokṣa-virodhi-capalatva-bālatva-stabdhatvādi-dharmavatāṁ netra-keśa-stanānāṁ mokṣo jāta ity āścaryam iti | pakṣe, bālāḥ keśāḥ | brāhmaṇārdito'pi labdha-vairāgyaḥ, brāhmaṇa-kartṛkārdanasya mahā-naraka-janakatvāt | pakṣe, dantārdito'pi labdha-rāga-rāhityaḥ | labdhaḥ punarbhava-kṣato mokṣo yābhyāṁ evam-bhūtau stabdhau stanau | pakṣe labdha-nakha-kṣatau ||41||

sāyujyado vaḥ khalu mādhavo bhaved 
ayaṁ tv adhād dhyānam ihāsthitāsanaḥ |
kenedṛśīṁ lambhatayā gatiṁ kṛtā 
yūyaṁ kṛtārthās tad idaṁ mahādbhutam ||42||

mādhava eva yuṣmākaṁ sāyujyado mokṣado bhavet | pakṣe, sayujo bhāvaḥ sāyujyaṁ saṁyugaḥ, sa tu kṛṣnenaiva dīyate |  ayaṁ tu kṛṣṇaḥ āsthitāsanaḥ dhyānam adhāt | śleṣeṇa dhavaḥ patir mā sāyujyado bhavet | ata eva yuṣmākam īdṛśīṁ gatiṁ lambhayatā śrī-kṛṣṇātiriktena kena yūyaṁ kṛtārthāḥ kṛtāḥ | tasmād idaṁ mahādbhūtam ||42||

provāca nāndī lalite vada drutaṁ 
vṛttaṁ sva-sakhyā alam anya-vārtayā |
kva sāsti tasyā adhunāpi kiṁ punaḥ 
kṛṣṇākṛtitvaṁ bata vartate na vā ||43||

na vyākhyātam.
asmat-sakhī valli-gṛhāntarodare 
jihreti kṛṣṇākṛtim eva bibhratī |
ciraṁ vimṛśyaikam upāyam aikṣata 
prāhātha naḥ sā nibhṛtāṁ manīṣiṇī ||44||

lalitāha—asmat-sakhī rādhā latā-gṛha-madhye sthitvā jihreti, yataḥ sā kṛṣṇākṛtiṁ bibhratī dhṛtavatī | kintu cira-kālaṁ vimṛśya ekam upāyaṁ aikṣata | athāntaraṁ sā manīṣiṇī nibhṛtam asmān prāha ||44||

nāndīmukhī kundalate krameṇa mām 
āliṅgataś ced anurāga-saṅgate |
tadaiva vairūpyam idaṁ trapāspadaṁ 
līyeta na tv auṣadhi-sañcayair api ||45||

tadaiva lajjāspadam idaṁ vairūpyaṁ līyeta ||45||

ekatra varvarti tapo’titīvratā-
nyasyāṁ tu sādhvītva-dhurā’nupāyinī |
dvābhyām iyaṁ lampaṭa-veśa-dhāritā 
mantrottha-vaiguṇya-bhavāpayāsyati ||46||

tayoḥ krameṇāliṅganasya vairūpyanāśakatve kāraṇam āha—ekatra nāndyāṁ anyasyāṁ kaundyāṁ | dvābhyāṁ tayoḥ tapaḥ-sādhvītvābhyāṁ mantrottha-vaiguṇya-bhavā iyaṁ mama lampaṭa-veśa-dhāritā apayāsyati ||46||

tvad-ādi-sakhy-arbuda-lakṣa-bhājas 
tasyāḥ kim āśleṣa-daridratā’bhūt |
samāhvayen nau yad asāv atas tvaṁ 
brūṣe mṛṣaiveti jagāda nāndī ||47||

nāndīmukhī āha—he lalite ! tvad-ādi-sakhy-arbuda-lakṣa-yuktāyās tasyā rādhāyāḥ kim āliṅgana-daridratā abhūt ? yad yasmāt asau rādhā nau āvāṁ samāhvayet | atas tvaṁ mithyā brūṣe ||47||

vṛndāha naitāsu sakhīṣu kiñcit 
tapo’sti mugdhāsu kulāṅganāsu |
satītvam īsad atulaṁ yad etat 
kṛṣṇaḥ sva-puṣpāyitam eva cakre ||48||

kintu āsāṁ sakhkināṁ yat atulaṁ satītvam asti tat kṛṣṇaḥ kha-puṣpāyitam eva cakre ||48||

vṛnde’si vipinādhikāriṇīty atas 
tvayi syuḥ katiśo na siddhayaḥ |
tathauṣadhānīty api yāhi tad rujas 
tvam ekikaiva pratikartum īśiṣe ||49||

tvayi katiśaḥ siddhayaḥ tathā auṣadhāni na syuḥ ? api tu tat tat sarvāṇy eva syuriti-hetoḥ tvam eva yāhi | rādhāyā rujaṁ tvam eva prati-kartum īśiṣe ||49||

kaundī giretthaṁ kalita smitāsu 
vartāsu vācaṁ lalitā sasarjā |
kiṁ vo vivādai harir eva kasmān 
na pṛcchyate mauna-dharo’pi kā bhīḥ ||50||

kaundī-girā gṛhīta-smitāsu sarvāsu sakhīṣu lalitā vācaṁ sasarja sṛṣṭiṁ cakāra | mauna-dharo'pi harir eva kiṁ na pṛcchyate tatkṛta-rādhā-vairūpyaṁ kenopāyena yāsyatīti praśnaḥ kathaṁ na kriyata ity arthaḥ ||50||

ity antar-udbhūta-manāk-smitāṅkura 
āsedur ālyaḥ sahasā tad-antikam |
tāsv agraṇīḥ sā lalitaiva kiñcana 
prāhābhinīta-trapa-locanāñcalā ||51||

ālyaḥ sahasā tasyāḥ kṛṣṇa-rūpa-dhāriṇyā rādhayā antikam āseduḥ ājagmuḥ | lalitā katham-bhūtā rādhāṁ jñātvāpi kṛṣṇaṁ matvā abhinītā trapā yatra tathā-bhūtau locanāñcalau yasyāḥ ||51||

bhoḥ kiṁ vyavasyasyasi māntrikāṇāṁ 
cūḍāmaṇir labdha-nijārtha-siddhiḥ |
jahīhi maunaṁ kalayottaraṁ naś 
cikīrṣite kutra canānuyoge ||52||

bhoḥ iti sāmānya-śabdena rādhā-kṛṣṇayoḥ sambodhanam | yatas tvaṁ māntrikāṇāṁ cūḍāmaṇir asi | ataḥ kiṁ vyavasyasi ? vyavasāyaṁ karoṣi | labdheti rādhā-pakṣe | labdhā asmākaṁ kṛṣṇa-dvārā viḍambana-rūpa-nijārtha-siddhir yayā | no'smākaṁ cikīrṣite kartum iṣṭe kutracana anuyoge praśne uttaraṁ kalaya ||52||

ity ucyamānātha tadātva jāta 
svasupti-bhaṅgeva vilakṣyamāṇā |
sasambhramodghāṭita locaneva 
prāvocad ālyo’tra kadāgatāḥ stha ||53||

ity ucyamānā tadātva-jātā tatkālinotpannā suṣuptiḥ sva-sva-nidrā tasyā bhaṅgo yasyā evam-bhūtā iva sakhibhir lakṣyamāṇā | tatkālas tu tadātvaṁ syād ity amaraḥ | etāvatkāla-paryantaṁ kiṁ vṛttam ahaṁ na jānāmīti sa-sambhramod-ghāṭita-locanā iva prāvocat | he ālyaḥ ! kadā atra āgatāḥ sthaḥ ||53||

itas tataḥ sā nudatī dṛśaḥ svaḥ 
kva vaḥ sakhā dhūrta iti bruvāṇā |
sva-savya-hastena javāt samūrdhnaś 
cikṣepa śaikhaṇḍa-kirīṭam ārāt ||54||

vo yuṣmākaṁ sakhā kva iti bruvāṇā kena eṣa veṣo mama racitaḥ ahaṁ na jānāmīty abhinīya sva-vāmahastena mūrdhnaḥ sakāśāt kirīṭaṁ dūre cikṣepa ||54||

tvam eva kiṁ naḥ sahacaryy asi sphuṭaṁ
rādhā tatas tvāṁ prati kiṁ trapāmahai |
nilīya yāntyā hari-veśa-dhāriṇī kuñje’sti
kiṁ saiva mṛṣādya mohinī ||55||

lalitāha—tvam eva kim asmākaṁ sahacari rādhā tatas tāṁ kathaṁ vayaṁ trapāmahai ? hariveśa-dhāriṇī yā anyā kuñjeṣu nilīya sthitā sā asmākaṁ mṛṣā mohinī tathā ca sā eva kṛṣṇa ity artha ||55||

vihāya tāṁ tāvad aviśvasatyo 
yad āgamā mātra vayaṁ tad eṣā |
daivena rakṣā’jani no hṛd eva 
tatrādya śaṅkām ajahat pramāṇam ||56||

rādhikātvenā-viśvasatyo vayaṁ yad yasmāt tāṁ vihāyātrāgamāma tat tasmāt no'smākaṁ rakṣā daivenā'jani | ata eva etad viṣaye śaṅkām ajahat tyāgam akurvat asmākaṁ hṛd eva pramāṇam ||56||

itthaṁ tad ālīṣv abhinīta vismayāsv 
āha smitāsyā vipināli pālikā |
ālyo nibhālya svadṛśaiva nīyatāṁ 
sakhā sakhīvaiṣa jano manojña-bhāḥ ||57||

sakhīṣu abhinīta-vismayāsu satīṣu smita-mukhī vṛndā āha—manojña-bhā eṣa janaḥ sakhā-sakhī vā ||57||

nāndy ābravīt pūrvam aloki mādhava 
dvayaṁ tathā samprati rādhikā-dvayam |
na naḥ kṣatiḥ kācana kintu saṅkaṭaṁ 
yuṣmākam eveti dadhe’ti dūnatām ||58||

rādhikā-dvayam iti pūrvaṁ yuṣmābhir ekā rādhikā ekānte nītā, adhunā etām api rādhikāṁ jānītha ity arthaḥ | atrāsmākaṁ kāpi kṣatir nāsti, kintu yuṣmākam eva saṅkaṭaṁ yato sakhī-jñānasyāvaśyakatvam iti hetoḥ ahaṁ dūnatāṁ dadhe ||58||

nāndīmukhi dvāpara eṣa no’dhunot 
tad antam ākāṅkṣasi yat tapasvini |
varddhiṣṇutam eṣyati tat svadharmajaṁ 
phalaṁ tavaivatyuditaṁ viśākhayā ||59||

viśākhāha—dvāparaḥ sandeha eva no'smān adunot | ata eva tasyā dvāparasyāntaṁ nāśaṁ tvam ākāṅkṣasi | yad yasmāt he tapasvini ! para-duḥkha-nāśasya tava sva-dharmatvāt | pakṣe dvāparasyāntaṁ kali-yugaṁ tatra tapaḥ-kartum ākāṅkṣasi | kalau tapasvinaḥ prāyo bhraṣṭā eva bhavantīti parihāso vyañjitaḥ | tava sva-dharmajaṁ pakṣe kalau suṣṭhu adharmajam ||59||

visṛṣta-tad-varṇa-vibhūṣaṇāyāṁ 
prasādhitāyāṁ punar āli-pālyā |
śrī-rādhikāyāṁ drutam etya tasyāḥ 
kaṇṭha-svarenaiva punaḥ sa kṛṣṇaḥ ||60||

āli-pālyā tyakta-tad varṇa-bhūṣaṇāyāṁ punaḥ prasādhitāyāṁ satyāṁ kṛṣṇaḥ drutam etya rādhāyāḥ kaṇṭha-svareṇaiva punar jagāda iti para-ślokenānvayaḥ ||60||

darābhinītānṛjutātrapā bhīḥ 
sṛṣṭvā mahā vismayam āsya bimbam |
ardhaṁ pidhāyekṣaṇa-koṇa-bhṛṅgī 
nipīta kāntasya rucir jagāda ||61||

katham-bhūtaḥ kṛṣṇaḥ ? rādhikāvad īṣad abhinītā kuṭilatā lajjādayo ye | mahā-vismayaṁ sṛṣṭvā mukha-bimba-mardham ācchādya rādhikāvad ākṣikeṇa-rūpa-bhṛṅgyā nipītā kāntāsya-kāntir yena saḥ ||61||

mad-aṅga-vairūpamayaṁ vyadhādyat 
tad astu sampraty aticitram īkṣe |
mad-rūpa-lāvaṇya-nisarga-veśān 
dhatte’dhunā mohayituṁ sakhīr me ||62||

ayaṁ kṛṣṇaḥ yat madaṅga-vairūpyaṁ vyadhāt tadas tu | samprati āścaryam īkṣe | yato me sakhī sakhīr-mohayituṁ madrūpādīn dhatte ||62||

kiṁ hanta sakhyaḥ kuruthāsya pārśvam 
āyāta māyā śata paṇḍitasya |
naivātimugdha bhavatādya sarva-
hāsyāspadī-bhāvam imaḥ kim andhāḥ ||63||

pūrvakṛta-viḍambanasya vyaktāśaṅkayā lalitādayaḥ kiñcid vaktuṁ na śaknuvanti ataḥ śrī-kṛṣṇa eva niḥśaṅkatayā āha—māyāśata-paṇḍitasyāsya kṛṣṇasya pārśve kiṁ kurutha, tasmād āyāta | he andhāḥ ! sarvā eva vayaṁ kiṁ hāsyāspadībhāvam imaḥ prāpnumaḥ ||63||

nītvaiva māṁ tāvad itaḥ palāyya 
kvacid girer gahvara eva guptāḥ |
cet tiṣṭhathāvāpsyatha tarhi bhadraṁ 
no ced abhūd eva daśā mameyam ||64||

tarhi bhadraṁ avāpsyatha nocet madīya daśā iva daśā abhūdevety arthaḥ ||64||

vṛndādayaḥ prāhur aho mahonnatir 
māyā vitāyā giridhāriṇo’dbhutā |
rādhām imāṁ yan niranaiṣur ālayo 
rādhā tu sākṣād iyam āgatā parā ||65||

giridhāriṇo māyā-vittasya unnatir adbhūtā | yad yasmād ālayaḥ imām asman nikaṭe upaviṣṭāṁ rādhām eva niranaiṣuḥ nirṇayaṁ kṛtavatyaḥ rādhā tu sākṣād iyaṁ vanād āgatā ||65||

sakhyaḥ kurudhvaṁ yad asau bravīti 
vo yātānayā hanta vihāya mohinīm |
śrutveti vṛndāvana kalpavally api
smitaṁ dadhe labdha manorathā cirāt ||66||

ekāsti yuktir nahi tām ṛte’nyaṁ kam apy upāyaṁ lalite’valoke | nāndīha sāndīpani mātaraṁ tāṁ samānayetv etad uvāca kaundī ||67||

hantāli saivaitad anartha-mūlaṁ 
kiṁ vakṣyate satyam ito’pi kiñcit |
anyac ca naḥ pratyuta hā sakhīnāṁ 
viḍambanaṁ srakṣyati tāṁ namāmaḥ ||68||

lalitādaya āhuḥ—ito'pi anyat kiñcit no'smākaṁ sakhīnāṁ viḍambanaṁ sā srakṣyati, tasmāt tāṁ paurṇamāsīṁ namāmaḥ ||68||

ity uktir ālī-vitater hariṁ ca 
rādhāṁ ca vṛndā-prabhṛtīś ca sabhyāḥ |
ajīhasad devi sarasvati tvāṁ 
numo yad atra prakaṭāsi satyā ||69||

sakhīnāṁ sva-mukhān nirgataṁ śrī-kṛṣṇa-kṛta-sambhoga-rūpa-viḍambanaṁ śrutvā rādhādīnāṁ hāsyam āha | ālī-vitater etādṛśoktiḥ hari-prabhṛtīḥ sabhyāḥ ajīhasat | he sakhīnāṁ vāṇī-rūpa-sarasvati ! tāṁ vayaṁ numaḥ yad yasmāt tvaṁ satyā eva prakaṭāsi ||69||

mithas tāsāṁ premāmbudhi-mathana-jāṁ vāṅ-maya-sudhāṁ
dhayan kṛṣṇas tṛṣṇām adhikam upalebhe śruti-bhṛtām |
tad-āsyābjenāpi pravara-parihāsāmṛta-madhu-
dravā-sārair vṛṣṭair atulam udamādyanta mahilāḥ ||70||

tāsāṁ sakhīnāṁ premāmbudhi-mathana-janyāṁ vāṅmaya-sudhāṁ śruti-bhṛtāṁ śrī-kṛṣṇo dhayan san tṛṣṇām adhikam upalebhe | tadaivāsya kṛṣṇasya mukhenaiva vṛṣṭaiḥ pravara-parihāsa-rūpāmṛta-dravasya dhārā-sampātaiḥ karaṇaiḥ mahilāḥ sakhyaḥ atulaṁ yathā syāt tathā udamādyanta unmattā babhūvuḥ ||70||

iti śrī-kṛṣṇa-bhāvanāmṛte mahā-kāvye
kuñja-keli-cāturyāsvādano nāma
daśamaḥ sargaḥ
||10||



(11)
=o) ekādaśaḥ sargaḥ (o=
hindolāndolana-sukhāsvādano nāma

niryan kuñjād āli-pālī-parītaḥ
kṛṣṇaḥ kāntāpāṅga-bhṛṅgī-vilīḍhaḥ |
pañceṣūṇāṁ sañcayaṁ prāñcayan kiṁ
pādāgraika-tviṭ-kaṇaṁ svaṁ vireje ||1||

kṛṣṇaḥ svakīyaṁ pādāgrasyaika-kānti-kaṇaṁ pañceṣuṇāṁ sañcayaṁ kandarpa-samūhaṁ prāñcayan pūjāṁ kārayan reje | tadīya-kānti-kaṇo'pi kandarpa-koṭibhir api prāptum abhilaṣyata iti bhāvaḥ ||1||

vīkṣyākasmāt preyasaḥ savya-doṣṇā 
rādhā skandhaṁ sanditaṁ svaṁ cakampe |
mādhuryābdher uttaraṅgeṇa kenāpy
abhyamṛṣṭā kanakāmbhojinīva ||2||

rādhā kṛṣṇasya vāma-hastena svakīyaṁ skandhaṁ sanditaṁ baddham akasmāt vīkṣya ānandāt cakampe | atra utprekṣām āha—kenāpi mādhurya-samudrasya taraṅgeṇa saṁyuktā svarṇa-kamaliṇī iva ||2||

pārśva-dvandve dīyamāne sakhībhyāṁ 
rādhā-kṛṣṇau cāru-tāmbūla-vīṭyau |
nītvā savyāsavya-pāṇy-aṅgulībhir
vaktra-dvandve'nyonyam evādadhāte ||3||

rādhā-kṛṣṇayoḥ pārśva-dvaye sakhībhyāṁ dīyamāne tāmbūla-vīṭyau rādhikāyā vāmāṅgulībhiḥ kṛṣṇasya dakṣiṇāṅgulībhiś ca karaṇaiḥ rādhā-kṛṣṇau nītvā paraspara-mukha-dvaye ādadhāte ||3||

vāmā preyo-vāma-pāṇiṁ nirāsyad
vakṣojaṁ svaṁ spraṣṭu-kāmaṁ kareṇa |
citraṁ manye'rundha lāvaṇya-vāpī-
padmaṁ cakrāsvādi-raktotpalena ||4||

vāmā rādhā sva-skandha-sthitaṁ kṛṣṇasya vāma-pāṇīṁ svaṁ vakṣojaṁ spraṣṭu-kāmaṁ kareṇa nirāsyat | utprekṣām āha—stana-rūpa-cakravākam āsvādayituṁ śīlaṁ yasya tathā-bhūtaṁ kṛṣṇasya bāhu-rūpa-lāvaṇya-vāpyā hasta-rūpa-padmaṁ rādhāyāḥ hasta-rūpa-raktotpalena arundha iti ahaṁ citraṁ āścaryaṁ manye | tad yathā acetanasya padmasyāsvāda-kartṛtvam | evaṁ sūrya-rūpaika-mitrayor dvayoḥ praṇaya eva ucitaḥ pratyuta hiṁsā | aparaṁ ca cakravākānāṁ vipakṣa-rūpa-candrasya mitreṇa utpalena teṣāṁ sāhāya-karaṇam ity-ādy āścaryaṁ jñeyam ||4||

śākhi-vrātair āvṛte'py antar antaḥ 
sūrya-dyoti prasphuraty ākulātmā |
sadyaḥ-svedi śrī-mukhaṁ sva-priyāyās
tiryaṅ-mauli-cchāyayācchādayat saḥ ||5||

śākhivrātaiḥ vṛkṣasamūhair āvṛte'pi sūryakiraṇair antarantaḥ patrālīnāṁ chidradvārā madhye madhye sphurati sati sadyastatkṣṇa eva rādhāyāḥ svedayuktaṁ śrīmukhaṁ vīkṣyākulātmā śrīkṛṣṇaḥ tiryak mukuṭacchāyayā ācchādayat ||5||

bhūmau vidyudvāridoparyabhātāmindū tat tadvarṇabhājau dine'pi |
bhavyālīnāṁ yau dṛg indīvarāṇi protphullānyavākṛṣatāṁ sadaiva ||6||

bhūmau tatrāpi dine vidyunmeghopari mukha-rūpau indu abhātāṁ kathambhūtau ? vidyunmeghayoḥ pītaśyāmavarṇabhājau | nanu divase udito'yaṁ kena hetunā candratvena nirṇītaḥ ? tatrāha—yau candrau bhavyālīnāṁ maṅgalayuktasakhīnāṁ dṛṣṭi-rūpendīvarāṇi sadaiva protphullānyevākṛṣatāṁ cakratuḥ ||6||

kokāḥ śokaṁ kekino harṣa nāṭyaṁ haṁsās
 trāsaṁ puṁścakorāḥ pramodam |
tābhyāmāpustena kiṁ vaktum īśe tad
vaiṣamyaṁ sraṣṭari brahmaṇīva ||7||

tābhyāṁ rādhā-kṛṣṇābhyāṁ kokāḥ cakravākāścandrodayajjñānāt śokamāpuḥ | kekino mayurāḥ vidyunmehhajjñānāt harṣanāṭyaṁ, haṁsāḥ vidyunmeghajjñānāt trāsam | candraraśmipānakartāraḥ paṁścakorāḥ mattacakorāḥ pramodam | tena hetunā yathā samaviṣama sraṣṭari parabrahmaṇi naiva vaiṣamyam ||7||

mandaṁ mandaṁ vṛndayoddiṣṭa miṣṭaṁ
vartmāśritya svaśriyā rajyamānam |
yāntau narmodantaraṅgair aranyaṁ 
varṣa harṣābhikhyamāptāvabhātām ||8||

vṛndāyā uddiṣṭamiṣṭaṁ vartma mandaṁ mandaṁ yathāsyāt tathā narma-rūpasyodantasya vṛttāntasya raṅgaiḥ karaṇair yāntau rādhā-kṛṣṇau varṣāharṣākhyamaraṇyabhāgaṁ prāptau santau abhātām ||8||

vidyunmeghau tatra khe vartamānāv
etau dṛṣṭvā bhrājamāṇau dharanyām |
sparddhāyāṁ sambhāvanāmapātuh kiṁ 
kvaikā saṅkhyā kvāmitaṁ vā parārddham ||9||

varṣāharṣavibhāgopari ākāśe vartamānau vidhyunmeghau dharaṇyāmetau vidyunmeghasva-rūpau rādhā-kṛṣṇau dṛṣṭvā spardhayāṁ kiṁ sambhāvanāmāpatu ? apitu na | tatra hetuḥ kva ekā saṁkhyā kva vā | aparimitaparārdha saṁkhyā ||9||

noparyyāvāmetayoḥ sthatum arhau 
yāvo vā kva vyoma sarvaṁ niruddham |
etadbhāsaiveti kampair abhūtāṁ 
sadyaḥpāṇḍūbhūya cikrindiṣu tau ||10||

rādhā-kṛṣṇayo-rūpari āvāṁ sthātuṁ na arhau, kintu kutra yāvaḥ yataḥ etayorbhāsā kāntyā eva sarvaṁ vyoma niruddhamiti hotoḥ kampaiḥ karaṇaiḥ sadya evāntarāntarā pāṇḍuvarṇameghavṛṣṭicchalāt pāṇḍubhūya tau ākāśavartividyunmeghau cikrindiṣū rodanecchū abhūtām ||10||

kiṁ vā hemodyoti nīlaśma divya
cchatrībhāvaṁ prāpya gharmāpanutyai |
vaivarṇyāsre ūhatu gadgadodyan
mandra dhvānenāstuvātāṁ mudemau ||11||

kimbā hemodyotinīlāśmadivyacchatrībhāvaṁ prāpya gharmāpanutyai |
vaivarṇyāsre ūhaturgadagadodyanmandradhvanenāstuvātāṁ mudemau ||11||

ūrdhvorddhoru śyāma śākhā sahasrai prītaiḥ
puṣpaiḥ syandamānair marandaiḥ |
śampāmbhoda śrī jayinyāṁ viśantau
nīpāṭavyāṁ rejatustau lasantau ||12||

tau rādhā-kṛṣṇau kadambāṭavyāṁ virejatuḥ | kathambhūtāyāṁ śyāmaśākhāsahasraiḥ evaṁ pītapuṣpaiḥ marandaiś ca karaṇaiḥ vidyunmeghayoḥ śrījayinyām ||12||

madhye tasyā yā maṇikuṭṭimālyo
drāghīyasyaḥ kṛṣṇamudvaprabhūtāḥ |
tā vindante'harniśaṁ sīdhuvṛṣṭiṁ
jāgratyā satyāli pālyaiva pālyāḥ ||13||

tasyāḥ kadambāṭavyā madhye drāghīyasyaḥ dīrghatarāyāḥ maṇikuṭṭimaśreṇyaḥ śrīkṛṣṇasambandyānandasya keyārī iti prasiddhā vaprabhūtāḥ ata eva tāḥ kuṭṭimaśreṇyaḥ aharniśaṁ makaranda-rūpavṛṣṭiṁ vindante prāpnuvanti | tādṛśavaprasya secanamuktvā rakṣām āha—jāgratyā alipālyā bhramaraśreṇyā pālyāḥ, kathambhūtayā satyā preṣṭhayā ||13||

tat prāntottha stambhavat dvidvi vṛkṣodañcac 
chākhānyonya saṁśleṣa bhaṅgyā |
gopānasyevāñchitā bhānti puṣpa 
prālambāḍhya mārakatyo balabhyaḥ ||14||

tāsāṁ kuṭṭimānāṁ prānte utpannā atha ca stambatulyā ye dvi dvi vṛkṣāsteṣāṁ unnataśākhānāmanyonyāśleṣabhaṅgyā āñcitā yuktāḥ vāṅgalāghara iti prasiddhā valabhyo bhānti | atra dārṣṭānte valabhīpadābhāve'pi atiśayoktyalaṅkārādeva tadartho bodhya utprekṣām āha—pāḍi iti prasiddhayā gopānasyā añcitā marakatamaṇinirmita valabhya iva | gopānasī tu valabhī chādane vakradāruṇīty amaraḥ | prālambamṛjulambisyād ity amaraḥ ||14||

tat tac chākhālambita dvidvi śoṇa 
śrīmanmuktāmukta rajjupraṇaddhāḥ
hindolālyo dvidvi sauvarṇapaṭṭī 
bhātā bātāndolitāḥ santi nityam ||15||

tat tat śākhāsu lambitā śoṇā raktavarṇā atha ca muktābhirāmuktā baddhā ye rajjavastaiḥ praṇaddhāḥ hindolāśrenyaḥ vāyubhirāndolitāḥ satyaḥ nityaṁ santi ||15||

puṣpaiḥ sūkṣmaślakṣna celāntarasthai 
vṛntonmuktaiḥ kiṅkarībhiḥ kalābhiḥ |
ācchannāstāḥ saurabhaiḥ saukumāryais
tāvākraṣṭuṁ sādhuśaktiṁ tadādhuḥ ||16||

sūkṣmakomalavastrasya madhyasthaiḥ vṛntommuktaiḥ puṣpaiḥ kiṅkarībhirācchannāstā hindolālyaḥ svasaurabhādibhistau rādhā-kṛṣṇau tadā ākṛṣṭuṁ śaktimadhuḥ ||16||

madhye tāsāṁ kāñcidañcat patākāṁ 
vīkṣyāruhya śyāma dhāmā vireje |
śobhādevyā sevyamānamivaitāṁ 
manye mūrtānanda evādhyatiṣṭhat ||17||

tāsāṁ hindolāśreṇīnāṁ madhye añcatpatākāṁ kāñcit hondolāṁ śreṣṭhāṁ vīkṣyāruhya śyāmadhāmā kṛṣṇaḥ vireje | etāṁ hondolām ||17||

karṣankāntāṁ harṣa varṣāsu samyak 
timyanhastālambamālambamānām |
uddāpyaitāṁ svāgrato jāgrataḥ kiṁ 
premṇo vāpīmāpipat svābhimukhyam ||18||

harṣa-rūpavarṣāsu smyak timyantimitum ārdrībhavituṁ kṛṣṇaḥ kāntāmākarṣansvāgrataḥ utthāpya kiṁ jāgrataḥ premnaḥ rādhikā-rūpavāpīṁ svābhimukhyamāpipat prāpayāmāsa ||18||

puṣpāvalyārātrikeṇāsya padma
-dvandvaṁ nīrājyālisaṅgha sagānam |
hāroṣṇīṣādyāpayansusthitatvaṁ srak 
tāmbūla sthāsakaiḥ paryacārīt ||19||

ālisaṅghaḥ puṣpārātrikeṇa sagānaṁ yathāsyāt tathā tayormukhapadma-dvandvaṁ jīrājya ārohaṇasamaye viparyastaṁ hāroṣṇīṣādiṣu sthitatvamāpayanparyacārīt sthāsakaḥ khora iti prasiddhaḥ ||19||

kāñcyāmukta prāñci śāṭyancalānte 
kiñcit paurvāparyato'ṅghrī vilaṅghya |
kubjībhūyādāya dolāṁ kṣipantyā
vanvasthātāṁ dve diśau prāṇasakhyau ||20||

hindolāyā dve diśau anudvayordiśoḥ prāṇasakhyau kuvjībhūya dolāmādāya kṣipyantyau satyau asthātām | kathambhūte samyaktayā dolanārthaṁ kāñcyā āmuktaḥ baddhaḥ prakarṣeṇa pūjitaḥ śāṭyañcalānto yayoḥ ||20||

anye dhanye tiṣṭhataḥ smekṣamāṇe 
dhṛtvā pāṇyauḥ puṇya tāmbūla vīṭyau |
yūnorāsyāmbhojayorarpayantyau 
vegopānte meṁkṣu labdhāvakāśe ||21||

anye sakhyau pāṇyoścārutāmbulavīṭyo dhṛtvā tāmbuladānārthaṁ sāvadhānatayā īkṣamāṇe atiṣṭhataḥ | kathambhūte sakhībhyāṁ alpālpatayā kṛtavetasya upāntabhāge arthāt yatra vegaḥ sthirībhavati tatra iva śrīghalavddhāvakāśe sati rādhā-kṛṣṇayorāsyāmbojayorarpayantyau yadā tu sakhībhyāṁ vinaiva rādhā-kṛṣṇābhyāṁ svayam eva kṛte'tivege sati tadā tāmbūladānaṁ nāstīti bodhyam ||21||

ālo mānyāḥ premavanyā ivānyāḥ 
parvaśrīlāḥ sarvataḥ sādhu śīlāḥ |
hastodastaiḥ śastarāgaiḥ parāgaiś
cakrurvṛṣṭiṁ dṛṣṭimāpayya hṛṣṭim ||22||

anyāḥ mānyāḥ lalitādyā ālyaḥ parvaśīlāḥ utsavasampattiviśiṣṭāḥ satyaḥ hastābhyāṁ udastaiḥ kṣiptaiḥ praśastarāgayuktaiḥ parāgaiḥ karaṇaiḥ vṛṣṭiṁ cakruḥ svasya dṛṣṭiṁ hṛṣṭiṁ prāpaya ||22||

devyastviṣṭaṁ mānayantyaḥ svadiṣṭaṁ
 tau paśyantyaḥ syantya evākhilādhim |
jāta stambhā apyasambhāvitāśā 
divyātenuḥ puṣpavarṣa satarṣam ||23||

tau rādhā-kṛṣṇau paśyantamata eva svasya diṣṭaṁ bhāgyamiṣṭaṁ dhanyaṁ mānayantyaḥ kṛṣṇena saha bihāre asambhāvitāśā api jātastambhāḥ satyaḥ divi satarṣaṁ yathāsyāt tathā puṣpavarṣamātenuḥ | kathambhūtāḥ akhilādhiṁ śyantyaḥ khaṇḍayantyaḥ ||23||

tat saṅginyo vipruṣo vṛṣyamāṇā hṛṣyan
meghaistanmarandatvamāpu |
rāmārāje raṅgasaṅgāt tadīyair muktā
vṛndair anvavindanta maitrīm ||24||

harṣayuktameghaiḥ vṛṣyamāṇāḥ vipruṣorindavaḥ puṣpasaṅginyaḥ satyaḥ teṣāṁ puṇyānāṁ makarandatva māpuḥ | paścāt rāmāśreṇyāḥ aṅgasaṅgāt tāsāmaṅgasthamuktāvṛndaiḥ saha maitrīmanvavindanta ||24||

jṛmbhodañcat saurabhavrātamādyad
bhṛṅga śreṇi stotra bhājā mukhena |
gītair nītair mādhurīṁ sādhurīti 
dyāmācchādya dyotane smālipāli ||25||

āliśreṇī vīṇādikaṁ vina iva mukhena gītaiḥ ata eva mādhurīṁ nītaiḥ prāptaistaiḥ karaṇaiḥ sādhurīti yathāsyāt tathā dyāṁ svargamācchādya dyotate ||25||

nṛtyaṁ bhejurhāratāṭaṅkamālyāny
atodyatvaṁ kiṅkiṇīnūpurādyāḥ |
vaktre smitvā sabhyatāmādadāte 
yūnordolānandacandre vivṛddhe ||26||

yūnoḥ rādhā-kṛṣṇayoḥ dolābihārajanyānandacandre pravṛddhe sati tayoḥ hāratāṭaṅkamālyāni nṛtyaṁ bhejuḥ | kiṅkiṇyādyāḥ ātodyatvaṁ nṛtyopayugivādyatvaṁ bhejuḥ | evaṁ tayorvaktre smitvā nṛtye sabhyatāmādadāte ||26||

anyonyāṅgaprocchalatkāntisindhor
vīcīvrātāmandahindolikāsu |
prāptāndolānyonyanetrāravinda
śrīsandohair āḍhyatāmāpurālyaḥ ||27||

hindolikāyāṁ rādhā-kṛṣṇayordolanaṁ varṇayitvā tayoḥ kānti-rūpa hindolikāyāṁ rādhā-kṛṣṇayoreva paraparaṁ netramelanaṁ varṇayati anyonyeti | dvayoḥ kānti samudrasya taraṅga samūha-rūpā mandahindolikāsu prāpta āndolo yayā evaṁ-bhūtā yā paraspara netra-rūpāravindasya śrīḥ śobhā tasyāḥ samūhaiḥ ālyaḥ āḍhyatāṁ prāpuḥ | tathā ca dolana samaye paraspara kāntidarśanotthānandena tayoḥ śobhātiśayaṁ dṛṣṭvā sakhyo'pi ānanditā vabhūburiti bhāvaḥ ||27||

itthaṁ cetastvetayordolayanyat 
kāmo vāmo'ntarāyaṁ na cakre |
līlāśaktereva tatra prabhāvaḥ 
ko'pyojasvī heturity āhurāryāḥ ||28||

vāmaḥ pratikūlaḥ kāmaḥ itthamanena prakāreṇa etayościttaṁ dolayanyat antarāyaṁ na cakre tatra līlāśaktereva ko'pi ojasvīprabhāva eva hetuḥ iti āryā āhuḥ ||28||

dolarajjvālambaśākhe svalaulyād
etau cañcatpañcaśākhāgrābhiḥ |
puṣpāḍhyābhiḥ pallavālibhiriṣṭaiḥ 
sevete smāmodanair vījanaiḥ kim ||29||

utprekṣām āha—dolāsaṁyuktarajjorālambane dve śākhe kartṛbhūte svasya pallavālībhiḥ etau rādhā-kṛṣṇau karmabhūtau kiṁ āmadanaiḥ sugandhaviśiṣṭair jījanaiḥ sevete | kathambhūtābhiḥ svasya śākhāyā laulyāddhetoścañcalavistārayuktaśākhāyā agragābhiḥ | śleṣeṇa pañcaśākhā eva pañcaśākhaḥpāṇiḥ | paci vistāre dhātuḥ ||29||

tattatpatrābhyantarānantaśilpa
protandhartuṁ cañcalānmālyakhaṇḍān |
yatnair bhṛṅgā nāśakanyadbhramantas
tatrāguñjankevalaṁ sāpi śobhā ||30||

tat tacchākhāsthapatraśreṇīṇāṁ madhye madhye bahuśilpena protānmālyakhaṇḍāmhindolayā saha dolatastānbhūṅgā dhartuṁ nāśakankintu bhramantaḥ santastatra kevalamaguñjanata eva mālyānāṁ paścāt bhsramarāṇāṁ bhramaṇa-rūpā sā śobhāpi jātā ||30|| 

dolāvegādhikyakāmau svapadbhyāṁ 
ākramyaitāṁ svāvanatyunnatibhyām |
svaṁ svaṁ sarvāḥ kauśalaṁ darśayantau 
premānandaṁ tundilaṁ cakratustau ||31||

dolāvegasyādikyakāmau tau rādhā-kṛṣṇau ata eva svapadbhyāṁ etāṁ dolāmākramya svasyāvanatyunnatibhyāṁ svaṁ svaṁ kauśalaṁ sarvāḥ sakhāḥ darśayantau premānandaṁ tundilaṁ cakratuḥ ||31||

hindolāyā raṁhasi vindamāne 
paryāyeṇa dve diśau sto yadantau |
prāpyordhvādhaḥsthāyino khelatoḥ sā 
yūnoḥ kāntiḥ kautukaṁ kāpi tene ||32||

hindolāyā raṁhasī vegau paryāyeṇa dve diśdau vindamāne prāpnuvatyau staḥ | yasya vegasya dau antau prāpya ūrdhādhaḥsthāyinoḥ rādhā-kṛṣṇayoḥ yūnoḥ sā prāsiddhā kāpi kāntiḥ kautukaṁ tene ||32||

rādhāhāraḥ saṁspṛśankṛṣṇavakṣaś
cakre nṛtyānyekato diśyudāram |
anyatrāsyāḥ kañcukīṁ śliṣyati sma 
srak tasyāpītyāyayurmodamālyaḥ ||33||

ekato diśi nṛtyāni cakre | anyatra diśi tasya śrīkṛṣṇasyāpi ||33||

anyonyāṅgādarśadṛṣṭasvabhāsor
anyonyānālokajakāntibhājoḥ |
tarhyanyonyaśvāsabhūmābhimarśād
anyonyaṁ saṁspṛśya tau hṛṣyataḥ sma ||34||

parasparāṅga-rūpādarśe dṛṣṭā svakantiryābhyāṁ tathā-bhūtayoḥ śrīkṛṣṇadarśane utkaṇṭhitā rādhā tasyāṅge svam eva paśyati na tu kṛṣṇam | evaṁ śrīkṛṣṇo'pi evaṁ krameṇa parasparānālokanajanyaduḥkhabhājostayostadānīm eva virahaduḥkhenānyo'nyaśvāsabhūmasparśāt parasparaṁ saṁdṛśya tau hṛṣyataḥ sma | śvāsenāṅga-rūpadarpaṇasyāvaraṇāt pratibimbo na dṛśyate iti bhāvaḥ ||34||

itthaṁ līlāvāridhiḥ kautukitvād
atyudrekaṁ raṁhaso nirmimāṇaḥ |
pṛṣṭhāmṛṣṭottuṅgaparyantaśākhā
patrālīkāṁ tāṁ cakāreva bhītām ||35||

itthaṁ līlābāridhiḥ śṛīkṛṣṇaḥ kautukitvāt vegasyātyudrekaṁ nirmāṇaḥ sa tāṁ rādhāṁ bhītāṁ cakāra | kathambhūtāṁ vegasyādhikyāṁ pṛṣṭhadeśena āmṛṣṭā uttuṅgāntaśākhāyāḥ patraśreṇī yayā ||35||

maivaṁ maivaṁ mādhikaṁ hanta dolety
uktiṁ tasyāṁ tatsakhīnāṁ ca śṛṇvan |
smitvā smitvā vardhayanneva dolā
jaṅghālatvaṁ mādhavo bhrājate sma ||36||

he kṛṣṇa ! tvaṁ evaṁ mā dola dolāyāḥ jaṅghālatvaṁ vegavatvaṁ vardhayan ||36||

bandhādveṇī vicyutā nāvaguṇṭhas
tasthau mūrdhni vyastatā bhūṣaṇānām |
pādau śāṭī nāpyadhād ityamuṣyā 
vaiyagrye hā jahāsīti sma kṛṣṇaḥ ||37||

mūrdhaṇi avaguṇṭhaḥ na tasthau | vāyunā antarīṇavastrasyottolanāśaṅkayā padbhyāmākrāntā yā śāṭī sāpi pādau nāpyadyāt na ācchāditavatī iti amuṣyā rādhāyā vaiyagrye hā khede kṛṣṇo jāhasītisma punaḥ punarhāsyaṁ cakāra ||37||

itthaṁ svākṣṇostṛpyato raṁhasā tāṁ 
vitrastākṣīmāsanānbhraṁśayitvā |
svīyaṁ kaṇṭhaṁ grāhayamāsa madhye 
dolākhaṭṭaṁ tāṁ ca jagrāha dorbhyām ||38||

kṛṣṇaḥ itthamanena prakāreṇa svasyākṣnostṛpyato satoḥ vegena vitrastākṣīṁ tāṁ āsanādbhraṁśayitvā svīyaṁ kaṇṭhaṁ grāhayāmāsa | svayam eva lolākhaṭṭāyā madhye tāṁ rādhāṁ dorbhyāṁ jagrāha—kintu kṛṣṇaḥ rajjuṁ bihāya svacaraṇayoravalambamātreṇa iva dolāmadhye tasthāviti tasya sāmartyātiśayo vyañjitaḥ ||38||

ekībhūte campakendīvarābhe 
mūrtī yūnorudgirantyāvabhātām |
sammardotthaṁ saurabhaṁ vyāśnuvānaṁ 
pāre svargaṁ hanta padmādināsā ||39||

campakendīvara puṣpayoriva ābhā yayorevaṁ-bhūte yūnoḥ rādhā-kṛṣṇayoḥ mūrtī niviḍasaṁyogādekībhūte ata eva puṣpayoriva sammardotthaṁ saurabhamudgīrantau abhūtām | saurabhaṁ kathambhūtaṁ svasargasya pāre sthitānāṁ padmādīnāṁ nāsāḥ vyāpnuvānam ||39||

sāmyag vegā sā samantāddhṛtābhūd
dolāpyārādāgatābhiḥ sakhībhiḥ |
rādhā drāg evāvaruhyātha tasyās
tābhistat tat saṁlapantī lalāsa ||40||

avalambanaṁ vinā doloparisthitau tau rādhā-kṛṣṇau ārāddūrādevāgatābhiḥ sakhībhirdhṛtā sā dolā sāmyadvegā abhūt | prathamato rādhā tasyāḥ dolāyāḥ sakāśāt avaruhya tābhiḥ sakhībhiḥ saha śrīkṛṣṇakṛtatat tadvṛttāntaṁ saṁlapantī satī lalāṣa | laṣakāntau ||40||

mukhyāsvaṣṭāsvādya bhūtāmathālīṁ 
ārohyāsyāṁ tāṁ sa kṛṣṇāṁ svayaṁ sā |
premṇā gāyaddolayantī sa cāpi 
preyāndole pūrvavat tāmajaisīt ||41||

aṣṭāsu mukhyāsu sakhīṣu madhe pradhānībhūtāṁ tāṁ lalitāṁ śrīkṛṣṇena sahitāṁ sā rādhā svayaṁ dolayantī satī agāyat | sa ca preyānkṛeṣṇo'pi  dolane pūrvaṁ rādhāmiva tāṁ lalitāmajaiṣīt ||41||

evaṁ preṣṭhāstā viśākhādikālī 
sāndraṁ dolāndolamāpayya tasyāḥ |
hindolātaḥ so'vatīryyeva sarvā 
svekaikasyāmanyahindolikāsu ||42||

evaṁ prakāreṇa lalitāvat preṣṭhāstā viśākhādikālīḥ sāndraṁ dolāndolanamāpaya tasyā hindolātaḥ sakāśāt sa śrīkṛṣṇaḥ avatīrya sarvāsu pradhānātiriktānyahindolikāsu madhye ekaikasyāṁ hindolāyāṁ dve dve sundaryau prasahya valāt mahyāḥ sakāśāt svadorbhyāmāgṛhya tatra dolāyāmārohya eka eva kauśalaviśeṣeṇa  brāmyansantāḥ samastāḥ sakhīḥ adolayat nanu bahvāyāsasādhye asminkarmaṇi kathaṁ pravṛttiḥ tatrāha—premasamudrasya kṛṣṇasya kimakṛtyamasti ? ||4243||

tāsāṁ dve dve sundarīṇāṁ svadorbhyāṁ 
tatrāgṛhyārohya mahyāḥ prasahya |
bhrāmyanneko dolayat tāḥ samastāḥ 
premāmbhodestasya kiṁ vāstyakṛtyam ||43||

aham api dvayor dvayormadhye tiṣṭhāmīti śrīkṛṣṇasya manogatasiddhim āha—sarvāḥ sakhyaḥ svasvahindolā madhye svasvavaktraṁ pivantaṁ taṁ kṛṣṇamapaśyan ||44||

tāḥ sarvāstu svasvahindolikāntas
taṁ cāpaśyansvasvavaktraṁ dhayantam |
naitac citraṁ gokulādhīśasūnor
icchāśakterkiṁ punaḥ syādaśakyam ||44||

adhunā kamalākārahindolāṁ varṇayati— ekaṁ hindolāvjaṁ tatraivāsti | vṛndayā uddiṣṭaṁ tat preyasībhiḥ saha mukundaḥ āruhya rarājaḥ | kathambhūtaḥ doṣā vāma-hastena āśliṣṭā rādhā yena ||45||

ekaṁ tatraivāsti hindolanābjaṁ 
vṛndoddiṣṭaṁpreyasībhirmukundaḥ |
āruhyaitat karṇikāsthopabarhālambī 
doṣāśliṣṭārādho rarāja ||45||

adhunā kamalākārahindolāṁ varṇayati— ekaṁ hindolāvjaṁ tatraivāsti | vṛnayā uddiṣṭaṁ tatpreyasībhiḥ saha mukundaḥ āruhya rarājaḥ | kathambhūtaḥ doṣā vamahastena āśliṣṭā rādhā yena ||4||

aṣṭābālyo'pyaṣṭa patrāntarasthās
tattadbāhye ṣoḍaśālyo vibhāntyaḥ |
vṛndānīta svādukharjurajambū
drākṣāḥ prāśnankāntabhuktāvaśiṣṭāḥ ||46||

aṣṭau lalitādyālyaḥ aṣṭadalānāṁ madhyasthāḥ tat tadaṣṭadalānāṁ bahiḥ ṣoḍaśadeṣu anyāḥ ṣoḍaśālyo vibhāntyaḥ satyaḥ kantābhyāṁ bhuktāvaśiṣṭāḥ prāśnan ||46||

pīyūṣāntargarvasarvaṅkaṣasya 
prāg evābhūt pānakādeḥ prapāṇam |
ante hemadyotitāmbūlavīṭi 
vṛndānyonyaprītidānābhiyogaḥ ||47||

kharjūrādibhojanāt prāg eva pānakādeḥ prapānamabhūt | kathambhūtasya pīyūṣasya yo'ntargarvastasya sarvaraṅkaṣasya nāśakasyety arthaḥ | bhojanānte suvarṇatulyatāmbulavīṭīsamūhasya parasparaprītyādānena sahābhiyogaḥ grahaṇam ||47||

nāndī vṛnde vindataḥ sma pramodaṁ 
nodaṁ pāṇyodolanābje dadatyau |
dāsyo'pyāsyollāsamāpadya sadyo 
nānā gānārambhaśambhā babhūvuḥ ||48||

taddarśanāt nāndīvṛne ānandaṁ vindataḥ sma | kīdṛśyau pāṇyornodaṁ preraṇaṁ dolanāvje dadatyau | dāsyo'pi āsyollasamāpadya nānāgānārabheṇa śambhāḥ ānandayuktā babhūvḥ | śṁśabdāt bhaḥpratyaḥ ||48||

dolāndolanakrīḍayā tāḥ samastāḥ 
jitvā prāptāśleṣacumbādiratnaḥ |
sārdhaṁ kāntamaṇḍalenāvaruhya 
prāgāt preyānkānanāt kānanāya ||49||

tā jitvā prāptamāśleṣacumbādirataṁ yena tathā-bhūtaḥ preyānkāntāmaṇḍalena saha hindolāt avaruhya etat kānanāt anyakānanāya prāgāt ||49||

rādhāsyotthā mudritā yā smitaśrīs
tasyāstatra smārakāneva dṛṣṭvā |
yūthyālīnāṁ korakānsa vyacaiṣīt 
hṛdyādhātuṁ tānsrajaḥ saṁracayya ||50||

punarvarṣāṛtuṁ varṇayati— rādhikāyā ādau mukhādutthitā paścādavahitthayā mudritā yā smitaśrīstasyāḥ smārakānyūthīpuṣpānāṁ korakandṛṣṭvā saḥ kṛṣṇaḥ tānkorakānsrajaḥ saṁracaya hṛdi ādhātuṁ vyacaiṣīt cayanaṁ cakāra | tathā ca tanmiṣeṇa rādhāyāḥ smitam eva hṛdi dadhāreti bhāvaḥ ||50

khe'gānmeghaḥ kṛṣṇagātracchavitvaṁ 
vidyut tāsāmaṅgabhāsātatitvam |
bhūme rūḍhair indragopaiḥ samūḍhaiḥ 
pādālaktābhyaktatā vyaktamāsīt ||51||

 khe ākāśe yo meghaḥ sa kṛṣṇasyāṅgacchavitvamagāt prāptavān | na tu meghasya kṛṣṇāṅgacchavyatiriktapadārthatvamiti bhāvaḥ | evaṁ vidyut tāsāmaṅgakāntisamūhatvamagāt | evaṁ bhūmeḥ sakāśāt utpannaiḥ samūḍhaiḥ samūhaviśiṣṭaiḥ undragopaiḥ raktakīṭaviśeṣaiḥ karaṇaiḥ padālaktasyābhivyaktatā sphuṭamāsīt | tathā ca tanmiṣeṇa pādālakta eva bhūmyāṁ virājate | iti sarvatrāpahnutyalaṅkāro bodhyaḥ ||51||

kṛṣṇābhreṇātula-ghana-rasaiḥ sarvato vṛṣyamānair 
utphullāḥ kila sumanasaḥ sarvavatyo latāś ca |
tat sasyālyo'py asama-suṣamāḥ śaṁ cirāyānvabhūvan
varṣāharṣaṁ vanam api yato harṣa-varṣāsv amāṅkṣīt ||52||

kṛṣṇa-varṇa-meghena atula-ghanarasaiḥ jalaiḥ karaṇaiḥ sumanaso mādatyo latāś ca atyutphullāḥ | evaṁ parvatyaḥ pranthimatyaḥ tathā tat sasyālyo'pi tat tat vṛkṣa-phala-śreṇyo'pi asama-suṣamāḥ satyaḥ cirāya śaṁ sukham anvabhūvan | vṛkṣādīnāṁ phalaṁ sasyam  ity amaraḥ | 

pakṣe, śrīkṛṣṇa-rūpa-meghena atula-śrṛṅgāra-rasaiḥ karaṇaiḥ sasyālyaḥ praśasta-sakhyaḥ raty-utphullāḥ sumanasaḥ śobhana-cetasaḥ phalaṁ parvavatyaḥ utsavavatyaḥ ralayoraikyāt latāḥ ratāś ca satyaṁ cirāya śaṁ sukhaṁ anvabhūvan | yataḥ śrī-kṛṣṇa-vihārāt varṣāharsa-vanam api harṣa-varṣāsu amāṅkṣīt mamajja ||52||

iti śrī-kṛṣṇa-bhāvanāmṛte mahā-kāvye
hindolāndolana-sukhāsvādano nāma
ekādaśaḥ sargaḥ
||11||

=o) dvādaśaḥ sargaḥ (o=
kalpa-taru-tala-līlāsvādano nāma

atha tau puraḥsaramanojapadmināv
anurāgarāja varavāhinī patī |
prasarat śilīmukhabhaṭābhiveṣṭitau 
yayatuḥ śaratsukhadanāmakānanam ||1||

athāntaramiha śaradi anurāga-rūpasya rājjñaḥ varavāhinīpatī śreṣṭhasenāpatisva-rūpau tau rādhā-kṛṣṇau śaratsukhadanāmakananaṁ yayatuḥ | senāptitvanirvāhakasāmagrīm āha—kathambhūtau pakṣe śilīmukho vāṇastadyuktapadātikābhiveṣṭitau ||1||

madirekṣaṇe kalaya maṅgalaṁ puraḥ 
svamukhasya cāru mukurāyitaṁ saraḥ |
kanakāmbujaṁ caṭulabhṛṅgaveṣṭitaṁ 
naṭakhañjana-dvayamihātibhāti yat ||2||

kṛṣṇa āha—he madirekṣṇe ! rādhe ! tava mukhasya mukuravadācaritaṁ saraḥ kalaya paśya | etena sarasaḥ svacchatvādiguṇa uktaḥ | tanmukhapratibimbayuktamukurasya sādharmyam āha—yadyasmādiha sarasi mukhasadṛśakanakāmbujādikaṁ bhāti ||2||

nabhasīha pāṇḍi madhurāṁ balāhakāḥ 
sarasībhirāśritacarīṁ dadhatyamī |
nijamecakatvamatimeduraṁ punar
dadurābhya eva kimu mitratākṛte ||3 ||

nabhasi valāhakāḥ meghāḥ varṣākāle sarasībhirāśritacarīṁ pāṇḍimadhurāṁ kiñcidvṛddhūsarāścetisātiśayaṁ dadhati evamamī valāhakāḥ atimeduraṁ snigdhaṁ varṣākālīnnijamecakatvaṁ śyāmatvamābhyaḥ sarasībhyaḥ punardaduḥ | parasparamitratārthaṁ kiṁ parīvarttaṁ kṛtam ||3||

athavātape'tula tapasvinīrimā nabhasi 
svasarva dhana santatārpaṇaiḥ |
paricarya viṣṇupada eva lipsavo 
layamāpuradya sahasāvadātatām ||4||

athavā bhagavatpade layamīpsavo valāhakāḥ ātape nidāghe jalaśoṣaṇamṛttikāvidāraṇādinā atulatapasvinīrimāḥ sarasīḥ nabhasi śrāvaṇe jala-rūpasvasarvadhanasya santatārpaṇaiḥ nirantaravitaraṇaiḥ paricarya sahasā avadātatāṁ śuddhatāmāpuḥ | avadātaḥ site pīte śuddhe  ity amaraḥ | pakṣe śrāvaṇe sarasīḥ paricarya viṣṇupade ākāśe layamīpsavo meghā avadātatāṁ śvetatāmāpuḥ ||4||

abhito'pi paśya sumanassu rāgibhiḥ 
sumanassu na kvacana rajyate'libhiḥ |
tava tena sakhyatanudūnatāṁ yayau 
sumano na veti vada satyamadya naḥ ||5||

he rādhe ! abhitaḥ paśya sumanassu rāgibhiḥ alibhiḥ sumanassu puṣpeṣu na rajyate iti virodhaḥ | parihāraś ca sumanassu mālatīṣu rāgibhiḥ anya sumanassu na rajyate sumanaḥ sāmānye na rajyate iti hetoḥ | he sakhi ! tava samano'tanudūnatāṁ paramaduḥkhitāṁ yayau na vā iti satyaṁ vada | pakṣe tādṛśamālatyādidarśana-rūpoddīpanavaśāt tava manaḥ kandarpadūnatāṁ yayau na vā ||5||

iti mādhavo'bhidadhadiddha dīdhiti pramadā
maṇī mukhyamudañcita smitam |
dara bhugna tāra sarasekṣaṇaṁ kṣaṇād
adhayaddṛśoccalitayā bhṛśotsukaḥ ||6||

ityabhidadhāt mādhavaḥ iddhā dīdhitiḥ kāntiryasyā evaṁ-bhūtā pramadāmaṇī rādhā tasyā udañcit smitaṁ mukhamucchalitayā dṛśādhayat ||6||

atha vṛndayopahṛtamambujaṁ hariḥ 
parigṛhya hastanalinena śastaruk |
samajighradapyatula saurabhaiḥ kṣitau 
jayasi tvam ityalaghu tuṣṭuve ca tat ||7||

hariḥ vṛndayā upahṛtaṁ padmaṁ hastanalinena parigṛhya ajighrat | padmaṁ kīdṛśaṁ ? praśastā rukkāntiryasya | he padma ! tvaṁ svasaurabhaiḥ kṣitau jayasi | alaghu yathā syāt tathā tat padmaṁ kṛṣṇstuṣṭuve ||7||

kamala stave sakhi kṛte mayā kathaṁ 
vadanaṁ tavābhavadarāla cillikam |
dara śoṇimā caṭulitāṅgyavediṣaṁ nija 
gaurava cyavana hetukaṁ hi tam ||8||

rādhāyā mukhe dṛṣṭiṁ nikṣipya kṛṣṇena kṛtacumbanaṁ padmaṁ dṛṣṭvā kiñcit kupitāyāstasyāḥ krodhe'nydeva kāraṇaṁ śrīkṛṣṇaḥ kautukavaśādāha—he sakhi ! rādhe ! mayā kamalasya stave kṛte tava vadanamarālacillikaṁ kuṭilacillikam evamīṣat śoṇaṁ ca katahamabhavat | āṁ jjñātaṁ he caṭulāṅgi ! kamalastave kṛte sati tava gauravacyavanam eva krodhe kāraṇamaha avediṣam ||8||

bhavatu kramādubhayam eva jighratā 
yataradbhavenmadhura saurabhādhikam |
tadavetya tasya jaya eva sarvadā nija 
veṇunāpyalaghu gāsyate mayā ||9||

bhavatu kramādubhayaṁ jighratā mayā yatarat yat saurabhādhikaṁ bhavet tat avetya tasya jaya eva gāsyate ||9||

iti tāṁ nigadya tadalakṣitaṁ hariḥ 
paricumbya tanmukhamuvāca vismitaḥ |
ahahātulaḥ parimalo'yam eva tat sakhi 
nānṛtaṁ tvam api me samakrudhaḥ ||10||

tat tasmāt he sakhi ! tvaṁ me mahyaṁ na anṛtamakrudhaḥ apitu tvayā yathārtha eva krodhaḥ kṛtaḥ ||10||

dhig are vṛthaiva pariphulla mūḍha kiṁ 
trapase na jaitra vanitāsya sannidhau |
nija paṅkajatva jalajatvayor dvayor
anu-rūpam eva śaṭha ceṣṭase'thavā ||11||

yasya stutyā tava roṣo'janiṣṭa tannindaya iva tvāṁ prasādayāmītyabhiprāyeṇāha—dhigare iti are mūḍha ! tvaṁ vṛtha iva pariphulla kiṁ jayaśīlavanitāyā mukhasannidhau na trapase ? athavā he śaṭha ! tava paṅkājjātatvaṁ jaḍāt jalāt jātatvaṁ ca | ata eva jaḍaputratvāt tam api jaḍa eva | tathā tayoranu-rūpaṁ ceṣṭase yataḥ phullamasi ||11||

taruvalli lāsyavidhi śikṣaṇaṁ 
pratikṣaṇam eva sa kṣaṇamito vitanvatā |
tadupāhṛta svamakaranda saurabhoc
caya dakṣiṇābhir api na prasīdatā ||12||

padmaprabhṛtipuṣpato'pi rādhāyā mukhasaurabhasyādhikye śrīkṛṣṇo vāyum eva pramāṇayati dvābhyām | he kopane ! rādhe ! śṛṇu ! taruvallīnāṁ pratikṣṇaṁ nāṭyavidhau śikṣaṇaṁ vitanvatā vistārayatā ata eva tasminśikṣṇe taruprabhṛtibhirupahāratvena kalpitābhiḥ svamakarandasaurabhasamūha-rūpadakṣiṇābhir api aprasīdatā nabhasvatā vāyunā kintu tava mukhāmbujasya ghoṁghaṭ iti prasiddhamañcalītaṭamātraṁ naṭayatā tena naṭanasya dakṣiṇātvena kalpitāntava mukhasya parimalānpratilabhya amahadya dhanya iti kiṁ nābhyamanyata ?  apitu amanyata eva | tathā ca pavanaḥ ātmanā dhanyaṁ manyate smety arthaḥ ||12-13||

śṛṇu kopane tava mukhāmbujāñcalī
taṭam eva kiṁ naṭayatā nabhasvatā |
pratilabhya tat parimalānsudurlabhān
ahamadya dhanya iti nābhyamanyata ||13||

lalitāha yasya dara gandha mātratas
tvamudāramunmuraharābhilakṣyase |
makarandamasya kimu hāsyasi tvam
ityaśaṅkayā kavalitāṁ karoṣi mām ||14||

yasya mukhasya gandhamātrāt tvaṁ udāramut abhilakṣyase atastvamasya mukhasya makarandaṁ kiṁ hāsyasi ? iti śaṅkayā tvaṁ māṁ kavalitāṁ grastāṁ karoṣi iti śaṅkāyuktāṁ māṁ karoṣītyarthaḥ ||14||

sakhi mā viṣīda kati vā na mādhurī 
saritaḥ sravanti parito yato'niśam |
sakṛdeva pañcaṣa pṛṣanti pānataḥ 
saraso'sya kiṁ nu bhavitā daridratā ||15||

he sakhi ! lalite mā viṣīda, yato rādhāyā mukha-rūpasarovarasya aniśaṁ nirantaraṁ paritaḥ mādhurī-rūpasarito nadyaḥ kati vā na sravanti ? ato'sya sarasaḥ pañcaṣa vindoḥ sakṛt pānataḥ kiṁ daridratā bhavitā ? ||15||

iti savya dorbhujagapāśa veṣṭanaiḥ 
svabalādvaśīkṛtatanornatabhruvaḥ |
adharāmṛtaṁ yadapibat tadutthitā 
vadana dvaya dyutiratītṛpat sakhīḥ ||16||

tat adharāmṛtamapivat tena pānena utthitā yā tayorvadana-dvayasya dyutiḥ sā sakhīḥ atītṛpat ||16||

prati vartma kuñja sarasī sarinnagaṁ 
ramamāṇa evamanurāgiṇī gaṇaiḥ |
nikhilāṭavī mukuṭabhūtamullasat 
paridhīyamāna yamunaṁ vanaṁ yayau ||17||

anurāgiṇīgaṇaiḥ saha vartmādikaṁ prativartmakuñjaparvatādau tathā ca vartmaṇi vartmaṇi kuñje kuñje evaṁ rītyā bodhyam | ramamāṇaḥ kṛṣṇaḥ | paridhirmaṇḍalaṁ tadivācarantī yamunā yatra tathā-bhūtaṁ vṛndāvanaṁ yayau ||17||

kalahaṁsa cakra kalahaṁ kalāspadaṁ 
kṛta karṇa kair ava kutūhalaṁ dadhat |
satataṁ nagair asatataṁ phaloccayaṁ
 kalayadbhireva balayac chikaravair vṛtam ||18||

vṛndāvanaṁ kathambhūtaṁ ? kalahaṁsacakravākānāṁ kalahaṁ dadhat | tādṛśaṁ kīdṛśaṁ kalānāṁ vaidagdhīnāmāspadaṁ | pakṣe kalahaṁsādīnāṁ kalaṁ hantīti tat tada api ca kalānāṁ madhuraśabda nāmāspadamiti virodhābhāsaḥ | punaś ca kalahaṁ kīdṛśaṁ kṛtaṁ karṇa-rūpakair avāṇāṁ kutūhalaṁ yena | ata evātra kair avapadāta kalānāmāspadaṁ candrasva-rūpam ityartho'pi bodhyaḥ | punaś ca nagaiḥ satataṁ vṛtam | nagaiḥ kīdṛśaiḥ rasena tataṁ vistṛtaṁ phalasamūhaṁ kalayadbhiḥ dadadbhiḥ punaś ca valayantī parasparaṁ veṣṭayantī śikhā arabhāgo yeṣām | sarveṣāmagrabhāgānāṁ samatayā sthitirityarthaḥ | pakṣe satataṁ nagair vṛtaṁ asatataṁ nagair vṛtamiti virodhābhāsaṁ ca ||18||

sphaṭikendranīla kuruvinda hāṭakair 
acitāsti yatra bahu tīrthamaṇḍalī |
pratibimbitā taditareti saiva nṛn
bhramayatyaśīta kiraṇātmajāmbhasi ||19||

yatra vṛndāvane ghāṭa iti prasiddhā tīrthamaṇḍalī asti | kuruvindaḥ mugā iti prasiddhaḥ | aśītakiraṇātmajāyā yamunāyā ambhasi pratibimbitā sā tīrthamaṇḍalī taditarā svasmādanyā tīrthamaṇḍalī iti nṝnbhramayati ||19||

taduparyyamanda ruci kuñjapuñja
bhāk kusumāṭavī lasatī yatra sarvataḥ |
ali mañju gīta jana rañji khañjana 
vraja hāri nāṭya paripāṭyanekadhā ||20||

yatra kuñje muktakusumāṭavyā uparideśe bhramarāṇāṁ mañjugīta eva janarañji khañjana samūhasya anekadhā manoharā nāṭyaparipāṭīvartate ||20||

navamālikā bakula kunda ketakī 
karavīra keśara kadamba campakaiḥ |
atimukta jāti śatapatra kubjakaiḥ 
girimallikā kanaka yūthikādibhiḥ ||21||

yatra vṛndāvane aśramibhiḥ śramarahitair navamālikābhiḥ sadā valitā veṣṭitā iti paraślokena sahānvayaḥ | pakṣe āśramibhiḥ | tathā ca yathā brāhmaṇakṣatriyādyāśramiṇo janā grāme kramaśaḥ ekapradeśe brāhmaṇā anyapradeśe kṣtriyādayo vasanti tathā ityarthaḥ | vakulādibhirvṛkṣair navamālikākanakayūthikādilatāsāhityena āśramibhirgṛhāśramitulyair etaiḥ sadā kalitā yuktā bhūryatra vṛndāvane'stīti paraślokenānvayaḥ | atimukto mādhavīlatā | śatapratrakuvjakau vṛkṣabhedau | girimallikā kuṭajaḥ | atha kuṭajaḥ śakro vatsako girimallikety amaraḥ | nārikelastu lāṅgalīty amaraḥ | mṛdvīkā gostanī drākṣety amaraḥ ||2122||

panasāmra lāṅgali guvāka gostatī 
kadalī karañja karakeṣu kolibhiḥ |
dhavanimba pippala baṭākṣa kiṁśukaiḥ 
kalita sadāśramibhireva yatra bhūḥ ||22||

caturastarūnsaharucaścaturdiśaṁ 
vratati dvaya dvaya samākramāñcitān |
viṭapaiḥ parasparamuparyyuparyutān
iha kuñja ityābhidadhāti kovidaḥ ||23||

adhunā kuñjaracanāprakāramāha—catvāro vṛkṣā eka-rūpāsteṣāṁ madhye ekaikavṛkṣasya pārśva-dvaye latā-dvayasya veṣṭanaṁ viṭapaiḥ karaṇaiste vṛkṣā parasparamuparyupari grathitā bhavanti | tathā sati etānvṛkṣānkovidaḥ ityabhidadhāti ||23||

tata śākhatāṁ sa ca gatastathā babhau 
dhṛta puṣpapallava dalāccha gucchakaḥ |
baḍabhīśikha śikhara bhitti toraṇa 
pratihāra rāji maṇimandiraṁ yathā ||24||

dhṛtapuṣpapallavādikaḥ sa ca kuñjaḥ valabhyādibhirvirājamānaṁ maṇimandiraṁ yathā bhavati tathā vistṛtaśākhatāṁ gataḥ sambabhau ||24||

caturasratāṁ kvacana cāṣṭa konanāṁ 
balayākṛtiṁ ca sa bhajankvacit kvacit |
nija nāthayoratanu kelaye mano 
nayana pramodya laghu yatra rājate ||25||

sa ca kutracit caturasratāṁ kutracit aṣṭakoṇatādikaṁ bhajannijanāthayoḥ kandarpakrīḍārthaṁ yatra vṛndāvane alaghu yathāsyāt tathā rājate ||25||

śukaśārikācaṭakakekikokilair 
alicāṣatittirakaliṅkacātakaiḥ |
kalavāk cakora caraṇāyudhādibhir
dhvanitaiva yatra bata bhāti diktatiḥ ||26||

yatra vṛndāvane śukādipakṣibhirdhvanitā diktatirbhāti | kalavāk pārāvataḥ ||26||

ruru śalya kīśa mahiṣaiḥ samūrubhiḥ 
sṛmaraiścamūru kapilā śaśadādibhiḥ |
viharadbhireva kila yatra nīyate 
samayo'ti sauhṛda mitho'valehanaiḥ ||27||

ruruprabhṛtimṛgabhedair biharadbhirevātisauhṛdena parasparāvalehanaiḥ karaṇair yatra samayo nīyate ||27||

ahivaktravahni havanāttanościrān
malayānilaiḥ śrita tapovalarddhibhiḥ |
kṛta nandanadru kusumopagūhanair 
amarāṅgaṇāṅga pariśīlanādṛtaiḥ ||28||

malayānilaistapasyāṁ kṛtvā svargakailāsavaikuṇṭhādigamanena bhūripuṇyaviśiṣṭaistaiḥ puṇyaprabhāvena iva yāṁ bhūmiṁ prāpya svargādibhyo'pi adhikāṁ kāñcana camatkṛtimupalabhya śritanīti yathāsyāttathā yatra sadoṣyate vāsaḥkriyate iti tṛtīyaślokena sahānvaḥ | malayānilaiḥ kathambhūtaiḥ malayaparvatīyasarpavaktra-rūpe vahnau cirakālaṁ vyāpya svatanorhavanāt prāptatapovalasampattibhiḥ | svargasthanandanavṛkṣāliṅganādibhisteṣāṁ saugandhyamānīta ||28||

suradīrghikā salilapāvitātmabhi 
girijāsaraḥ kamala reṇu ruṣitaiḥ |
kamalālayā ramaṇa keli pādapa 
pracaya prasūna makaranda nanditaiḥ ||29||

suradīrghiketi śaityamānītaṁ kamalālayā lakṣmīstasyā ramaṇo nārāyaṇaḥ | punaḥ kathambhūtaiḥ vrajabhūmivāsena avajjñātā anyatravāse vāsanā yaiḥ | śritanītītyanena teṣāṁ māndyamānītam ||2930||

atha bhūri puṇya pariṇāma cumbitair 
abhipadya yāmavamatānya vāsanaiḥ |
upalabhya kāñcana camātkṛtiṁ parāṁ 
śritanīti yatra hṛṣitaiḥ sadoṣyate ||30||

mṛga vṛkṣa pakṣiṣu purovalokiteṣv
ati ramaṇīya kamanokṣi hāriṇaḥ |
abhidhāma pṛcchadiha kasya kasyacinnija
tarjanīṁ madhuramunnamayya sā ||31||

mṛgavṛkṣapakṣiṣu madhye manonetrahāriṇa kasyacit abhidhāṁ sā rādhikā tarjanīmunnamayyāpṛcchat ||31||

svakareṇa navya kusumāni māni
tānyavacitya tāni tanu valli tantubhiḥ |
viracayya hāra kaṭakāṅgadādi tanmithunaṁ 
mithaḥ sapadi bhūṣayadbabhau ||32||

tāni kusumāni vallyā valkalasyasūkṣmasūtraiḥ karaṇaiḥ hārādibhūṣaṇaṁ viracayya tanmithunaṁ parasparaṁ bhūṣayat babhau ||32||

paridhāpane kusuma maṇḍanasya kiṁ 
svakucau prati tvamatiśaṅkase priye |
kalayāsmi nirvikṛtireva varṇitā vara
varṇitā śrutibhireva me muhuḥ ||33||

he rādhe ! puṣpamaṇḍanasya paridhāpane svakucau prati kathaṁ śaṅkase | tava kucasparśe'pi ahaṁ nirvikāro'smīti paśya | yato mama varavarṇitā śreṣṭhabrahmacaryaṁ gopālatāpīśrutibhirmuhurvarṇitā ||33||

sakhi kundavalli vada satyamasya kiṁ 
varavarṇitā bhavati sādhu vā na vā
nija devarasya caritaṁ prajāvatī yad
avaiti tat kimaparo janaḥ kvacit ||34||

prajāvatī bhrātṛjāyā ||34||

varavarṇinī tvamasi rādhike tato vara
varṇitāṁ mṛgayaso'sya yatnataḥ |
gata śaṅka satata saṅgatau tathā 
svasatītva siddhiriti te kilāśayaḥ ||35||

kundavallī āha ! he rādhe ! tvaṁ varavarṇinī pakṣe śreṣṭhavarṇayuktā asi | tata eva hetoḥ asya varavarṇitvaṁ yatnataḥ mṛgyase | tatrānveṣaṇe te tava āśaya-dvayam | śrīkṛṣṇena satatasaṅgame niḥśaṅkatva tathā svasya satītvapradiddhyarthaṁ ca ||35||

sakhi tāpanīṁ śrutimaho na veda ko 
viditaś ca raudramuniratrinandanaḥ |
mama varṇitāṁ prati gṛhaṁ sa vakṣyati 
kṣaṇamatra tadbhaja raho mayā samam ||36||

atrinandano durvāsā | raudro rudropāsako muniḥ pratigṛhaṁ vakṣyati | tvaṁ tu mayā saha kṣaṇaṁ raho bhaja ||36||

capalatva nistrapayorupādadat puru 
sārabhāgamiha nirmame sphuṭam |
lalite vidhiḥ puruṣa jātimīkṣyatām
aliratra valliṣu gataḥ pramāṇatā ||37||

śrīrādhikā lalitāṁ prati puruṣapadasya vyutpattim āha—vidhātā cāpalyanirlajjatvayoḥ adhikasārabhāgamupādadat puruṣajātiṁ nirmame | atra vallīṣu vartamāno'lireva pramāṇam ||37||

kimiyaṁ karoti kalayeti bhāṣiṇa 
priya mānatekṣaṇamavekṣya rādhayā |
prakaṭaṁ tamālamabhiveṣṭayantyalaṁ 
pidadhe'ñcalena nava hema yūthikām ||38||

yathā puruṣajāteścāpalyādidoṣadānārthaṁ rādhayā bhramaro dṛṣṭāntistathaiva śrīkṛṣṇo'pi svarṇa-yuthikāṁ dṛṣṭāntīkṛtya strījāternirlajjatvādidoṣadānārtham āha—iyaṁ svarṇa-yūthikā kiṁ karoti paśyetibhāṣiṇaṁ śrīkṛṣṇamavekṣya tādṛśabhāṣaṇāt pūrvam eva rādhayā tamālaṁ veṣṭayantī yūthikāmañcalena pidadhe ||38||

iti bhūri kautuka sudhātaraṅgiṇī 
rasa majjitāntaratayā tayā samam |
praviveśa tadvipina madhyavartinī 
kanakasthalīṁ kvaṇadaṅka kiṅkiṇiḥ ||39||

iti pracurakautukasudhānadyā rasena majjitāntaratvena sa kṛṣṇaḥ tathā samaṁ vṛndāvanasya madhyavartinīṁ kanakasthalīṁ praviveṣa | kvaṇannirmalā kiṅkiṇī yasya ||39||

samayānti yāṁ dyumaṇi vidyudinduja
dyuti vidruhi sphurati ratnakuṭṭime |
maṇi yogapīṭhamiha padmarāgajaṁ 
sphuṭamaṣṭapatramavabhāsate'mbuja ||40||

yāṁ samayā yasyāḥ kanakasthalyāḥ madhye sphurati | ratnakuṭṭime maṇiyogapīṭhamasti | kathambhūte ratnakuṭṭime sūryaviduc candrajadyutīnāṁ vidruhi | iha maṇiyogapīṭhe padmarāgajamaṣṭadalamambujaṁ bhāsate ||40||

anurāgi bhaktanivahaḥ svamānase 
prakaṭībhavadyadabhilakṣya sakṣaṇam |
makarandamṛddhamatulaṁ pibanpibaṁś
ciram eva jīvati yadīyamadbhutam ||41||

anurāgibhaktasamūhaḥ svamanasi | pakṣe svamano-rūpe mānasasarovare prakaṭībhavat yat padmaṁ sakṣaṇaṁ sotsavaṁ yathāsyāttathā abhilakṣya yadīyamadbhutamakarandaṁ pivanpivanciraṁ jīvati | manasi tasya mādhuryāsvādanam eva tasya makarandapānamiti bodhyam ||41||


suraśākhino'ti surasārtha varṣiṇaḥ 
surasārtha durlabhatarasya kasyacit |
suratotsavanasuravaiviṇaṁ sadā 
surasayya nitya dhṛta saubhagāmbudheḥ ||42||

yat padmaṁ suraśākhinaḥ kalpavṛkṣasya talavarti iti paraślokenānvayaḥ | kathambhūtasya atisurasaphalasya varṣiṇaḥ | punaś ca surasārthasya devatāsamūhasya durlabhatarasya | punaś ca asuravair iṇaṁ kṛṣṇaṁ suratajanyotsavānsurasayya āsvādayitvā nityaṁ dṛtaḥ śrīkṛṣṇadattasaubhagāmbudhiryena tasya | he kalpavṛkṣa ! dhanyo'si yathā tvattale mama suratotsavastathā nānyatra iti śrīkṛṣṇadattasaubhāgyo bodhyaḥ ||42||

haridaśmapatra pariguccha vidruma 
pratha pallavāmbujamaṇīphalāvaleḥ |
nikhilartu sevitatamasya yat sadā 
talavarti hantṛ sudṛg ārti santateḥ ||43||

punaś ca kathambhūtasya indranīlamaṇivat patraṁ yasya vajrayulyaśvetavarṇagucchā yasya, vidramaprabhātulyaprabhāyuktaḥ pallavo yasya, ambujamaṇiḥ padmarāgastattulyā phalaśreṇī yasya, sa ca padmaṁ kīdṛśāṁ strīṇāṁ, jjñānināṁ, śobhanānāṁ nayanānāṁ ca ārtisaṁhaterhantṛ ||43||

tadupetya sa śrita tadīya karṇikaḥ 
sphuṭa karṇikāra ramaṇīya karṇikaḥ |
vanitā nitānitamahāḥ sahālibhir
mumude mukhodghatana lobhitālibhiḥ ||44||

tatpadmamupetya tadīyakarṇikā yena evaṁ-bhūtaḥ sa śrīkṛṣṇaḥ vanitā rādhā tayā nitarāṁ tānitaṁ vistṛtaṁ maha utsavo yasya tathā-bhūtaḥ sanālibhiḥ sakhībhiḥ saha mumude | kathambhūtābhiḥ mukhasyodghāṭanena lobhito'liryābhiḥ ||44||

taḍidambubhṛdbalayite kimambu
bhṛt taḍitāvacañcalatayā dhṛta prathe |
suraśākhino vavṛṣatuḥ svavāñchitaṁ 
bahu tasya kiṁ nu kṛta tattala-sthitī ||45||

kṛṣṇarādhāsva-rūpameghataḍitau kiṁ nijapītanīlavastrasthānīyābhyāṁ vidyunmeghābhyāṁ valayite ? nanu svargaṁ bihāya pṛthivyāṁ kimarthaṁ tayorāgamanam? tatrā tasya suraśākhino vahu vāñchitaṁ kiṁ kṛtatattala-sthitī satyau vavṛṣatuḥ ? kathambhūte cañcalatayā dhṛtā prathā khyātiryābhyāṁ te ||45||

smara koṭi mohana nakhāñcala dyuteḥ
 smara vihvalīkṛta tanoraghadvisaḥ |
nayanānta sṛṣṭa saśara smarārbuda 
glapita priyākṣitata pīta rociṣaḥ ||46||

adhunā kalpavṛkṣasthaśukoktaṁ śrīkṛṣṇasya -rūpāṁ varṇayati— lalitatribhaṅgivapuṣaḥ śrīkṛṣṇasya mādhurīṁ sanandanaparāśarādayo na viduḥ | pakṣe nandanena putreṇa vyāsena saha iti paraślokenānvayaḥ | kathambhūtasya smarakoṭimohananakhāñcaladyutea api smareṇa vihvalīkṛtā tanuryasyeti virodhābhāsaḥ | punaś ca nayanāntena sṛṣṭo yaḥ śarayuktaḥ smārārvudastena glapitā yāḥ priyāstāsāmakṣitaṭena pītaṁ rociḥ kāntiryasya | yadyapi parāśarādayo na vidustasdapi vrajāśritaśukapakṣiṇaḥ ukticāturīviṣayakṛtaṁ mādhurīṁ sādhavo'nubhavanti | pakṣe vajāśitaśukadevasya śrībhāgavatokticāturīviṣayīkṛtāṁ mādhurīṁ sādhavo'nubhavanti ||4647||

lalita tribhaṅgi vapuṣo'sya mādhurīṁ 
na viduḥ sanandana parāśarādayaḥ |
tadapi vrajāśrita śukokti cāturī 
viṣayīkṛtāmanubhavanti sādhavaḥ ||47||

sa hi vedakalpatarumāśritaḥ sadā 
phalamasya sāramupabhoktum agraṇīḥ |
yadavarṇayat tadamṛtaṁ sudurlabhaṁ 
vibudhair apīti jagati prathāṁ dadhe ||48||

asya kalpavṛkṣasya sāraphalamupabhoktuṁ sa śukaḥ sadā veda, kīdṛśaḥ agraṇī śreṣṭha | yadavarṇayat tadamṛtaṁ vivudhair devair  api sudurlabhamiti jagati prathāṁ dadhe | pakṣe veda-rūpakalpavṛkṣamāśritaḥ sanśrībhāgavata-rūpaṁ tasya sāraphalamupabhoktum agraṇīḥ | sa yadavarṇayat tat śrībhāgavata-rūpāmṛtaṁ vivudhair  api sudurlabhamiti jagati prathāṁ dadhe ||48||

sukumāratāṁ padayugasya kiṁ bruve 
rasikendra yasya dharaṇau yiyāsataḥ |
svadṛśo'pi pādukayituṁ viśaṅkate 
skhaladaśru te praṇayiṇī kadambakam ||49||

śukapakṣiṇaḥ kavitāmāha—he rasikendra ! tava padayugasya sukumāratāṁ kiṁ vruve ? dharaṇau yiyāsato yasya padayugasya tava praṇayinīkadambakaṁ svadṛśo netrāṇyapi kaṭhoratayā pādukayituṁ pādukāṁ kartuṁ viśaṅkate | praṇayinīkadambakaṁ kīdṛśam? skhaladaśru ||49||

nikhilāṅgabhāra vahanābhibhūtitaḥ 
kupiteva śoṇima dhurā durāvarā |
bahiretum icchatitamāmivekṣyate
 tava savya pādatala pārṣṇi vartinī ||50||

adhunā tribhaṅgī lalitasya kṛṣṇasya tādṛśasamaye vāmapade sarvāṅgasya bhārtājjātaṁ tadāruṇyādhikyaṁ tat kopajanyatvenotprekṣate | tava vāmapadatalavartinī durnivārā śoṇimadhurā ārūṇyātiśayaḥ | mama pratipakṣe dakṣiṇapade satyapi nikhilāṅgabhārabahanābhibhūtitaḥ kupitā iva mayā atra na stheyam ityuktvā bahirāgantum icchati tatamāmivāsmābhirīkṣyate ||50||

taduparyadeti śitimā tayor dvayor
adhisīma kāpi ruci rekhikāsti yā |
iyam eva dṛṅmadhukarī śvarīkarītyati 
vihvalāḥ svamadhubhirnatabhruvām ||51||

śitimā śyāmatā | tayor dvayoḥ śoṇimaśitimnoḥ sīmāmadhye yā kāpi rucirekhikā asti | iyaṁ rekhikā natabhruvāṁ dṛṅmadhukarīrbihvalāḥ carīkarīti atiśayena punaḥ punaḥ karoti ||51||

yadasavyam eva caraṇaṁ purastiraścara
 jaṅghamāpa rabhasena savyatām |
atirāgiṇā nijatalena rādhikā
 padalambi śāṭyalaghu cumbanāya tat ||52||

purastiraścīnajaṅghaṁ dakṣiṇacaraṇaṁ rabhasena kautukena savyatāṁ vāmadig vartitāṁ yat āpatat atirāgiṇā dakṣiṇacaraṇatalena rādhikāpadalambiśāṭīnāmalaghucumbanāya nyūnatā api svikṛtā ||52||

idamiddha hiṅgularasena carcitaṁ 
vidhinā svacitrakaratā prathākṛte |
dhvaja paṅkajādi likhatā dhruvaṁ 
yataḥ sakṛdīkṣayankulavatīramūmuhuḥ ||53||

svacitrakaratāprathānimittaṁ dhvajavajrādilikhatā vidhinā idaṁ talamiddhahiṅgularasena carcitam | yato likhanāṁ tvaṁ kulavatīḥ sakṛdīkṣayanamūmūḥa ||53||

kathamapratītimabhipadyase priye 
kalayeśvaro'smi nahi netyadīdṛśaḥ |
svapadāṅkasampadimāṁ kimāgrahān
na tathāpi labdha daragauravo'pyabhūḥ ||54||

he priye ! kathamapratītia abhipadyase ? ahamīśvaro'smi nahi na tathā cāhamśvīra eva iti svapadāṅkasampadamimāṁ priyāṁ tvaṁ dakṣiṇacaraṇatale unnatīkṛtya kimāgrahāt adidṛśaḥ ? tathāpi tvaṁ na lavdhadaragauravo'pi abhūḥ | īdṛśyo vahvyo rekhā asmākaṁ padatale vartante ityuktvā na gauravaṁ kurvanti ||54||

tanujānujāta suṣamāpaṭāvṛtātanu
 jānutāpa viṣamāmanāvrtām |
tanate daśāṁ sakṛdavekṣitaiva te 
tanu madhyamātati hṛdaḥ kalānidheḥ ||55||

jānuṁ varṇayati— sūkṣmajānujanyaśobhā sakṛdavekṣitā satī kandarpatāpena viṣamāmata evānāvṛtāṁ tanumadhyamātatīnāṁ hṛdayasya daśāṁ tanute he kalānidhe ||55||

ati pīna vṛta ruciroru rociṣa 
jagati satīr api ratīśavellitāḥ |
sahasā vidhāya sahasādharāmṛtaiḥ 
saha sādhutābhir api deva tisyasi ||56||

atipīnavṛttarucirorudeśasya rociṣā jagatīsatī sahasā ratīśena kandarpena vellitāḥ vidhāya tābhiḥ vrajasundarībhiḥ saha sādhu yathāsyāt hasasahitādarāmṛtaiḥ timyasi ārdrībhavasi | tāsāmadharāmṛtaistvaṁ tvadarāmṛtair  api tāstimyantītyathaḥ ||56||

tava nābhiromatatipaṅkti-rūpatāṁ 
yayatuḥ sudhāhradatadutthavallike |
paritastu ye sumanasāṁ nivāsabhūr
atiramaṇīyakavatī virājate ||57||

sudhāhradatadutthavallike tava nābhiromāvali-rūpatāṁ yayatuḥ |
ye yayoḥ hradavallyāḥ paritaḥ sumanasāṁ śobhanānāṁ manasāṁ ca mālāsthapuṣpāṇāṁ ca sahṛdayānāṁ ca nivāsabhūrvirājate | pariśabdayogāddvitīyā ||57||

subhagordhvanālam api na nyagānanaṁ 
smarasadmapadmamidamadbhutaṁ bhavet |
patitā dṛśo'tra sudṛśāṁ yadandhatāṁ 
tadiṣūpaghātagaladambubhiryayuḥ ||58||

kandarpasya sadmasva-rūpamidaṁ nābhipadmamadbhutaṁ bhavet | adbhutam evāha—subhagordhvanālam api tat padmaṁ nyak nīcīnamānanaṁ yasya tādṛśaṁ na | yat yasmāt atra padme sudṛśāṁ dṛśaḥ patitā satyaḥ tasya padmasthakandarpasya iṣūpaghātena galadambubhiḥ karaṇaiḥ andhatāṁ yayuḥ | atra nābhipadmadarśanajanyānandāśru eva kandarpabāṇāghātajanyatvenotprekṣitam ||58||

trijagat tviṣāmakhilasārasaṅgrahais
trivalī vyadhāyi vidhinātiśilpinā |
anayāvalagnamiha tena kīrtayanty
avalagnametadṛtabhāṣiṇo budhāḥ ||59||

anayā trivalyā saha lagnaṁ tena hetunā satyabhāṣiṇo dhīrāḥ tava madhyadeśamavalagnaṁ kīrtayanti | madhyamañcāvalagnaṁ ca  ity amaraḥ | tena ye punaranyapuruṣe madhyadeśamavalagnaṁ bhāṣante, te mithyāvādino mūrkhā evety arthaḥ ||59||

atituṅga pīna ghana vakṣaso bharaṁ 
vahadeva madhyamamagādiva śramam |
nija vāmato'namadivātitanvidaṁ trika 
bhaṅgi laṅgimabhareṇa lakṣyate ||60||

atitanu ati sūkṣmaṁ madhyamaṁ vakṣaso bharaṁ vahat satśramamagādiva śramāddhstornijavāmadeśe anamadiva | tribhaṅgasamaye vāmapārśve kiñcit namanamanubhavasiddhamiti bhāvaḥ | idantu tribhaṅge laṅgimbhareṇa manoharatātiśayena lakṣyate | trikaḥ nitambopari pṛṣṭhadeśasthabhāgaviśeṣaḥ | laṅgacaṅgau manohare ||60||

navalīlatā laṣatī dakṣiṇe'sya yat tad
idaṁ vimohanakṛte mṛgīdṛśām |
itaratra puṣkalavalitvamastyato guru 
bhāraghāraṇamihaiva sambhavet ||61||

asya madhyadeśasthasya tribhaṅgīsamaye  dakṣiṇapārśve navalīlatā navya līlāvatvam | pakṣe trivaliyuktatvaṁ na laṣati astyarthe lapratyayaḥ | itaratra vāmapārśve puṣkalavalitvaṁ puṣṭatrivalitvamasti | pakṣe dakṣiṇapārśve navalīlatvaṁ na valayuktatvamiti paryavasitārtham | itvaratra puṣkalavalavatvaṁ puṣṭavali yuktatvaṁ tadeva puṣkalavalavatvamiti paramparita-rūpakamasti ato gurubhārabahanamiha vāmapārśve eva sambhavet ||61||

śvasanai darāvanamunnamat kramāt
 mṛdu pippalacchadananindi sundaram |
nija tundaminduvadanā maṇisrajāṁ 
nayasi kvacinnaṭana raṅgabhūmitām ||62||

udaraṁ varṇayati— aśvatthadalanindi sundaraṁ nijatundaṁ śvasanaiḥ kramāt īṣadavnamat unnamac ca | tat tundaminduvadanāyā rādhāyā maṇisrajāṁ naṭanaraṅgabhūmitāṁ kvacit viparītaśṛṅgārasamaye nayasi ||62||

urasīndirāṅkalatikā virājate 
nikaṣāśmaṇīva tapanīyarekhikā |
visa tantu cūrṇatati tulyatāṁ śritā
 bhṛgulakṣma lomalatikāpyaṇīyasī ||63||

nikaṣāśmani suvarṇarekhikā iva tava vakṣaḥsthle lakṣmīrekhā-rūpā latikā virājate | evaṁ anīyasī kṣudrā śrīvatsa-rūpabhṛgulakṣmalomalatikā virājate | kathambhūtā mṛṇālatantucūrṇaśreṇītulyatāṁ śritā prāptā | etena tasyāḥ śvetatvaṁ sukṣmatvaṁ cāyātam ||63||

iha vāma dakṣiṇa dig utthite ime
 purataḥ sphuṭat puraṭa tāra hārayoḥ |
pratibimbite dyutikale ivekṣate 
bhavato masara mukurāyite tava ||64||

iha masāramukurāyite indranīlamaṇinirmitadarpaṇatulye tava vakṣasi yathā saṁkhyenvāmadakṣiṇadigutthite ime lakṣmīrekhā śrīvatsalatike puraṭa tārahārayoḥ svarṇa-hāramuktāhārayo pratibimbite kāntikale iva janair īkṣite bhavataḥ ||64||

kimamānivāntariha te samṛddhimān
anurāga eva bahireti dṛśyatām |
uditendu sūrya śata nindi kaustubhāc 
chalato yato jagadavāpa raktatām ||65||

te tava samṛddhimānanurāgaḥ antaramāniva antaḥkaraṇe na māti iti hetoriva kaustubhacchalāt kiṁ bahirdṛśyatāmeti ? yataḥ kaustubhāṭ jagat anuraktatāmavāpa ||65||

mṛdula trirekhā dara tiryag añcita 
dyutimaṇḍalī lalita kaṇṭha mādhurīm |
svadṛśa dhayantyadhidharaṁ dhṛticyutā 
kulajāpi dorbalayitāṁ vidhitsati ||66||

adhidharaṁ dharaṇyāṁ dhṛticyutā kulajāpi tava kaṇṭhamādhurīṁ svadṛśā dhayantī satī dorvalayitāṁ vidhitsati hastābhyāṁ veṣtitāṁ cikīrṣati | kathambhūtā mṛdulā trirekhā yasyāḥ | evaṁ tribhaṅgasamaye īṣat tiraścīnenāñcitā | evaṁ dyutimaṇḍalībhirlalitā sā ca sā ca sā ca tām ||66||

bhujadaṇḍa daṇḍita bhujaṅgama śriyas
tava pāṇi paṅkaja palāśa pālibhiḥ |
nija nṛtyakṛtya dara gauravādṛta 
muralī vileḍhi laghurādharīṁ sudhām ||67||

bhujadaṇḍena daṇḍitā bhujaṅgasya śobhā yena evaṁ-bhūtasya tava pānipaṅkajayoḥ palāśapālibhiḥ aṅguliśreṇībhiḥ svasya nṛtya-rūpakṛtyārthaṁ īṣadgauravādṛtā muralī adharasambandhinī sudhāṁ leḍhi āsvādayati | yato laghuḥ nīco hi mahajjanena īṣadādṛtaścet atyuccapadaṁ sahasaivārohatīti prasiddheḥ ||67||

snapitaḥ smitāmṛta pṛṣadbhirarcitaḥ 
śikharaprabha dvija nijārciṣāṁ cayaiḥ |
adharo'nurāga dhurayā nacādharaḥ 
kathametu bimba tulanāparābhavam ||68||

tava adharasmita-rūpāmṛtavindubhiḥ snapitaḥ evaṁ māṇikyaprabhadantasya nijārciṣāṁ samūhaiḥ | pakṣe śreṣṭhaprabhabrāhmaṇasya nijakāntisamūhair arccitaḥ evaṁ nāmnā adharo'pi anurāgātiśayena na cādharaḥ na nyunaḥ ata eva evaṁ-bhūtastavādharaḥ bimbatulanā-rūpaparābhavaṁ kathametu ||68||

balabhinmaṇidruma navāṅkure'grato 
ravijāmbu budbudayugena pārśvayoḥ |
dara tiryag eva yadi yujyate tatas
tava nāsikāpyupamayā mayārcate ||69||

valabhinmaṇidrumasya indranīlamāṇinirmitavṛkṣasya navīnāṅkuraḥ | evaṁ tasyāgrataḥ ubhayapārśve ravijāyāḥ yamunāyā śyāmavudvuda-dvayena īṣattiraścīnatayā yadi tādṛśāṅkuro yujyate tadā tava nāsikāpi mayā upamayā arcyate | atra nāsāsthānīyo'ṅkuraḥ | nāsāpuṭasthānīyo vudvudaḥ ||69||

sama sanniveśa nava pallavopama 
śravasormaṇi makara kuṇḍala tviṣām |
mṛdu gaṇḍa maṇḍalamanudbhaṭa
cchaṭā patitekṣaṇaḥ kulabhuvo'gurandhatām ||70||

samasnniveśanavapallavopamakarṇayorye maṇimayakuṇḍale tayostviṣāṁ yā mṛdugaṇḍamaṇḍale udbhaṭacchaṭā tasyāṁ patitekṣṇāḥ kulabhuvaḥ vrajasundaryastasyāścākcikyena andhatāṁ aguḥ prāpuḥ ||70||

rasikatva lāsya ruci satya sandhatāśrita
sāratādi nija dharma bindubhiḥ |
jhaṣa khanjanāmbuja cakora ṣaṭpadādyapi 
yena sādhu gamitaṁ kṛtārthatām ||71||

rasikatvādi nijadharmavindubhiḥ karaṇair yena tava netra-dvayena jhaṣādi kṛtārthatāṁ sādhu yathā syāst tathā gamitaṁ prāpitam | tatra rasikatvavindunā jhaṣaḥ kṛtārthatāmprāpitaḥ | kaviparamparāyāṁ jhaṣasya rasikatvaprasiddheḥ | evaṁ nāṭyavindunā khañjanaḥ | kāntivindunā amvujam | satyasandhatā vindunā cakoraḥ | śritasāratvavindunā bhramaraḥ ||71||

śrutivartma vartyapi tadīkṣaṇa-dvayaṁ 
tavamādyati dyati sadā satīvratam |
ati lampaṭaṁ taralatāramucchalaj 
jala vīcimajjadiva rāga sāgare ||72||

tava tat īkṣaṇa-dvayaṁ śrutivartmavarti | etena nayanasya dīrghatvamāyātam | śleṣeṇa vedamārgavartyapi mādyati mattaṁ bhavati | evaṁ sadā satīvrataṁ dyati khaṇḍayatīti virodho draṣṭavyaḥ | taralā cañcalā tārā yasya | virodhapakṣe taralatvaṁ rāti gṛhnāti ati cañcalam ityarthaḥ | punaścānurāgasāgae ucchalanyo jalavīcitra majjadiva | netrasya svābhāvikasadā jalapūrṇatvena pratīyamānatvaṁ śobhādhāyakaṁ bhāvatīti bhāvaḥ ||72||

alikārdha candramalakāli veṣṭitaṁ cala 
cillī kārmuka bhṛto manobhuvaḥ |
niśitārdha candramiva bharma citrakaṁ 
sakṛdeva vīkṣya tava kā na kampata ||73||

alaka-rūpabhramareṇaveṣṭitaṁ tava alika-rūpārdhacandraṁ cañcalacīlli-rūpakārmukabhṛtaḥ  kandarpasya puṣpamayatīkṣṇārdhacandramiva | kathambhūtaṁ suvarṇena citraṁ yasya | lalāṭopari tilakādikam eva astropari suvarṇacitrasthānīyamiti bodhyam ||73||

na kacā amī kila mṛṇāla tanvate 
mṛganābhibhiḥ śucirasaiyadañjitāḥ |
nija cāmarārthamasameṣu bhūbhṛta 
kuṭila vabhuvuriti yat sa tadguṇaḥ ||74||

yat yasmāt mṛṇālatantavaḥ mṛganābhibhiḥ śṛṅgārarasair añjtā | tathā śṅgārarasenārdrībhūtaiḥ mṛganābhibhīrañjitety arthaḥ | tatra kāraṇam āha—asameṣuḥ pañceṣuḥ kandarpastadṛupeṇa bhūbhṛtā rājjñā nijacāmarārtham evāñjitāḥ | kuṭilā bhavanti iti yat sa tasya kuṭilakandarpasya guṇaeva kāraṇam ||74||

nikhilāṅga -rūpa yaśa eva candramās
 tava manda hāsya vapurāsyamaṇḍale |
samuditya sarva bhuvanādhipāntarālaya
 madhyamanvapi tanoti kaumudīm ||75||

tava nikhilāṅga-sthita-rūpasya utkarṣa-rūpayaśa eva candramāḥ tava mandahāsyam eva vapuryasya tathā-bhūtaḥ sanmukhamaṇḍale samuditya sarvabhuvanādhipānāṁ brahmarudrādīnāmantaḥkaraṇa-rūpālayasya madhyamanu madhye kaumudīṁ jyotsnāt tanoti | tathā ca brahmarudrādayaḥ sadā tava mandahāsyasya dhyānaṁ kurvanti ||75||

vraja mīna jīvana ! jagadvimohana ! 
tvamitīḍyase tava tu jīviteśvarī |
kurute bhavantam api mohitaṁ svarukvaṇikāṁ 
kirantyahamimāṁ kathaṁ stuve ||76||

he vrajamīnajīvana ! he jaganmohana ! tvaṁ mayā īḍyase | tava tu jīviteśvarī rādhikā svakīyakāntikaṇikāṁ kirantī satī bhavantam api mohitaṁ kurute | ata eva imā kthamahaṁ stuve ||76||

ati śoṇa sāndra nava kuṅkumadravac 
churitanyagāsya kanakāmbujanmanī |
kusumeṣu hāṭakaniṣaṅga saṅgate 
maṇi sampuṭe subhagatābhivādite ||77||

kālāvidā vidhinā bhavatkṛte tava nimittaṁ anayā svarṇa-kamalādi-rūpārthasaṁhatyā rādhikā-rūpanavakelikalpalatikā raciteti pañcamaślokena sahānvayaḥ | arthasamūham evāhātiśoṇeti | vahubhiḥ ślokaiḥ | prathamataścaraṇāravindaṁ varṇayati— bāhlīkkdeśasthātiśayaniviḍakuṅkumayuktādhomukhakamala-dvayam | jānu-dvayaṁ varṇayati— dve maṇisampuṭe subhagatvenābhivādite vandite | kathambhūte kusumeṣoḥ kandarpasya tūnaprasiddena svarṇa-nirmitaniṣaṅgeṇa saha saṅgate | etena jaṅghā-dvayam api varṇitam ||77||

krama pīna hemaruciraikamūlabhā 
kadalī-dvayaṁ samamadhomukhaṁ tataḥ |
amṛtoda pānamatha vṛtta vīcibhis
tisṛbhiḥ svam eva rabhasena veṣṭitam ||78||

ekamūlabhāk svarṇa-kadalī-dvayaṁ samaṁ adhomukhaṁ ca | etena ūru-dvayaṁ amṛtasya udpānaṁ kūpaḥ etena nābhideśaḥ | madhyadeśasthānīyaṁ svatisṛbhistrivalisva-rūpavartulākāravīcibhiḥ rabhasena vegena veṣṭitam ||78||

nalinaika patramadhimadhya rājita 
smaralekhapaṅktikarake nirantare |
visa vallike kisalayādṛte daraḥ 
śaradinduraṅkarahitaḥ sphurat kalaḥ ||79||

śrīrādhikāyā udara-rūpakamalasyaikapatraṁ kīdṛśam? adhimadhyaṁ patrasya madhyadeśe rājitā momāvalī-rūpasmaralekhapaṁktiryatra | nirantare avyabahite stana-rūpakarake | bāhu-dvaya-rūpavisavallike | kathambhūte hasta-rūpakiśalaya-dvayābhyāmādṛte | daraḥ kaṇṭhasthānīyaśaṅkhaḥ | sphuratkalaḥ mukha-rūpapurṇacandra ityarthaḥ ||79||

sphuṭa bandhujīva nava kunda korakais
 tilapuṣpa nīla nalināli pallavaiḥ |
ayamarcito'bhra paṭalī yamānujā 
tanudhoranīyug iti yārtha saṁhatiḥ ||80||

ayaṁ mukhacandraḥ vandhujīvaprabhṛtibhirarcitaḥ | dantasthānīyāḥ kundāḥ | nāsāsthānīyaṁ tilapuṣpam | netrasthānīye nīlanaline | alakasthānīyo'bhramaraḥ | tena bhramarasahitapuṣpeṇa iva pūjanaṁ jñeyam | karṇasthānīyaḥ pallavaḥ | keśasva-rūpameghapaṭalī | kathamūtā yamānujāyā yamuyāstanudhoraṇīyuk | dhoraṇī taḍāg ādīnāṁ jalanirgamanārthaṁ kṣudrapraṇālī | nānārtho'yaṁ śabdaḥ | etena veṇīvarṇitā ||80||

vidhinānayaiva racitā kalāvidā 
nava kelikalpalatikā bhavat kṛte |
upabhujya yanmadhurimāṇamātmano 
na na pūrṇakāmata matāṁ bhavānagāt ||81||

evaṁ-bhūtāyā rādhāyā madhurimāṇaṁ bhavānupabhujya nanu pūrṇakāmatamatāmagāt ? apitu pūrṇakāmatamatāmagād ityarthaḥ ||81||

praṇavāni devi nakharānpadoḥ sadoc
chaladaṁśubhiḥ śakalitendu ninditaḥ |
namitaṁ hriyāntika kṛta sthiterhares
tava vaktramekam api yeṣu vīkṣyate ||82||

he devi ! tava nakharānpraṇavāni | kathambhūtānsadā ucchalat kiraṇaiḥ khaṇḍitacandranindinaḥ | antike kṛṣṇasya nikaṭe kṛtā sthitiryayā evaṁ-bhūtāyāstava hriyā namitaṁ ekam api vaktraṁ hariḥ yeṣu nakhareṣu vīkṣyate ||82||

bhavadāsya saurabhapatanmadhuvratā
vali vāraṇāya karadhāritāmbujā |
lalitā puro laṣati tuṅgavidyayā dhṛta 
vīṇayā saha tathendulekhayā ||83||

yogapīṭhārohaṇasamaye aṣṭasakhīnāṁ yathāyogyasthāne sthitiṁ śrī-rūpagosvāmimatānuṣāreṇāha—bhavaditi | kākākṣigolakanyāyena paraślokasthānudakṣiṇottaradiśau lalitāyā dakṣiṇasyāṁ diśi uttarasyāṁ diśi taṅgavidyāyā saha tathā indulekāyā saha lalitā laṣati | tathā ca sammukhe sthitāyāṁ lalitāyā lakṣiṇapārśve vīṇāsahitā tuṅgavidyā uttarapārśve indulekhety arthaḥ ||83||

anūdakṣiṇottara diśau viśākhayā 
saha citrayā vyajala cāru cālanaiḥ |
vyati darśanopadhika gharmabindavaḥ 
sahasāstatāṁ dadhati vāṁ sahoditāḥ ||84||

rādhā-kṛṣṇayoranudakṣiṇottaradiśau viśākhayā saha citrayā yat vyajanacārucālanaṁ taiḥ karaṇaiḥ vāṁ yuvayoḥ parasparadarśaṇotthagharmavindavaḥ sahasā astatāṁ dadhati ||84||

sicayāñcalena kalitena pāṇinā 
praṇayāśru mārjana parāpibāmiya |
svadṛśau dhṛtāśruvitatī vyadhādaho 
saha raṅgadevyanujayā’bhitaḥ sthitā ||85||

abhitaḥsthitā anujayā sudevyā saha raṅgadevī pāṇinā gṛhītena vastrāñcalena vāṁ yuvayoḥ praṇayāśrumarjana parāpi sā svadṛśau ānandena dhṛtāśruvitatī vyadhāt ||85||

anupṛṣṭha deśamanurāgiṇau yuvām
adara pramodayasi campavallikā |
tapanīya kānti jayi nāgavallikā dala
vīṭikāḥ pradadatī mukhābjayoḥ ||86||

yuvayormukhāvjayoḥ svarṇa-kāntijayiparṇadalanirmitavīṭikāḥ pradadatī campakavallī pṛṣṭhadeśe sthitā satī anurāgiṇau yuvāmanalpaṁ pramodayati ||86||

praṇayādrirāja dhurayā hṛdūḍhayāvagatena sāhasabhareṇa santarat |
tava -rūpa keli jaladhau mahormimatyadhikaṁ nimajjadativelam eva yat ||87||

mahormimati tava -rūpabihārasva-rūpasamudre aṅganārvudaṁ hṛdūḍhayā praṇaya-rūpaparvatarājasya dhurayā bhāreṇa sahasabhareṇa santarat sat ativelaṁ śīghramadhikaṁ tatra nimajjat yat yasmāt mādṛśāṁ girāṁ varṇitaṁ bhavatīti paraślokenānvayaḥ | na hi ātmaghātināṁ varṇanaṁ satāmucitaṁ bhavati bhāvaḥ | pakṣe etādṛśasaubhāgyavatīnāṁ varṇanaṁ kiṁ mādṛśānāṁ varākāṇāṁ girā bhavati ? api tu na bhavatyeva | davīyasī dūravartinī yā sā padavī mārgaḥ mṛgyate | pakṣe samudre magnānāṁ tāsāmuddharaṇāya yadīyapadavī mṛgyate ||87-88||

tadanaṅga nakradhṛtamaṅganārbudaṁ 
kimu varṇitaṁ bhavati mādṛśāṁ girā |
kamalādrijādibhirapīha mṛgyate 
suciraṁ yadīya padavī davīyasī ||88||

iti labdhavarṇamudayadvivarṇataṁ 
rabhasena ruddhagiramīkṣayanśukam |
vanapālikāṁ sarasa gostanīphalair 
anutarpayanmudadhatta mādhavaḥ ||89||

iti lavdhavarṇaṁ vicakṣaṇaṁ śukaṁ rabhasena harṣeṇa udayantī vivarṇatā yasya tathā-bhūtaṁ atha ca rabhasena ruddhagiraṁ taṁ bhojayituṁ vanapālikāṁ vṛndāmīkṣayanmādhavaḥ sarasadrākṣākhalaiḥ śukaṁ vṛndādvārā anutarpayansvayaṁ mudamadhatta ||89||

ati saubhagāspadamabhūt sabhājanaiḥ 
śuka eva bhavya suhṛdālisaṁsadaḥ |
anubhāvya bhāgavata mādhurīṁ 
eva yat svamakarodasau kṛtī ||90||

bhavyānāṁ suhṛdālīnāṁ lalitādīnāṁ saṁsadaḥ sabhājanaiḥ abhinandanaiḥ śukaḥ ati saubhāgyaspadamabhūt | asau śukaḥ bhagavatoḥ rādhā-kṛṣṇayoḥ mādhurīṁ tādṛśasaṁsadaḥ sabhāsthānānanubhāvya parīkṣitaṁ rājānaṁ svaṁ svīyamakarot | saṁsada iti padaṁ ṣaṣṭhyekavacanāntaṁ dvitīyābahuvacanāṁ ca ||90||

kala gāna gāna vara kauśalāvadhi 
vyativedanena vijigīṣayaiva kim |
atha vallakī muralike tayoḥ 
karāmbuja haṁsike iva cireṇa reṇatuḥ ||91||

tayoḥ rādhā-kṛṣṇayoḥ vīṇāmuralike karapadmasthahaṁsike iva reṇatuḥ gānaṁ cakratuḥ | tathā ca kṛṣṇaḥ muralīa avādayat rādhikā tu vīṇām ityarthaḥ | tatra utprekṣām āha—kalagānagataṁ yat anavaraṁ śreṣṭhaṁ kauśalaṁ tasyāvadhervyativedanena parasparajjñāpanena vijigīṣaya iva kiṁ reṇatuḥ ||91||

salilāśmatāśma salilatvayoḥ kṛtiḥ 
kṛtitāṁ tatāna kiyatīmaho tayoḥ |
yadabhedadarśi muni hṛt paver api 
drava vṛṣṭirāśvajani satyalokataḥ ||92||

tayorvīṇāgānamuralīgānayoḥ salilasya prastaratvaṁ prastarasya salilatvaṁ tayoḥ kṛtiḥ karaṇaṁ kiyatīmatitucchāṁ kṛtitāṁ kṛtitvaṁ tatāna | utkṛṣṭakṛtitvam āha—aho āścaryaṁ yat yasmāt satyalokataḥ abhedadarśināṁ munīnām api hṛdaya-rūpavajrasya dravavṛṣṭiḥ varṣācchalena āśu ajani ||92||

kṣanato'bha ratnasadana praviṣṭayoḥ 
sukhatalpa tallaja talopaviṣṭayoḥ |
smara sindhu vīcibhara majjitā tayor
lalitādikālitatirāpa vāñchitam ||93||

ratnamandiraṁ praviṣṭayoḥ rādhā-kṛṣṇayoḥ smarasindhuvīcibhareṇa majjitā lalitādisakhītatiḥ vāñchitamāpa | kathambhūtayoḥ sukhajanako yo śayyāprasiddhaikadeśaḥ tatra upaviṣṭayoḥ tal lajetyasyāmareṇa prasiddhārthatvāt ||93||

kāñcī kuṇḍala hāra mauli kaṭakaiḥ śayyātapatrālayair 
vallī vṛkṣa mṛga dvijair bahuvidhair nānā kalā kalpitaiḥ |
pauṣpair eva mudā vyadhuḥ parijana śreṇyastayoḥ svāminauḥ
sevāṁ svādita vanya mūla phalayostāmbūla pūrṇasyayoḥ ||94||

parijanaśreṇyaḥ puṣpanirmitaiḥ kāñcīśyyāchatragṛhavṛkṣalatāprabhṛtibhiḥ tayoḥ svāminoḥ sevāṁ byadhuḥ ||94||

iti śrī-kṛṣṇa-bhāvanāmṛte mahā-kāvye
kalpa-taru-tala-līlāsvādano nāma
dvādaśaḥ sargaḥ
||12||

(13)
=o) trayodaśaḥ sargaḥ (o=
madhu-pāna-līlānumodano nāma

atha punar api bhrāmyanvṛndāvanaṁ vanajekṣaṇaḥ
kṣaṇaparavaśo hemanteṣṭaṁ pradeśamupavrajan |
tarugaṇaghanachāyācchannāṁ śritām api tāṁ jahau
saraṇimatha sā mamlau manye tadīya-viyogataḥ ||1||

athānantaraṁ vanajekṣaṇaḥ kṛṣṇa utsava-paravaśaḥ san tathā hemanteṣṭaṁ vṛndāvanasya bhāga-viśeṣam upavrajan san taru-gaṇa-ghana-chāyācchannāṁ saraṇiṁ pūrvaṁ grīṣma-bhayāt āśritām api adhunā śītala-bhayāt jahau | sā saraṇiḥ śrī-kṛṣṇa-viyogena mamlau iti ahaṁ manye | mlānijjñānstu manuṣyṇāṁ gamanāgamanāBād utpannena tṛṇādinā jñeyam ||1||

nija-nija-vapuḥ saṅkocyāśu prasārya varāmbarāṇy
alaghu-jaghanā romāñcāḍhya-mukhodita-śītkriyāḥ |
gatim api jahur jāḍyākrāntāḥ susaṁhata-jānavaḥ
sa ṛtur abhavat tāsāṁ sadyo harer iva saṅgamaḥ ||2||

sa ṛturhemantaḥ | tq ṚdĪ sadyaḥ  |zkw SGama ivāBḥ |  |zkena SGamasāḍḥyf āha—alaghujaghanāḥ, tāḥ KBāḥ ? nijanijavapuḥ saṅkocya śītalabhayāt vastrāṇi prasārya ca mukhoditaśītkriyāḥ | jāḍyākrāntāḥ śītākrāntāstā gatim api jahuḥ | SGamapakṣe AḤajāḍyāt | punaś ca śītāt susaṁhate ekatrīKe dve jānunī yābhiḥ | evaṁ kṛṣṇaSGE |ā tw lāmpaṭyabhayāt jānunorekatrīKṇf bodhyam ||2||

iti sakhi tuṣārāṁśoraṁśo niśā’tisamedhate
hrasati divaso bhāgo bhāgopater api tāmyati |
tanur api dhṛtotkampaśaṁpāsamāpya tanūddhṛtā
himamahimabhiḥ kānte kāṁ te gamiṣyate vā daśām ||3||

śrīkṛṣṇaḥ rādhām āha—iha tuṣārāṁśoścandrasya aṁśo bhāgaḥ niśā aniśaṁ vardhate | gopateḥ suryasya bhāgo dovasaḥ hrasati, ata eva tasya bhā kiraṇaṁ tāmyati | he kānte ! vidyutsamā te tava tanur api adhuna iva dhṛtotkampā evaṁ atanūddhutā atyantamlānā | pakṣe atanūḥ kandarpastena uddhutā | paścāt himamahimabhirhimātiśayaiḥ kāṁ daśāṁ gamiṣyati ||3||

tadiha mama hṛdveśmanyasmiṁstvadutkalikālibhis
taducitanivāsārthaṁ koṣṇīkṛte nibhṛtekṣaṇam |
praviśa sahasā jaḍyaṁ dūre vihāya vihāriṇīty
atijavabhuja-dvandvenaināṁ cakarṣa sa harṣadaḥ ||4||

tat tasmāt tvadutkalikālibhiḥ tvadviṣayokoukāṇṭhāśreṇibhiḥ | pakṣe utkaṇṭhā-rūpasakhībhiḥ koṣṇīkrte mama hṛdveśmani jāḍyaṁ dūre bihāya sahasā praviśa | he hāriṇi ! manohāriṇi ! iti uktvā sa harṣadaḥ śrīkṛṣṇaḥ atijavabhuja-dvandvena enāṁ rādhāṁ cakarṣa ||4||


nahi nahi nahītyuktenāpi priyeṇa dṛḍhaṁ balād
urasi rasikā sā bāhubhyāṁ nyabadhyata vallabhā |
śithila rasanābandhādbandhostaduru vimarditād
apatadavanau vaṁśī roṣādivādara lāghavat ||5||

rādhayā nahi nahītyuktenāpi priyeṇa kṛṣṇena vakṣaḥsthale bāhubhyāṁ asau rasika vallabhā nyavadhvata | vakṣaḥsthale dhāraṇasamaye tasyā rādhāyā urudeśavimarditāt vandhoḥ śrīkṛṣṇasya śithilitarasanāvandhāt vaṁśī avanau roṣādiva papāta | roṣe kāraṇam āha—adaralāghavādūrudeśāghāta-rūpalāghavāt tad-rūpānalpāṁ laghutāṁ prāpya | pakṣe svaniṣṭhātilāghavena ||5||

tvamasi kaṭhine śītā gītāśrayāpyuru doṣabhūs
taducita phalaṁ viśvodvejinyavāpnuhi sāmpratam |
iti lalitayā sa veṇyagre nibadhya nijuhnuve
smara madhu madāttāṁ tat svāmī cirādapi nāsmarat ||6||

muralīṁ haste ādāya lilitā āha—he kaṭhine ! kāṣṭhajātitvāṁ śītakāle tvaṁ śītā asi na tu kādāpi uṣṇā | etaeva madhuragānāśrayāpi urudoṣabhūḥ | he viśvodvejini ! tvaṁ taducitaphalaṁ sāmprataṁ avāpnuhi | ityuktvā lalitayā sā nijuhnve apahnatāṁ cakāra | tāṁ muralīṁ śrīkṛṣṇaḥ smaramadhumadāt na asmarat ||6||

samayavidataithābhyaḥ sārddhaṁ priyeṇa vihāriṇā
sarasamaṭavīpālī pālī pramoda dhurādharā |
aruṇa kapiśa śyāmanślakṣṇānsuvarna rasāñjitān
laghu laghu laghunnīśārāṇāṁ cayānsamupāharat ||7||

atha samayavit aṭavīpālī vanadevī tāsāṁ pālī śreṇī laghunrejāi iti prasiddhānāṁ nirāśārāṇāṁ cayānpriyeṇa hariṇā sārdhaṁ tābhyaḥ rādhādibhyaḥ sarasaṁ laghu laghu ca tatyā syāt tathā samupāharat | kathambhūtānślakṣnānkomalān | nīśāraḥ syāt prāvaraṇe himānilanivāraṇe  ity amaraḥ | kathambhūtā pramodātiśayaṁ dadhātīti sā ||7||

kurubakaghaṭā jhiṇṭīśreṇi kuruṇṭakamaṇḍalair 
hṛdatanutanūnāṁ te kānte yato dadhire rucaḥ |
tadadaramadāmodair eṣāṁ sadeha virājināṁ
nava sumanasāṁ mālā mā lālasatyadhikaṁ na kim ||8||

śrīkṛṣṇaḥ rādhikāmāha—kuruvakasya  raktapiyāvāsā iti khyātasya ghaṭā | jhiṇṭiśreṇī śyāmapiyāvāsā śreṇī | kuruṇṭakaḥ pītapiyāvāsā | he kanta ! etaiḥ kartṛbhiḥ te tava hṛdayakandarpatanūnāṁ rucaḥ yadyasmāddadhire | hṛdayasyānurāgitvena raktatvam | kandarpasya śṛṅgārātmakatvena śyāmatvam | tat tasmāt analpapramodaiḥ sadā iha vṛndāvane virājināṁ eṣāṁ navapuṣpānāṁ mālā mā māṁ kimadhikaṁ na lālayati ? spṛhāṁ—kārayati | lala īpsāyāṁ dhātuḥ ||8||

kalaya mahile nāraṅgākhyā latā tava sannidhāv
api nija phala-dvandvaṁ naivāvṛṇotyatigarvini |
sva kuca suṣamāṁ kañcukyāstvaṁ darāpi karāgrataḥ
prakaṭayasi cedeṣā garhāmbunidhau nimajjati ||9||

he mahile ! rādhe ! kalaya paśya | nāgaraṅgākhyā latā tava sannidhāvapi nijaphala-dvandvaṁ naivāvṛṇoti | yato'tigarviṇī | ato yadi tvaṁ svakucasuṣamāṁ kañcukyāḥ sakāśāt karāgreṇa prakaṭayasi tadā eṣā nindāmbunidhau nimajjati ||9||

iti nija girā rādhārālekṣaṇa smita bindubhiḥ
snapita dṛg ato vanyāmanyā viveśa sa keśavaḥ |
śiśira sukhadāṁ yāmāsannā vrajākhila padminī
ravirataravidyoto'dhinodabhipadya tāḥ ||10||

iti nijagirā rādhāyā yat arālekṣaṇaṁ kuṭilekṣaṇaṁ smitavinduś ca taiḥ snapitadṛk śrīkṛṣṇaḥ ato vanabhāgāt anyāṁ śiśirasukhadāṁ vanyāṁ vanasamūhaṁ viveśa | yāṁ śiśirasukhadāmāsannāḥ prāptāstā vrajākhilapadminīḥ avirataravidyotaḥ sūryakiraṇaḥ dyotaḥ svargāt abhipadya adhinot asukhayat ||10||

śiśira pṛtanādhāvaddurgā piturvara bhūbhṛto
ravi paribhavāyāsau vibhyat sutasya diśaṁ gataḥ atha |
dhṛta balo yuddhāyāyātyudaṅmukha eṣa yat tad
iyamadhunā svavikranteścayaṁ cinutetamām ||11||

sūryasya dkṣiṇāyane evaṁ māghādau uttaradiśi gamane ca kāraṇaṁ kṛṣṇo varṇayati— durgāpiturvarabhūbhṛto himālayasya śiśira-rūpapṛtanā senā sūryasya parābhavāya adhāt | durgāpituriti durgāyāḥ svakanyāyā vacanādivetyutprekṣā vyaṅgyā | tasyā vindhyavāsinītvādvindhyaravipratipakṣatvāt vindhyasya prītyarthamema tayāpi svapitā, tatparābhave niyukta iti kāvyaliṅgānumāne punarvyaṅge | asau sūryaḥ vibhyat sansāhāyyārthaṁ sutasya yamasya dakṣiṇadiśaṁ gataḥ | atha dhṛtavala eṣa sūyaḥ māghādau yuddhāya uttarābhimukho yadyasmādāyāti tat tasmāt iyaṁ śiśira-rūpapṛtanā svavikrānteścayaṁ samūhaṁ cinute ekatrīkarotītyarthaḥ | etena māghe śiśirādhikye kāraṇam api varṇitam ||11||

iti kutukato nirvanyāgre calaḷ lalanāsakhaḥ
sa khalu paramānandaṁ kundair avāpa vilokataiḥ |
vyacinuta yadā tāni preṣṭhā prasādhanakṛt tadā
dara karavṛtaṁ sāsyaṁ cakre prakūṇita nāsikam ||12||

sa kṛṣṇaḥ vilokitaiḥ kundaiḥ paramānandamavāpa prṣṭhāyā rādhāyāḥ prasādhanakṛt kṛṣṇaḥ yadā tāni kusumāni vyacinuta tadā kundavallīṁ parihasituṁ kareṇa īḍadāvṛtaṁ mukhaṁ ghṛṇayā kūṇitanāsikaṁ cakre ||12||

kim api dadhatī vaktraṁ rādhe hriyā smita miśrayā
vṛtam api ghṛṇāvyanji svālīdṛśekṣayaṁse'dya mām |
iti giribhṛta pṛṣṭhāpyāha svayaṁ sahasā na sā
yadi sapadi taṁ kaundyagre'pi sphuṭaṁ lalitābhyadhāt ||13||

he rādhe ! tvaṁ smitamiśrayā hriyāvṛtam api ghṛṇāvyañjitamukhaṁ kareṇāpi dadhatī ācchādayantī satī kiṁ māṁ svālīḥ adya dṛśā īkṣayase iti kṛṣṇaena pṛṣṭāpi sā rādhā yadi sahasā svayaṁ na āha tadiva sapadi tatkṣaṇe lalitā kundavallyagre sphuṭamabhyadhāt ||13||

tribhuvana janaiḥ puṇyaśloko mahāniti kīrtase
spṛśasi ca dhṛtotkaṇṭhaḥ kaundīṁ latāmiha puṣpiṇī
iyam api cirāyeṣṭa neṣṭe tvayīśa nivāraṇe
yadati mṛdula klāntā hantātanūgra śilimukhaiḥ ||14||

pākṣe puṣiṇīṁ rajasvalām | iyam api kundavallī cirāya iṣṭe tvayi viṣaye nivāraṇāya na iṣṭe na samarthā | yadyasmādatanoḥ kandarpasya ugraśilīmukhair vāṇaiḥ kāntā ati mṛdulā ca ||14||

jagati lalite śuddhāḥ santi kva vā nu bhavādṛśaḥ
sva kulakalitaṁ dharma marmavyathāmiva yā jahuḥ |
na nija samatāṁ tāḥ prāpsyanti kva cāpyatimārgaṇa
śramamiha tadudabhijjeṣvevaṁ vṛthā bata kurvate ||15||

kundavallī āha—yā bhavādṛśaḥ svakuladhṛtaṁ dharmaṁ marmavyathāmiva jahuḥ | tā tavadvidhā nijasamatāṁ kutrāpi na prāpsyanti | ata eva udbhijjeṣu latādiṣu atimārgaṇaśramaṁ vṛthā kurvate ||15||

iti nigadita kaundyāḥ sarvāḥ ajīhasaduccakair 
ahaha kimiyaṁ svaṁ naḥ śaṅkāsyadi kurutetamām |
yadiha lalanā sveṣaivaikā prakupyati nirbharaṁ
tadamala dhiyaḥ sabhyā abhyūhayantyapi kāraṇam ||16||

iti kaundyā nigaditaṁ sarvāḥ sakhī ajīhasat hāsayāmāsa | rādhikāha—no'smākaṁ madhye iyaṁ kundavallī svam eva śaṅkāspadī kurute  asmābhistu latā eva uktā | yadyasmādiha lalanāsu madhye ekā kundavallī nirbharaṁ kupyati | tat tasmāt amaladhiyaḥ sabhyāḥ asya kāraṇamabhyūhayanti ||16||

iti puru parihāsā nāsāmudāramudāvahāna
parikalitānśrutvā śrutyākanvayya calana puraḥ |
alabhata rasāsāraiḥ saura rasālaśikhāṅkura
śruta madhukaṇaiḥ klinnāḥ svinnā ivāti mudāvanīḥ ||17||

āsāṁ rādhādīnāmiti uruparīhāsānśrutyā śravaṇena pakṣe vede nāparikalitānkṛṣṇaḥ śrutyā śravaṇenākalayya puro'gre calansanvasantasaṁyuktā avaṇīḥ bhūmiḥ alabhatā parīhāsānkathambhūtānudārānandabahān | avanīḥ kathambhūtāḥ āmravṛkṣasya śikhāyāmagrabhāge sthitāt aṅkurāt sravanmadhukaṇaiḥ karaṇaiḥ klinnāḥ ata eva svinnā eva | kathambhūtaiḥ kaṇaiḥ rasānāmāsāraiḥ dhārāsampātasva-rūpaiḥ ata eva sāraiḥ śreṣṭhaiḥ ||17||

viṭapi gṛhiṇo vallikāntāvalī valitaśiṣaḥ śubha
madhu dineṣūccaiḥ parvotsavaṁ kalayantyamī |
parabhṛta mukhair ājīvārthaṁ dvijaiḥ prativāsaraṁ
madhura nutibhiryeṣāṁ bāṭyaṁ saharsamaṭāṭyate ||18||

śrīkṛṣṇa āha—atra sthale viṭapino vṛkṣā eva gṛhiṇo gṛhasthāḥ vallī-rūpakāntāśreṇyā valitāḥ sampannā āśiṣaḥ kāmanā yeṣāṁ gṛhasthānāṁ tathā-bhūtāḥ | evama amī vṛkṣa-rūpagṛhasthāḥ śbhavasantadineṣu uccaiḥ parvaṇi paurṇamāsyādau utsavaṁ kurvanti | gṛhasthāḥ khalu parvaṇi śrāddhādyutsavaṁ kurvantyoveti bhāvaḥ | pakṣe parvāṇāṁ granthīnāṁ utkṛṣṭaṁ savaṁ prasavaṁ kurvanti | granthirnā parvaparuṣo  ity amaraḥ | vṛkṣā hi vasante granthyaṅkurādiprasavaṁ kurvanti | parair eva bhṛtaṁ mukhaṁ yeṣāṁ evaṁ-bhūtair dvijaiḥ sadā paragṛhabhakṣaṇaparāyaṇaiḥ | yeṣāṁ gṛhasthānāṁ vāṭyāṁ pratidinaṁ ārīvārthaṁ saharṣaṁ aṭāṭyate | pakṣe parabhṛtaiḥ kokilair dvijaiḥ pakṣibhīḥ ||18||

ajani madano rāja mantrī madhurmalayānilo
nikhila vijayi senānīndraścarā bhramarā iha |
pika pariṣadaḥ prāpu daṇḍe'dhikāra madakṣiṇā
vrajakulabhuvo daṇḍyākārāḥ kṛtā giri gahvarā ||19||

iha bhūmau kandarpa eva rājā ajani | mantrī vasantaḥ | malayānila eva nikhilavijayī senānīndraḥ | bhramarā eva carāḥ | kokilapariṣada eva daṇḍe'dhikāraṁ prāpuḥ | adakṣinā vāmā vrajasundarya eva daṇḍāḥ | girigahvarāḥ kārāḥ kṛtāḥ ||19||

kalaya purataḥ kānte govardhano'khila bhūbhṛtāṁ
nṛpatirabhavac chakraṁ śatruṁ cirasya nirasya kim |
nija nija rucātatyā mervādibhiḥ karabhūtayā
yadayamadhunāpā sañcakre vinihnuta vigrahaiḥ ||20||

he kānte ! agre kalaya | govardhanaḥ kimakhilaparvatānāṁ śakraṁ śakraṁ cirasya cirakālaṁ nirasya akhilabhūbhṛtāṁ rājā abhavat | cirasya cirāt cireṇetyādi savibhaktyantaṁ padamavyayamiti bodhyam | yadyasmāt sumeruprabhṛtibhiḥ karasva-rūpayāf nijakāntīnāṁ śreṇyā ayaṁ govardhanaḥ adhunā upāsāṁ cakre | kathambhūtaiḥ nihnutā vigrahā dehā athavā spardhayā yuddhāni yaiḥ mahārājāgre kṣudrāṇāṁ rājjñāṁ nijabṛhadvapuḥ prākaṭyānaucityāt ||20||

kvacana kanaka prasthāt svasthā prasarpati jāhnavī
kvacidiha guhā vidyotante himair vihitālayāḥ |
kvacana śikharair vīthīṁ roddhuṁ raverabhilāṣate
kvacana rajata grāvaiḥ siṁhāsanānyapi bhānti nau ||21||

sarveṣāṁ paravatānāṁ karadānam evāha—kvacana govardhanasya kanakaprasthāt suvarṇasānusthānāt sumeruśobhā-rūpajāhnavī prasarpati | kathambhūtā svasminsumarau sthitā | pakṣe svarṇa-dī | kvacidiha govardhane himālayacihna-rūpair himair bihitasthānā guhā vidyotante kvacana govardhanasya śikharai avervīthīṁ roddhumabhilaṣyate | atra suṛyamārgarodho vindhyaparvatacihnam | kvacana he rādhe ! nau āvayoḥ rajapaprastaraiḥ siṁhāsanāni bhānti | idaṁ kailasacihnam ||21||

iha sakhi parā rāsasthalyantike paricīyatām
anurajati ya yuṣmat keli vilāsa kalaika bhūḥ |
kṣaṇamiha maṇivedyāṁ viśramyatāṁ taditi bruvan
harirupaviveśāthāninye madhūni vanādhipā ||22||

he sakhi ! rāsaulītikhyātā parā rāsasthalī antike paricīyatām | tat tasmāt kṣaṇaṁ viśramyatām ||22||
 
rajata caṣaka nyaste śaste madhunyadhutānanā
nihita dṛg idaṁ kīdṛk syādityupāttamiṣā tṛṣā |
priya mukhasudhāṁ sādhvīṁ svādvīṁ tato'pi mṛśantyamūm
adhayadadhikaṁ rādhāvādhāmiha pratibimbitām ||23||

śaste praśate madhuni nihitadṛk rādhā kṛṣṇasya mukhapratibimbadarśanārthamadhutānanā | tṛṣā tṛṣṇayā priyamukhasudhāṁ tato'pi madhuto'pi svādvīṁ mṛśantī sā amūṁ pratibimbitāṁ mukhasudhāmadhikamadhayat | kathambhūtāṁ avādhāmiti sampūrṇalocanābhyāṁ draṣṭuṁ śakyatvāt ||23||

vrajakulabhuvāmutkaṇṭhāgni jvalanmanasāṁ vidhe
hriyamiha sṛjanno'bhūḥ śāpāspadaṁ katiśo na kim |
yadidamasṛjo mādhvīkaṁ tac cirāya nirāgasas
tava nutiśataṁ kurve dhanyetyuvāca hṛdaiva sā ||24||

he vidhe ! utkaṇṭhāgnijvalanmanasāṁ vrajakulabhuvāṁ no'smākaṁ hriyaṁ sṛjansankatiśaḥ śāpāspadaṁ kiṁ na abhūḥ | adhunā tu yadyasmāt tvamidaṁ madhu asṛjaḥ tat tasmānniraparādhasya tavāhaṁ stutiśataṁ kurve iti sā rādhā manasaivovāca ||24||

sakhi yadadhunaivāsyābjaṁ me balāt pibasi sphuṭaṁ
madhu punaridaṁ pitvā kiṁ vā na vedmi kariṣyase |
iti nigadati kṛṣṇenaitāṁ vidhāya parāṅmukhīṁ
madhu madhurimaivāsau tat kālikaḥ kimapāsyata ||25||

svamukhapratibimbe rādhāyā mukhapratibimbaṁ dṛṣṭvā śrīkṛṣṇa āha—punaridaṁ madhu pītvā tvaṁ kiṁ kariṣyase iti nigadatā kṛṣṇena etāṁ rādhāṁ parāṅmukhīṁ vidhāya madhuni dvayormukhapratibimba-rūpo'sau tātkāliko madhurimā avaidagdhyena kimapāsyata kimdūrīkṛtaḥ ||25||

piba piba pibetyoṣṭasyādho dadhāra sasāraghaṁ
caṣakamasakṛt kṛṣṇo rādhocchaladbhruvalat smitam |
nahi nahi nahītyāsyāmbhojaṁ tiro'ñcayati sma sā
tadapi sa calāpāṅgo raṅgī balāt samapāyayat ||26||

sasāraghaṁ madhusahitaṁ caṣakam | sā rādhā ucchaladbhru evaṁ valatsmitaṁ yathāsyāttathā mukhāmbhojaṁ tiro'ñcayati sma | raṅgī ayaṁ calāpāṅgaḥ kṛṣṇaḥ ||26||

tadanulalitādyālīvṛnde tathaiva nipāyite
dadhati nayanāruṇyaṁ bāḍhaṁ pramādyati mādyati |
dyati nija hriyāmojo'nyonyaṁ punaś ca nipāyayaty
ati madhu madodbhrāntā kāntāpyaghūrṇata kīrṇadhīḥ ||27||

pramādyati vastrādau asāvadhānā bhavati mādyati mattā bhavati | nijahriyāṁmojaḥdyati khaṇḍayati | punaś ca parasparaṁ madhu pāyayati kāntā rādhā madhumadodbhrāntā ata eva kīrṇadhīḥ vikṣiptadhīḥ satī aghūrṇata ||27||

papatati susūsūryo bhūbhūrghūghūrṇati drudrumo
nanaṭati tatatrastā asmānrarakṣa pipipriya |
iti yugapadevāsya skandhe bhuje hṛdi pṛṣato'py
alaghu lalaghurniḥ samvyānā vikīrṇa kacāḥ striyaḥ ||28||

he priya ! asmānrakṣa | iti yugapadeva asya kṛṣṇasya pṛṣṭhādau alaghu yathāsyāttathā lalaguḥ ||28||

sa ca rasanidhiḥ pratyaṅgaṁ tat kucair abhipīḍitaḥ
sva niviḍa bhujapīḍaṁ śliṣyanbalādabhicumbitaḥ |
capala madhura grīvābhaṅgaṁ cucumba caturdiśaṁ
pihita vadanā dāsyo hāsyodayaṁ kati rundhatām ||29||

pratyaṅgaṁ tāsāṁ kucair abhipīḍitaḥ atha ca svaniviḍabhujāpīḍaṁ yathāsyāttathā āśliṣyankṛṣṇaḥ valāt vrajasundarībhirabhicumbitaḥ sancapalamadhuragrīvābhaṅgaṁ yathāsyāttathā caturdiśaṁ tāḥ vrajasundarīḥ cucumba ||29||

ayi caladṛśaḥ sva svāminyaḥ kimadya viśikṣitāḥ
yugapadiha māmekaṁ sarvāḥ ima vijigīṣavaḥ |
yadahaha balāt kurvantyeṣo mahānanayo'thavā
nahi bhavatha pārṣṇigrāhā kiṁ na diṣṭamalaghvidam ||30||

ayi capaladṛśaḥ ! kiṅkaryaḥ ! imā vijigīṣavaḥ māṁ valātkurvanti | eṣo'dhiko'nayanaḥ | athavā yat yasmāt yūyaṁ pārṣṇigrāhāḥ sahāyā nahi bhavatha idaṁ mama alaghudiṣṭaṁ mahadbhāgyaṁ kiṁ na ? api tu mahadbhāgyam eva ||30||

atha madhumatī taṁ gatvā’jīgrahanmadhusabhṛtaṁ
caṣakamasakṛt so'pyādāya sva kubjita pāṇinā |
svamadharamamūrmadhye madhye vidaṁśa tayārpayan
pipiba pipibetyetadbhāṣānukāramapāyayat ||31||

atha madhumatī kācit kiṅkarī śrīkṛṣṇam api mattaṁ kartuṁ taṁ madhupātramajīgrahat | so'pi kṛṣṇo'pi pātramādāya amūrjasundarīḥ svamadhuraṁ vidaṁśatayā madhye madhye arpayantāsāṁ piva piveti bhāṣāyā anukaraṇaṁ yatra tadyathāsyāttathā apāyayat na tu kṛṣṇena pītam ||31||

vayamiha dine kimvā rātrau striyaḥ puruṣā nu vā
kalita vasanāḥ kimvā nagnastathā karavāma kim |
iti kim api tā no jānānā ananvita bhāṣiṇīraramayad
asau saṁdarśyāgre sthitā api kiṅkarīḥ ||32||

gṛhītavasanā vā iti kim api na jānānā na jjñātavatīḥ | kintu ananvitabhāṣiṇīstā asau kṛṣṇaḥ kiṅkarīḥ saṁdarśya aramayat ||32||

na pibasi kathaṁ kiñcit tvaṁ ca priyetyabhibhāṣito'
vadadapi tulasyāsāmāsyair ahaṁ madhu saṁbhṛtaiḥ |
kanaka caṣakair apyaśrāntaṁ pibanna kimīkṣyase
paricara tadetyāsmānsvedāplutanmṛdu vījanaiḥ ||33||

he priya ! kṛṣṇa ! tvaṁ kiñcinmadhu kathaṁ na pivasi ? iti kiṅkarībhirabhibhāṣitaḥ śrīkṛṣṇaḥ tāḥ pratyavadat | he tulasi ! āsāṁ tava svāmiṇīnāṁ madhusaṁbhṛtair mukhaiḥ kanakacaṣakaiḥ karaṇair ahamaśrāntaṁ nirantaraṁ madhupiva nnasmi tvaṁ kiṁ na īkṣase ? tasmādatra etya svedaplutānasmānparicara ||33||

sva savidhamathāpyāyātuṁ tā vilakṣya viśaṅkitāś
caṣaka paṭalīmāsye dhṛtvā’bhinīta nipītikaḥ |
aruṇa nayanodghūrṇābhyāsī ślathīkṛta gātrakaḥ
samajani yadā tarhyaivaitā hasanta upāyayuḥ ||34||

madhupāne viśaṅkitā ata eva dūre sthitāḥ svanikaṭamānetuṁ tā vilakṣya dṛśṭvā kṛṣṇaḥ svamukhe caṣakaśreṇīṁ dhṛtvā abhinītapītikaḥ | mayi matte sati āsāṁ śannikaṭāgame śaṅkā na sthāsyatītyabhipretya pānābhinayaḥ kṛtaḥ | na tu tatpītam | evaṁ sahajāruṇanayane madhupānajanyaghūrṇābhyāsī kṛṣṇaḥ yadā yatnena ślathīkṛtagātraḥ samajani tada iva etā hasantyaḥ upāyayuḥ ||34||

atha caturayā kaundyā dvāre kabāṭikayāvṛte
prakaṭitabale lole kṛṣṇe niruddhya niruddhya tāḥ |
dhayati madhurāṇyasmindīnānāni nānāgirātanur
api dhanurdhunvanmanye nanarta samūrtibhṛt ||35||

atha carurayā kundavallyā dvāre kavāṭikayāvṛte sati prakaṭitavale atha ca lole asminkṛṣṇe tāḥ kiṅkarīḥ niruddhya niruddhya nānāgirā madhurāṇi tāsāṁ dīnānanāni dhayati sati sa mūrtibhṛt atanuḥ kandarpaḥ dhanurdhaunvansannanarta iti manye ||35||

svayam api papauḥ paunaḥ punyādapāyayadeva tās
trividha sarakodbhūta bhrāntistadapyavati sma yāḥ |
smararaṇa viyadbhūṣaṁ kāntaṁ sakāntamimā vyadhuḥ
śramakaṇa lasanmuktāmālyacyutaṁ mṛdu vījanaiḥ ||36||

adhunā kṛṣṇaḥ svayaṁ papau | evaṁ tāḥ kiṅkarīḥ apāyayat sarakaṁ madhu trividhaṁ paiṣṭaṁ gauḍaṁ pauṣpaṁ ca tathā ca tatpāne udbhūtā kṛṣṇasya bhrāntiryāḥ kiṅkarīḥ avati imāṁ kiṅkaryaḥ kāntāsahitaṁ smararaṇe viyadbhūṣaṁ kāntaṁ kṛṣṇaṁ śramajalakaṇa-rūpamuktāmālyena cyutaṁ rahitaṁ mṛduvījanair vyadhuḥ cakruḥ | tathā ca madhupānajanyaghūrṇāvaśāt śrīkṛṣṇo yāḥ kiṅkarīḥ madhu pāyayituṁ na śaktastā eva svayūtheśvaryādīnāṁ vījanaiḥ paricaryāṁ cakruriti bhāvaḥ ||36||

madhurasa paripāka prakrame samvidindau
madabharatamaseṣanmucyamāne priyāṇām |
surata paṭima ratnānyonya dānādapūrva
prathima mudanubhūtervyasmayannālipālyaḥ ||37||

priyāṇāṁ madhurasaparipākasya prakrame ārambhe samvidinau jjñā-rūpacandre madabharatamasā mattatātiśaya-rūparāhuṇā īṣanmucyamāna sati suratarantānāṁ parasparadānāt apūrvavistṛtānandānubhūterhetoḥ akṛtamadhupāne ālipālyaḥ vyasmayan | tathā ca madhupānātiśayamattatājanyājjñānadaśāyāṁ na suratasukhaṁ kintu katipayakṣaṇānantaraṁ tasya kiñcit paripākāj jātaṁ mattatāyā īṣannyūnatvaṁ tvena ||37||

iti śrī-kṛṣṇa-bhāvanāmṛte mahā-kāvye
madhu-pāna-līlānumodano nāma
trayodaśaḥ sargaḥ
||13||

=o) caturdaśaḥ sargaḥ (o=
jala-vihāra-līlāsvādano nāma

nidāgha-subhagaṁ vanaṁ vanaja-nindi padmāṁ bhraman
vilokya madhumaṅgalaṁ kathaya kasya hetoḥ sakhe |
ciraṁ virasam ekako vasasi hā vihāyaiva no
rasālapanasāṭavītaṭa bhuvīti taṁ so'bravīt ||1||

vanajaṁ padmam | he sakhe ! madhumaṅgala ! no'smākaṁ bihāya āmrapanasāṭavītaṭabhuvi birasaṁ yathāsyāttathā ekako vasasi ? iti taṁ madhumaṅgalaṁ sa kṛṣṇaḥ avravīt ||1||

vayasya rasiko'ham ityalaghu manyase svaṁ yatas
tadadya vivade tvayā vada raso bhavet kīdṛśaḥ |
vidantu tava vaiduṣīṁ mama ca tamime sākṣiṇo
rasālaguruśākhino dvijakulastutā vastutaḥ ||2||

madhumaṅgala āha—he vayasya ! kṛṣṇa ! yastvaṁ ahaṁ rasika iti alaghu manyase tat tasmādadya tvayā saha vivade vivādaṁ karomi | rasaḥ kīdṛśo bhavediti vada rasalakṣaṇaṁ vadety arthaḥ | tathā ca tava veduṣīṁ pāṇḍityaṁ mama ca tāṁ vaiduṣīmime sākṣisva-rūpāḥrasālaguruśākhinaḥāmra-rūpabṛhadvṛkṣāḥ | pakṣe rasaśāstraṁ gṛhnanti ye guravaste eva vedaśākhinaḥ vidantu | kathambhūtā dvijakulaiḥ pakṣikulaiḥ | pakṣe brāhmaṇakulaiḥ stutāḥ ||2||

sakhe paśupanāgarīnayanavellita krīta yad
vane bhramasi niṣphale vikacamālatīmallike |
tathāpi rasikāgraṇīryadiha ghuṣyate bhānti tat
prasiddhajanavartino guṇatayaiva doṣā api ||3||

he sakhe ! kṛṣṇa ! he paśupanāgarīnayanakampanena krīta ! yat yadyapi vikasitamālatīmallikāyukte ata eva niṣphale vane bhramasi, tathāpi janaistvaṁ rasikāgraṇīrghuṣyase tat tasmāt bhavadvidhaprasiddhajanavartino doṣā api guṇatayaiva bhāntī ||3||

ahaṁ tu panasāmrayo rasanidhīkṛta svodaras
tadapyarasiko'bhavaṁ tava mate dhṛtāhaṅkṛte |
bhramanniha vane vane tvadanugo bubhukṣāturo
bhavāmi yadi tal labhai rasikatāprathāṁ tvatkṛtām ||4||

panasāmrayo rasena nidhīkṛtaṁ samudrīkṛtaṁ udaraṁ yena tathā-bhūto'haṁ tadāpi tava mate arasiko bhavāmi | he dhṛtāhaṁkṛte ! tada iva tvatkṛtāṁ rasikatāprathāmahaṁ labhai ||4||

jagattritayadurlabhātulaphalaiva vṛndāṭavī
tava tvam api nityatadviharaṇapriyaḥ khyāpase |
parantu taduditvarāmṛtarasaikatāno bhavān
abhūnna tadiyaṁ sakhe mama sakhedatā nāparā ||5||

jagattraye sudurlabhā atha cātulaphalā evaṁ-bhūtā tava vṛndāṭavī | evaṁ tvam api nityaṁ vṛndāvanabiharaṇapriya iti janaiḥ khyāpyase | parantu tasminvṛndāvane uditvaraḥ utpannaśīlo yo'mṛtarasastadekatānastadekacitto bhavānna abhūt | he sakhe ! iyam eva mama sakhedatā na aparā ||5||

nidāghadivase baṭo śiśiranirjharāmbhorasair 
naṭatsarasijānilair madhuramallikāsaurabhaiḥ |
palāsanavapallavair vanakapotamañjusvanair 
mameyamakhilendriyapramadasādhikaikāṭavī ||6||

śrīkṛṣṇa āha—nidāgheti | nidāghadivase śītalanirjharajalaprabhṛtibhirmama rasanādisarvendriyānandasādhikā iyamaṭavī | ata evāsminvane ahaṁ bramāmi | arasikatvāt he vaṭo ! na tu sakhe ! ||6||

bahirmarakatadyutiḥ kamalarāganindiprabhā
dravāmṛtabhṛtāntarā parimalamradimnoḥ svaniḥ |
rasālapadavācyatāmupagatā phalānāṁ tatir
madindriyasatṛṣṇatāṁ sapadi kṛṣṇa cakretamām ||7||

vaṭurāha—āmraphalānāṁ tatiḥ barirmarakatadyutiriti netrasya | rasālapadavācyatāmupagateti śravaṇendriyasya ||7||

puraḥ kalaya mādhava dyutimatīmatītyāṭavīr
imā api jagattrayīmukuṭanūtnaratnaprabhāḥ |
vilāsanivahāvanīmiha vanīmimāṁ vāṁ na vāṅ
mahākavipater api prabhavatīva yadvarṇane ||8||

vṛndā śrīkṛṣṇamāha—he mādhava ! imā aṭavīḥ atītya dyutimatīmiha rādhākuṇḍanikaṭe imāṁ vanī kṣudravanīṁ puraḥ kalaya | kathambhūtāṁ jagaditi | punaś ca yuvayoḥ vilāsasamūhasya avanī ava rakṣṇe dhātuḥ | vilāsasamūhasya bhūmiś ca mahākavipater api yadvarṇane vākyaṁ na prabhavati iva ||8||

iti pramadamedurasphuradamandavṛndāvacaḥ
sudhāṁśukiraṇocchaladvipulatarṣakīlāladhī |
uditvarapurutvaraṁ rasapuraḥsaraṁ prāpatuḥ
svakelisadanāyitaṁ priyatamau svakuṇḍa-dvayam ||9||

iti praṇayena meduraṁ snigdhaṁ yat sphuradamandaṁ vṛndāvacastadeva śudhāṁśuścandrastat kiraṇena ucchaladvipulatṛṣṇā eva kīlāladhirjaladhiryayorevaṁ-bhūtau priyatamau rādhā-kṛṣṇau uditvarā udayaśīlā purutvarā mahātvarā  yatra tadyathāsyāttathā | evaṁ rasapuraḥsaraṁ yathāsyāttathā svakelisadanamivācaritaṁ svakuṇḍa-dvayaṁ prāpatuḥ ||9||

ihāpi labhate prathāmadhikam eva rādhāsaraḥ
krameṇa lalitādibhiryadabhito nikuñjāvalī |
haritsu dhanadeśvarāntakaśacīśanīrādhipā
nalāsrapanabhasvatāṁ nijanijākhyayāṅgīkṛtā ||10||

ihāpi kuṇḍa-dvayamadhye'pi rādhākuṇḍa adhikaṁ yathā syāt tathā khyātiṁ labhate | yasya rādhākuṇḍasyābhitaḥ digadhiṣṭhātṛdevatānāṁ dhanadetyādi nabhasvatparyantānāṁ haritsu diksū vidikṣu ca yā kuñjāvalī vartate, sā lalitādisakhībhirlalitākuñjaviśākhākuñjetyādi nijanijasamākhyayā aṅgīkṛtā | tatra īśvara īśānaḥ | antako yamaḥ | śacīśa indraḥ | nīrādhipaḥ varuṇaḥ | asraṁ raktaṁ pātīti asrapo nair ṛtaḥ | kravyādo'srapa āsara  ity amaraḥ | nabhasvānvāyuḥ | tathā ca uttareśānadakṣiṇapūrvapaścimāgnikoṇanair ṛtavāyukoṇādidigvidikṣu krameṇa lalitā+viśeṣācampakalatācitrātuṅgavidyāindulekhāraṅgadevīsudevīnāṁ kuñjā jjñātavyāḥ | kramo yathā uttarasyāṁ diśi lalitākuñjaḥ | uttarapūrvayormadhye īśānakoṇe +viśeṣākuñjaḥ | dakṣiṇasyāṁ diśi campakalatākuñjaḥ | pūrvasyāṁ diśi citrākuñjaḥ | paścimasyāṁ diśi tuṅgavidyākuñjaḥ | pūrvadakṣiṇayormadhye agnikoṇe indulekhākuñjaḥ | dakṣinapaścimayormadhye nair ṛtakoṇe raṅgadevīkuñjaḥ | paścimottarayormadhye vāyukoṇe sudevīkuñjaḥ ||10||

pratikṣaṇamupāsitā vipinapālikāpālibhiḥ
prasūnamaṇidarpanaprabalatoraṇopaskṛtā |
vilāsivarayormadhūtsavanikāmahindolana
prasūnaraṇanihnavāplavajalasthalakrīḍanaiḥ ||11||

madhūtsavo holikā krīḍā | prasūnaraṇaḥ puṣpanirmitakandukair yuddhalīlā | nihnavo luklukānīti prasiddho līlāviśeṣaḥ | āplavā jalakrīḍā ||11||

sudhāmadavimardakṛtphalaparaḥśatāsvādanair 
mitho'kṣakalinarmabhirvividhahāsyalāsyādibhiḥ |
kavitvarasacarvaṇair vividhamānatanmārjanaiḥ
sadā subhagatāspadaṁ nikhiladṛṅmanomohinī ||12||

akṣakelirdyūtakrīḍā | vividhā mānāsteṣāṁ mārjanaṁ śāntiḥ ||12||

tathā taṭacatuṣṭayī vividharatnasopānabhṛt
tadanyamaṇibhiḥ kramādiha tathāvatāraḥ kṛtāḥ |
tarudvitayakuṭṭima-dvayavirājitacchatrikā
sadolanacatuṣkikā yaduparisthapārśva-dvayī ||13||

tathā rādhākuṇḍasyottaradigvartitaṭacatuṣṭayī siḍī iti prasiddhaṁ vividharatnanirmitaṁ sopānaṁ bibharti | iha sopānamadhye tadanyamaṇibhiryādṛśamaṇinā sopānasya nirmāṇaṁ kṛtaṁ tadanyamaṇibhirghāṭa iti prasiddhā avatārāḥ kṛtāḥ | yeṣāmavatārāṇāmuparisthapārśva-dvayī taru-dvayaviśiṣṭakuṭṭima-dvayaṁ virājitau chatrau yatra tathā-bhūtau | evaṁ hindolanalīlārthaṁ dolanasahitau catuṣkī yatra tathā-bhūtau ||13||

dhaneśadiśi tīrthataḥ kalitasetu madhyesaro
vidhūpalagṛhaṁ vibhātyamalamañjukuñjāvṛtam |
anaṅgayutamañjarīṁ svabhaginīṁ svanāmāṅkitaṁ
śucau tadadhiśāyayantyagabhṛtā sukhe majjati ||14||

madhyesaraḥ sarovarasya rādhākuṇḍasya madhye candrakāntimaṇinā nirmitamanaṅgamañjaryā gṛhaṁ vibhāti | nanu kuṇḍamadhye kathaṁ sarvāsāṁ gamanāgamanaṁ sambhavati ? tatrāha—dhaneśadiśi uttarasyāṁ diśi yastīrthā vartate tasmāt | kutaḥ ? setubandho yatra tathā-bhūtaṁ gṛham | yadadhi yasmingṛhe śucau grīṣme śrīrādhikā svabhaginīmanaṅgamañjarīmagabhṛtā śrīkṛṣṇena saha śāyayantī satī svayaṁ sukha majjati ||14||

tathāgniharidiggataḥ kanakasetubandho'ghabhit
saromilanahetuko nikhilatīrthakhelāspadam |
tato'sti subalādyurīkṛtanikuñjamālāvṛtaṁ 
kṣitau nirupamāṁ prathāṁ gatamariṣṭakuṇḍaṁ mahat ||15||

tathā agnikoṇādindradiggataḥ saṅgama iti prasiddhaḥ svarṇa-nirmitasetubandho'sti | kathaṁbhūtaḥ ? rādhākuṇḍe kṛṣṇakuṇḍasya milanaprayojanakaḥ | tataḥ setubandhāt paratra nirupamāṁ khyātiṁ prāptaṁ kṛṣṇakuṇḍamasti | kathaṁbhūt? yathā rādhākuṇḍasya digvidikṣu lalitādisakhīnāṁ kuñjāḥ santi | tathaiva subalādīnāṁ kuñjaśreṇīvṛtam ||15||

naṭanti śikhinastaṭe madakalāḥ kalāpāṅkitā
raṭantyadhijalaṁ kalaṁ svaratiśaṁsikā haṁsikāḥ |
bhramantyamalaguñjitā nabhasi puñjitāḥ ṣaṭpadā
itīkṣaṇavilakṣaṇakṣaṇabhṛdāha kañjekṣaṇaḥ ||16||

madakalā mattāḥ śikhaṇḍnaḥ kuṇḍataṭe nṛtyanti | kathaṁbhūtāḥ ? kalāpair nṛtyasamaye vistṛtapiñchair aṅkitāḥ | tathā adhijalaṁ jale haṁsikāḥ kalaṁ raṭanti | kathaṁbhūtā ? svasya yā ratī ramaṇaṁ tasyāḥ śaṁsikāḥ kāmonmattāḥ satyaḥ jale śabdaṁ kurvantītyarthaḥ | evaṁ bhramarā nabhasi ākāśe puñjitāḥ santaḥ bhramanti | ityeṣāṁ śikhaṇḍiprabhṛtīnāmīkṣaṇena vilakṣaṇotsavaṁ bibharti | yaḥ kañjekṣaṇaḥ śrīkṛṣṇaḥ sa preyasīṁ prāha ||16||

pikaprakaraṭiṭṭibhāpracayacātakaśreṇayo
marālapariṣat śukāvalisamūhahārītakaiḥ |
sahaiva yugapat pṛthak svaratayā lapanto mama
śravo'pi vidadhatyamī sarasamarthaṣaṭkagraham ||17||

amī pikasamūhaṭiṭṭibhasamūhādayaḥ sarasaṁ yathā syāt tathā arthaṣaṭkagrahaṁ ṣaḍṛtūtpannānāmeṣāṁ śabda-rūpārthānāṁ grahaḥ grahaṇaṁ yatra tathā-bhūtaṁ mama śravaḥ karṇaṁ vidadhati | samūḍhaiḥ samūhayuktaiḥ hārītakapakṣibhiḥ | tādṛśaśreṇayaḥ kathaṁbhūtāḥ haṁsasabhā śukaśreṇīsamūhahārītakaiḥ saha yugapat ekasminkāle svaratayā lapantaḥ | tathā ca, rādhākuṇḍe ekasminneva kāle ṣaḍṛtūnāṁ samāgamo bodhyaḥ | tathā ca vasantakāle kokilo vadati, grīṣme ṭiṭṭibhaḥ | varṣāyāṁ cātaka ity-ādi ||17||

praphullanavamālikāmṛdulamallikāyūthikāḥ
saroruhakuruṇṭakapravarakundavallīraliḥ |
sadā pibati kaścana kvacidanekabhāryāgṛhī
yathartugamanavrataṁ pratidinaṁ kramādvindate ||18||

alirbhramaraḥ bhinnabhinnartuṣu praphullā api navamālikāprabhṛti vallīḥ sadā pibati | yathā kaścana anekabhāryāyuktagṛhī, ṛtāveva bhāryāmahaṁ gaccheyaṁ nānyakāle iti niyamaṁ pratyaham eva prāpnoti | bhāryāṇāṁ bahutvāt pratyahamavaśyamekasyā ṛtusamāgamo bhavatīti bhāvaḥ ||18||

varāṅgi paritasthuṣī parita eva yuṣmatsaras
taruvratatisaṁhatirvipulatuṅgaśākhāśataiḥ |
mitho valayitaistathā vṛṇuta sādhu madhyedinaṁ
prabhākaramarīcayo na salilaspṛśaḥ syuryathā ||19||

he varāṅgi ! kuṇḍasya paritaścaturdikṣu paritasthuṣī yuṣmatsarastarulatāsamūho mitho valayitair veṣṭitaiḥ śākhāśataisyathā tathā avṛṇuta | yathā dinasya madhye sūryamarīcayo na kuṇḍasya salilaspṛśaḥ syuḥ ||19||

tathāpyanu caturdiśaṁ caturanāvṛtadvārato
viśadbhiranilaiḥ sadārthibhirathāptatatsaurabhaiḥ |
udāranalinīgaṇādalipativrajānāṁ punar
bhabhaṁkaraṇatarjanair  api na mārdavaṁ tyajyate ||20||

nanvevaṁ cet, jale vāyoḥ sañcāro'pi māstu ? tatrāha—tathā hi anu caturdiśaṁ caturdikṣu anāvṛtacaturdvārato viśadbhirpavanaiḥ sadā arthibhiryācakaiḥ, ata eva kuṇḍasthodārapadminīgaṇāt prāptatatsaurabhaiḥ bhramarapativrajānāṁ punarbhabhaṁkaraṇatarjanaiḥ karaṇair  api na mārdavaṁ tyajyate | tathā ca yācakair ivānilair mārdavaṁ māndyaṁ na tyajyate | tiraskāre'pi na krudhyata ivety arthaḥ | etena vāyormāndyamānītam ||20||

praphullakamalānanā calanavīnamīnekṣaṇo
cchalanmadhurimormijapratanupheṇamañjusmitā |
bhramadbhramaramaṇḍalī lalitaveṇikā cakrayuk
kucelitarucekṣyate tvamiva te sarasyancitā ||21||

he priye ! tvamiva tava sarasī ancitā pūjitā mayā īkṣyate | rādhikāsādharmyamāha—sarasī kathaṁbhūtā ? praphulleti | ucchalanmādhuryaṁ yatra evaṁbhūtormijanyavistṛtapheṇena mañjusmitā | bhramaramaṇḍalī eva veṇiryasyā | īlitā stutā rucā kāntiryasyā ||21||

priye surataraṅgiṇī tvamasi bhānujā sarvadā
kvacit tvayi sarasvatī sarasayantyudeti śrutīḥ |
tvam eva mama narmadā sphurasi bahudāpyaṁsatah
sadā tu sarasī bhavasyuditapūrṇatāviskṛtiḥ ||22||

he priye ! tvaṁ surataraṅgiṇī gaṅgāsi | pakṣe surateṣu raṅgiṇī | bhānujā yamunā | pakṣe vṛṣabhānoḥ kanyā | kvacidaṁśe tvayi sarasvatī śrutīrvedān, pakṣe karṇānsarasayantī satī udeti | narmadā nadī | pakṣe narmāṇi dadāsi | aṁsena bāhudā nadī | pakṣe aṁse skandhe bāhuṁ dadāsi | aṁsaḥ skandhe vibhāge ceti dantyantavargeti viśvaḥ | aṁśena tattannadī bhavasi pūrṇatāviskṛtistvaṁ sadā tu sarasaī kuṇḍaṁ bhavasi ||22||

ato ghanarasair ghanapraṇayato ghanadyotinīṁ
nijāpaghanamaṇḍalīṁ sujaghane'vanenejmyaham |
iti kvaṇitakaṅkaṇaṁ madhubhidā karaṁ karṣatā
dyutīradaravarṣatā vijahase rasena priyā ||23||

ataḥ he sujaghane ! mama nadī sarovarasva-rūpāyāstava ghanarasair jalaiḥ | pakṣe niviḍaśṛṅgārarasaiḥ karaṇaiḥ meghavat dyotinīṁ mama apaghanamaṇḍalīṁ hastapadādiśarīraśreṇīmahamavanena ijmi śuddhaṁ karomīti kvaṇitakaṅkaṇaṁ yathā syāt tathā priyāyāḥ karaṁ karṣatā tenaiva dyutīḥ kāntīḥ analpaṁ varṣatā kṛṣṇena priyā rādhā rasena karaṇena vijahase ||23||

iyaṁ na sarasī bhavatyagadharātivāmyopalā
jahīti tadimamiti vrajavidhoḥ karāt tāṁ balāt |
vimocya vipinādhipānayadatah paratra sthale'
mbarādi paridhāpayantyadaranīrakhelocitam ||24||

iyaṁ sarasī na bhavati, api tu agadharā parvatabhūmiḥ ativāmyā atiśayaprātikūlyā upalā yasyāṁ sā | vāmau valgupratipau dvāv ity amaraḥ | pakṣe, he agadhara ! ativāmyamupalāti ādhikyena gṛhṇātīti sā na sarasībhavatīti cviḥ ||24||

harernayanaṣaṭpadastarudalāvalicchidrataḥ
praviśya nibhṛtaṁ kucāmbujānikorakāvagrahīt |
priyā tu vivṛtāṅgyato nikhiladikṣu tacchaṅkayā
dṛśaṁ cakitamādadhau paridadhau ca cīnāṁśukam ||25||

nayana-rūpaṣaṭpadaḥ stana-dvaya-rūpapadmakorakau agrahīt | priyā rādhā tu vivṛtāṅgī vastreṇānāvṛtatvāt vyaktāṅgataḥ tasya śrīkṛṣṇasya śaṅkayā nikhiladikṣu cakitaṁ yathā syāt tathā dṛśaṁ dadhau ||25||

paraspara vikarṣaṇāc capalatā latā eva tā
dhutā atanu vātyayā nipatitāḥ sarasyambhasi |
priyā ghanarasa priyā ghanarasa pravṛttājayaḥ
priyāṅga suṣamāliho'pyalamanaṅga līḍhāvabhuḥ ||26||

jalakrīḍārthaṁ parasparavikarṣaṇāddhetoścāpalyasya latāsva-rūpāḥ ata eva kandarpavātyayā dhutāḥ kampitāstāḥ priyāḥ kuṇḍasyāmbhasi nipatitāḥ satyaḥ vabhuḥ | kathambhūtāḥ ghanarasaḥ jalaṁ pakṣe śṛṅgārarasaḥ sa eva priyāḥ yāsām | punaś ca ghanarase pravṛttā ājiryuddhaṁ yāsām | punaś ca priyasya suṣamāṁ lihyantīti tathā-bhūtā api alamatiśayena śobhādarśanobhūtenānaṅgena līḍhāḥ asvāditāḥ ||26||

mitho grathita pāṇibhirmṛdu mṛdu pranunnāmbhasā
mudagratara vartula stananibhormi mālā sṛjām |
rarāje sudṛśāṁ harirvitata maṇḍalāmadhyagaḥ
sahasradala karṇikā dyutijidūḍha mañjusmitaḥ ||27||

jalamahye sudṛśāṁ rādhādīnāṁ vistṛtamaṇḍlīmadhyagaḥ ata eva saharadalakamalasya karṇikādyutijit kṛṣṇaḥ rarāja | kathambhūtāṁ parasparagrathitapāṇibhiḥ karaṇaiḥ mṛdumṛdupranunnāni preritāni ambhāṁsi yābhiḥ | punaś ca jalānāṁ mṛdupreraṇāt uccavartulastanasadṛśataraṅgamālāṁ sṛjantīti tathā-bhūtānām ||27||

aghānta-kara dustyaja vrata yadīkṣaṇa sparśana
prayojanatayā vraje malinayeḥ kulastrīḥ sadā |
jalāt prakaṭitā ime sulabhatāṁ gatāste kucās
tadadya nayane tathā karatale tvamullāsaya ||28||

he aghānta-kareti viruddhalakṣaṇayā strīṇāṁ pāpakara ! he dustyajavrata ! yeṣāṁ stanānāmīkṣaṇasparśanaprayojanatayā tvaṁ vraje sadā kulastrīḥ malinayeḥ te kucāḥ adhunā jalāt prakaṭitā ata eva sulabhatāṁ gatāḥ tat tasmādadya tvam ||28||

iti smaramataṅgajonmathita dhīrimāṇaḥ striyo
yathābhidadhuromiti priyatamo'tha papraccha tāḥ |
ime na kimime kucā iti tadā laghimno bharāj
jaleṣu tadurassu ca nyadhita pāṇi paṅkeruham ||29||

nanu tāḥ striyaḥ satyaḥ katham evaṁ brūyustatrāha—smara-rūpamataṅgajena unmathitaḥ dūrīkṛto dhīrimā dhair yaṁ yāsāṁ tāḥ striyaḥ yathā abhidadhustathaiva om ityuktvā priyatamaḥ śrīkṛṣṇaḥ tāḥ papraccha | jale hastaṁ datvā āha ime kucā stane hastaṁ datvā āha athavā ime kucāḥ ||29||

athāpasarati vraje mṛgadṛśāṁ taṭe tasthuṣī
svayaṁ payasi khelayantyalaghudṛk sapharyau cale |
anaṅga madaraṅgiṇoḥ salilasaṅgare vaiduṣīṁ
tayorvividiṣantyalaṁ sapadi kundavallyabravīt ||30||

śrīkṛṣṇabhayāt mṛgadṛśāṁ vraje samūhe apasarati sti svayaṁ taṭe tasthuṣī kundavallī atha ca jale svanayana-rūpasapharyau khelayantī satī āha—kathambhūtā tayoranaṅgamadaraṅgiṇoḥ rādhā-kṛṣṇayoḥ salilayuddhe vaiduṣīṁ pāṇḍityaṁ vividiṣantī ||30||

rucā jaladharo bhavānjaladharā ramaṇyaḥ karai
jalājaliyudhā kṣaṇaṁ tanu hare kṣaṇaṁ yauvataiḥ |
krameṇa bhaja jistuvoḥ prathita kartṛtā karmate
tayorgamayata priyāḥ sapadi kartṛtā karmate ||31||

he hare ! bhavānrucā kāntyājaladharaḥ | tava ramaṇyastu karair hastaiḥ karaṇair jaladharā ataḥ kṣaṇaṁ yauvataiḥ jalājaliyuddhena kṣaṇamutsavaṁ tanu | tvaṁ krameṇa jistuvoḥ ji jaye ṣṭajñstutau ityetayordhātvoḥ | prathitakarmatākartṛtve bhaja | evaṁ tava priyāḥ tayorjistuvoḥ kartṛtākarmate tvaṁ gamayata prāpayata | tatrāpi daivāt vaiparītyenoktiḥ ||31||

kimuktimiti mādhave vadati sā viparyyāsataḥ
papāṭhaguru sambhramādabhidadhustataḥ subhruvaḥ |
ṛtaiva sahasodagādahaha yādya tānmanyathā
vyadhādiha sarasvatī tava vaśā subhadrāṅganā ||32||

vaiparītyaṁ śrutvā śrīkṛṣṇa āha—sā kundavallī gurusambhramāt viparyāsataḥ | punaḥ śrīkṛṣṇapakṣe kartṛtākarmate papāṭha | atha subhruvo vrajasundaryaḥ abhidadhuḥ | yā vāṇī ādau ṛtā satyā eva sahasā udgāt tāṁ sarasvatīṁ subhadrāṅgā kundavallī subhadrasya tava bhrāturaṅganā | pakṣe tava sumaṅgalā strī anyathā vyadhāt yatastava vaśībhūtā | śleṣeṇa subhadrasya valīvardasyāṅganā | phalato gavī tatrāpi vaśā vandhyā iti parihāsaś ca bodhyaḥ | ukṣā bhadro valīvardo, vaśā vandhyā cety amaraḥ ||32||

jaye sati paṇagrahe bahubalāt kṛteḥ kartṛtā
sukhānubhavameṣyatha prakaṭam eva yadvāñchata |
ahaṁ yadi bhajai jito vidhivaśena tat karmatā
vyathānubhavitāṁ tadā kva nu palāyya vindaye śam ||33||

kṛṣṇa āha—yuṣmākaṁ jaye sati cumbanādipaṇagrahe valātkṛteḥ | kartṛtājanya sukhānubhavaṁ yūyaṁ eṣyatha | yadyasmāt tadartham eva jayaṁ vāñchatha | yuṣmābhirjito'haṁ vidhivaśena yadi tasya jayasya karmatāvyathānubhavitāṁ bhajai tadā kva nu palāya śaṁ kalyāṇaṁ vindeya ||33||

paṇastu bhavitātra kaḥ prathama matadākhyāhi nas
tam ityaghabhidhādṛta praṇijagāda nāndīmukhī |
smṛtau likhitamādino dhanamatho dhanī gṛhyate
tatastu jayinā jito dṛḍhatayā jano nahyate ||34||

śrīkṛṣṇaḥ nāndīmukhīṁ pratyāha—no'smānetat ākhyāhi iti kṛṣṇenāhūtā nāndīmukhī praṇijagāda | ādau dhanaṁ gṛhyate paścāt dhanī janaḥ jayinā jito dṛḍhatayā nahyate vadhyate ||34||

vayaṁ sma dhanino dhanaṁ padaka kiṅkiṇī kaṅkaṇādy
amandamiha bandhanaṁ bhuja bhujaṅgapāśair bhavet |
iti priyagirā priyāścaṭula cāru cillīdhanur
vidhunanapuraḥ sarāḥ kati na huṅkṛtistenire ||35||

kṛṣṇa āha—vayam eva dhaninaḥ sma | dhanaṁ tu padaketyādi | amandabandhanaṁ iha bhuja-rūpabhujagapāśair bhavediti kṛṣṇasya girā caṭulacārucillī-rūpadhanurvidhūnanapuraḥasarāḥ rādhādyāḥ priyāḥ kati huṅkṛtīrna tenire ||35||

paraspara visajjitāṅguli kara-dvayenāmbubhiḥ
pragṛhya pihitaiḥ punaḥ karabha pīḍanāc cālitaiḥ |
śarair aruṇa paṅkajeṣudhimukhānsvayaṁ niḥsṛtair 
iva priyamimāḥ sthitāḥ parita eva taṁ vivyadhuḥ ||36||

paritaḥ sthitā imā rādhādyāḥ aruṇapadma-rūpasya tūṇa iti prasiddhasya iṣudhermukhāt sakāśāt svayaṁ niḥsṛtaiḥ śarair iva hastakamalāt niḥsṛtair ambubhistaṁ priyaṁ vivyadhuḥ | jalakṣepaprakāram āha ambubhiḥ kathambhūtaiḥ parasparavisajjitā aṅgulayo yatra evaṁ-bhūtakara-dvayena ādau pragṛhya paścāt pihitaiḥ tad-anantaraṁ punaḥ karabhapīḍanāccālitaiḥ ||36||

sa cāpi samayā sthito laghutayā bhramansarvato
mukho madana sarvato mukha śarānivāsyanmuhuḥ |
priyāḥ śata sahasraśo yugapadeka evaujasā
jigāya rathasādimāḥ punarito'pasasrurbhiyā ||37||

sa ca sarvatomukhaḥ śrīkṛṣṇaḥ tāsāṁ samayā madhye sthitaḥ lāghavena bhramansanmadanasarvatomukhaśarān | pakṣe jala-rūpaśarāniva muhurasyankṣipanpriyāḥ jigāya | sarvasyāṁ diśi mukhaṁ yasya saḥ | imāstu bhayenāpasasruḥ ||37||

jitāḥ kila jitā hihī viphala garvitā gopikāḥ
pratisvaghana gopikāḥ kimadhunā palāyya sthitāḥ |
pramathya tadimāḥ sakhe padaka kiṅkiṇī kaṅkaṇā
nyudasya parigṛhya mat karatalopari sthāpaya ||38||

madhumaṅgala āha—prati svadhanānāṁ gopikāḥ | udasya uttārya paścāt parigṛhya ||38||

yathādya mathurāpurāt tvaritam eva vikrīyatā
nyatipriya sitopalā tatimupāhariṣyāmyaham |
baṭāviti taṭa-sthite bruvati tarjanīṁ dhunvatī
tatarja lalitāpyare kuṭile tiṣṭha tiṣṭheti tam ||39||

tāni bhūṣaṇāni vikrīya | taṭa-sthite madhumaṅgale iti vruvati sati tarjanīṁ dhunvatī lalitā taṁ madhumaṅgalaṁ tatarja ||39||

athaitya madhusūdane dhayati tā balāt padminīr
apāṅgaśara pañjarāntaram api praviśyaujasā |
sa jhaṅkṛti maṇīmayābharaṇamādadāne mṛgī
dṛśāṁ kalakale'pyalaṁ śikhi pikaiḥ pravṛddhīkṛte ||40||

atha madhusūdane āgatya padminīnāmapāṅga-rūpaśarapañjaramadhye ojasā valena praviśya tāḥ rādhādyāḥ padminīrvalāt dhayati sati | evaṁ tāsāṁ sajhaṅkṛti yathāsyāttathā maṇīmayābharaṇaṁ śrīkṛṣṇe ādadāne sati | evaṁ mṛgīdṛśāṁ alaṅkaraṇaharaṇasamaye parasparakolāhalaśabde ala atiśayena śikhipikaiḥ pravṛddhīkṛte sati | manuṣyakolāhalaśravaṇena bhayāt mayūrakokilādayaḥ uccaśabdaṁ kurvanti | tathā ca teṣāṁ uccaśabdaiḥ rādhādīnāṁ kolāhalo'tiśaya pravṛddho bhavatītyarthaḥ ||40||

karākari nakhānakhi smaramṛdhe pravṛtte hriyāṁ
bhiyaṁ ca nicaye punarghanarasormibhiḥ plāvite |
kṣaṇaistri caturair mitho bhuja bhujaṅga bandhāc cyutāḥ
pralūna nalinair vyati praharaṇāḥ priyā rejire ||41||

hriyāṁ bhiyāṁ ca samūhe ghanarasaḥ śṛṅgārarasaḥ sa eva jalaṁ tasyormibhiḥ plāvite sati tricaturakṣaṇānantaraṁ parasparabhuja-rūpabhujaṅgavandhāt cyutāḥ priyāḥ kṛṣṇarādhāprabhṛtayaḥ pralūnanalinaiḥ chinnanalinaiḥ karaṇaiḥ parasparapraharaṇāḥ satyaḥ rejire | priyaś ca priyāś ca priyā ityekaśeṣaḥ ||41||

karākari nakhānakhi smaramṛdhe pravṛtte hriyāṁ
bhiyaṁ ca nicaye punarghanarasormibhiḥ plāvite |
kṣaṇaistri caturair mitho bhuja bhujaṅga bandhāc cyutāḥ
pralūna nalinair vyati praharaṇāḥ priyā rejire ||41||

tatah śvasita cañcalac caladalacchadābhodarā
girā skhalita gadgadākṣara bhṛtaitya nāndīmukhīm |
jagāda kim api priya prati hṛtottarīyābalā
tatirvigata bhūṣaṇāpyatanu mādhurīṁ vibhrati ||42||

tato vastrālaṅkāraharaṇānantaramavalātatiḥ etya nāndīmukhīṁ kim api skhalita gadgadākṣarabhṛtā girā jagāda | kathambhūtā śvasitetyādi ||42||

tatah śvasita cañcalac caladalacchadābhodarā
girā skhalita gadgadākṣara bhṛtaitya nāndīmukhīm |
jagāda kim api priya prati hṛtottarīyābalā
tatirvigata bhūṣaṇāpyatanu mādhurīṁ vibhrati ||42||

kucānvigata kañcukānnakhara vikṣatāndor-dvayaiḥ
pidhāya timitāyatālaka lipi praliptānana |
nibadhya śaśiśekharānvisamiṣograpāśair vabhāv
anaṅga pṛtanaiva sā na khalu padminīsaṁhatiḥ ||43||

timitāyatālaka-rūpalipinā akṣareṇa praliptānanā avalātatiḥḥ nakharavikṣatānkucāndor dvayaiḥ pidhāya babhau | atrāpahnutimāha—hasta-rūpaṁ visaṁ mṛṇālaṁ tanmiṣeṇograpāśaiḥ kucasva-rūpa śaśiśekharānmahādevānnivadhya sā avalātatiḥ anaṅgapṛtanā mahādeva paripakṣasya kandarpasya senā eva na tu padminīsamhatiḥ ||43||

kucānvigata kañcukānnakhara vikṣatāndor dvayaiḥ
pidhāya timitāyatālaka lipi praliptānana |
nibadhya śaśiśekharānvisamiṣograpāśair vabhāv
anaṅga pṛtanaiva sā na khalu padminīsaṁhatiḥ ||43||

anena gata nītinā kimiti nāndi naḥ khelayanty
abhūnikṛti vallarītyuditayā tayā yauvataiḥ |
anītimakaroḥ kathaṁ giridharetyathākāritaḥ
sametya sahasānanaḥ sa sahasāha tāṁ sāhasāt ||44||

he nikṛtivallari ! śāṭhyalate ! nāndi ! gatanītinā anena śrīkṛṣṇena saha no asmānkhalayantī abhūḥ iti yauvatair uditayā nāndyā he giridhara ! kathaṁ tvaṁ anītimakaroriti ākāritaḥ āhūtaḥ sa śrīkṛṣṇaḥ sametya nāndīnikaṭe āgatya | sahasā tāṁ nāndīṁ kṛtāparādo'pi sahasāt āha—sahasānanaḥ  hāsyasahitānanaḥ ||44||

anena gata nītinā kimiti nāndi naḥ khelayanty
abhūnikṛti vallarītyuditayā tayā yauvataiḥ |
anītimakaroḥ kathaṁ giridharetyathākāritaḥ
sametya sahasānanaḥ sa sahasāha tāṁ sāhasāt ||44||

mamādya jayinaḥ paṇa graha kṛte gatasya sphuṭat
suvarṇa nalināvalīmalibhirāvṛtāṁ jighrataḥ |
rathāṅga mithunaṁ tathā karayugena khelāvaśād
vikṛṣya dadhataḥ kathaṁ kathaya ko'parādho'bhavat ||45||

jalakrīḍāyāṁ jayino'taeva paṇagrahaṇārthaṁ gatasya mama ko'parādho'bhavat kathaya | kthambhūtasya alibhirāvṛtāṁ sphuṭat svarṇa-kamalaśreṇīṁ jighrataḥ | na tu āsāṁ mukhaśreṇīṁ, punaś ca cakravākamithunaṁ khelāvaśāt karayugena vikṛṣya dadhataḥ | natvāsāṁ stanayugam ||45||

mamādya jayinaḥ paṇa graha kṛte gatasya sphuṭat
suvarṇa nalināvalīmalibhirāvṛtāṁ jighrataḥ |
rathāṅga mithunaṁ tathā karayugena khelāvaśād
vikṛṣya dadhataḥ kathaṁ kathaya ko'parādho'bhavat ||45||

hare vadasi nānṛtaṁ yadiha sākṣitāṁ svādhara
stanāliṣu dhṛtaiḥ kṣatair dadhati gopikā kopikāḥ |
pratīhi na hi nāndyamūḥ kusṛti saṁputīḥ so'thavā
kṛto'pyaviduṣā mayā bhajatu manturatyalpatām ||46||

nāndī āha—he hare ! nānṛtamayathārthaṁ na vadasi | yadyasmāt iha gopikāḥ kopikāḥ svādharastanaśreṇīṣu dhṛtaiḥ kṣataiḥ karaṇaiḥ sākṣitāṁ dadhati | kṛṣṇa āha—he nāndi ! kusṛteḥ śāṭhyasya smpuṭīḥ amūḥ rādhādyā na hi pratīhi | imāḥ prti prtyayaṁ mā kuru | athavā aviduṣā stanacakravākayorviśeṣamajānatā mayā so'parādhaḥ kṛto'pi manturaparādhaḥ alpatāṁ bhajatu | ajjñānakṛtatvāt ||46||

hare vadasi nānṛtaṁ yadiha sākṣitāṁ svādhara
stanāliṣu dhṛtaiḥ kṣatair dadhati gopikā kopikāḥ |
pratīhi na hi nāndyamūḥ kusṛti saṁputīḥ so'thavā
kṛto'pyaviduṣā mayā bhajatu manturatyalpatām ||46||

iyaṁ ca kulajātatiḥ paṭimabhistadaivāśu māṁ
mukhānyapi mukhāni naḥ kila kucāḥ kucā apyamī |
itīha paricāyayantyurutarocca gīrbhi nahi
nyaṣidhyadapi sāmprataṁ kimiti dambhināṁ kupyati ||47||

iyaṁ ca kulajātati svapaṭimabhistadaivaitāni na padmāni kintu no'smākaṁ mukhāni mukhāni evaṁ naite cakravākāḥ kintu asmākaṁ kucāḥ kucā iti urutaroccagīrbhiḥ paricāyayantī satī māṁ nahi nyaṣidhyadapi | sāmprataṁ dambhinī iyaṁ kimiti kupyati ||47||

iyaṁ ca kulajātatiḥ paṭimabhistadaivāśu māṁ
mukhānyapi mukhāni naḥ kila kucāḥ kucā apyamī |
itīha paricāyayantyurutarocca gīrbhi nahi
nyaṣidhyadapi sāmprataṁ kimiti dambhināṁ kupyati ||47||


kali viramatādalaṁ paṇabhṛtā punaḥ khelayā
parantu jalamaṇḍuka dhvaniṣu kīdṛśī cāturī |
bhavediti tayoditā vyadhuramī jalāhatyanu
sphuradvividha vādanaṁ vividha tāla nāṭya kramaiḥ ||48||

nāndī āha—kaliḥ kalahaḥ, biramatāt viramatu paṇabhṛtā khelayā alaṁ vyartham | kintu jalamaṇḍukadhvaniṣu yuṣmākaṁ kīdṛśī cāturī bhavet | tatra mama didṛkṣā vartate | iti tayā nāndyā uditā amī rādhākrṣṇādaya ! jaladyāghāte vividhavādanaṁ vyudhuḥ ||48||

kali viramatādalaṁ paṇabhṛtā punaḥ khelayā
parantu jalamaṇḍuka dhvaniṣu kīdṛśī cāturī |
bhavediti tayoditā vyadhuramī jalāhatyanu
sphuradvividha vādanaṁ vividha tāla nāṭya kramaiḥ ||48||

pratidhvaniṣu tat taṭe mudira garjita nyakkṛti
kṣameṣu valiteṣvatho bhramati cātakīnāṁ gaṇe |
baṭāvapi hihīgirā kalita kakṣatālaṁ rasāt
samaṁ naṭati kekibhirlalita kūjanarunmadaiḥ ||49||

meghagarjitanyakkṛtikṣameṣu pratidhvaniṣu valiteṣu satsu atha tat taṭe meghaśabdabhrāntyā cātakīnāṁ gaṇe bhramati sati evaṁ taddṛṣṭvā vaṭau madhumaṅgale lalitakūjanaiḥ kekibhiḥ saha gṛhitakakṣatālaṁ yathāsyāttathā naṭati sti ||49||

stuvatya gagaṇe muhurmadhupa jhaṅkṛtaiḥ sañcaran
maranda miṣato mudā viratamaśru dhārādhare |
samāpya rasasindhavaḥ sarasi nīrakelīstaṭaṁ 
gatāḥ sapadi kiṅkarī vitatibhirvabhuḥ sevitāḥ ||50||

vādyaṁ śrtvā bhramarajhaṅkṛtaiḥ karaṇair vṛkṣagaṇe muhuḥ stuvati sati kathambhūte kṣaranmarandamiṣāt mudā aviratamaśrudhārādhare | rasasindhavo rādhā-kṛṣṇādayaḥ sarasi jalakelīḥ samāpya taṭaṁ gatāḥ tatkṣaṇe kiṅkarībhiḥ sevitāḥ santaḥ babhuḥ ||50||

praviśya maṇi mandiraṁ vipina pālikādyāhṛtā
rasāla panasādikāḥ phalatatīḥ sudhā nindinīḥ |
ghana praṇayato mithaḥ samupabhojitā yojitāḥ
smareṇa sahasā radacchadana sīdhunaḥ svādane ||51||

vṛndayā āhṛtāḥ phalatatīḥ kṛṣṇādibhiḥ parasparaṁ praṇayataḥ upabhojitāḥ | tathā ca kṛṣṇena tāḥ upabhojitāḥ | evaṁ tābhiś ca kṛṣṇa upabhojita ityarthaḥ | paścāt tāḥ smareṇa sahasā adharāmṛtasya svādane yojitāḥ | sarvatraikaśeṣo bodhyaḥ ||51||

lāvaṇyāmṛta pūra pūrṇa madhura pratyaṅga vāpī rasa
vyātyukṣī rabhasa klamena mṛdulaṁ talpaṁ śritāḥ kausumam |
tāmbūla vyajanāmbu darpaṇa lasannepathya samvāhanair 
dāsībhiḥ paricaryamāṇa vapuṣaḥ kāntā nidadruḥ kṣaṇam ||52||

adhunā sambhogamāha—lāvaṇya-rūpajalasya pravāheṇa pūrṇamadhurapratyaṅgasva-rūpāyāḥ vāpyāḥ sarasaḥ sakāśāt śṛṅgārarasasva-rūpajalasya vyātyukṣīrarabhasena parasparasecanavegena jāto yaḥ klamastena kausumaṁ talpaṁ śritāḥ kāntāḥ kṣaṇaṁ nidadruḥ | nepatyaṁ vesādi ||52||

iti śrī-kṛṣṇa-bhāvanāmṛte mahā-kāvye
jala-vihāra-līlāsvādano nāma
caturdaśaḥ sargaḥ
||14||

—o)0(o—

(15)
=o) pañcadaśaḥ sargaḥ (o=
mādhyāhnika-līlāsvādano nāma

sīdhupāna jalakhelana dolāndolanādi kutuke balavattvāt |
eṣa eva nalinīriva padmīyadvijitvā sakhi naḥ prajagalbhe ||1||

śrī-rādhikā lalitāṁ praty āha—madhupāna-jalakrīḍā-hindolādi-kautuke eṣaḥ kṛṣṇaḥ balavattvāt yad yasmāt no'smān vijitya prajagalbhe | yathā padmī hantī nalinīr vijitya ||1||

tadbalopadhikataḥ sphuṭamanyaddhī pradhānamadhunā lalite tvam |
khelanaṁ vimṛśya yat prabhaviṣyatyasya garva culukīkaraṇe drāk ||2||

tat tasmāt he lalite ! valopādhikataḥ khelanāt anyat buddhipradhānaṁ khelanamadhunā vimṛśa | yat khelanamasya kṛṣṇasya garvaculukīkaraṇe drāk prabhaviṣyati | etena śrīkṛṣṇāpekṣayā sveṣāṁ buddhyādhikyaṁ sūcitam ||2||

dyutakeli jaya kair ava cāndra jyotireva sakhi rājasi rādhe |
kiṁ dūnotu paribhūta tamisraṁ nityam eva dhṛta garvatatīrnaḥ ||3||

lalitā āha—he sakhi ! dyutakrīḍāyāṁ jaya-rūpakair avasya kumudasya cāndrajyotiḥ sva-rūpā tvaṁ rājasi kim? parābhava-rūpatamisramandhakāraḥ nityaṁ dhṛtagarvatatīḥ no'smāndunotu | na hi cāndrajyotsnodaye'ndhakārastiṣṭhatīti bhāvaḥ ||3||

itthamālikṛta mantraṇayoce rādhayā priyatama prabhaviṣṇo |
pāśakāji caturimṇi jigīṣī nartakīṁ na kimurīkuruṣe tvam ||4||

itthaṁ ālyā saha kṛtamantraṇayā uce | he priyatama ! he prabhaviṣṇo ! pāśakayuddhasya cāturya-rūpanṛtyasthale jigīsā-rūpanartakīṁ tvaṁ kiṁ na urīkuruṣe ? tathā ca tasyāḥ saṅgakaraṇe kṛtanartakīsaṅgasya tava saṅgo'smābhistyājya akaraṇe ca parājayaḥ svayam eva bhaviṣyatīti bhāvaḥ ||4||

satyamāli hṛdi nartayase tāṁ kintu mat karatalāmbuja paṭṭe |
yarhi vatsyati nṛpo jayanāmā sa hriyaiṣyati tadā nilayaṁ drāk ||5||

śrīkṛṣṇa āha—he āli ! satyaṁ tvaṁ hṛdi tāṁ jigīṣānartakīṁ nartayase kintu matkaratalāmbujapaṭṭe rājāsane yarhi jayanāmā rājā vatsyati tadā sā jigiṣānartakīnilayaṁ gṛham | pakṣe nitarāṁ layaṁ nāśameṣyati ||5||

ityaghāri gaditaṁ madirākṣī cillivalli dara vellita bhaṅgyā |
sāvadīrya sa paricchada sārīrānināya tarasaiva sudevyā ||6||

cillirupā yā vallī tasyā īṣatkampabhaṅgyā śrīkṛṣṇasya gaditaṁ sāvadhīrya samyag avajjñāya | sudevyā dvārā ānināya ||6||

nāndyabhūdvanapayā saha sākṣiṇyakṣikeli sabhikā’jani kaundī |
iṣṭa dāyamupadeṣṭumudañcadvāg arājata baṭurlalitā ca ||7||

vṛndayā saha nāndīmukhī sākṣiṇī abhūt | akṣakelau sabhikā dyutapravartikā kundavallī ajani abhūt | sabhikā dyutakārakā  ity amaraḥ | daśavāmaṁ ca vidu prabhṛtīṣṭadāyamupadeṣṭumudayaṁ prāpnuvadvāg yasya tāthābhūto vaṭurmadhumaṅgalaḥ kṛṣṇapakṣe arājata | śrīrādhikāpakṣe tathā-bhūtā lalitā arājata ||7||

pāṇi śoṇa jalajodara raṅge jhaṅjhaṇadbalayamucchaladaṅgyāḥ |
yarhi pāśaka kuśīlava yugmaṁ labdha nṛtyamadhibhūmi cukūrde ||8||

pāśakanikṣepasamaye jhañjhanadvalayaṁ yathāsyāttathā ucchaladaṅgyā rādhāyāḥ pāṇi-rūpa śoṇakamalasya udara-rūpaṁ yannṛtyasthalaṁ tatra lavdhanṛtyaṁ pāśaka-rūpanartakayugalaṁ yadā adhibhūmi bhūmau cukūrde ||

tarhi kakṣa kucayorururoci vīci majjita dṛśo'pi bakāreḥ |
pāśaka grahaṇa cāpala cāturyāpi neṣadapi bhaṅga kalaṅkam ||9||

tadā kakṣādiṣu majjitadṛśo'pi vakāreḥ pāśakagrahaṇacāturī  īṣadapi bhaṅga kalaṅkaṁ na āpa | tatrābhyāsātiśayāt iti bhāvaḥ ||9||

karhiciddaśa daśeti kadācit sā vidurviduriti prasaradgīḥ |
pātayantyalaghu dāyamabhīṣṭaṁ mūrtimatyajani kiṁ na jayaśrīḥ ||10||

daśadaśetyādi prasarantī gīryasyāḥ sā rādhā abhīṣṭaṁ dāyaṁ pātayantī satī mūrtimatī jayaśrīḥ kiṁ na ajani ? api tu ajani eva ||10||

yat priye daśa daśeti nikāmaṁ prārthanaṁ tadupahāsakaraṁ te |
vittireva patitā smara tāvaddevane tava kuto jayavārtā ||11||

devane dyutakrīḍāyāṁ tvaṁ tāvat smara | vittireva patitā na tu daśeti | tato daśadaśeti tava kikāmaṁ yāthāsyāttathā prārthanaṁ upahāsakaram | tena kutastava jayavārtāpi | pakṣe daśadaśeti nitarāṁ kāmasyādharadaṁśa-rūpasya prārthanaṁ upahāsakaram | yataḥ smarasya tāvaddebane tāvat pramāṇakrīḍāyāṁ prayogātireke ityarthaḥ | vittiścetana iva patitā luptā ityarthaḥ | kuto jayaseyti sūcamāne viparītaratāvityarthaḥ ||11||

sārikā gamayituṁ nija koṣṭheṣvaprabhuḥ svatanu śṛṅkhalitāḥ svāḥ |
ghātayaṁścaravidhiṁ vimṛśaṁstāḥ khelati sma harirātta jigīṣaḥ ||12||

svāḥ svīyāḥ sārikāḥ priyā koṣṭhāt nijakoṣṭheṣu gamayitum aprabhuḥ asamarthaḥ yataḥ rādhayā svakoṣṭhe tāḥ śṛṅkhalitāḥ baddhāḥ | ataḥ pāśakakhelāyāṁ vidhi-dvayaṁ vartate | tatra prathame gamavidhau asāmarthyāt dvitīyaṁ caravidhiṁ vimṛśangṛhītā vijigīṣā yena tathā-bhūto haristāḥ svasārikā rādhādvārā ghātayankhelati sma ||1213||

iṣṭa dāya patanena sudhīḥ sā rādhikā yadi jigāya tadā tam |
ālayo vihasituṁ prakharatvaṁ lebhire'ti mṛdavo'pi nitāntam ||13||

kiṁ baṭo mukhamavāñchayasi tvaṁ sā hihīti naṭanārathaṭī te |
kvāgamat kva na sitopalikārthaṁ kaṅkaṇa prakara vikraya bhaṅgī ||14||

jalakrīḍāsamaye asmākaṁ parābhavaṁ dṛṣṭvā hihītyuktvā sā naṭanasyārabhaṭī kva agamat | evaṁ tasminsamaye taṭe sthitvā svīyavastrṁ prasārya he kṛṣṇa ! sarvāsāṁ kaṅkaṇādyalaṅkaraṇaṁ mahyaṁ dehi | mathurāyāṁ vikrayaṁ kṛtvā sitopalāmāneṣyamītyevaṁ -rūpā vikramabhaṅgī vā kva agamat | miśri iti prasiddhāyā matsyaṇḍikāyāścaramapākaviśeṣaḥ sitopalā ||14||

ālayaḥ śṛṇuta bho girimūrdhni sāmprataṁ nava sitopalikālīm |
asya mūrdhni bahu varṣata tasyāḥ svādametvayamihaiva nikāmam ||15||

upalikā śilākaṇastasyāḥ śreṇīm | tasyāḥ svādaṁ bahuvarṣata, ayaṁ vaṭuḥ tasyāḥ svādaṁ nikāmametu ||15||

na bravīṣi kimare kim api tvaṁ kaitave'dya paribhūti bhṛtaste |
kṣāntya cāpalaśamair munidharmaiḥ kiṁ baṭutvam api satyamivābhūt ||16||

kaitave dyutakarmaṇi parābhavabhṛtastava kṣāntyādidharmaiḥ kiṁ vaṭutvam api styamivābhūt ||16||

kaustubhaṁ paṇita mānayaḥ tasyāpyānaye vinimayena vicitrām |
kaṅkaṇālimathavāmumaneka kṣālanaiḥ priyasakhī hṛdi dhāsya ||17||

paṇitaṁ kaustubhamānaya | tasya mathurāyāṁ vinimayena kaṅkaṇālīmānaye | athavā tasyāpāvitryanirākarṇāya bahukṣālanaiḥ priyasakhyā hṛdi dhārayiṣyāmi ||1718||

kānanaṁ nahi gavāmidametanmāraṇaṁ na baka vatsa bakīnām |
akṣa devanamidaṁ tu sabhāyāṁ syādvidagdha jana buddhi parīkṣā ||18||

itthamāli kharadhāra sarasvatyastapāṭava taru baṭuruce |
tasya karṇamanusaṁsṛṇuse tat kaustubhaṁ mama samarpaye haste ||19||

kharastīkṣno dhāraḥ pravāho yasyāstathā-bhūtā sakhīnāṁ sarasvatī vāṇyeva sarasvatī nadīti paramparita-rūpakaṁ tayā astaḥ pāṭava-rūpataruryasya tathā-bhūto vaṭustasya śrīśrīkṛṣṇasya karṇamanu karṇe he sakhe ! saṁśṛṇuṣe ||19||

cet sva kṛtya miṣato'pasṛte mayyākramaṁ kam api hanta vidhitset |
ekake'pi bhavati vrajarāmā saṁhati vrajapurandarasūno ||20||

svakṛtyamiṣena mayi apasṛte sati cedyadi vrjarāmā saṁhatiḥ ekake'pi bhavati tvayi kam api ākramaṁ vidhitset ||20||

tannivedya nikhilaṁ vrajarājjñīṁ maṁkṣu tadvikaṭa śāsanapāśaiḥ |
hrīta misra kuhare'dya nivedyaivāśvamūrna kimu pātayitāsmi ||21||

tadā maṅkṣu śīghraṁ vrajarājjñīmakhilavṛttāntaṁ nivedya tasyā ājjñā-rūpavikaṭa pāśaiḥ lajjā-rūpāndhakārakūhare nivadhyaivābhūḥ kiṁ na pātayitāsmi ? iti sarvāḥ śrāvayitva iva mithyābhayamutpādayāmāsa ||21||

dhig dhiyārahita kiṁ tvamabhaiṣṭīrasmi jiṣṇuradhunaiva vijiṣye |
māti maugdhyamaya ceṣṭita bhaṅgyā khyāpayājjñatama mat paribhūtim ||22||

he dhiyārahita ! tvāṁ dhik, kiṁ tvamabhaiṣīḥ ? ahaṁ jiṣṇurasmi | adhuna iva vijiṣye | he ajjñatam! matparābhūtiṁ mā khyāpaya ||22||

kiṁ hita prakathane'pyati kupyasyastu kaustubha hṛtistava hastāt |
yāmyahaṁ yuvati pālyapi raṅgīkṛtya nṛtyam api kārayatu tvām ||23||

ahaṁ yāmi yuvatiśreṇyapi tvāṁ raṅkīkṛtya nṛtyam api kārayatu ||23||

cilli koṇa dhuvanena mukundaḥ svīya pakṣa gamitā eva sabhyāḥ |
prāha paśya mayaiva jitānāmapyati prakharataṁ capalānām ||24||

bhrubhaṅgyā svīyapakṣapātitā iva sabhyāḥ prāha—mayā kartrā jitānāmāsāṁ capalānāmatiprakharatāṁ yūyaṁ paśyata ||24||

yadyajeṣyadabalātatireṣā kiṁ vyadhasyaditi boddhumanīśaḥ |
vismito'smyatha jagāda viśākhā tvadbhruve mama iti prahasantī ||25||

nanu bho kṛṣṇa ! tava jaye sati uktipratyuktyā madhumaṅgalasya tiraskārasamaye bhavānkathaṁ tuṣṇīṁ tathāvityata āha—jayaṁ vinaivāsāmetādṛśī pragalbhatā yadi eṣā avalātatirajeṣyat tadā kimakariṣyaditi bodhumasamartho'haṁ vismito'smi | tathā ca tadānīṁ vismayenāhaṁ stavdho babhūveti bhāvaḥ ||25||

vair iṇī bhavati yā kuladharma dhvaṁsikāpi suhṛdālirivādya |
tadvaco'pyanṛtayantyudaganno dhinvatī sadasi kuñcita koṇā ||26||

yā tava kuñcitakoṇā kaṭākṣa-rūpāsrī asmākaṁ vair īṇī kuladharmadhvaṁsikāpi tvadvaco'nṛtayantī ata eva no'smāndhinvatī satī adya suhṛdāliriva udgāt ||2627||

dehi kaustubhamiti sphuṭa nāndī vākyato madhubhidi trāpamāṇe |
kundavallyamumaghāntaka kaṇṭhādrādhikorasi dadhau smayamānā ||27||

kṛṣṇa paśya kuca madhyagataṁ svaṁ bimbitaṁ maṇivare vilasantam |
hanta yat tvamadadhāḥ sa idānīṁ tvādadhāti maṇirāṭ praṇayena ||28||

kundavallī āha—pūrvaṁ yaṁ tvamadadhāḥ sa maṇivaraḥ idānīṁ tvāṁ praṇayena dadhāti ||28||

dhanya dhanya suṣamāmaya kṛṣṇastvaṁ tavāsmi mahasāṁ pratibimba |
yatra rājasi mamātra tu vāñchaivaitum ityagabhṛdunna dṛg āsīt ||29||

śrīkṛṣṇa āha—he dhanyadhany! śobhāmaya ! kṛṣṇastvam eva | ahantu tava mahasaḥ kānteḥ pratibimbo'smi tava sthale etuṁ gantuṁ mama vāñchaiva iti agabhṛt govardhanadhārī śrīkṛṣṇaḥ premnāklinnadṛg āsīt | nndī kledane ||29||

rādhikāpyarama vāñchita vaktrā vīkṣya bhāntyamimātma kucāntaḥ |
kañcukaṁ hriyam api dviṣatī sānandajāḍya jaladhau nimamajja ||30||

rādhikāpi araṁ śīghramadhovaktrā satī svakucamadhye bhāntamimamkṛṣṇaṁ vikṣya vyavadhāyakaṁ kañcukaṁ dviṣatī tataḥ kañcukadūrīcikīrṣāyāṁ prativandhakatvenotpadyamānāṁ lajjām api dviṣatī sā ||30||

khelataṁ rasanidhiṁ punaratrāśleṣa eva paṇa ityatha kaundyā |
kaitave ghaṭita eva mukundastāṁ jayanglaha parigraha cañcuḥ ||31||

he rasanidhī ! yuvāṁ khelatamiti nundavallyā kaitave dyūtakarmaṇi ghaṭite pravatite sati | cañcuḥ pravīṇaḥ ||31||

prāha garviṇi kathaṁ kuṭilabhrūḥ sāmprataṁ bhavasi kuñcita gātrī |
nyāyato'syayi jitā sukalāpi tvaṁ kimatra kṛpaṇā paṇadāne ||32||

nyāyatastvaṁ jitā parābhūtā ataḥ sukalādātrī api kimatra kṛpaṇāsi ? dātrīṇāṁ kārpaṇyamanucitamiti bhāvaḥ ||32||

cumbana glahaka devana evaṁ sā vijitya yadi taṁ prajagalbhe |
prāha sasmitamayaṁ nija gaṇḍaṁ tanmukhābja nikaṭe nidadhānaḥ ||33||

cambanae eva glaho yatra evaṁ-bhūte devane krīḍāyāṁ sā kṛṣṇaṁ vijitya yadi prajaglbhe, tadā ayaṁ kṛṣṇaḥ nijagaṇḍaṁ dadhānaḥ sanprāha ||33||

sva glahaṁ sakhi gṛhāṇa jito'haṁ yat tvayātra sadasīti tataḥ sā |
svāḥ sakhīḥ smitamukhīrabhivīkṣyai vāñchalena pidadhe hasadāsyam ||34||

hasad ityāsyasya kartṛtve svena ruddhamānam api hāsyaṁ svayaṁ prakaṭībhavatīti vudhyate ||34-35||

hāsya raṁhasi daropaśame sā prāha sāhasika nāhamajaiṣam |
omiti śrita balaḥ punarasyā eva gaṇḍamasakṛt sa cucumba ||35||

satyamīdṛśa paṇaṁ nidiśantī devanaṁ tvamayi devara bandhuḥ |
kaundi māṁ hasasi tat tvamidānīṁ khelanāhamiti sā viratābhūt ||36||

he kaundi ! īdṛśapaṇaṁ devanaṁ krīḍāṁ nidiśantī tvam eva khela ||36||

āli veṇu mahatī paṇa juṣṭāmakṣakelimadhunā racayitvā |
jitvarī bhava tayeti nidiṣṭā dīvyati sma punarāyatanetrā ||37||

he āli ! punastvaṁ jitvarī bhava iti tayā kundavallyā nidiṣṭā sā divyati sma ||37||

tatra saiva jitavatyavadat taṁ dehi veṇumiti taṁ sa vicinvan |
tundabandhamanupāṇi vimarśair nāpnuvannatha sakhāyamapṛcchat ||38||

sa śrīkṛṣṇaḥ taṁ veṇuṁ vicinvantundavandhe pāṇisparśair na āpnuvansanatha madhumaṅgalamapṛcchat ||38||

kvāhamasmi ciramatra vanānte tvaṁ kva paryaṭana kautuka mattaḥ |
dyūta pāna vanitāsu viṣaktaḥ kva tvamasmi tanumānkva nu dharmaḥ ||39||

pṛṣṭaḥ sa madhumaṅgala āha—cirakālaṁ vyāpyātra vne'smyahaṁ vā kva | bhramaṇakautukamattastvaṁ vā kva | atyantāsambhāvanāyāṁ kvadvayam | tanumāndharmasva-rūpo'haṁ vā kva ||39||

kaustubhastu gata eva ya āsīdveṇureva tava mohanamastram |
so'pyagādupaviśannatha rīrī gītamātanu mukhena sukhena ||40||

so'pi veṇuragāt gataḥ adhunā upaviśansansukhena gītamātanu ||40||

ārya sādhu bhaṇitaṁ gata veṇuḥ kena karṣata vanaṁ prati rāmāḥ |
yāpayiṣyati kathaṁ bata yāmāneṣa saṅkaṭamidaṁ tava cābhūt ||41||

lalitāha—āryeti gataveṇureṣaḥ kena hetunā vanaṁ pratikarṣatu | ktahaṁ yāmānyāpayiṣyati | tava ca gamanāgaman-rūpadautyakramaṇi saṅkaṭamabhūt ||41||

kiṁ bravīṣi lalite tvamihaikā premavatyasi kṛpālurato me |
saṅkaṭaṁ tadapaneṣyasi dhanyetyasmayanta sudṛśo baṭu vākyāt ||42||

vaṭustāṁ he lalite ! ekā tvam evātra śrīkṛṣṇe premavatī | mayi ca krpayā svayam evāgatya śrīkṛṣṇena saha milanaṁ kariṣyatīti bhāvaḥ | iti madhumaṅgalavākyāt sarvāḥ sudṛśaḥ asmayantaḥ hāsyaṁ cakruḥ ||42||

tvaṁ yayā dvija vṛto'syayi durgā datta divya balibhuk sva purodhāḥ |
sadtvadūḍha tanureṣyati padmā sakhyarurdavayitā tava sakhyuḥ ||43||

kupyantī lalitā āha—he dvija ! yayā vṛtaḥ ata eva purodhāḥ purohitaḥ sandurgāyai dattasya divyavaleḥ pūjopahārasya bhoktā asi | sā padmāsakhī candrāvalī tvadūḍhatanuḥ arthāt tava skandhe āruhya atra kuñje āyāsyati | tava skhyuḥ śrīkṛṣnasya aruḥ pīḍāṁ davayitā | pakṣe he dvija ! pakṣin | he durgayā ādatta ! svavalitvena svīkṛta ityarthaḥ | valibhūg vāyasastvaṁ yayā vṛto'si | svasya puro dhāvatīti svapurodhā auṇādikaḥ ||43||

muñca hāsyamidamuddiśa vaṁśīṁ kṛṣṇa vedmi na gatirlalite tvam |
tvat sakhī kimaharannahi viṣṇuḥ kāpi nātra paravastu jihīrṣu ||44||

śrīkṛṣṇa āha—muñceti | lalitāha—he kṛṣna ! ahaṁ na vedmi | kṛṣṇa āha—gatiriti | lalitāha—nahiti, āsāṁ madhye kāpi paravastiu jihirṣurnāsti ||44||

sa cyutā mama hṛtaiva bhavatyā dolakelimanu tundapaṭādvā |
mādhavārka śapathaḥ sakhi pāne sīdhunaḥ kimu śape'cyuta viṣṇoḥ ||45||

dolakekau mama tundavanhādvicyutā sā bhavatyaiva hṛtā | he mādhava ! sūryaśapathaḥ | he sakhi ! madhupāne vā kiṁ hṛtā | he acyuta ! viṣṇoḥ śape ||45||

kaccidambuyudhi vā nahi nahyevāmbujekṣaṇa tadeva hi divyam |
tarhi me kva nu gatā bata vaṁśīkautukaṁ kimiha paśyatha sabhyāḥ ||46||

he ambujekṣṇa ! tadeva divyam ||46-47||

dātum aprathamaho glahameṣā tvāṁ nibadhya bhuja vallaripāśaiḥ
yadyiyāsati manoja nṛpāgre kātra yuktiriti kundalatoce ||47||

hanta kiṁ vraja purandara sūnoḥ kaṣṭametadavalokitum īśe |
kṣamyatāṁ tadathavā paṇa hetoḥ pīna celamurarīkuru rādhe ||48||

nāndīmukhāha—hanta kiṁ bhujapāśair baddhā rājāgre śrīkṛṣṇasya nayana-rūpakaṣṭamavalokitaumahaṁ kathamīśe ||48||

mādhavo'vadadaye samadhīta jyotiṣāgama sakhe gaṇayāsām |
kā jahāra muralīmatha kiñcidbhāvayansa laliteti jagāda ||49||

śrīkṛṣṇa āha—he adhītajyotiṣāgama ! madhumaṅgala ! gaṇaya, āsāṁ madhe kā jahāra ||49||

nāhamasmi kuṭileti vadantīm āha tāṁ giridharo rasanāṁ svām |
kañcukīṁ kacatatiṁ ca vimukta granthimīkṣaya na cenmama kābhīḥ ||50||

he kiṭila !nāhamasmītivadantīṁ lalitāṁ giridhara āha—he lalite svīyāṁ rasanāṁ kṣudraghaṇṭikāṁ vimuktagranthimīṣaya ||50||

sā kradhā bahu dudhāva nicolaṁ drāg athātta cikura harirasyāḥ |
kañcukīṁ karadhuto'pi nakhair dyanlocaneṅgita vidatyajadenām ||51||

sā lalitā drāk śīghraṁ nicolaṁ dudhāva kampayāmāsa | athānantaraṁ asyā āttacikuro hariḥ lalitayā kareṇa dhuto arthāt nivārito'pi kañcukaṁ nakhair dyankhaṇḍayanrādhikāṁ prati lalitāyā locaneṅgitavit kṛṣṇaḥ enāṁ lalitāmatyajat ||51||

rādhikāmatha tathaiva viśākhāṁ tat tadakṣitaṭa dhūnananunnaḥ |
sa vyakarsadaparā api cakre na kṣaṇāstruṭita kañculikāḥ kim ||52||

tāsāmakṣitaṭadhūnanena nunnaḥpreritaḥ sanrādhikāṁ tathaiva viśākhāṁ sa vyakarṣat | aparā api skhīḥ kiṁ kṣaṇāt truṭitakañcukikāḥ na cakre ||5253||

tāvadetya vanadevyatha kācit prāha sūryasadane jaṭilāgāt |
tāstato nikhila keli mudasya trasta netramagurantikamasyāḥ ||53||

kiṁ snuṣe kva nu vilambamakārṣīḥ snātum adya yadagāṁ suranadyām |
kiṁ nu kundalatikāmiha vīkṣe sā gatā mama purohita hetoḥ ||54||

suranadyāṁ mānasagaṅgāyāṁ snātum adya agāṁ mama purohitasya hetoḥ sā kundalatika gatā ||54||

naiti kiṁ ciramiyaṁ kalayārādāgatāṁ saha purodhasamenām |
vipra veśadhara kṛṣṇa sametā sā gatātha nijagāda ca vṛddhām ||55||

iyaṁ kundalatā cirakālaṁ vyāpya kathaṁ na eti | rādhikāha—purohitena sahitāṁ nikaṭe āgatāṁ enāṁ paśya ||55||

nādya ko'pi cira mārgaṇato'pi prāpyate dvija sūto nija goṣṭhe |
kintvayaṁ madhupurī bhava āgādatra garga kalitākhila vidyaḥ ||56||

pakṣe gargeṇa kalitā jjñāpitā akhilā vidyā yasya saḥ | madhupurī bhava iti satyaivsarasvatī ||56||

enam eva bahu varṇinamatra stauti paṇḍitatatirmatimantam |
tanmayāgraha śatair iha nītaṁ taṁ purohitatayā vṛṇu vadhvāḥ ||57||

enaṁ varṇinaṁ brahmacāriṇaṁ bahu stauti | pakṣe bahu-rūpiṇaṁ śukloraktastathā pīta iti tu sarasvatī | puro'gre vadhvā hitatayā vṛṇu ||57||

taṁ jaratyavadadadya kṛtarthaivābhavaṁ bhavadavekṣaṇa mātrāt |
vipravarya paripūrita kāmāṁ madvadhūṁ kuru samarcaya mitram ||58||

viśeṣeṇa prakarṣeṇa varyeti sarasvatī | mitraṁ sūryam | pakṣe mitraṁ tvāṁ arcaya tata eva badhūṁ pūritakāmāṁ kuru ||58||

dhīratāra nayanaḥ sitavāsā darbha sambalita pustaka pāṇiḥ |
sāma gāna madhura svara kaṇṭho mūrtimānsa ihaiṣa tadoce ||59||

eṣa śrīkṛṣṇastadā ūce | kathambhūtaḥ dhīre tāre yayostathā-bhūte nayane yasya ||59||

varṇino yadapi nocitam eva strī vilokanamathāpyati sādhvīm |
kāraye stṛta tanūmiha kāma prāṁśumadyajanamadya tu vṛddhe ||60||

tathāpi vastreṇa ācchāditatanuṁ atisādhvīṁ kāmaṁ vāñchitaṁ prāti pūrayati kamapramaṁśumataḥ sūryasya yajanaṁ kāraye | pakṣe kamapūrakakāntikaṁ madyajanamiti cchedaḥ ||60||

svastivācanapuraḥsarametāṁ 
pūjayannatha jagāda natākṣīm |
vāsare navarasādarasevā 
cāryamatra vṛṇu māṁ dhinu mitram ||61||

etāṁ pūjayanpūjayituṁ jagāda | vāsarasya inavaraḥ prabhuvaraḥ sūryastasya sādarasevācāryaṁ māṁ vṛṇu | mitraṁ sūryaṁ ca dhinu sukhaya | pakṣe, vāsare divase eva navarasasya adarasevā analpāsvādaḥ mitraṁ mām ||61||

tvaṁ smarārcanavidherupacārān
āharantyalaghu toṣaya bhāvaiḥ |
vacmi mantramahamoṁ jaya sarva
vyāpakeśvara jagaddhitakārin ||62||

arcanavidherupacārānāharantī satī mitraṁ smara mananamātraṁ kuru | bhāvaistaṁ toṣaya | pakṣe kandarpārcanasya vidheḥ | mantraṁ tu aham eva vacmi | jaya sarvetyādi padamubhayapakṣe saṅgamanīyam ||62||

bhāskarekṣaṇa tamonuda śaśvat 
padminīgaṇavikāśakabhāno |
dharmadāya paramārthasavitre 
kāmadāya mahase'stu namaste ||63||

he padminīgaṇavikāśakabhāno ! pakṣe, padminīgaṇavikāśakaḥ bhānuḥ kiraṇo yasya | pakṣe, dharmadāya dharmakhaṇḍanāya namaḥ | pakṣe paramo yaḥ saṅga-rūpo'rthastasya savitre janayitre ||63||

patyurastu kṛpayā tava bhāsvad
yāgato'yutagavāptiramuṣyāḥ |
kalyatānavarataṁ ciramāyur
vṛddhirityamumayācata vṛddhā ||64||

tava kṛpayā amuṣyāḥ patyuḥ sūryayāgāt ayutagavāptirastu | pakṣe, tava patyuḥ sāmānyādhikaraṇyam | ayutakāntiprāptirastu | anavarataṁ nirantaram | kalyatā nair ujyam | nirāmayaṁ kalā ityabhidhānāt | pakṣe, kalyatā sāmarthye tajjanyaṁ navaṁ navaṁ rataṁ ca ||64||

evamastviti vadatyaghaśatrāv
etya tatra madhumaṅgala ūce |
sūrya sūktamaham eva paṭhāmīty
akṣipaddṛśamaśeṣanivedye ||65||

evamastviti śrīkṛṣṇe vadati sati tatra madhumaṅgala etya ūce | ahaṁ paṭhāmītyuktvā lobhena aśeṣanivedye dṛśamakṣipat ||65||

mūrkha lampaṭasakha tvamihāgāḥ 
kiṁ baṭuḥ pratidinaṁ punareṣaḥ |
pūjyayiṣyati vadhūmatisaumyaḥ 
śyāma ityadarayaj jaratī tam ||66||

he lampaṭasakha ! tvaṁ kathamatrāgāḥ ? ||66||

pūrṇatāṁ yadi jagāma maheṣṭir
dakṣiṇāmiyamadatta suvarṇam |
nāgrahīdayamathaitya baṭustan
nītavānatha niveditamāda ||67||

yadi maheṣṭiḥ pūrṇatāṁ jagāma, tadā iyaṁ vṛddhā suvarṇaṁ dakṣiṇāmadatta | ayaṁ brahmacārī nāgrahīt | baṭustatra etya suvarṇaṁ nītavān | niveditaṁ ca āda bhakṣitavān ||67||

sāmprataṁ śṛṇu satīkulavarye 
bhāsvate nama itīha paṭhantī |
utthitā kṛtaparikramaṇā tvaṁ 
kṣauṇilagnaśirasā praṇamāmūm ||68||

spaṣṭam ||68||

sā tathā vidadhatī tadudañcat
pāṭavāmṛtarasārpitacittā |
veṇitaṣṭhaṇaditi kṣitipṛṣṭhe 
no viveda muralīṁ nipatantīm ||69||

tathā nayanaṁ vidadhatī sā tasya śrīkṛṣṇasya udañcat udayaṁ prāpnuvat yat pāṭavāmṛtaṁ tasyāsvāde arpitacittā satī veṇitaṣṭhaṇaditi śabdaṁ kṛtvā kṣitipṛṣṭhe nipatantīṁ muralīṁ no viveda ||69||

kiṁ kimetaditi tāṁ jaratī drāg 
ādade'tha paricitya dhutāsyā |
huṁ hum ityaruṇadṛṣṭiratarjad
garjadudyaduragīva mṛgākṣīm ||70||

dhutāsyā kampitāsyā sā aruṇadṛṣṭirsatī atarjat | garjantī ucchalantī pannagī iva 
 ||70||

śailasānugatayā patayālu vaṁśikā dhruvamalambhi mayārye |
duḥka deyamiti sūrasutāyāṁ kṣepaṇāya kalitā kimu kupye ||71||

śailasānugatayā mayā patayālurvaṁśikā alambhi | yamunāyāṁ kṣepaṇāya tat sthānāt iyaṁ gṛhītā kiṁ tvaṁ kūpyeḥ ||71||

hā kalaṅkiṇi duranvayajāte mā pratārayasi nityamidānīm |
vṛddha saṁsadi nivedya yate tvat kāmukasya tava cāpyucitāya ||72||

tvat kāmukasya kṛṣṇasya tava ca ucitāya ucitaśāstiṁ kartuṁ ahaṁ yate ||72||

kiṁ nidānakamidaṁ bahu roṣa krośanaṁ tava vadhūṁ prati vṛddhe |
aprasaṅgavidamarhati vaktuṁ cedvadākhila hita śrayiṇaṁ mām ||73||

aprasaṅgavidaṁ māṁ vaktum arhati cet vada ||73||

arya vipra tanaya vrajarājaṁ vetsi huṁ sa tu pure'pi yaśasvī |
tasya ko'pyajani sūnurayaṁ ca śrūyate'gha baka keśi nihantā ||74||

he vipratanaya ! vrajarājaṁ tvaṁ vetsi ? huṁ jānāmītyarthaḥ | sa tu mama pure yaśasvī prasiddhaḥ | punarvṛddhā āha—tasya putraḥ ko'pi vartate ? śrīkṛṣṇa āha—ayam api aghavakādi hantṛtvena madhupure mayā śrūyate ||74||

tasya kañcana guṇaṁ śṛṇu sādhvī kāpi nāma dhṛtaye'pyadhigoṣṭham |
na sthitā yata iyaṁ tu vadhūṭī kevalāsti na ca vedmyatha kiṁ syāt ||75||

adhigoṣṭhaṁ goṣṭhe kāpi na sthitā |75||

seyamasya muralī punarasyā eṣa gāna miṣa mohana mantraiḥ |
ānayankulavatīrvanamoṁ śrī viṣṇave nama iti prakareti ||76||

eṣa nandaputraḥ | asyā gānamiṣeṇa mohanamantraiḥ | kulavatīrānayanoṁ śrīviṣṇave namaḥ iti karoti ||76||

tadgirā smita virājita vaktro vyājahāra muralī kila kīdṛk |
dehi mahyamiti sa svakare'dhāt tāmanīkṣitacarīmiva paśyan ||77||

vṛddhāvacanena smitavirājitavaktraḥ śrīkṛṣṇaḥ vyājahāra | muralīṁ—anīkṣitacarīmiva paśyankare adhāt dadhāra ||77||

ārya kāryaviduṣo'sti tavecchā cedimāṁ maṇimayīṁ naya dattām |
yātviyaṁ vrajavanānmadhupuryyāmatra tiṣṭhatu satīkuladharmaḥ ||78||

he ārya ! arthagrahaṇa-rūpakāryaviduṣastava yadi icchā syāt tadā mayā dattāṁ maṇimayīṁ muralīṁ naya ||78||

ādiśya tvamadhunā nija gehaṁ sasruṣā drutamaye samaye tvam |
nityamehi dhinu nastava bhaktā madvadhūmanugṛhāṇa guṇābdhe ||79||

adhunā tvamādiśa ājjñāṁ dehi sasnuṣā ahaṁ gṛhaṁ aye | tvantu sūryapūjāsamaye nityaṁ ehi | tava bhaktā no'smāndhinu | pakṣe anu anantaraṁ badhūṁ gṛhāṇa svīkuru ||79||

ityaghāri caritāmṛta vallyāḥ santataṁ trijagati pracarantyāḥ |
madhyavāsara vikāsyurukelī puṣpavṛndamadhigoṣṭhamacaiṣam ||80||

madhyāhnalīlāmupasaṁharati | śrīkṛṣṇasya līlā-rūpāmṛtavallyā goṣṭhasamnbaddhi atha ca madhyadivasavikāsikeli-rūpapuṣpavṛndaṁ ahamacaiṣam ||80||

prītireva sudṛśāṁ kusumāni vyasya tāni madano'kṛta bāṇāt |
te ca marmabhida eva sadāsāṁ tac ca śarmabharitaṁ priyayoge ||81||

tāni kusumāni vyasya vistārya kandarpaḥ vāṇānakṛta | te ca vāṇā āsāṁ vrajasundarīṇāṁ sadā marmabhida eva bhavanti taṁ ca vāṇaviddhaṁ marma śrīkṛṣnasaṁyoge śarmabharitaṁ sukhapūrṇamabhūt ||81||

iti harimabhivandya svālayaṁ sālivadhvā
sa samagamadamandotkaṇṭhayā yarhi vṛddhā |
priyasakha dhṛta pāṇiḥ so'pi tat pṛṣṭhavartma
prahita nayana āpa svānsakhīnvakṣato gāḥ ||82||

ālisahitayā baddhā samaṁ vṛddhā yadā agamat tadaiva kṛṣṇo'pi gā rakṣataḥ svānsakhīnāpa ||82||

iti śrī-kṛṣṇa-bhāvanāmṛte mahā-kāvye
mādhyāhnika-līlāsvādano nāma
pañcadaśaḥ sargaḥ
||15||

=o) ṣoḍaśaḥ sargaḥ (o=
āparāhnika-līlāsvādano nāma

atha premṇaḥ sthemanyapi samajani sthair yarahitā
priyā preyasyakṣṇoramalakamala-dvandvamahasoḥ |
taṭāt svasyāvāsāt pravasati vidūre davathavo
balādākramyāsyā hṛdayanagarīṁ bhettum aviśan ||1||

premnaḥ sthemani sthair ye'pi sati priyā dhair yarahitā ajanīti virodhābhāsālaṅkāraḥ | rādhikāyā amalakamala-dvandvatulyakāntiviśiṣṭayorakṣṇostaṭāt | kathambhūtāt ? śrīkṛṣṇasya vāsagṛhāt tasmāt preyasi śrīkṛṣṇe vidūre pravasati pravāsaṁ gatavati sati | davathavaścittaviṣādādi-rūpāstāpāḥ | alyāḥ śrīrādhikāyā hṛdayanagarīṁ balādakramya bhettum aviśan ||1|| 

sakhīsaṅghāśvāsauṣadham api nirojo vidadhatīṁ
dadhānā sva prāṇapriya virahajāṁ saṁjvararujam |
kṣaṇārdhaṁ kalpānāṁ śatamamanuteyaṁ gurugṛhaṁ
nirambhaskaṁ kūpaṁ hriyamaśanijaṁ jālapaṭalam ||2||

sakhīsamūhaścāśvāsauṣadham api nirojo nirbalaṁ vidadhatīṁ śrīkṛṣṇasya virahajanyāṁ saṁjvarajaṁ dadhānā śrīrādhā kṣaṇārdhaṁ kalpānāṁ śatam | evaṁ gurugṛhaṁ nirjalakūpam, evaṁ hriyamaśaninirmitajālapaṭalamamanuta ||2||

tadālīnāṁ pālyā samucitasaparyākuladhiyāṁ
dravaiḥ paunaḥpuṇyānmalayajabhavair lipta vapuṣaḥ |
stṛtāyāścābhīkṣṇaṁ visakisalayaiḥ saindhavarasaiḥ
samīpe'syāḥ prāyāt praṇayavikalā candanakalā ||3||

ālīnāṁ śreṇyā candanabhavair liptavapuṣaḥ | rādhāyāḥ kathaṁbhūtāyāḥ ? saindhavarasaiḥ karpūrasambandhijalasahitaiḥ kisalayaiḥ stṛtāyāḥ ācchāditāyāstasyā samīpe candanakalā prāyāt ||3||

kuto vṛndāranyāt kathamidamagā goṣṭhamahiṣī
nideśāt kasmāt sa tvaritamaśanīyopahṛtaye |
sutasyāsyāḥ kiṁ samprati sa kurute kandukatati
vyatikṣepagrāhottaravividhakhelāṁ savayasā ||4||

candanakale ! kuta āgatā ? vṛndāranyāt | tvamidaṁ vṛndāranyaṁ kathamagāḥ ? vrajeśvaryā nideśāt | kasmāt sa nideśaḥ ? asyā yaśodāyāḥ sutasya kṛṣṇasya aśanīyasya bhojyadravyasya upahṛtaye tasmai dātum | sa śrīkṛṣṇaḥ samprati kiṁ kurute ? savayasā saha kandukatateḥ parasparakṣepagrahaṇam eva uttaraṁ yasyāstathāvidhavividhakhelāṁ kurute ||4||

are kiṁ śrīdāmanvadasi mama dorargalavalat
taṭīloṭhīghaṭṭapraghaṭananipiṣṭākhilatano |
viramyājernāmno'pyapasara madāḍambaralava
sphuṭatkarṇo'bhyarṇādyadi sapadi śaṁ vāñchasi bhṛśam ||5||

vṛndāvane dṛṣṭāṁ sakhyā saha śrīkṛṣṇasya khelāmāha—mama dorargalasya valayattaṭī eva loṭhī loḍhā iti prasiddhastasyā ghaṭṭasya calanasya praghaṭanena nitarāṁ piṣṭā nikhilā tanuryasya, he tathā-bhūta ! ājeryuddhasya nāmnaḥ sakāśādapi viramya madabhyarṇāt tvamapasara ||5||

jayaśrīḥ śrīdāmni prathitamahasāṁ dhāmni sahasāṁ
vyarājīdrājiṣyatyavakalaya rājatyapi sadā |
tavaivaṁsaḥ sākṣī bhavati tadapi tvaṁ bhajasi kiṁ
mukhāṭopī kopī svamahimavilopī capalatām ||6||

śrīdāmā āha— prathitaṁ khyātaṁ mahastejo yeṣāṁ tathā-bhūtānāṁ sahasāṁ balānāṁ dhāmni śrīdāmni jayaśrīḥ jaya-rūpā sampattiḥ vyarājīdrājiṣyati, adhunā rājatyapīti kālatrayavartitvam | tadapi capalatāṁ bhajasi | mukhamātra evāṭopo yasya ||6||

bakīṁ mantrair viprā nidhanamanayanyaḥ punaraghas
tadantarastvaṁ sarve vayam api na kiṁ hanta yayima |
bakaḥ kair vā gaṇyo girir api tadeṣṭaḥ svayamaho
viyatyasthādastaujasi bhavati garvaḥ kathamabhūt ||7||

bakīṁ pūtanām | tadā giri govardhanaḥ iṣṭaḥ pūjitaḥ sansvayam eva viyati ākāśe asthāt | astaujasi balarahite bhavati tayi kathaṁ garvaḥ samabhūt ||7||

sa itthaṁ tatprāṇārbudaniyutanirmañchyakiraṇo
raṇotsāhaṁ sāhaṅkṛtibhaṇitapīyūṣapṛṣataiḥ |
samaṁ mitrair dvitrair upasaridamandaṁ vipulayan
kṣaṇaṁ ninye mūrtapraṇayarasa eva praṇayibhiḥ ||8||

kalāpakam | teṣāṁ śrīdāmādīnāṁ prāṇārbudaniyutanirmañchyakiraṇaḥ sa śrīkṛṣṇaḥ ahaṅkāravyañjakaśabda-rūpapīyūṣabindubhiḥ raṇotsāhaṁ vipulayan, dvitrair mitrair samaṁ kṣaṇaṁ ninye | upasarit yamunāyā nikaṭe ||8||

iti preṣṭhodantāmṛtasariti tatprāṇaśapharī
rarakṣeyaṁ kṣiptvā prathamamupakaṇṭhe viluṭhatīḥ |
sutasnehaklinnavrajapatigṛhiṇyā abhimate
pravṛttāṁ cakre tāmatha dhṛtamudaṁ modakavidhau ||9||

iyaṁ candanakalā śrīkṛṣṇasyodanto vārtā tad-rūpāmṛtasariti upakaṇṭhe samīpe viluṭhatīḥ rādhikāyāḥ iti prāṇaśapharīḥ prathamaṁ kṣiptvā rarakṣa paścāt yaśodāyā abhimate pakvānnavidhau rādhikāṁ pravṛttāṁ cakre ||9||

tataḥ snātā carcāṁśukatilakalīlāmbujamakaryy
alaktasragveṇīpratisaravataṁsāñjanavatī |
nasi śrīmanmuktā cibukadhṛtabinduḥ kusumayuk
kvacā tāmbūlasyā ṣaḍadhikadaśākalpamadhurā ||10||

ṣoḍaśākalpamāha—pratisaraḥ hastasūtram | avataṁsetyasyākāralopaḥ ||10||

śiroratnagraiveyakapadakakeyūrarasanā
śalākātāṭaṅkojjvalavalayahārorjitaruciḥ |
raṇanmañjīraśrīḥ karapadadalormicchavimatī
vireje śrīrādhā dvyadhikadaśaratnābharaṇinī ||11||

dvādaśābharaṇam āha—graiveyakaṁ grīvābhūṣaṇam | śalākā cakro śalāketi khyātaḥ | tāṭaṅkaṁ karṇabhūṣaṇaṁ kuṇḍalādi ||11||

ayaṁ yāmo yāmo bhavati divasāntaḥ kathamimaṁ
nayāmo yo'śāmyannahi yugasahasrair  api gataiḥ |
vidhātrā kiṁ sṛṣṭo mama hṛdayakulmāṣadalana
pravṛttenaivāsau kaṭhinataraloṭhaḥ śaṭhadhiyā ||12||

ayaṁ yāmo divasacaturthāṁśaḥ yāmo yamasambandhī bhavati, yato divasasyāpyanto nāśo yasmāt | kathamimaṁ yāmaṁ nayāmaḥ ? yo yāmagatair  api yugasahasrair na śāmyat | athavā yāmo na bhavati, kintu mama hṛdaya-rūpakulmāṣasya koṭaniṣkuśitānnasya dalane pravṛttena vidhātrā loḍhā iti prasiddhaḥ kaṭhinataraloṭhaḥ sṛṣṭaḥ ||12||

iti klidyannetrāṁ vidhuravadanāṁ maṅkṣu lalitā
samārohya kṣaumaṁ nyagadadagadaṅkāracaritā |
tvamuttīrṇa rādhe kaṭutaramabhūḥ khedajaladhiṁ
diśaṁ paśya prācīṁ viśati sakhi godhūliradhunā ||13||

iti rudannetrāṁ duḥkhitavadanāṁ rādhāmāṭānīti prasiddhaṁ kṣaumaṁ maṅkṣu śīghraṁ samārohya nyagadat uvāca | syādaṭṭaḥ kṣaumamastriyām  ity amaraḥ | lalitā kathaṁbhūtā ? virahajanyaroganāśakacaritaṁ yasyāḥ | rogahāryagadaṅkāro bhiṣagvaidyau cikitsake  ity amaraḥ | tvaṁ khedajaladhimuttīrṇa abhūḥ | yato godhūlī prācīdiśaṁ viśati ||13||

na godhūlirbhadre anubhava bhavatīdaṁ vidhurajo
dṛśaṁ tṛptāṁ dūrādviśati kimavādīḥ sakhi diśam |
yadetat kaṇṭhānme śamitadavathuprāṇapatagān
hṛdāninye manye tadayi mṛtasañjīvanamidam ||14||

śrīrādhāha—idaṁ vidhurajaḥ karpūradhūlirbhavati | dūrāt śītalīkaraṇārthaṁ mama tṛptāṁ dṛśaṁ viśati | ataḥ he sakhi ! pūrvaśloke dṛśam ityanuktvā kathaṁ diśaṁ viśatītyavādīḥ | kiṁ vā, idaṁ karpūradhūlirna bhavati, kiṁ tu mṛtasañjīvanam | yadyasmādetadrajaḥśamitāḥ śāntā davathavastāpā yatra tadyathā syāt tathā prāṇapakṣiṇaḥ kaṇṭhāt hṛt hṛdayamāninye ||14||

madarthaṁ tvatpreyovadananalinasvedakaṇikā
haranśaityāmodī vipulakaruṇaḥ prācyapavanaḥ |
aho bhāgyaṁ spṛṣṭvā sapadi lalite jīvayati māṁ
jagatprāṇo nāmnā bhavati guṇato'pyeṣa nitarām ||15||

madarthaṁ tvatpreyovadananalinasvedakaṇikā haranśaityāmodī vipulakaruṇaḥ prācyapavanaḥ aho bhāgyaṁ spṛṣṭvā sapadi lalite jīvayati māṁ jagatprāṇo nāmnā bhavati guṇato'pyeṣa nitarām ||15||

smaranmāṁ dīnāṁ sa vrajatilakasūnuḥ kimadhunā
purogāḥ kṛtvā gā drutataramupaiti praṇayavān |
kathaṁ vāsya drautyaṁ bhavatu samadokṣālasagateḥ
kathaṁ vā sphāratvaṁ tyajatu sa davīyānvanapathaḥ ||16||

dīnāṁ māṁ gāḥ purogāḥ kṛtvā drutataramupaiti samadokṣā mattavalīvardhāsteṣāmiva mantharagaterasya kathaṁ vā drautyaṁ bhavatu | davīyāndūravartī vanapathaḥ kathaṁ vā sphāratvaṁ tyajatu ? tathā ca durbhāgyāyā mama mṛtasañjīvanasyāpyakiñcitkaratvaṁ jātamiti bhāvaḥ ||16||

mukhābjaṁ bibhrāṇo vimalatilakaṁ velladalakaṁ
raṇadbhṛṅgastomastutatulasīkāsrakparimalaḥ |
śritapreṅkhatpiñchāruṇadaranatoṣṇīṣasuṣamo
dhuvanbādhāṁ rādhe tvaritamadhunaivaiṣyati sa te ||17||

lalitāha—cañcalālakaṁ mukhaṁ bibhrāṇaḥ | atha ca śritaścañcalaḥ piñcho yatra evamaruṇavarṇaścāsau īṣat kuñcito ya uṣṇīṣastasya suṣamā yatra tathā-bhūtaḥ sa kṛṣṇastava bādhāṁ dhuvanadhunā eṣyati | ūrmimat kuñcitaṁ natam  ity amaraḥ || |17||

hihī piṅge dhūmre dhavali śabali śyeni hariṇīty
aho tattadvarṇaprathitamaṇimālājapaparaḥ |
asaṅkhyā apyevaṁ sapadi gaṇayannāhvayati gāḥ
sa kāntastvannetrajvarabharamupaiṣyanśamayitum ||18||

sa tava kāntaḥ asaṅkhyā api gā evaṁ krameṇa gaṇayantvannetrajvaramupa śamayitum upaiṣyanāgamiṣyanāhvayati ||18||

ito vaṁśīdhvānāt kalaya sakhi rādhe kalakalaṁ
vraje rāmārājeruditavitanornirjagamiṣoḥ |
tadagre svārāme kusumamiṣato yāmo jaratīṁ
pratāryetyutkaṇṭhā culukitadhṛtiḥ sā drutamagāt ||19||

vaṁśīdhvānāt uditavitanoḥ uditakandarpāyā ata eva gṛhānnirjagamiṣoḥ | rāmāśreṇeḥ kalakalaṁ kalaya | atastāsāmagre svīyārāme yāma ||19||

tvayā dattenālaṁ śravaṇamanu puṣpeṇa yadiha
svayaṁ dūrādvaṁśīdhvanirasavataṁso'lagadayam |
patāmi tvatpāde sakhi bakulamāle jahihi mām
ito gatvā kṛṣṇāmbudaghanarasaiḥ syāṁ śiśiratā ||20||

priyasnigdhaśyāmāñjanarasa ito'gre vipinataḥ
sametyetaṁ dhāsye nijanayanayoḥ saṁjvaraharam |
kimānaiṣīrbhaṣma tvamidamahahānajmi na dṛśā
vaneneti śyāmā tvaritamuparādhaṁ vanamagāt ||21||

(yugmakam) | atha śyāmāpi uparādhaṁ rādhāyāḥ samīpaṁ vanamagāditi dvitīyaślokasthenānvayaḥ | he bakulamāle ! tvayā śravaṇe dattena puṣpanirmitāvataṁsenālaṁ yadyasmādiha śravaṇe vaṁśīdhvanirasa-rūpo'vataṁsaḥ svayam evālagat | śiśiratā śiśirīkṛtā ahaṁ syām ||20||
vipinataḥ śrīkṛṣṇa-rūpāñjanaṁ sameti etam eva dhāsye | tvaṁ tu gṛha-sthitamidaṁ bhasma-rūpamañjanaṁ netre dātuṁ kimānaiṣīḥ | ahaṁ tu anena bhasmanā dṛśo na ānajmi ||21||

vilambaṁ no bhadre kuru jahihi candrāvali rujaṁ
na dhanye māntharyaṁ kalaya kamale yāva sadanāt |
kathaṁ pāli klāmyasyupasara hareraṅgasuṣamām
ṛte jīvetyālyo vrajamṛgadṛśāṁ sambhramamadhuḥ ||

bhadrāyāḥ kācit sakhī bhadrām āha—he bhadre ! vilambaṁ na kuru | evam eva sarvatra sambodhanāntapadaṁ yūtheśvarīvācakam | iti ālyaḥ sakhyaḥ vrajamṛgadṛśāṁ sambhramamadhurdhārayāmāsuḥ ||22||

ito hambāhambādhvanibhirupagoṣṭhaṁ nijasutān
āhvayanti dhāvantirakhilasurabhīrvīkṣya sahasā |
balaḥ śrīdāmādyaiḥ saha sahacaraiḥ satvaragatir
viṣādābdherambāḥ prathamamudahārṣīt puri viśan ||23||

śrīkṛṣṇasya preyasīvargasahitamilanasamayamālakṣya kiñcinmiṣeṇa baladevaśrīdāmādīnāṁ puri praveśamāha—nijavatsānhambādhvanibhirāhvayanti, atha ca dhāvantirḥ surabhīrālakṣya śrīdāmādyaiḥ saha baladevaḥ puri viśansanviṣādasamudrāt sakāśāt ambāḥ mātṝḥ prathamamudahārṣīt uddhāraṁ cakāra ||23||

itaḥ preṅkhatprāntapramadamadabhārālasadṛśā
kṛśāṅgīrānaṅgīṣvatirabhasaghūrṇāsu vikiran |
caladdāmārāmānupamasumanaḥkandukapari
grahodvepakṣepapracitanavalāvaṇyajaladhiḥ ||24||

calat prāntabhāgo yasyā evaṁbhūtayā pramadamadabhārābhyāmalasadṛśā karaṇena kṛśāṅgīrvrajasundarīḥ ānaṅgīṣu anaṅgasaṁvardhanīṣu atiharṣaṁ ghūrṇāsu vikiransanitaḥ prāptaḥ | kathambhūtaḥ ? ārāmasambandhisumanobhirnirmitasya kandukasya anyasmāt sakhyuḥ sakāśāt parigrahaḥ, evamudvepaḥ kampaḥ prakṣepaś ca taiḥ pracito vyāptaḥ navalāvaṇya-rūpajaladhiryena | pakṣa rāmāṇāṁ strīṇāṁ śobhanamano-rūpakandukasya ||24||

rucādhvānaṁ nīlotpalavanamayīkṛtya dṛgali
vrajānāṁ kāntālermadhurarasasatraṁ viracayan |
vrajanmandaṁ mandaṁ mukhararasanānūpuramalaṁ
cakāra śrīkṛṣṇaḥ priyasakhavṛto gokulabhuvam ||25||

rucā svakāntyā adhvānaṁ nīlotpalavanamayīkṛtya kāntāśreṇernetra-rūpabhramaraśreṇīnāṁ madhurarasasatraṁ viracayanvrajabhuvamalaṁcakāra ||25||

alaṁ hrīdambhena prakaṭaya caladbhṛṅgavikasad
dṛgabjaṁ devo'gre paśupatirasāveti varadaḥ |
anenaitatpūjāṁ vitanu vitanudrohapaṭala
praśāntyai viddhīmaṁ kṣaṇamuśati rādhe'tiśubhadam ||26||

śyāmāha—caladbhṛṅgasthānīyālakena lasadbhṛṅgābjaṁ prakaṭaya | agre paśupatirmahādeva eti | pakṣe paśūnāṁ patiḥ śrīkṛṣṇaḥ | anena netrakamalena | vitanu vistāraya | vitanuḥ kandarpaḥ, tatsambandhidrohapaṭalapraśāntyaīmaṁ devamatiśubhadaṁ viddhi ||26||

tvam evāmuṁ śyāme tvaritamupadhāva prakaṭita
dyutiṁ hṛdyāmbhojastavakamupanīyārhaṇakṛte |
muhūrte'sminkāmaṁ sumukhi yadi sampādayati te
maheśo'yaṁ majjāmyamṛtajaladhau tat svayamaham ||27||

śrīrādhāha—tvam iti | hṛdyaṁ manojjñam | pakṣe hṛdi bhavaṁ kamalakorakasthānīyastana-dvayamarhaṇārthamupānīya amuṁ mahādevaṁ tvam eva upadhāva | asminśubhamuhūrte maheśastava kāmaṁ pūjitaḥ sanyadi sampādayati, tadā taddarśanāt amṛtajaladheḥ ahaṁ svayam eva majjāmi ||27||

mṛṣā mā tvaṁ vādīḥ kalaya lalite vallipaṭalīḥ
samutphullāstyaktvā madhukarayuvā ghūrṇati kutaḥ |
sakhi śyāme satyaṁ nyapatadatulāmodasarito
bhramau yanmālatyāstadayamita īṣṭe na calitum ||28||

śyāmāha—lalite ! ayaṁ maheśaḥ kasyāḥ pūjanaṁ gṛhṇātītyatra tvam eva pramāṇam | mṛṣā mā vādīḥ | paśya yadi abhyāsāṁ pūjāṁ gṛhṇāti tadā kathaṁ vrajasundarī-rūpāḥ samutphullā vallipaṭalīstyaktvā tava sakhīmaprekṣya ghūrṇati | lalitāha—yadyasmāt rādhikā-rūpamālatyāḥ atulāmodanadyāḥ bhramau nyapatat, tasmāt ayaṁ bhramaraḥ itaḥ anyatra calituṁ na iṣṭe na samarthaḥ ||28||

yadetthaṁ saṁlāpaḥ praṇayasarasīdhoraṇiriva
śrutī kṛṣṇasyārādaśiśirayadānandapṛṣataiḥ |
tadā śrīrādhāsyaṁ madiradhṛtalāsyaṁ daradṛśor
avāpyāgraṁ tasya drutamadhilataṁ nihnutimagāt ||29||

(kalāpakaṁ) āsāmitthaṁ saṁlāpaḥ kīdṛśaḥ ? praṇaya-rūpasarovarasya dhoraṇirjalaniḥsaraṇārthaṁ praṇālikā iva amṛtabindubhiḥ śrīkṛṣṇakarṇau yadā aśiśirayat tadaiva rādhikāyā āsyaṁ kartṛ tasya śrīkṛṣṇasya īṣaddṛśoragramavāpya latāyāṁ nihnutimagāt ||29||

pipāsārtau hā me dṛganaghacakorāviha sudhām
upetyamālakṣyonnatavivṛtacañcū abhavatām |
are dhātardhik tvāṁ valadagha yadābhyāṁ sapadi tāṁ
pradāyaivāhāṣīriti hṛdi tadoce giridharaḥ ||30||

pipāsārtau mama niraparādhacakorau nikaṭaprāptāṁ sudhāmālakṣya unnatavivṛtacañcū abhavatāmare dhātaḥ ! he valadagha ! mahāparādhin! ||30||

vimuñca tvaṁ lajje kṣaṇam api dṛśaḥ koṇam api me
yathā te naivāsyaṁ sakṛdapi vilihyāmagharipoḥ |
prasīdānandābhra tvam api nahi rundhī mama tano
namaste māṁ mā kampaya caraṇayoste'smi patitā ||31||

he ānandamegha ! imaṁ dṛśaḥ koṇaṁ mā rundhī | he atano ! kandarpa ||31||

iti premṇā procya svagatamatidhāṛṣṭyaṁ punaridaṁ
kathaṁ kuryāmitthaṁ vyamṛśadapi yāvadvaratanuḥ |
vikṛṣyālyastāvat paṭimabharato vallikuharād
upānīya preṣṭhānanacakitadṛṣṭiṁ vyadhurimām ||32||

iti svagataṁ procya svayamudyamya darśanaprayatna-rūpadhāṛṣṭyaṁ kathaṁ kuryāṁ ? iti yāvadvaratanuḥ śrīrādhā vyamṛśat, tāvadālyaḥ atra nirjanasthale kulāṅganānāṁ sthitirna yogyā, kiṁ tu gṛhaṁ yāma ity-ādi paṭimabharato vikṛṣya vallikuharādupānīya śrīkṛṣṇasyānane imāṁ rādhāṁ cakitadṛṣṭiṁ vyadhuḥ ||32||

apāṅgābhyāṁ yūnornabhasi yamunā dhātṛtanayā
rasair ekībhūtā surasaridutā citramudagāt |
nimagnau yatraitadhṛdaya kariṇau drāg ubhayataḥ
pravāhāyāmāstāṁ vikacakamalālīkṣaṇa tatau ||33||

yūnoḥ rādhā-kṛṣṇayoḥ śyāmaraktavarṇābhyāmapāṅgābhyāmākāśe śrīkṛṣṇasya raktāṁśaghaṭitakaṭākṣasthānīyaiḥ sarasvatīrasair jalair ekībhūtā rādhāyāḥ śyāmāṁśaghaṭitakaṭākṣa-rūpā yamunā, ubhayoḥ śvetimāṁśaghaṭitakaṭākṣa-rūpā surasarit gaṅgā, tayā utā grathitā satī āścaryaṁ yathā syāt tathā udagāt | yatra tādṛśayamunāyāmetayorhṛdayakariṇau nimagnau āstāṁ kathambhūtāyāmubhayataḥ āgamanādeva ubhayataḥ pravāhāyām | punaḥ kathaṁbhūtāyāṁ ? vikacakamalānāmiva ālīkṣaṇānāṁ sakhīnetrāṇāṁ tatiryatra tasyām | pakṣe, vikacānāṁ kamalaśreṇīnāṁ kṣaṇatatirutsavaparamparā yatra | yadvā, vikacakamaleṣu alīnāṁ kṣaṇatatiryatra ||33||

tato niṣpandāṅgaṁ rasikamithunaṁ tatpriyasuhṛd
gaṇo vartmaprāntāditarajanaśaṅkākulamanāḥ |
vikṛṣyārāt tattatpurasaraṇimānīya rabhasāt
prabuddhaḥ pratyāśāsitahṛdamakarṣīt paṭimabhiḥ ||34||

bahiraṅgajanaśaṅkākulamanāḥ tayo rādhā-kṛṣṇayoḥ subalalalitādipriyasuhṛdgaṇaḥ ānandamūrcchayā niṣpandāṅgaṁ rasikamithunaṁ tato vartmaprāntādākṛṣya rabhasādvegāt svasvapurasaraṇimānīya mūrcchātaḥ prabuddhaṁ mithunaṁ pratyāśayā baddhahṛdayamakarṣīt | pipra bandhane ||34||

jananyā vātsalyaṁ tanumadiva pitroḥ kimasavo
vahiṣṭhāḥ śrīkṛṣṇaḥ svasadanamiyāyeti viduṣī |
viśākhā prāhaiṣīt sapadi tulasīmañjarimatha
vrajeśvaryai dātuṁ tadabhimatapīyūṣabaṭikāḥ ||35||

jananyā yaśodāyāḥ pitrornandayaśodayorbahiṣṭhāḥ prāṇā iva śrīkṛṣṇaḥ svasadanamiyāya iti | viduṣī viśākhā pīyūṣabaṭikāḥ vrajeśvaryai dātuṁ tulasīmañjariṁ prāhaiṣīt preṣayāmāsa | vallarirmañjarirstriyām ityabhidhānāt mañjarī mañjariś ca ||35||

balāt pāṇiṁ nīvyāmahaha mama dhitsatyayamayaṁ
viśākhe tvaṁ vīthyāṁ kalayasi kimetat kutukinī |
yaduccaiḥ krośantīm api na hi jahātyeṣa bata māṁ
satīnāṁ mūrdhanyāṁ tadiha kathayāryāṁ drutamitaḥ ||36||

śrīrādhā unmādenātmānaṁ śrīkṛṣṇena balāt kriyamāṇaṁ matvā sakhīṁ pratyāha—balāditi ||36||

pralapyaivaṁ rādhā daravikasitākṣī samudita
klamā prāsvinnāṅgī vitatadavathurvepathumatī |
tanūṁ vīkṣya svīyāṁ kusumaśayananyastasuṣamāṁ
vilakṣālīrāha smaraparibhavādgadgadagirā ||37||

virahajvālāśāntyarthaṁ sakhīracitakusumaśayananyastasuṣamāṁ tanūṁ vīkṣya vilakṣā ahaṁ grāmādbahiḥ puṣpavāṭikāyāṁ śrīkṛṣṇena saṅgatā āsaṁ kathamatra puṣpaśayyāyāṁ vidyamāneti vismayānvitā satī ālīrāha—vilakṣo vismayānvite  ity amaraḥ ||37||

kva me preyānvīthyāṁ cakara kimahaṁ niṣkuṭabhavaṁ
kimetadveśmāho sakhi gurupurasthaṁ bhavati kim |
iyaṁ sandhyā prātaḥ kimajani kimaho svidabhavan
niśīthaḥ kiṁ nidrāmyahaha kimu jāgarmi vada tat ||38||

ahaṁ vīthyāṁ kiṁ cakareti svasya vaiparītyasambhāvanayā praśnaḥ | etadgṛhaṁ kiṁ tatpuṣpavāṭikābhavaṁ ? iyaṁ kiṁ sandhyā ? pratidinaṁ vihārānantaraṁ gṛhāgamanocitaṁ prātaḥ kimajani ? ||38||

tvamārāmāddhāmāmbujamukhi samāyāḥ priyatamo
rahaḥkuñje sa tvāmaramayadathāgāt svabhavanam |
cirāt khedaṁ pitrorbhṛśamupaśamayyaiṣyati punar
vidhuḥ sa tvannetrotpalayugavikāśārthamadhunā ||39||

premonmattāṁ tāṁ sakhī parihasati—he ambujamukhi ! tvamārāmāt svabhāvasamāyāḥ śrīkṛṣṇo'pi kuñje tvāmaramayat | atha svabhavanamagāt | vidhuḥ śrīkṛṣṇaḥ candraś ca ||39||

yat prāg āsīdvrajapurasarojīvanādvicyutaṁ drāg
ugraistāpair viraharaviṇotpāditāntarvidāram |
kṛṣṇāmbhodhe milati rabhasādetadānandadhārā
sāraiḥ pūrṇaṁ tvaritamabhavat phullapaṅkeruhāsām ||40||

yat vraja-rūpasaraḥ śrīkṛṣṇa-rūpajīvanāt jalāt vicyutam evaṁ śrīkṛṣṇaviraha-rūpasūryeṇa tāpaiḥ karaṇair utpāditāntarvidāraṁ prāg āsīt | phullapaṅkeruhatulyāni vrajāsināṁ mukhānyatra | sarovarapakṣe paṅkeruhāṇāmāsyā sthitiryatra | syādāsyā tvāsanā sthitir ity amaraḥ ||40||

iti śrī-kṛṣṇa-bhāvanāmṛte mahā-kāvye
āparāhnika-līlāsvādano nāma
ṣoḍaśaḥ sargaḥ
||16||

=o) saptadaśaḥ sargaḥ (o=
sāyantana-līlāsvādano nāma

dvau bhavantau vidhuratulayat padminī nitya bandhu
kṛṣṇastatrāvanimaya mayāt pāṇḍuraṁ khaṁ laghiṣṭaḥ |
dhātaivāpa prathitamadhikaṁ kintu mauḍhyaṁ sa ekaḥ
ko vā haimaṁ gaṇayati sudhīḥ sarṣapārddhena sārdham ||1||

śrīkṛṣṇasya goṣṭhapraveśasamaye svargāṅganānāṁ parasparoktim āha—dvāviti | mandākrāntā chandaḥ | śrīkṛṣṇasūryasva-rūpau dvau bhāsvantau padminīnityabandhusva-rūpasamadharmaṁ dṛṣṭvā vidhiratulayat | pāṇḍaraḥ śvetaḥ sūryaḥ ākāśamayāt yato laghiṣṭhaḥ | atra tolane sa eko dhātā eva vistṛtamadhikamāpa | tatra hetuḥ ko veti ||1||

udyannaktandivam api jagal locanānanda dhārā
nirmāṇārthaṁ sthiracaratateḥ prema dharma prakāśī |
mādhuryābdhirmṛdula kiraṇo go parārddha pracārī
hāro lokāntara sutamasamānabhra vibhrajita śrīḥ ||2||

vidhāturmauḍhye tayorvaidharmya-rūpahetum āha—locanānāmānandadhārānirmāṇārthaṁ naktaṁdinaṁ vyāpya udyan | sūryastu locanamātraprakāśārthaṁ dinamātraṁ vyāpya udyan | sthiravareti | sūryastu manuṣyasyaiva varṇāśramadharmaprakāśī | mṛduleti | sa tu caṇḍakiraṇaḥ | sūryastu gosahasrapracārī | kiraṇaparo'pi gośabdaḥ | ata eva sahasraguriti tasya saṁjjñā | lokānāṁ janānāṁ antaḥkaraṇasya sūkṣmabhūtānāṁ vāsanā-rūpāṇām api tamasāṁ hārī | sūryastu lokānāṁ bāhyatamomātrahārī | abhrasyeva abhrādapi vā vibhrājitā śrīryasya | sūryastu abhreṇa vigatabhrājitā ācchāditā śobhā yasya ||2||

kaṣṭāmbhodheḥ paramataraṇīrbhīruhṛccakravāka
-dvandvasyārāt karavitaraṇenāvanerbhāgyarāśiḥ |
mitraścitrātulaguṇakhaniḥ kiṁ gavādhīśvarāśā
pūrtyai gacchanhatabhagadṛśo hā jihāsatyayaṁ naḥ ||3||

sūryastu bhīruhṛt virahabhayayuktaṁ hṛdayaṁ yasya tasya cakravāka-dvandvasya kiraṇadānena kaṣṭasamudrasya nāmamātreṇaiva taraṇiḥ, na tu paramataraṇiḥ | yato rātrigatavirahaduḥkhasya nāśasāmarthyāt, sa tu bhīrūṇāṁ strīṇāṁ hṛtsthasya cakretyatiśayoktyā stana-dvayasya hastadānena kaṣṭasamudrasya paramanaukā-rūpaḥ | gavādhīśvarayornandayaśodayorvāñchāpūrtyai gacchannayaṁ kṛṣṇaḥ hatabhagadṛśo no'smānkiṁ jihāsati? pakṣe, gavādhīśvaro varuṇastadāśāyāstaddiśaḥ pālanāya | gośabdo'tra pakṣe jalavācī ||3||

itthaṁ svaḥstrījana kalakalair lāghavaṁ svaṁ
vivasvānmene śrotrāmṛtamiva kṛtī yat tadāśānugāmī |
mūḍhā’maṁstātmani varuṇa diṅnāgarī saubhagaṁ syan
manye tenāprakaṭayadidaṁ hanta mithyānurāgam ||4||

itthaṁ svargastrīṇāṁ kalakalaśabdair jātaṁ svīyaṁ lāghavaṁ kṛtī sūryaḥ śrotrendriyasyāmṛtamiva mene | tatra heturyadyasmāt tasminśrīkṛṣṇe yā āśā abhilāṣastadanugāmī | svargāṅganoktasya gavādhiśvarāśāpūrtyaiḥ iti śabdasya paścimadikpālanāyetyarthaṁ matvā paścimadiksva-rūpā nāgarī mūḍhā prakṛtārthamajānatī kṛṣṇasyāgamanasambhāvanayā ātmani yat saubhagamamanyata tena iva hetunā antaḥkaraṇasya mithyānurāgamaprakaṭayat | ata eva sandhyākāle paścimadiśi raktavarṇaṁ dṛśyate ||4||

kṛṣṇo'gacchadyadanu viśikha harmyagra strījane'
śrustimyat puṣpāñjalikiri darodañcayanlocanāntam |
svaḥ sundaryaḥ pulakita navo'maṁsata sva svabhāgyaṁ
tena sthāne kvacana sudṛśāṁ mugdhatā dogdhi mudam ||5||

harmyagatastrījane śrīkṛṣṇopari aśrustimyat puṣpāñjalikiri sati | puṣpāñjalīnkiratīti puṣpāñjalikiḥ kvivantaṁ tasmin | sajalapuṣpasparśena śrīkṛṣṇaḥ locanāntamīṣadūrdhamañcayananuviśikhaṁ galītiprasiddhāyāṁ prativiśikhāyāṁ yadagacchat tenaivāsmānpaśyatīti matvā svargasthasundaryaḥ svabhāgyamamaṁsata | idaṁ sthāne yuktam eva yataḥ sudṛśāṁ kvacana viṣaye mugdhatā ajjñānam api ānandaṁ dogdhi ||5||

yāte pitrornayanapadavīṁ tatpurāntaḥpraviṣṭe
tadvātsalyāmṛtajalanidhau majjati śrīmukunde |
taṁ jjñātvākṣṇoraviṣayamabhūdbhānuraṅgāratulyās
tatprāptyarthaṁ kimanu lavaṇāmbodhimāsīnmimaṅkṣuḥ ||6||

pitrorantaḥpuraṁ praviṣṭe śrīkṛṣṇe vātsalyasamudre majjati sati sūryāstaṁ netrayoraviṣayaṁ matvā anurāgeṇāṅgāratulyaḥ san, punastatprāptyarthaṁ lavaṇasamudraṁ mimaṅkṣurmagnecchurāsīt ||6||

tadviśleṣajvaraśamalave'pyakṣamā yarhyabhūvan
gāndharvāyā visakisalayośīracandrāmbujādyāḥ |
kāpyāgatya vyadhita lalitādeśatastarhi tasyās
tadvṛttāntāmṛtarasapṛśatsecanaṁ karṇarandhre ||7||

śrīkṛṣṇasya viśleṣajvaraśāntilave'pi yarhi ete akṣamā abhūvan, tadānīm eva nandīśvarāt kāpi āgatya lalitānideśena rādhāyāḥ karṇarandhre śrīkṛṣṇasya vṛttāntāmṛtabindusecanaṁ vyadhita ||7||

saṁjjñāṁ labdhvā hariṇanayanā sambhramādutthitoce
taptāśrāntaṁ śravana marubhūrāli dhanya mamābhūt |
asyāṁ svapne'nvabhavamadhunāpūrva pīyūṣa vṛṣṭiṁ
dhinvatyeṣā tadiha sakhi māṁ śītalīvo bhavīti ||8||

he āli ! aśrāntaṁ nirantaraṁ taptā mama śravaṇa-rūpā marubhūmiḥ dhanyā abhūt | asyāṁ marubhuvi adhunā svapne apūrvāmṛtavṛṣṭimahamanvabhavam | eṣā marubhūmiḥ māṁ dhinvatī satī svayaṁ śītalīvobhavīti atiśayena punaḥpunarbhavati ||8||

āyāteyaṁ sumukhi tulasī mañjarī goṣṭharājjñyā
gehāt sakhyustava yadavadadvṛttamasmādajāgaḥ |
ityuktvālyā vada punarapītyambujākṣyādideśa
preyaḥ sāyantana guṇakathāṁ prāha madhye sabhaṁ sā ||9||

tava sakhyuḥ śrīkṛṣnasya yadvṛttāntamavadat tasmādeva tvamvada ity-ādideśa sā tulasīmañjarī madhye sabhaṁ sabhāyā madhye ||9||

tātasyākṣṇoḥ padamupayayāvādito gopurāgre
kṛṣṇo dorbhyāṁ pulakita tanorudgṛhīto'tha sadyaḥ |
nispandasyorasi ciramayaṁ bhrājate sma sthirāṅgaḥ
kailāsāntaḥ sarasi vikaśannīlapadmaṁ yathaikam ||10||

kailāśasthāniyo nandaḥ sarovarasthānīyaṁ vakṣaḥ ||10||

uṣṇīṣāgraṁ dara vighaṭyannaśrubhiḥ sicyamānaṁ
śīrṣaṁ jighranpihitamakarodāsyamasya vrajeśa |
manye candraṁ vimala śaradambhoda āvṛtya tasya
jyotsna jālaiḥ sva malamakarodātma tāpāpunutyai ||11||

vakṣaḥsthala-sthitasya śrīkṛṣṇasya uṣṇīṣāgramīṣadvighaṭayanśīrṣaṁ jighranvrajeśaḥ mastakaghrāṇasamaye svamukhena śrīkṛṣṇasya mukhaṁ pihitaṁ ācchāditamakarot | atrotprekṣāmāha—jalābhāvena sūryātapataptaḥ śaratkālīnśvetameghaḥ candrasya jyotsnājālaiḥ svīyatāpadurīkaraṇāya candramāvṛtya svamalamakaroditi ahaṁ manye ||11||

yāntī gehādajiramajirādgehamāyāntyatha yā
śuṣyadvaktrānayadati rujaivāntimaṁ yāmamahnaḥ |
sā goṣṭheśā taraṇi tanaye netrayugmāt kucābhyāṁ
jahnoḥ kanye asṛjadiva taṁ prekṣya sūnuṁ samīpe ||12||

sā yaśodā śrīkṛṣṇasya viraheṇa gehāt ajiraṁ yāntī ajirāt gehaṁ yāntī sati atirujā atikaṣṭena iva divasasyāntimaṁ yāmamanayat | sā samīpe śrīkṛṣṇaṁ prekṣya netra-dvayāt taraṇitanaye dve yamune asṛjat | evaṁ stanābhyāṁ jahnoḥ kanye dve gaṅge asṛjat ||12||

nāṅke kartuṁ balita jaḍimā sannakaṇṭhī na vārtāṁ
praṣṭuṁ nāpīkṣitum api yadi prābhavat sāśrupūrṇa |
dīpāvalyā kalita lalitārātrikaṁ rāma mātaivāsyāḥ
kroḍhe kara dhṛtamupaveśayat tarhi kṛṣṇam ||13||

sā yadi aṅke karaṇavārtā praśnadarśanādikaṁ kartum ity-ādiṣu na prābhavat tadā kalitaṁ rohiṇyā kṛtamārātrikaṁ yasya taṁ śrīkṛṣṇaṁ kare dhṛtvā rohiṇyevāsyā yaśodāyā aṅke upāveśayat ||13||

kiṁ vātsalyāmṛta jalanidhiṁ janmabhūmiṁ vidhustām
adhyāstāho kimu nija khaniṁ prema māṇikya rājaḥ |
kiṁ kasturī drava cita tanoḥ sneha pīyūṣa putryāḥ
kukṣerbhūṣā harimaṇirabhādarpitaḥ sādhu dhātrā ||14||

vidhuḥ kṛṣṇaḥ candraś ca vātsalyāmṛtasamudra-rūpajanmabhūmiṁ kiṁ adhyāsta | kimbā sneha-rūpapīyūṣasya śyāmavarṇakastūrīdreveṇa yuktā yā puttalītikhyātā putrī tasyāḥ kukṣeḥ vidhātrā arpitaḥ bhūṣā-rūpaharimaṇiḥ abhāt ||14||

yāvanmāmākalaya jananītyakṣidhārāṁ svahaste
nonmṛjyāsyāḥ sa mudamatanonnīti haṁsī taḍāgaḥ |
go dhūlīnāṁ tātamadhi tanu kṣālayadbhiḥ payobhiḥ
stanyair eva vyaraci ruciraṁ lālanaṁ tasya tāvat ||15||

he janani ! māmākalaya ityuktvā māturakṣi dhārāṁ svahastena asyāḥ mātuḥ sa śrīkṛṣṇaḥ yāvat mudamatanot | tasyaitaducitam eva yato nīti-rūpahaṁsyāstaḍāgasva-rūpaḥ | tāvat lālanaṁ kartum asamarthāyā yaśodāyāstanyair eva sve payobhirlālanaṁ vyaraci | kathaṁbhūtaiḥ godhūlīnāṁ tatimadhitanu tanau kṣālayadbhiḥ ||15||

ānandormiṣvanupa ramaṇīṣvapyamuṁ cetayantī
kṛtye pravarttayadabhimate yarhi vātsalya lakṣmīḥ |
tarhyevāsau sva tanaya tanuṁ pāṇināmṛjya dāsīr
asyābhyaṅga svapana lapanonmārjanādau nyayuṅkta ||16||

ānandormiṣu anuparamaṇīṣu uparāmābhāvaṁ prāptāsu anivṛttāsu satīsvityarthaḥ | yadā vātsalyalakṣmīḥ amū yaśodāṁ cetayantī satī vātsalyocitakṛtye prāvartayat tadā asau yaśodāḥ, dāsīḥ asya abhyaṅgādau nyayuṅkta ||16||

vatsa svaccha praṇaya sadane vartate yā niṣaṇṇā
manye nāsyāṁ tava dara dayāpyudbhavedākulāyām |
yātastāta sva kula kamala tvaṁ vanaṁ yat smṛter
apyenāṁ saṅge na hata jananī mānayasye kadāpi ||17||

he svacchapraṇaya ! he vatsa ! gṛhe niṣaṇṇā yā mātā vartate tasyām | he svakula kamala ! vanaṁ yātastaṁ svasaṅge netum ucitāṁ hatajananīṁ smṛter api na ānayasi ||17||

ahni prāpte'pyuparamamihātyanta dair ghye'pi jāta
tvaṁ nāyāsi sva gṛhamadarāmreḍito'pi sva pitrā |
kṣāmo vyāmohayasi yadamūnkṣut pipāsāsahaḥ
svadraṣṭvanbandhuṁstadalamasubhirmātureteḥ kaṭhoraiḥ ||18||

atyantadair ghye'pi ahni uparamaṁ prāpte'pi tvaṁ pitrā āmreḍito dvistrīrukto'pi gṛhaṁ nāyāsi | yatastvaṁ kṣutpipāsāsahaḥ ataḥ kṣāmaḥ kṛśaḥ sanbandhūnmo'yasi ||18||

ambāvehi tvamati caṭulaṁ plāvitaṁ khelanābdhau
bālālībhirmama savayasaṁ svaṁ ca na smartum īśam |
śiṣṭo'smyeko na yadimamito'vārayiṣyaṁ tadāyaṁ
naiṣyat sampratyapi gṛhamiti prāha rājjñīṁ baṭuḥ saḥ ||19||

madhumaṅgala āha—amba ! tvamavehi | vālakānāṁ pakṣe strīṇāṁ śreṇībhiḥ khelanāvdhau plāvitaṁ mama savayasamātmānaṁ smartuṁ na īśaṁ samarthaṁ kiṁ punastvāmata evaṁ-bhūtaṁ imaṁ śiṣṭo'haṁ yadi itaḥ khelanāt na avārayiṣyaṁ tadā ayaṁ saṁpratyapi sandhyākāle'pi gṛhaṁ na aiṣyat ||19

tathyaṁ bruṣe katham api na me manyamānā niṣedhaṁ
bālā eva prakhara nakharāḥ pratyahaṁ bāhu yuddhe |
nīlāmbhajādapi mṛdu balādaṅkayantyasya gātraṁ
tat kiṁ kurve capala tanaye nātra ko'pyastyupāyaḥ ||20||

sarasvatī pakṣe vālā strīyaḥ | nīlakamalādapi mṛdu gātram ||20||

itthaṁ tatsaṁlapitam api tatrāhamākarṇayantī
kṛtyaṁ tātkālikamakaravaṁ yat tayādiṣṭamiṣṭam |
rohiṇyāgādatha rasavatīṁ paurṇamāsī kilimbā
dhātrī gārgyādibhir api sahālālayat sā svasūnum ||21||

itthamanena prakāreṇa tasya yaśodāyāḥ saṁlapitamākarṇayantī ahaṁ yaśodayā ādiṣṭaṁ kṛṣṇasya tātkālikaṁ tailābhyaṅgādikṛtyamakaravam | dhātrī mukharā ||21||

snātaḥ pītāmbarabhṛdalikaprāntasaṁnaddhakeśaḥ
kḷptāṁ carcāṁ malayajarasair vaijayantīṁ ca bibhrat |
kāñcīhārāṅgadavalayavānkaustubhī nūpurāḍhyas
tāṭaṅkaśrīramalatilakastarhi kṛṣṇo vyarājīt ||22||

na vyākhyātam |

sārdhaṁ mitraiḥ sapadi vihitasnānabhūṣānulepaṁ
rāmaṁ kṛṣṇaṁ baṭum api sukhenopaveśya vrajeśā |
ādāviṣṭaṁ surabhiśiśiraṁ pānakaṁ pāyayitvā
nānābhedaṁ trividhamatha sā bhojayāmāsa bhakṣyam ||23||

na vyākhyātam |

etadvo'tipriyamiti yadā sīdhukelyādi tebhyo
yuṣmatpakkaṁ baṭakapaṭalaṁ pañcabhedaṁ dadau sā |
sasnau pañcendriyam api tadaivāsu teṣāṁ pramodais
tatsaurabhyamradimasurasākhyāna-rūpāmṛtābdhau ||24||

etadbaṭakaṁ vo yuṣmākamatipriyam ityuktvā tadā tebhyo dadau | tadaiva teṣāṁ pajñendriyam api kartṛ saurabhādyabdhau sasnau | ākhyānaṁ sīdhukeliprabhṛtisaṁjjñā ||24||

etadgandho'pyanubhavapathaṁ yasya bhāgyodayāsīt
tasmai svargo janani kimito rocate vāpavargaḥ |
dhig dhātaraṁ yadayamudaraṁ naiva cakre vibhuṁ me
ye mā dehītyabhidadhati tānsāgaso'tra bravīmi ||25||

he janani ! tasmai kiṁ svargo rocyate'pi tu na | yadyasmādayaṁ dhātā me udaraṁ vibhuṁ na cakre | ye bhojane asamartho'pi mā dehītyabhidadhati, tānahaṁ sāgasaḥ sāparādhānbravīmi ||25||

itthaṁ sagdhiṁ kalitabaṭugīrvyāvahāsyāsamāpya
prakṣālyāsyaṁ surasakhapurāḥ prāśya tāmbūlavīṭīḥ |
viśramyaiva kṣaṇamanumato mitravṛndena yāvad
dogdhuṁ dhenurniragamadasau tāvadatrāhamāgām ||26||

kalitā śrutā baṭorgīryena sa śrīkṛṣṇaḥ parasparaparihāsavacanaṁ vyavahārasītayā sagdhiṁ sahabhojanaṁ samāpya ||26||

ityetasyā mukhavidhuvarādañcalagranthitaśca
prāptai rādhā sahasavayasā preyasastair abhīṣṭaiḥ |
līlāphelāmṛtarasabharaiḥ śrāvaṇīrāsanībhyāṁ
mudbhyāṁ siktānakṛta śiśirānnimnagābhyāmivāsūn ||27||

etasyāstulasyāḥ mukhavidhuvarāt prāptaiḥ līlāmṛtarasair evaṁ tasyāḥ añcalagranthitaś ca prāptaiḥ śrīkṛṣṇasya bhuktāvaśiṣṭāmṛtarasabhavaiśjātā yā śravaṇasambandhinī mudevaṁ rasanāsambandhinī mut tābhyāmasūnprāṇānsiktānakṛta | nimnagābhyāṁ nadībhyāmiva ||27||

niḥsṛtyāsāvatha guru purādetyā kāsāra tīraṁ
tatrodyānāntara gata vara kṣaumamāruhya sāliḥ |
vaktra jyotsnāmadhayadaparā’lakṣitā yanmurāres
tenāvindanmudamudayinīṁ cakṣuṣīmapyapārām ||28||

kāsāratīraṁ pāvanasarovaratīraṁ | āṭālīti prasiddhaṁ kṣaumam | aparair alakṣitā satī śrīkṛṣṇasya yat vaktrajyotsnāmadhayat tena iva cākṣuṣīm api mudamavindat ||28||

āsyodañcat kuṭila cikurācchādakoṣṇīṣa rāje
muktā muktādara calati kiṁ kānakī sūtrapaṅkti |
kiṁ vā candropari ghana tamo grāsakodyat dyuratna
dyote vidyuḷ lasati capalā bhāvali protamūlā ||29||

mukhasya ūrdhamañcantaḥ ye kuṭilālakāsteṣāmācchādakoṣṇīṣarāje muktayā āmukta baddhā torrā iti prasiddhā kanakasambandhinī sūtrapaṁktiḥ kimīṣac calati | kimbā mukhacandopari keśasthānīyaghanatamaso grāsako yaḥ raktoṣṇīṣasthānīyodyaddyuratnaḥ udayakālīnasūryastasya dyote prakāśe capalā cañcalā vidyul lasati | kathambhūtā bhāvalyā muktāsthānīyanakṣatraśreṇyā protaṁ mūlaṁ yasyāḥ sā ||29||

dharma dhvāntaṁ vraja kulabhuvāṁ bhindatī svair mayūkhair 
ete gaṇḍa-dvayamanucale kuṇḍale nāghaśatroḥ |
agre sthātuṁ taraṇiyugalaṁ neśam evānanendoḥ
pārśva -dvandvaṁ bhajati naṭanaiḥ prīṇanārthaṁ yadasya ||30||

kuṇḍada-dvayacāñcalyaṁ varṇayati ślokābhyāṁ | vrjasundarīṇāṁ dharma-rūpāndhakāraṁ bhindatī cañcale kuṇḍale na bhavataḥ gaṇḍa-dvayamanu gaṇḍa-dvaye | mukhacandrasyāgre sthātuṁ neśaṁ na samarthaṁ sūryayugalamasya candrasya naṭanaiḥ prīṇanārthaṁ yadyasmāt pārśva-dvandvaṁ bhajati tasmāt kuṇḍale na bhavata iti pūrveṇānvayaḥ ||30||

kandarpo yat sva makarayugaṁ karṇabaddha vyādhānno
vidhyannasyekṣaṇaśita śarair bāḍhamekāgra cittaḥ |
tatrottaṁsa stuvadalighaṭā jhaṅkṛti trastametad
ayatnānmaugdhyādapasṛtikṛte hanta kiṁ vā vidhatte ||31||

svasya bāhana-rūpaṁ makarayugaṁ kandarpaḥ śrīkṛṣṇasya karṇanaddhaṁ vyadhāt | kimarthaṁ naddhaṁ tatrāha—no'smānkṛṣṇasyekṣaṇa-rūpaśitaśarair viddhanveddhum | tasmāt vedhane svasyaikāgracittārthaṁ bāhanasya bandhanaṁ jñeyam ||31||

svacchaṁ snigdhaṁ nayana yugalaṁ prāpa ye hanta kānte
te tāre sambhṛtamadabhare cañcale drāg abhūtām |
tābhyāṁ ye vā janiṣata sutāste janāntaḥ purebhyaḥ
kṛṣṭvā kṛṣṭvā dhṛti kulavadhūrdūṣayante kaṭākṣāḥ ||32||

śrīkṛṣṇasya nayanayugalaṁ ye tārā sva-rūpe dvekānte prāpa te tāre sambhṛtamadabhare ata eva cañcale abhūtāṁ tābhyāṁ tārābhyāṁ ye kaṭākṣādyāścañcalāḥ sutā ajaniṣata te janāntaḥpurebhya dhṛtikulavadhūḥ kṛṣṭvā kṛṣṭvā dūṣayante ||32||

sarvāśodyat tarasi dṛśi yaddasyavo'naṅga nadyāṁ
harṣotsukyā dhṛti madamukhāḥ santi sañcāriṇo'mī |
tārā nāmnīṁ harimaṇimayīṁ nāvamāśritya lolāṁ
tadrāmāṇāṁ nayana vaṇijāṁ luṇṭhanāyeti vidmaḥ ||33||

punaścakṛṣṇasya dṛśaṁ kandarpanadītvena varṇayati— kandarpasya nadī-rūpāyāṁ dṛśi | harṣādyāḥ sañcāribhāva-rūpā dasyavo yat santi | pakṣe sarvatra sañcāriṇaḥ | dṛśi kathambhūtāyāṁ sarvāsu āśāsu udyantarovego yasyāḥ | tasmāt tārānāmnīṁ nāvamāśritya vrajasundarīṇāṁ nayana-rūpavaṇijāṁ luṇṭhanāya vidmaḥ ||33||

naitanmanda smitamudayate śoṇa bimbādharauṣṭhāt
bandhūkābhyāṁ jagadalikṛte cyotite no marandaḥ |
lakṣyībhūte mama sakhi dṛśau vaidruma smārayantron
muktaṁ paśya praviśati balāt kintu kārpūranīlam ||34||

jagad-rūpabhramaranimitte bandhukābhyāṁ makarando na cyotate | kintu vidrumanirmitakandarpayantrāt muktaṁ karpūrasambandhijalaṁ lakṣyībhūte mama dṛśau valāt praviśati ||34||

nirvarṇyaivaṁ priya mukhavidhuṁ taṁ hriyevormi madhye
harṣāmbhodheḥ sapadi viśatīṁ cetayantī viśākhā |
proce paśya priya sakhī harerdoha līlāṁ yadarthaṁ
sāyaṁ śvaśru giramati kaṭuṁ vetsi pīyūṣa kalpam ||35||

harṣasamudrasya urmimadhye sakhīnāmagre spṛhāvyañjakakāntamukhavarṇanajātayā lajjayā iva viśatīṁ tāṁ śrīrādhāṁ viśākhā cetayanti proce | pīyūṣakalpamiti anurāgasthāyi kāryam ||35||

utkarṇānāṁ dhavali śabalītyevamāhūyate yā sā
gaurhamvetyudita viditollaṅghya sarvāḥ samīpam |
āyātāśru stimita nayana pāṇinā mṛṣṭa pṛṣṭhā
kaṇḍuyābhirdara giribhṛta prīṇitādau babhūva ||36||

śrīkṛṣṇoktiśravaṇārthamutkarṇānāmgavāṁ śavalidhavalītyevaṁ kṛṣṇena yā āhūtā hambeti śabdena jjñātā sā gaurdarakaṇḍūyādibhirādau śrīkṛṣṇena pṛīṇitā babhūva | īṣadarthe darāvyayam  ity amaraḥ ||36||

udyat pāṛṣṇiḥ prakaṭa yugalālambitaṣmodhi jānu
nyaste'matre sakhi maṇimaye bimbita śrī mukhenduḥ |
go tunda spṛg dara śithilitoṣṇīṣa niryanmadāli
śreṇi jiṣṇu dyuti madalakastyakta lāsyekṣanābjaḥ ||37||

pādāgrayugalenālambitā pṛthvī yena | adhijānu jānūpari nyaste maṇimaye amatre pātre pratibimbato mukhacandro yasya | gorudarasparśena daraśithilito ya uṣṇīṣastasmānniryanto mattabhramaraśreṇījiṣṇavo dyutimadalakā yasya ||37||

iṣṭvā kṣauṇīṁ prathama payaso dhārayā tābhireva
dvi trābhiḥ svāṅguli kulamathodoncalīṁ condayitvā |
tāṁ tenaivānna madavanamat pāṇipadmaṁ dadhāno
dohantyantaḥ śana śana śanadghasma ghasmeti ghoṣaiḥ ||38||

prathamayā dhārayā kṣauṇīmiṣṭvā paścāt dvitrābhirdhārābhiḥ svasyāṅgulikulam evamūdho'ñcalīṁ undayitvā kledayitvā tenāṅgulikulena unnamadavanamat pānipadmaṁ yathā syāt tathā tāṁ ūdho'ñcalīṁ dadhānaḥ | ūdhastu klīvamāpīnam  ity amaraḥ | tadantaraṁ dohanīmadhye śanaśanadśabdaḥ paścāddohanīpūrtisamaye ghammaghammeti ghoṣaiḥ ||38||

udyat karṇāḥ śaśimukhi parāstatra sotkaṇṭhayangāḥ
sadyaḥ prodyat tadamala kaṇaiścitratasvoru jaṅghaḥ |
grīva bhaṅgodita ruci gavā tarṇakenāpi saśrair netraiḥ
pīta dyuti nava sudho dogdhiṁ dugdha priyaste ||39||

tasyā dohanasamāptisamayajjñānāt anyā gāḥ utkaṇṭhayanmama dohanasamayo jāta ityutkaṇṭāṁ kārayan | dohanasamaye gavā vatsenāpi grīvābhaṅgoditaruci yathāsyāt tathā sāsrair netraiḥ pītā kānti-rūpā navasudhā yasya tathā-bhūtaste priyaḥ dugdhaṁ dogdhi ||39||

muṣṇopehi tvaraya naya me dehi yāhīti gāvo
nānā varṇāḥ parama viṣada duhyamānaś ca gāvaḥ |
tatratyā yā giridhara tanoḥ śyāmala yāś ca gāvas
tā duṣpāra iha parimitāḥ kiṁ kavermānti gāvaḥ ||40||

muñcetyādi gopīnāṁ gāvo vācaḥ nānāvarṇāḥ nānākṣarāḥ paramaviṣadā nirmalāḥ tathā janair duhyamānāḥ pūryamānāḥ evaṁ gāvo'pi śklapītādi nānāvarṇāḥ nirmalā duhyamānāś ca evaṁ tatra sthitāyā giridharatanoḥ śyāmalā yā gāvaḥ kiraṇā yāś ca gāvastāḥ sarvā duṣpārā aparimitāḥ | ata eva iha etāsāṁ varṇane parimitāḥ kavergāvaḥ vācaḥ kiṁ mānti ||40||

dugdhvā kṛṣṇaḥ priyasakha dṛśā sūcyamānāṁ kadācit
rādhāṁ yāti praṇayabharataḥ karhicit svālayāya |
grīṣme sāyaṁ sarasi rasikāstāpaśāntyai kadāpīty
evaṁ līlāmṛta jalanidhau tasya majjanti dhanyāḥ ||41||

godohānantaraṁ śrīkṛṣṇaḥ praṇayabharataḥ kadācit rādhikāṁ yāti kadācit svagṛhe yāti | kadāpi grīṣmasamaye snānārthaṁ pāvanasarovare yāti ||41||

kiraṇahari sahasraṁ sarvato vyāśnuvānaṁ
vyadhitadivasabhartuḥ khaṇḍaśo yanvidīrṇān |
viyati viyati tasminnastametat punastais
timita karimireva grasyamānaṁ nililye ||42||

divasabhartuḥ sūryasya sarvato vyāpnuvānkiraṇa-rūpasiṁhasahasraṁ viyati ākāśe yāntimirahastinaḥ vidīrṇānvyadhita | tasminsūrye astaṁ viyati gacchati sati etat kiraṇa-rūpasiṁhasahasraṁ karibhireva grasyamānaṁ sat nililye | tathā ca śrīkṛṣṇasya godohanādi līlānantaraṁ rātrirbhūveti bhāvaḥ ||42||

iti śrī-kṛṣṇa-bhāvanāmṛte mahā-kāvye
sāyantana-līlāsvādano nāma
saptadaśaḥ sargaḥ
||17||

prādoṣika-vilāsāsvādano nāma

adhidharamadhipasyānandasindhoraghārer
mukha rucikaṇamekaṁ gopurāgra sthitasya |
svamanumukuramacchaṁ bimbitaṁ vīkṣya lokā
vidhurayamudagād ityudyayurvarṇayantaḥ ||1||

idānīṁ rātrau uditaṁ candraṁ śrīkṛṣṇamukhakāntikaṇatvena utprekṣate—adhidharam iti | aghārerekaṁ mukharucikaṇaṁ nirmalaṁ mukuratulyaṁ mukhamanulakṣyīkṛtya bimbitaṁ vīkṣya etādṛśaviśeṣānusandhānaṁ vinā mugdhā lokā vidhurayamudgāditi hetoḥ adhidharaṁ dharāyāṁ varṇayitum udyayuḥ udyamaṁ cakruḥ | kathambhūtasya ānandasindhoradhipasya ānandasamudrarājasya ||1||

tadavakalana jātāpatrapāṁ padminīnāṁ tatim
atha balabhīsthāṁ vīkṣya vastrāvṛtāsyām |
samakucadahaha svaiḥ padminītvābhimānaiḥ
sarasi ca jalajālī tarhi mūḍheti śaṅke ||2||

tasminnevaṁ samaye candrodayaṁ vīkṣya jātaṁ kamalānāṁ mudraṇaṁ śrīkṛṣṇakartṛkadarśanādhīnalajjayotpannagopīmukhācchādanadarśanahetukatvena utprekṣate—tadavakalaneti | tadavalokanena aghārikartṛkāvalokanena jātāpatrapāṁ valabhīsthāṁ padminīnāṁ tatiṁ vastrāvṛtamukhāṁ vīkṣya ahaha khede sarasi ca jalajālī kamalaśreṇī | śleṣeṇa jaḍotpannaśreṇīyam api padminya iti svīyaiḥ padminītvābhimānaiḥ samakucat iti hetorjalajālī mūḍhā iti ahaṁ śaṅke yato vrajasundarībhiḥ saha tāsāṁ vṛthaiva spardheti bhāvaḥ ||2||

muditavati cakora stoma ekatra śastair 
uditavati paratrāmaṅgalaiścakra saṅghe |
dhṛtamudi kumudāntarmucyamāne'livṛnde
malina nalina madhye badhyamāne ca tasmin ||3||

pradoṣasamaye dinarātrikalayoḥ rājjñoradhikāraniścayena jātaṁ prajānāṁ sukhaṁ duḥkhaṁ ca varṇayati tribhiḥ | ekatra pradeśe śastaiścandrodaya-rūpamaṅgalaiḥ cakora stome muditavati sati | evamaparatra pradeśe candrodaya-rūpair amaṅgalai cakravākasamūhair uditavati sati | rudiraśruvimocane | evaṁ kumudāntaḥsakāśāt mucyamāne alivṛnde dhṛtamudi jātānande sati | tasminnevālīvṛnde muditakamalamadhye badhyamāne ca sati teṣāṁ duḥkham ||3||

tamasi vipinamāpte sādane dīpa dūne
viśati sadana rājīṁ vaipine puṣpagandhe |
varatanu hṛdagāre dhair ya lajje praviśya
dyati samudita darpe darpake sarpakelau ||4||

sādane sadanasambandhini tamasi andhakāre vanaṁ viśati sati kathambhūte dīpālokena dūne | gṛhe sthitasya durjanadattaduḥkhena iva vair āgyavaśāt vanavāso jāyata iti rītiḥ | evaṁ vaipine vipinasambandhini rātrivikāśinaḥ puṣpasya gandhe sadanarājīṁ gṛhaśreṇīṁ praviśati sati | tathā ca teṣāṁ vair āgyalopāt vanavāsaṁ bihāya gṛhavāso jāteti bhāvaḥ | rātrisamaye samudito darpo yasya ata eva sarpakalau darpake kandarpe gopīnāṁ hṛdayāgāre praviśya dhair yalajjedyati khaṇḍayati sati ||4||

iti bata dina rātryorniścite nādhikāre
vigalita kulajāti jjñāna dharme tadā yaḥ |
vrajabhuvi balito'bhūt sa pradoṣo vyaraṁsīt
kimu bhavati cirastha tāmasī kāpi sampat ||5||

iti dinarātryoradhikāraniścayābhāvena kulajātijjñānadharme vigalati sati pakṣe kulajānāṁ atijjñāne dharme ca vigalati sati tadā vrajabhuvi yaḥ pradoṣo valito'bhūt sa valitapradoṣo vyaraṁsīt virato'bhūt | pradoṣasya valitatva-rūpotkarṣasya nāśa-rūpāṁśe arthāntaranyāsam āha—tāmasī tamoguṇajanyā | pakṣe tamaḥsambandhinī ||5||

api gurupura madhye dṛk kabāṭāvaruddha
sva tanu kanaka veśmābhyantara svānta talpe |
priyatamamadhiveśyārīramadyā tadā tāṁ
sukhayitum atha rādhāmāgatenduprabhoce ||6||

idānīṁ śrīkṛṣṇasya goṣṭhāgamanasamaye pathi priyatamaṁ dṛṣṭvā ānandamūrchādāśā madhye eva sphūrtiprāptena śrīkṛṣnena saha ramamāṇāṁ śrīrādhāṁ prati tatrāgatya induprabhā āha—gurupura madhyd'pi muditanetratvena dṛkkavāṭāvaruddhasvatanu-rūpakanakagṛhasyābhyantare svāntaḥkaraṇa-rūpatalpe yā priyatamamadhiveśya arīramat tāṁ rādhām | āgatā induprabhā ūce ||6||

vidhura rucirasi tvaṁ yaṁ vinā hanta rādhe
vidhura rucirabhūt sa tvamṛte'nyastathāpi |
bhavati hṛdaya hārī sa trilokyāstavaho
bhavati hṛdayahārī bhūtatāṁ labdhamutkaḥ ||7||

he rādhe ! yaṁ vinā tvaṁ vidhuraruciḥ khaṇḍitakāntirabhūt sa vidhuḥ śrīkṛṣnaḥ tvāṁ vinā anyāsu arucirabhūt | tatra śabdavirodho vyaṅgyaḥ | yaḥ śrīkṛṣṇaḥ trilokyā hṛdayaṁ hartuṁ śīlaṁ yasya tathā-bhūto bhavati | he bhavati ! bho rādhe ! saḥ śrīkṛṣṇaḥ tava hṛdayasya hāratulyabhāvaṁ lavdhumutkaḥ | atrāpi śabdamātravirodho vyaṅgyaḥ ||7||

racaya sakhi tadasyodanta pīyūṣa vṛṣṭir
iti rahasi viśākhā prārthyamānā tadā sā |
yadavadadidamālīsaṁhate raṁhasārāt
papurajara tṛṣastāḥ karṇapālī cakoryaḥ ||8||

he sakhi ! induprabhe ! tat tasmādasya śrīkṛṣṇastadvārtā-rūpapīyūṣavṛṣṭī racaya iti viśākhayā prārtyamānā sā yadavadat idamārāt nikaṭe ālīsaṁhateḥ karṇapālīcakoryaḥ raṁhasā vegāt papuḥ | kthambhūtā ajarā taruṇī tṛṭ yāsāṁ tāḥ ||8||

giridhara baladevālaṅkṛtātma dvi pārśvo
vraja dharaṇī vareṇya bhojanāyopaviṣṭaḥ |
dhanapatiriva śobhāmāpa nandīśvarāntaḥ
purasadasi nidhibhyāṁ padma śaṅkhābhidhābhyām ||9||

tadvṛttāntaṁ induprabhā āha—śrīkṛṣṇavaladevālaṅkṛtātmadviśārśvaḥ vrajadharaṇīvareṇyo nandaḥ | dhanapiḥ kuveraḥ nīlapadmaśaṅkhanidhibhyāṁ yathā śobhāmāpa | nandīśvaragrāmasyāntaḥpurasadasi | kuverapakṣe nandīśvarasya mahādevasya ||9||

prati rajani nimantryānīyamānaiḥ saputrair 
hari vadana cakoraiḥ sādarair āvṛto'sau |
parita upaviśadbhiḥ prema bhūbhṛdbhiruccais
tuhina giririvābhānmūrta ānandapuñjaḥ ||10||

vrajarājasya upanandādīnbhrātṝnpratirajanyeva svasvagṛhe kṛṣṇaṁ bhojayitum udyatānvīkṣya vrajarājastāneva śrīkṛṣṇaṁ bhojayitum upanandādibhiḥ kṛtā yā yā sāmagrī tat sahitānkṛtvā svagṛhe nimantryānīya śrīkṛṣṇasya vadana-rūpacandrasya cakoraiḥ ata eva tasya darśanaṁ vinā jīvitum asamarthaiḥ premaparvataistaiḥ saha tuhinagirirhimālaya iva vrajarāja upaviṣṭaḥ ||10||

bahuvidha madhurānna vyanjanādīni tebhyo
laghu laghu pariveśya dvistrirekaikaśaḥ sā |
sakhi balaya nayitrī nirvṛtiṁ prāpa kāñcit
svakara kalita pāka ślāghayā tanmukhebhyaḥ ||11||

valajanayatrī rohiṇī tebhyo nandādibhyaḥ ekaikaśaḥ ekasmai ekasmai laghu dviḥ triḥ yathā syāt dvivāraṁ trivāraṁ priveśya teṣāṁ mukhebhyaḥ svakarakalitapākaślāghayā kāñcit nirvṛtiṁ prāpa ||11||

tanaya janayatīdaṁ puṣṭimojaś ca bhuṅkṣve
tyanupadam api taistaiḥ sneha viklinna cittaiḥ |
api nija nija pātrāddīyamānaṁ tadāda
praṇihita ruci kṛṣṇo dhenukāriś ca kāmam ||12||

he tanaya ! idaṁ vastu puṣṭiṁ ojo valaṁ ca janayati ato bhuṅkṣva ityuktvā anupadaṁ pratikṣaṇam api tair nijapātrādapi dīyamānaṁ tadvastu kṛṣṇobaladevaś ca praṇihitaruci yathāsyāttathā āda babhuje ||12||

tvamayi kiyadaśānetyakṣibhaṅgyaiva mātrā
sadasi pitṛ pitṛvyaiḥ śaśvadukto girāpi |
sa sapadi yadabhuṅktāpūritenaiva tṛptir
niśi niśi tadihaiṣāṁ sagdhirācāra mātram ||13||

ayi he kṛṣṇa ! gurujanasamakṣe spaṣṭaṁ vaktum asamarthayā mātrā yaśodayā akṣibhaṅgya iva pitrādibhirgirā spaṣṭamuktaḥ śrīkṛṣṇaḥ sapadi tat kṣaṇe yat abhuṅkta tana iva śrīkṛṣṇakartṛkabhojanena iva eṣāṁ nandādīnāṁ tṛptirapūripūrṇā babhūva | sagdhiḥ sahabhojanaṁ tu teṣāṁ lokācāramātraṁ  tṝptistu śrīkṛṣṇakrartṛkabhojanena iva na tu svasvabhojaneneti jñeyam ||13||

hari mukha makarandai dṛgbhirādīyamānaiḥ
kalita navasapīti prītimadbandhuvṛndam |
atha nija nija dāsyānyātta tāmbūla vīṭī
prati nija bhavanāntaḥ saṁviveśa praviśya ||14||

prtimadbandhuvṛndaṁ svasvadṛṣṭi-rūpaparicārakair ādīyamānaiḥ śrīkṛṣṇamukhakamalasya mādhurya-rūpamakarandaiḥ karaṇaiḥ kalitā kṛtā navā sapītiḥ sahapānaṁ yena tathā-bhūtam | atha bhojanānantaraṁ mukhāni niranijat jalena śodhāyāmāsa | tad-anantaramāttā gṛhitā tāmbūlavīṭīryena tathā-bhūtamsat nijanijabhavanāntaḥ praviśya saṁviveśa suṣvāpa ||14||

adhi balabhivalakṣe sakṣāṇaṁ puṣpatalpe
rahasi sa hasitāsyair āvṛtaḥ svair vayasyaiḥ |
yadavadadavasāda prastutau te stuvāno
madhurima garimāṇaṁ śruyatāṁ tac ca rādhe ||15||

he rādhe ! adhivalabhiḥ valabhyāṁ valakṣe dhavale puṣpatalpe sakṣaṇaṁ sotsavaṁ yathāsyāttathā hāsyayuktamukhair vayasyair āvṛtaḥ sante tava virahajanyāvasādaprastutau yat avocat tat śrūyatām | kathambhūtaḥ tava mādhuryasya garimāṇaṁ stuvānaḥ ||15||

sarasamanugavīnasyāparāhne bhavadbhiḥ
samamasama mahimno'pyañjasā gacchato yāḥ |
mama dhṛtitatimadyannadya goṣṭhapradeśe
kathaya subala tā māṁ mohayitryo rucaḥ kāḥ ||16||

aparāhne bhavadbhiḥ saha anugavīnasya gavāṁ paścādvartamānasya asamamahimno'pi mama dhṛtitatiṁ yā rucaḥ adya adyankhaṇḍitavatyaḥ | he suvala ! māṁ mohayitryastā rucaḥ kāḥ kutratāḥ ||16||

ahaha madhurimābdheḥ kiṁ sudhā mathyamānāt
kimiti lalita vidyudvīcayo vastra pūtāḥ |
kimu parimala nīvṛnmūrti saṁrājya lakṣmyaḥ
kimatanu viśikhānāṁ rāśayaścampakānām ||17||

tā rucaḥ kiṁ mathyamānāt mādhurya-samudrādutpannāḥ sudhā-rūpāḥ ? vastreṇa pūtāḥ chānitā iti loke prasiddhāḥ ata evātilalitavidhyudvīcayaḥ | kiṁvā parimalasya nīvṛt deśa-rūpā mūrtimatyaḥ sāmrājyaśobhāḥ ||17||

tadupari ghusṛṇāktāṁ kiṁ sarojaṁ praphullaṁ
śuci jaladhi janirvā kṣobhanaḥ kaścanenduḥ |
maṇimaya madirābhyāṁ tasya cāṅke naṭadbhyāṁ
mama dṛg upasarantyevāditā pucchaghātaiḥ ||18||

tasyā rucaḥ upari mukhasthānīyaṁ kuṅkumāktaṁ kiṁ sarojaṁ praphullam | kimbā śuciḥ śṛṅgārarasaḥ sa eva jaladhistadutpannaścandra eva kandarpajanyakṣobhajanakaḥ | tasya candrasya aṅke naṭadbhyāṁ maṇimadirābhyāṁ khañjanābhyāṁ svasya kaṭākṣa-rūpapuccāghātaiḥ tannikaṭe upasarantī mama dṛk arditā ||18||

kimidamahaha vastvityūḍha sambhrānti mūḍhe
tadanubhava lavasyāpaṁśamārabdha kāme |
mayi ghana jaladālyevāvṛtaṁ sadya eva
vratati tatiṣu līnaṁ prābhavaṁ tanna leḍhum ||19||

idamadbhūtaṁ vastu kimiti prāptasambhrāntyā mūḍhe mayi tādṛśavastuno'nubhavalavasyāpyaṁśamāravdhukāme sati sadyastatkṣaṇa eva atiśayoktyā nīlaśāṭīsthānīya yā niviḍameghaśreṇyā ivāvṛtaṁ vallīśreṇīṣu līnaṁ tadvastu leḍhumāsvādayitum ahaṁ na prābhavam ||19||

sapadi nayana yugmoddiṣṭa vartmā tadāgān
mama hṛdaya baṭantanmārgaṇārthaṁ samarthaḥ |
na punarayamidānīṁ yat parāvartate tad
vanabhuvi kusumeṣo bandhamāpeti budhye ||20||

mama nayanayugmena uddiṣṭavartmā mama hṛdaya-rūpabhaṭastadvastum ārgaṇārthamagāt | yadyasmāt punaridānīm api na parāvartate tat tasmāt mama hṛdayabhaṭaḥ vanabhuvi kandarpasya bandhamāpa iti ahaṁ budhye ||20||

aghahara bhavata yālokyate ślāghya-rūpā
tadavadhi dhuta dhair yā sāpi rādhādhidhārā |
vividha davathupātrī svāḥ sakhī rodayitrī
viluṭhati galadakṣṇordhārayā dhauta gātrī ||21||

tad-anantaraṁ śrīkṛṣṇaṁ prati suvala āha !—he aghahara ! bhavatā ślāghya-rūpā yā rādhā alokyata tadavadhi ādhidhārā ādhrmanaḥpīḍāyā dhārā-rūpā sā rādhā vividhapīḍāpātrī satī viluṭhati ||21||

ayamayamayate tvāṁ tanvi dhinvanmukundo
rasanidhiratha sa kva kveti saṁlāpaśeṣe |
prathamarajanijātaṁ dhvāntamālakṣayantī
śamayati rujamasyā vrīḍayāthāvṛtāṅgyāḥ ||22||

tasyā vaiklavya ālakṣya sakhīnāṁ yat santvanavākyaṁ tat subala āha—ayamayaṁ śrīkṛṣṇaḥ dhinvansukhayituṁ tvāmayate prāpteti | atha sakhīvākyānantaraṁ sa śrīkṛṣṇaḥ kva kveti rādhāyāḥ saṁlāpasya śeṣe ante sati prathamarajanyutpannamandhakāraṁ śrīkṛṣṇatvena darśayantī sakhī śrīkṛṣṇāgamanasambhāvanayā jātā yā lajjā tayā saṁvṛtāṅgyā asyā rujaṁ pīḍāṁ śamayati ||22||

iti subalavacobhiḥ kṛṣṇanetrāmbujābhyāṁ
praṇayiṇi pṛṣatā drāg ānupūrvā nipetuḥ |
himakarakararājibhrāntito bhūktapūrvāṁ
vavamaturiva muktāṁ mañjucañcucakorau ||23||

(viśeṣakam) he praṇayiṇi rādhe! kṛṣṇanetrāmbujābhyāṁ sakāśāt pṛṣatā bindavaḥ | atra dṛṣṭāntamāha—himakaraścandrastasya kiraṇarājibhrāntyā cakorau bhūktapūrvāṁ muktāṁ vavamaturiva ||23||

paricaraṇaparāṁ māṁ tasthūṣīṁ tatra dṛṣṭvā
nyadiśadayamamandotkaṇṭhayā kuṇṭhitāsyaḥ |
upasurataru rādhā bhānuputryāstaṭe mām
abhisaratu rasenetyāśu tāṁ brūhi gatvā ||24||

punarinduprabhā āha—vrajarājasya dāsītvena paricaraṇaparāṁ, ata eva tatra śrīkṛṣṇanikaṭe tasthūṣīṁ māṁ dṛṣṭvā, ayaṁ śrīkṛṣṇaḥ nyadiśat ājjñāṁ cakāra ājjñām evāha—bhānuputryā yamunāyāstaṭe upasurataru surataroḥ kalpavṛkṣasya nikaṭe rasena sāhajikānurāgeṇābhisaratu iti tāṁ rādhāṁ brūhi ||24||

śrutamurajaninādaḥ svaṁ didṛkṣūnsasabhyān
bahirupaviśato'gāt sāmprataṁ nāṭyaraṅgam |
kṣaṇamathakṛtatattattṛṣṇāpūrtirvalabhyāṁ
śayitum ayamupaiṣyatyambayā lālyamānaḥ ||25||

madgamanānantaraṁ śrīkṛṣṇo yat kariṣyati tadapi śṛṇu | svasvaguṇaṁ darśayitukāmānāṁ bahiḥ-sthitānāṁ gāyakādīnāṁ śrīo mṛdaṅgasya śabdo yena sa śrīkṛṣṇo nāṭyaraṅgamupaviśatastānsāmpratamagāt prāpa | atha kṣaṇaṁ teṣāṁ gānādiśravaṇena tṛṣṇāpūrtiṁ kṛtvā śayituṁ valabhyāmaṭṭālikāyāmupaiṣyati gamiṣyati | yataḥ putrasya vanabhramaṇaśramajjñānena vyākulayā ambayā lālyamānaḥ ||25||

atulacaturimāṇaṁ taṁ janālakṣyamāṇaṁ
gatamiva nijakāntaṁ viddhi sauryāstaṭāntam |
tvamayi kiyadaśitvā svāngurūnvañcayitvā
drutamabhisara rāgād ityuditvaiva sāgāt ||26||

he rādhe ! nijakāntaṁ yamunāyāstaṭāntaṁ gatamiva viddhi ||26||

sapadi jaṭilayā sā bhojanāyāhvayantyā
savidhamanusṛtoce saṅkucasyatra cet tvam |
priyam api nija bhaktaṁ tadgṛhītvā vrajeto
ahasi saha sakhībhiḥ sādhvi sādhūpabhuṅkṣva ||27||

sapadi tatkṣṇa eva bhojanāyāhvayantyā jaṭilayā savidhaṁ nikaṭamanusṛtā prāptā rādhā ūce | he rādhe ! mannikaṭe bhoktuṁ saṅkucasi cet priyaṁ nijabhaktaṁ svaīyamodanaṁ gṛhītvā ito vrja | sarasvatīpakṣe nijabhaktaṁ svādhīnaṁ priyaṁ vraja ||27||

smita madhura dṛg aḍhyaṁ lehayantī tadālīṁ
vinayanaya mahimnā dhinvatī tāṁ ca rādhā |
vadasi yadidamārye kurva ityevamuktvā
śayanagṛhamagāttamannādi nītvā ||28||

sarasvatyā kṛto yo'rthastasya smaraṇena smitamadhradṛg avjamālīṁ sakhīṁ pakṣe aliṁ bhramaraṁ tadāsvādayantī rādhā vinayanayamahimnā tāṁ ca jaṭīlāṁ dhinvatī satī śayanagṛhamagāt ||28||

priya mukha makarandāmoda dhāmauda nādau
kṛta milanatayā tat svādyatāmāpa tāsām |
sura sariti gataṁ cedyatra tatratyamambho
jagadagham api bhindat vandyatāṁ yāti loke ||29||

idānīṁ cāturyeṇa sakhyānītena śrīkṛṣṇabhuktāvaśiṣṭānnādau jaṭilayā dattānnena saha kṛtamilanatayā tat annādi svādyatāmāpa | nanu kthaṁ tanmilanena sarveṣāmannānāṁ svādu sugandhatvaṁ syāt tatra dṛṣṭāntadarśanenāha—gaṅgāyāṁ yatra tatratya jalaṁ gataṁ cet jagatāmaghaṁ bhindat sat loke vndyatāṁ yāti ||29||

śṛṇu sakhi guravo'ntaḥ śerate sāmprataṁ te
sadanamanugavāṁ so'pyasti dūre'bhimanyuḥ |
smṛti mati dhṛti lajjāḥ śāyayitvā sva talpe
tadabhisara rasena sva priyaṁ keli kuñje ||30||

guravo'ntaḥpure śrate sāmpratam | abhimanyustu dūre gavāṁ sadanamanu sadane asti, ataḥ smṛtidhṛtilajjādikaṁ bihāyābhisarety arthaḥ ||30||

anupada balamāna prema sandarśitādhvā
kusuma śara bhaṭenaivābhitaḥ pālyamānā |
hṛdi punarupagūḍhotkaṇṭhayālyā calantī
śrama lavam api rādhe nādhvano jjñāsyasi tvam ||31||

utkaṇṭhayā ca ālyā hṛdi āliṅgitā satī calantī tvamadhvanaḥ śramalavam api na jjñāsyasi ||31||

yadi janatati netra śrotradaṁśādvibheṣi
vraja dhavala nicolenāvṛti kṛtya gātram |
mukhara jagadiva svaṁ nūpuraṁ cānapekṣya
śrita vicakila mālyā tārahārā smitāsye ||32||

janatatīnāṁ netraśrotre eva daṁśau ḍāṁsa iti prasiddhau tābhyāṁ vibheṣi cet śuklābhisārocitaśvetanicolena svagātramāvṛtīkṛtya vraja | etena netradaṁśāt āvaraṇaṁ kṛtam | śrotra-rūpadaṁśāt āvaraṇamāha—tvāṁ nindatāṁ mukharajanānāmupekṣā yathā kṛtā tathā mukharanūpurasyāpi tyāgena upekṣā kartavyety arthaḥ | vicikilaṁ rāyavela iti prasiddhaśvetapuṣpam ||32||

tava caraṇa nakhendoścandrikaikāpi sarvaṁ
jagadidamavadātaṁ sakhyalaṅkartum īṣṭe |
vidhuravidhurayaṁ tat paunaruktyaṁ jagāme
tyakṛta vidhiraśuddhaṁ kiṁ masī rekhayāmum ||33||

alamatiśayenāvadātaṁ śvetīkartum īṣṭe | tasmāt ayaṁ vidhurvidhuḥ malinacandraḥ paunaruktyaṁ jagāma | iti hetorvidhātāpi amuṁ candraṁ kalaṅkasthānīyayā masīrekhayā kimaśuddhamakṛta ||33||

iti nija sahacaryā dīpita smāra caryyā
nirupama guṇadhuryā niryatī goṣṭhapuryāḥ |
agaṇita guruvādhā kānanaṁ prāpa rādhā
praṇaya saridivārādūḍhamādhurya dhārā ||34||

nirupamānāṁ guṇānāṁ dhuryā bhārabāhikā | goṣṭhapuryāḥ sakāśāt niryatī nirgacchatī satī rādhā ārāt dūre sthitaṁ kānanaṁ prāpa | kathambhūtā praṇayasridiva | yat ūḍhā mādhuryāṇāṁ dhārā yayā tathā-bhūtā ||34||

parijana nikurambair ātta kiñcidvilambair 
adhigata guruvārtaiḥ svasvasevārthamārttaiḥ |
tvaritamanusaradbhirdākṣya cāturyavadbhir
vipinabhuvi nijeśālambhi sā mugdhaveśā ||35||

parijananikurambair dāsīsamūhaiḥ ātto gṛhītaḥ kiñcidvilambo yai | nanu kathaṁ vilambaḥ kṛtastatrāha—adhigatā gurūṇāṁ vārtāyaistathā-bhūtadāsīvargaiḥ sā nijeśā rādhā alambhi prāptā | mugdhaḥ sundaraḥ ||35||

yadi punaravarodhe'nviṣyate sā virodhe
gurubhirudita roṣaiḥ karhiciddṛṣṭa doṣaiḥ |
vrajapati suta līlā parva nirvāha śīlā
viracita tadupāyā syāt tadā yogamāyā ||36||

granthakartā eva kāmapyanupapattimāśaṅkya samādadhati | yadīti | avarodhe antaḥpure sā rādhikā yadi gurubhiḥ anviṣyate | athavā gurubhiḥ kartṛbhistayā saha virodhe sati śrīkṛṣṇasya līlotsavanirbāhaśīlā yogamāyā eva viracitatadupāyā syāt ||36||

nikhilam api ninādaṁ vaṁśikā vādyam eva
priyakam api purasthaṁ svapriyaṁ bhāvayantī |
parimalam api sarvaṁ tat pratīkauttham eve
tyamumabhimanute sma prāptam evādhvanīyam ||37||

nikhilaśbdam eva vaṁśikāvādyam eva bhāvayantī priyakaṁ kadambam | tasya pratīkotthaṁ śarīrottham | iyaṁ rādhikā adhvani amuṁ śrīkṛṣṇaṁ prāptam eva manute ||37||

kalayasi lalite kiṁ kautukaṁ tvadbhujaṅgo
bhujamadhita balānme veṣṭayankaṇṭhameṣaḥ |
iti capalamudañcac cillicāpā cakampe
varatanuravalokyaivāṁsagāṁ svīya veṇīm ||38||

pṛṣṭha-sthitāṁ veṇīm akasmāt skandhagatāmālakṣya tām eva śrīkṛṣṇasya hastvena niścitya lalitāṁ prati sapraṇayakopamāha—tvadbhujaṅgaḥ tvayi viṣaye kāmukaḥ eṣa śrīkṛṣṇaḥ me kaṇṭhaṁ veṣṭayanvalāt me bhujamadhita dadhāra | iti capalaṁ yathāsyāt tathā udañcat udayaṁ prāpnuvanbhrūcāpo yasyāstathā-bhūtā ||38||

priyasakhi paramārthī mādhavaḥ syādudārāt
tvam api bhavasi tasmai citta vittādi dattvā |
kathamahamiha madhye vārayitrī dvayoḥ syāṁ
smṛtibhava bahu dharmādharma vijjñāpi bhūtvā ||39||

lalitā āha—he rādhe ! mādhavaḥ paramārthī paramayācakaḥ | tvam api tasmai kṛṣṇāya cittavittādi datvā udārā bhavasi | ataḥ kathaṁ dvayormadhye ahaṁ vārayitrī syāma | tatrāpi smṛtiśāstāt bhava utpattiryayostathā-bhūtayorbahudharmādharmayorvijjñāpi bhūtvā | pakṣe smṛtibhavaḥ kandarpaḥ tasmādutpannabahudharmādharmavirodhayorvijjñā bhūtvā ||39||

bhuvi bhavati sa ekaḥ karṇa evātra dātā
tvamamalamukhi karṇau dvau ca dattāvakarṣīḥ |
balim api kimajaiṣīrna tribalyarpaṇaiṣiṇy
atanu śata virājadvikrame'sminnaghārau ||40||

punaḥ parihāsāntaramāha—pṛthivyāṁ ekaḥ karṇa eava dātā prasiddhaḥ tvaṁ tādṛśadātārau dvau karṇau kṛṣṇāya dattau akārṣīḥ | evaṁ valim api dātāraṁ kiṁ nājaiṣīḥ api tu ajaiṣīḥ | yata eka eva valistrivikrame dātā abhūt | tvantu atanavaḥ mahāntaḥ śataparimitā virājanto vikramā yasya tasminaghārau pāpanāśake'smintrīnvalineva arpayituṁ dātum icchasītyarthaḥ | pakṣe kandarpaśatato'pi virājadvikramo yasya tasmin ||40||

nayana yugalametad-rūpa sāt kṛtya nāse
api parimala sindhau prakṣipantyā tvayāsya |
vyaraci sakhi vitīrṇā yā tayaivaiṣa veṇyā
harir api nija bāhu bhūtayā tvāṁ sinoti ||41||

idānīṁ parihāsaṁ kṛtvā bhramadūrīkaraṇārthaṁ yathārthavṛttāntam api parihāsamudrayaivāha—nayaneti | etasya śrīkṛṣṇasya -rūpasātkṛtya -rūpāya nayanayugalaṁ datvā tvayā yā veṇī vitīrṇā vyaraci yasmai dattā kṛtā eṣa hariḥ tāṁ veṇīṁ svīyāṁ matvā nijabāhubhūtayā sinoti badhnāti ||41||


iti pathi hasitā sā tatrape tatra sakhyā
prasabhamudayamānaistarṣa lakṣair ajasram |
vigalitam api dhair yaṁ dhartum abhyasyamānā
bakula vanamupāgānmanda mandaṁ calantī ||42||

iti sakhyā hasitā sā tatrape haṭhāt ajasra udayamānaistṛṣṇālakṣair vigaditam api dhair yaṁ dhartum abhyasyamānā satīo upāgāt | sopasargā dasyatervikalpe ātmanepadam ||42||

kimidamahaha tasyāḥ śiñcitaṁ bhūṣaṇānāṁ
bhramamagamamahaṁ vā cāṭakair eva rāvaiḥ |
śrutipatha gatam evākṣobhayanmāṁ yadaitat
tadajani phalito vā māmako bhāgyaśākhī ||43||

ahaha āścarye tasyā rādhikāyāḥ kiṁ  bhūṣaṇānāṁ śiñjitaṁ kimbā caṭakasambandhiśabdair evāsau rādhikāyā bhūṣaṇaśabda iti bhramamagamaṁ premonmādena rātrāvapi caṭakaśabdasya sambhāvanā jāteti bhāvaḥ | yadyasmādetat śiñjitaṁ śrutipathagatamātram eva māmakṣobhayat | ata eva tasyā bhūṣaṇaśabdaeva tasmāt madīyo bhāgya-rūpavṛkṣa eva vā phalito'bhūt ||43||

iti taruṇa tamālāśliṣṭa pṛṣṭhaṁ mukundaṁ
muhur api vimṛśantaṁ kācidādau vilokya |
pramudita matirāśu vyājahārāmbujākṣīṁ
kalaya sumukhi rādhe mādhavaṁ tasthivāṁsām ||44||

iti rādhikāyā āgamanaṁ mṛśantaṁ taruṇatamālāśliṣṭapṛṣṭhaṁ śrīkṛṣṇaṁ vilokya kācit sakhī rādhikāṁ vyājahāra | tasthivāṁsaṁ sthitavantam ||44||

ahamiha katiśo vā naivamālokayaṁ tan
na mama ramaṇa eṣa syāditi svānta madhye |
niracinuta kṛśāṅgī taṁ puro vīkṣya rādhā
druta hṛdatanu ghūrṇākīrṇa dhīrapyadhīrā ||45||

śrīrādhikā sakhīṁ pratyāha—pura-sthitaṁ tamālam eva kṛṣṇatvena ahaṁ kativārānnevālokayaṁ tasmānna eṣa mama ramaṇa iti svīyāntaḥkaraṇamadhye niracinuta niścayaṁ kṛtavatī sā kṛṣṇaṁ vīkṣya drutahṛdapi kandarpaghūrṇākīrṇadhīr api ||45||

mama bhṛśam api mugdhāṁ yaddṛśaṁ tvaṁ viśākhe
bhramayasi tadidaṁ te hāsyamāstāṁ vidūre |
bhramayasi na ca yadvā mādhavo'yaṁ tamālaḥ
sthira iti tava satyaivābhavadgīrvidagdhe ||46||

he viśākhe ! yadyasmāt mugdhāṁ mūḍhām api mama dṛśaṁ vāraṁ bhramayasi tat tasmādidaṁ he hāsyaṁ dūre āstām | kimbā māṁ nabhramayasi kintu yathārtham eva vadasi yataḥ sthiratamāla eva mādhavaśabdenoktaḥ madhaivasante utpanna iti vyutpatteḥ ||46||

na hasitamayi kintu tvat samāśvāsanārthaṁ
gaditamidamihānālokayantyā mayā tam |
tvamati caturimābdhirmā bhramastatra rādhe
bhavatu tadapi tuṣṭyai rocirasya kṣaṇaṁ te ||47||

viśākhā āha ! ayi rādhe ! iyaṁ hāsyaṁ na bhavati kintu taṁ śrīkṛṣṇamanālokayantyā mayā tava āśvāsanārthamidaṁ gaditamuktam | tathāpi tvantu aticaturimāvdhirato na abhramaḥ na bhramayuktā bhavasi | tadapi asya tamālavṛkṣasya rociḥ kāntireva te tava kṣaṇaṁ tuṣṭye bhavatu ||47||

iti sarasija mukhyorvācamācamya sakhyo
hariratha samudañcaddoḥ karopatta śākhāḥ |
pihita maṇi vibhūṣaḥ kautukī tatra sākṣāt
taruvara iva tasthau tyakta pītottarīyaḥ ||48||

iti sakhyorviśākhārādhayorvācamācamya āsādya samyak udañcanhasto yena tathā-bhūto hariḥ karābhyāṁ gṛhītaśākhaḥ | ācchāditamaṇimayabhūṣaṇaḥ sansākṣāt taruriva tastau ||48||

suratarutala tastaṁ kṛṣṇamanviṣya dūrād
iha bakula nikuñje yāvadevānayāmaḥ |
nalinamukhi tamāla skandha vinyasta hastā
dhṛti lavam api dhṛtvā tāvadatrāsva rādhe ||49||

sakhyaḥ parihasantyaḥ śrīkṛṣṇam eva tamālatvenopadiśya tena sahekānte milanārthaṁ yuktimutthāpayanti | suratarviti | suratarutalāt yāvat kṛṣṇamanviṣya vayaṁ atrānayāmaḥ tāvat tamālasya smandhe hastaṁ nyasya atra kṣṇaṁ āsva tiṣṭha ||49||

iti sa lalitamālīvṛndamuktvā prayātaṁ
varatanuravalokyāmanda kandarpa cintā |
laghu laghu savidhe'syāgatya sā vismayābdhau
nyapatadatanu harṣa kṣmādharaṁ cāruroha ||50||

sakhīvṛndaṁ tato'nyatra prayātam | tad-anantaraṁsā varatanur api amandakandarpacintāyuktā satī tasya tamālatvena niścitasya śrīkṛṣṇasya nikaṭe āgatya aho ! tamālo'yaṁ sākṣāt śrīkṛṣṇa eva iti vismayasamudre nyapatat | evaṁ vastusvabhāvena taddarśanajanyo'tanurmahānharṣa-rūpo yaḥ parvatastaṁ cāruroha | ekasminneva kāle samudrapatanaparvatārohaṇa-rūpaśabdavirodho draṣṭavyaḥ ||50||

kati na kati tamālālokitāḥ santyayaṁ tu
vrajapati suta kāntīrhanta tā eva dhatte |
madhurimabharam evaṁ sthāvareṣvapyapāram
yadasṛjadatamekaṁ naumi dhātāram eva ||51||

mayā ālokitāḥ kati tamālā na santi ayantu tamālaḥ sākṣāt śrīkṛṣṇasya tā eva kāntīrdhatte | tasmāt ya eva vidhātā evaṁ mādhuryātiśayaṁ sthāvareṣvapyasṛjat | tāṁ ekaṁ vidhātāram evāhaṁ naumi ||51||

bhavatu nikaṭametya svekṣaṇe tarpayāmīty
amita mṛdupagamyaivāśru pūrṇedaṁ ūce |
nirupama ruci jāle tvaṁ stuve kiṁ tamāla
tvamayi nahi nagaḥ śrī kṛṣṇa evāsi sākṣāt ||52||

aparimitā mut harṣo yathā syāt tathā-bhūtā satī ūce | he nirupamarucisamūho yasya tathā-bhūta ! ||52||

tadati davathu śīrṇāṁ māmihāśliṣya bāḍhaṁ
nija madhura marandaiḥ siñca bhūmirūhendra |
sukha jaladhi taraṅgaiḥ sādhu tair eva tāvat
kṣaṇamatanu dāvārta plāvayāmi sva cetaḥ ||53||

yasmāt sākṣāt śrīkṛṣṇa eva tvaṁ tasmāt kandarpapīḍayā śīrṇāṁ māṁ vāḍhaṁ atiśayenāśliṣya nijamadhuramakaranda-rūpair adharāmṛtaiḥ siñca | kandarpadavārtaṁ cetaḥ ahaṁ plāvayāmi ||53||

iti sapadi nibhālyāpyasya gātrāṇi maugdhyān
na ca paricinute sma prauḍha śuddhānurāga |
parihitam api pītaṁ tasya vāso mṛgākṣī
nija tanu ruci puñjaṁ bimbitaṁ manyate sma ||54||

pauḍhaśuddhānurāgā iti | anurāgasya svabhāvo'yaṁ yat pratikṣaṇaṁ kāntasyāprāptiṁ sambhāvayati iti bhāvaḥ ||54||

sa cakitamavalokyaivābhitaḥ sā yadodyan
nija bhuja latikābhyāṁ taṁ balādāliliṅga |
smara mada ghana ghūrṇaḥ so'pi dorbhyāṁ pragāḍhaṁ
prati parirabhate sma prema ratnākarastām ||55||

sakhīnāmāgamanaśaṅkayā abhitaḥ sacakitamālokya sā yadā śrīkṛṣṇamāliliṅga | smaramadaghanaghūrṇaḥ sa kṛṣṇo'pi tāṁ prati parirabhate sma ||55||

tanuyugamatanuryat kīlitīkṛtya bāṇair 
ati ruciramamuṣṇāc citta ratnaṁ prayatnaiḥ |
tadṛta iva tamālo mādhavo'bhūc ciraṁ sā
pyajani kanakavallī taṁ balādveṣṭayantī ||56||

yasmāt atanu kandarpaḥ rādhākrṣṇayostanuyugaṁ vāṇair viddhā kīlitīkṛtya ekatrīkṛtyātiruciraṁ cittaratmaṁ amuṣṇāt acorayat | coro hi rājjñi phutkārāśaṅkayā taṁ vāṇair viddheva tasya dravyaṁ gṛhnatīti rītiḥ | tasmāt premāveśena jāḍyodayāt śrīkṛṣṇaḥ satya eva tamāla ivābhūt sāpi jāḍyena kanakavallī ajani ||56||

atha katham api kāntā pratyabhijjñāta kāntā
dhṛta ratiraṇa raṅgāpyūḍha lajjā taraṅgā |
svamatula saralatvaṁ tasya cāturyavat tvaṁ
muhur api rasayantī sismiya kundadantī ||57||

nāyaṁ tamālaḥ kintu mama kānta eva iti pratyabhijjñātaḥ kānto yayā tathā-bhūtā kāntā rādhā anantaraṁ dhṛto ratiraṇaraṅgaḥ sambhogo yayā tathā-bhūtāpi svadharmavāmyamakṛtvā pratyuta svakārtṛkāliṅganena ūḍhaḥ prāpto lajjātaraṅgo yayā tathā-bhūtā | kintu svīyamatulasāralyaṁ śrīkṛṣṇasya ca cāturyavattvaṁ  muhurāsvādayantī satī sismiye smitaṁ cakāra ||57||

pauṣpaṁ tulyamupetya puṣpadhanuṣaḥ sāmrājya saṁsiddhaye
yadyat prārabhata priya-dvayamidaṁ sākṣāt sarasvatyapi |
ālīnāṁ nayanebhya eva ciram evādhītya cedvarṇaye yat
kiñcinna samāpayet tadapi sā stambhāśru caisvarya bhāk ||58||

rādhā-kṛṣṇa-rūpapriya-dvayaṁ puṣpaśayyāṁ prāpya kandarpasya sāmrājyasiddhaye yadyat prārabhata sākṣāt sarasvatyapi sakhīnāṁ nayanebhya eva sakāśāt idaṁ ciram evādhītya yat kiñcit varṇayet cet tadapi varṇanaṁ na samāpayet na samāptaṁ vabhūba yato varṇanārambhata evānandena stambhāśrugadgadsvarabhāk sā bhavati ||58||

iti śrī-kṛṣṇa-bhāvanāmṛte mahā-kāvye
prādoṣika-vilāsāsvādano nāma
aṣṭādaśaḥ sargaḥ
||18||

=o) ūnaviṁśaḥ sargaḥ (o=
rāsa-līlāsvādano nāma

prasūnacāpaḥ sa mahāparādhī
prāpādhikāraṁ tava kānane'smin |
tvaṁ mārgayantīḥ sukumāra gātrīr
hā mārganair bhartsayati sakhīstāḥ ||1||

premnā sakhīnām api śrīkṛṣṇena saha smbhogārthaṁ śrīrādhikā yuktimuttāpayati | mahāparādhīkandarpastva vṛndāvane adhikāraṁ prāpa | atastvāmanveṣayantīrmama sakhīrvāṇair bhetyasyati viddhāḥ kariṣyati ||1||

tat tvāṁ trātum ato'rhasi priyatametyukto'cyuto rādhayā
tvaṁ pratyāha samāśvasi hyanupama snehāmṛta snāpite |
yo māṁ mṛgyati mātramatra tamahaṁ mṛgyanhṛdaivādadhā
myetanme vratamabraṇaṁ tadiha tāḥ śastaiḥ kariṣye'ṅkitāḥ ||2||

iti rādhayā uktaḥ śrīkṛṣṇaḥ tāṁ pratyāha—he sakhī prati anupamasnehāmṛtasnāpite ! rādhe ! etadvratamavraṇamācchidraṁ tat tasmāt tāḥ sakhīḥ ! śastair maṅgalair aṅkitāḥ kariṣye ||2||

ityanyatra gate harau parijanaiḥ kaiścinnidiṣṭair asān
nepathyāni pureva sādhu racitānyaṅgeṣu tasyāstathā |
nūtnaṁ talpamakāri pauṣpam api tāḥ kṛṣṇopabhuktā yathā
paśyeyu lalitādayo vidhumukhīṁ tāṁ vāsa sajjāmiva ||3||

anyatra sakhīnāṁ nikaṭe gate sati rādhayā nidiṣṭeḥ kaiścit parijanaiḥ dāsībhiḥ rasāt rāgāt tasyā aṅgeṣu nepatyāni racitāni tathā vāsakasajjāsampādanārthaṁ puṣpasambandhitalpam api nūtnaṁ tathā akāri yathā kṛṣṇopabhūktā lalitādayastāṁ rādhāṁ vāsakasajjāmiva paśyeyuḥ ||3||

athāgatāstāḥ kuṭilabhruvaḥ sakhī
rādhābhinīyaiva viṣādamabravīt |
preyānsa nāyānmama kiṁ tato'subhis
tanvāthavā bhūṣitayā kimetayā ||4||

śrīkṛṣṇena kṛtaṁ yadbiḍambanaṁ tasya hetubhūtāṁ rādhikāṁ prati kuṭīlabhruvaḥ sakhīḥ rādhā viṣādamabhinīyāvravīt | preyānsa śrīkṛṣṇaḥ yadi na āyāt tato mama prāṇaiḥ kimathavā vāsakasajjocitabhūṣaṇaviśiṣṭayā tanvā kim? ||4||

upālipsuralīḥ punarupasṛta vīkṣya pihita
smitā cillīvallīṁ dara caṭulayantyāha sutanuḥ |
aho kaṣṭaṁ kiṁ vaḥ kṣatamajani bimbādhara kuce
bhujaṅgaṁ mṛgyantyaḥ kamaviśata vā gahvara varam ||5||

upasṛtā nikaṭaṁ prāptā āliḥ upālipsuḥ upālambhanecchurvīkṣya bhrūvallīmīṣac cañcalayantī rādhā āha—aho ! vo yuṣmākaṁ kaṣṭaṁ yato bimbādharakuce kṣatamajani | athavā bhujaṅgaṁ sarpaṁ pākṣe kāmukaṁ kṛṣṇaṁ mṛgyantyaḥ kam api gahvaravaramaviśat | tatrasthakaṇṭakair eva vā kiṁ viddhā vabhūburiti bhāvaḥ ||5||

bhujaṅgaṁ svādhīnaṁ sumukhi janatāṁ daṁśayasi yat
tadāstāṁ te khyātaṁ vrajabhuvi yaśo mā hasa punaḥ |
ahaṁ cedvyākhyāsye kim api caritaṁ tat sapadi te
giraṁ tāṁ hrīrdevī viramayitum āvi na bhavitā ||6||

yadyasmāt bhujaṅgadvārā janatāṁ daṁśayati tat tasmāt vrajabhuvi tava khyātaṁ yaśa āstām eva punarmā hasa hāsyaṁ mā cakāra | sapadi tatkṣaṇa eva lajjādevī tava vākyaṁ viramayituṁ sthagayituṁ kiṁ na āvirbhavitā ? ||6||

ityeva yāval lalitāvabhāṣe madhye
sabhaṁ tāvadupetya kṛṣṇaḥ |
prāhālayo vacmi caritramasyāś
citraṁ yadevādyatanaṁ suramyam ||7||

madhyesabhaṁ sabhāmadhye ||7||

āgatyaiva prakaṭamanayā yācyate preṣṭha mahyaṁ
dehāśleṣaṁ madadharasudhāṁ nirvivādaṁ gṛhītvā |
kāmāgnirme jvalati hṛdi taṁ sādhu nirvāpayeti
śrutvaivāhaṁ nyapatamadhikaṁ vismayāmbhodhi madhye ||8||

śrīkṛṣṇa āha—anayā rādhayā prakaṭamayācyata | yācjñām evāha—he preṣṭha ! madadharasudhāṁ gṛhītvā mahyamāśleṣaṁ dehi | svadharmaṁ vāmyaṁ bihāya svamukhena asyāḥ sambhogaprārthanāṁ śrutvā vismayasamudramadhye ahaṁ nyapatam ||8||

tābaddhair yaṁ hriyam api balādyamune sāndra paṅke
magnikṛtya svayamati mudāliṅgya talpe viveśya |
nirjityāhaṁ vitanuyudhi niryāpito'smānnnikuñjād
yuṣmānevāśrayamatha mukhaṁ sāvṛṇodañcalena ||9||

dhair yalajjāṁ ca yamunāpaṅke magnīkṛtya svayaṁ māṁ valāt āliṅgya śayyāyāṁ niveśya anantaraṁ kandarpayuddhe nirjitya kuñjāt niryāpito niṣkāśito'haṁ yuṣmāneva āśrayam | athāntaraṁ sā lajjayā añcalena mukhamāvṛṇot ||9||

brūṣe mṛṣā vā lalite ravestat
pṛcchātra datvā śapathaṁ sakhīṁ svām |
tathādṛtā sāha na vedmi mohāt
tamālamuddiśya yadapyavocam ||10||

lalitā āha !—he kṛṣṇa ! mṛṣā vrūṣe | kṛṣṇa āha—he lalite ! suryasya śapathaṁ datvā svāṁ sakhīṁ rādhikāṁ pṛccha | tathā tenaiva prakāreṇa lalitayā he sakhi ! yathārthaṁ vadeti ādṛtā sā rādhā āha—mohāt ajjñānāt tamālamuddiśya yadapyavocat tat tu na vedmi vismṛtā babhūvety arthaḥ ||10||

hāsya plutāsyalināsu sakhīṣu kṛṣṇaḥ
prāvocadarthanamidaṁ nibhṛtaṁ na citram |
siñcāṅga nastvadadharāmṛta pūrakeṇe
tyasyā giraṁ sadasi tāṁ na hi vismarāma ||11||

hāsyaplutamukhakamalāsu sakhīṣu satīṣu kṛṣṇaḥ prāvocat | śrīrādhikāyā ekānte idaṁ sambhogaprārthanaṁ na citraṁ kintu mahārāse vrajasundarīṇāṁ sabhāmadhye asyāḥ siñcāṅganeti vākyaṁ nahi vismarāma ||11||

vaṁśīṁ labheya yadi tāmiha vādayeyam
unmādayeyamabhikṛṣya samānayeyam |
svasvaprakṛtyananu-rūpa caritra -rūpa
vācastadāham api vo racayeyamagre ||12||

vaṁśīhetuka eva sa svabhāvaviparyayaḥ ata eva vaṁśyā eva doṣo na tu mama iti prtipādayituṁ rādhikā āha—ahaṁ yadi vaṁśīṁ dbheya | evaṁ tāṁ vaṁśīṁ yadi vādayeyam | tena iva vādanena yadiunmādayeyam | tena unmādanena yuṣmānabhikṛṣya yadi samānayeyam | tadā svasvaprakṛtyananu-rūpāṇi caritra-rūpavacāṁsi yāsāṁ tathā-bhūtāḥ racayeyaṁ karomītyathaḥ ||12||

ityuktavatyai nija ballabhāyai
kṛṣṇastadaivomiti vaṁśikāṁ svām |
datvā tato'gādaparatra tābhiḥ
sārddhaṁ sakhībhiḥ kutukaṁ vidhitsuḥ ||13||

omiti svīkṛtya rādhikāyai svīyāṁ vaṁśī datvā kautukaṁ kartum icchuḥ śrīkṛṣṇaḥ sakhībhiḥ sārdhaṁ tataḥ sakāśāt anyatrāgāt ||13||

atha jagāvadharārpita vaṁśikā
vidhumukhī madhuraṁ hari veśabhāk |
hariragāt pramadāt pramadākṛtiḥ
parivṛto lalitādibhirālibhiḥ ||14||

śrīkṛṣṇaṁ vinā anyasya vaṁśyāpi ākarṣakatvaṁ nāstīti niścitya hariveśabhāk sā adharārpitavaṁśikā satī madhuraṁ yathā syāt tathā jagau śrīkṛṣṇo'pi pramadāt harṣāt pramadāyā rādhāyā iva kuṅkumalepanenāṛtiryasya tathā-bhūtaḥ sansakhībhiḥ saha agāt abhikṛṣya samānayeyamiti pūrvoktyā tasyā nikaṭam ityāpekṣepaladdham ||14||

kulabhuvo bhuvana prathitārciṣaḥ
kathayatātra kathaṁ drutamāgatāḥ |
niśi diśi pradiśi bhramatādarād
ayi darāpidaraṁ kurutābalāḥ ||15||

mahārāsārambhe śrīkṛṣṇo yathā rajanyeṣāghora-rūpe (bhā 102929) tyādikaṁ uvāca tathaiva śrīkṛṣṇaveśadhāriṇī rādhikāpyāha—tribhubane khyātā yaśo-rūpā kāntiryāsāṁ tathā-bhūtāḥ kulāṅganā bhūtvā kathamatra vane yūyamāgatā iti kathayata | kathaṁ vā niśi rātrau bhramatha ādarāt kasyāpi puruṣasyādaraṁ prāpya | ayi avalā ! darāpi īṣadapi daraṁ bhayaṁ kuruta ||15||

tadyāta goṣṭhaṁ nahi tiṣṭhatātra vaḥ
strīṇāṁ svadharmaḥ pati sevanaṁ yataḥ |
kiṁ vā bhajadhve hṛdi puṣpa mārgaṇa
spṛhāmiyaṁ niṣkuṭa eva setsyati ||16||

kimvā puṣpasyānveṣaṇaspṛhāṁ hṛdi bhajadhve cet tadā iyaṁ spṛhā niṣkuṭe gṛhārāmāstu niṣkūṭetyabhidhānāt tatra iva svasvagṛhodyāne setsyati siddhā bhaviṣyati na tu atra | puṣpamārgaṇaḥ kāmaḥ niṣkuṭo vṛndāvanam | kiñcit kṛṣṇamuddiśya svavāmyamālambyāpi saparihāsamāha—niṣkuṭa eva nijanandīśvaragṛhodyāna eva svagṛhadāsībhireva tāṁ spṛhāṁ sādhaya na tu mayeti ||16||

iti tadudita mātrādāsya vair asya bhājo
nakha maṇi likhita kṣmā ūcire sāśrukāntāḥ |
priyatama rasamūrte maiva vaktuṁ tvam evaṁ
tvadanusṛti bhṛto'smānarhasi prema sindho ||17||

mahārāse maivaṁ vibho !'hatibhavā ( [bhā.pu. 10.29.31) nitivat rādhikāveśadhārī kṛṣṇaprabhṛti lalitādhayo'pyāhuḥ—tasyāḥ kṛṣṇaveśadhāriṇyā rādhāyā uditamātrādeva mukhe vaivasyabhājastā aśruyuktāḥ kāntā ūcire | pakṣe kāntaḥ kṛṣṇaś ca kāntā lalitādayaścetyakaśeṣaḥ | tāsāṁ vacanam evāha—he priyatama ! he rasamūrtte ! pakṣe priyatamā rasamūrtiryasyā he tādṛśe ! rādhe tvadanugamanadhāriṇīḥ asmānevaṁ kaṭhoraṁ vaktuṁ nārhasi yataḥ he premasindho ! ||17||

madana dahana dūnāḥ svāstanūstvanmukhendor
amṛta rasa niṣekaiḥ kurmahe śaitya bhājaḥ |
iti cira janitāṁ naścchindimāśāṁ sva veṇu
dhvanibhir api niṣicyaivānayā tīkṣṇa vācā ||18||

kandarpāgninā dūnāḥ svāstanūstavādharāmṛtaiḥ vayaṁ śaityabhājaḥ kurmahe | iti cirakālaṁ vyāpya utpannāmāśālatāṁ veṇudhvanibhirniṣicyānayā tīkṣnayā vācā mā chindhi ||18||

athānanābje smita mādhurīṁ sā
prakāśya vaidhuryamapāsya sadyaḥ |
sva veśa bhāṣekṣaṇa bhāva bhājā
kāntena reme śritatannisargā ||19||

atha kaṭhoravacanāntaraṁ prahasya sadayaṁ gopīrātmārāmo'pī  [bhā.pu. 10.29.42] tivat sā rādhikāmukhakamale smitamādhurīṁ prakāśya tena hāsyena iva tāsāṁ  rādhāveṣadhāri śrīkṛṣṇalalitādīnāṁ vaidhuryaṁ virahaduḥkhamapāsya dūrīkṛtya śrīrādhikāyā veṣaracanekṣaṇabhāvaviśiṣṭena śrīkṛṣṇena saha āśritastasya śrīkṛṣṇasya nisargaḥ svabhāvo yayā sā rādhā reme ||19||

sasnustāḥ kautukābdhau sarabhasamasakṛdvīkṣya vīkṣyaiva sakhyaḥ
kṛṣṇa śrī rādhāyoryā smara samara kalā vāmya cāpalya bhājoḥ |
sva apyāśliṣyamāṇā vyadhiṣata na tanūḥ kiṁ tayā preṣṭha sakhyā
vṛndā dūra sthitaiva svamamanuta janurdhanyamaśru plutākṣī ||20||

yathāsaṁkhyena vāmyacāpalyabhājoḥ kṛṣṇarādhayoḥ smarasamarakalā vāraṁ vāraṁ vīkṣya vīkṣya tāḥ sakhyaḥ ānandasamudre sasnuḥ snānaṁ cakruḥ | yāḥ sakhyaḥ svāstanuḥ tayā preṣṭhasakhyā na kiṁ āliṅgitā vyadhiṣata akārṣuḥ ? api tu akārṣureva ||20||

paśyantīnāṁ sakhīnām api nibhṛtamasau kāntamādāya tasmād
antardhāyaiva deśāt kvacana rahasi taṁ krīḍayantī yadābhāt |
tā apyaśvattha nīpa prabhṛti tarutatīstau viṣādena pṛṣṭvā
dṛṣṭvā dṛṣṭvāpi jātārpita nayana yugāḥ khedam evābhininyuḥ ||21||

rāse śrīkṛṣṇo yatā antardhānaṁ cakāra tathā sāpi cakāra ity āha—paśyantīnām iti | dṛṣṭo vaḥ kaccidaśvattha itivat tā lalitādayo'pi pṛṣṭvā anantaraṁ kuñjamandire tayoḥ sambhogaṁ gavākṣārpitananayanāḥ satyaḥ dṛṣṭvā dṛṣṭvā ānandamagnā api mahārāse keśaprasādhanaṁ tvatra kāninyāḥ kaminā kṛtamiti vadantīnāṁ vipakṣāṇāṁ khedotthavacanamanusṛtya tasyānukaraṇārthaṁ khedam evābhininyuḥ ||21||

vanādvanaṁ yāntyatha maṇḍayantī
vicitra mālyābharaṇaiḥ priyaṁ sā |
na pāraye'haṁ calituṁ kva ceti
girā vihāyaiva tamāśu lilye ||22||

śrīkṛṣṇaveśadhāriṇī rādhā svaveśadhāriṇaḥ priyasya na pāraye'haṁ calitum iti vacanaṁ śrutvā bihāyaiva sā lilye antardhānaṁ cakāra ||22-23||

bhuvamaśrubhirārdrayanmuhuḥ
kṛta hā hā sva eva mādhavaḥ |
lalitādibhirāvṛtaḥ punar
vilalāpoccataraṁ svaraṁ sṛjan ||23||

dayiteha samāgamena nodhinu
yat tvac caraṇāmbujaṁ hṛdi |
mṛdulaṁ kaṭhine śanaiḥ śanair 
nidadhe taddunu mā tṛṇāṅkuraiḥ ||24||

jyati te'dhikaṁ janmane tivat śrīkṛṣṇalalitādayo'pyāhuḥ | he dayita ! śrīkṛṣṇa iha samāganena no'smāndhunu sukhaya | pakṣe he dayite ! rādhe ! spaśṭaṁ | yadvā mā hasa parihāsaṁ mā kuru | āgamena āgamanena | yac caraṇakamalamasmākaṁ kaṭhine hṛdi vyathāśaṅkayā śanair nirdadhe tac caraṇaṁ | tṛṇāṅkurair mā dunu mā duḥkhaya ||24||

sātha smitāsyāgamadāśu vidyut
pītāmbarā nīrada nīlarociḥ |
sva svārciranyonya samarpaṇāt kiṁ
tadaṅga vastre dadhatuḥ susakhyam ||25||

tāsāmāvirabhūt śauriritivat sāpi tatrāvirbhūvetyāha—śrīkṛṣṇa iva vidyut tulyapītāmbarā meghatulyārociḥ ṣā agamat | śrīkṛṣṇāṅgaṁ svakāntiṁ rādhāṅgāya datvā tasyā aṅgakāntiṁ svayaṁ jagrāha—evaṁ tayorvastrayor api parasparakāntisamarpaṇāt kiṁ rādhā-kṛṣṇayordve aṅgavastre sukakhyaṁ dadhatuḥ ||25||

kācit pāṇiṁ kācana pādāmbujamasyās
tarhyevaikā bāhumadhādutpulake'ṁśe |
kāntaścillīcālana bhangīṁ yadatānīt
tāmāsvādyaivājani rādhā vitatākṣī ||26||

kācit karāmbujaṁ sauri ritivadāhuḥ—mahārāse śrīrādhika yathā ekā bhrūkuṭimāvadhye ti padyoktabhāvaṁ cakāra | tathātrāpi rādhābhāvabhāvitaḥ śrīkṛṣṇo'pi bhrūcāpalabhaṅgī yadatānīt vistārayāmāsa | tvāṁ bhaṅgimāsvādya iva śrīkṛṣṇabhāvabhāvitā rādhā vismayena vistṛtākṣī ajani ||26||

vṛndāvādīt tāvadupatyāmbujanetrau
rādhe'jaiṣīstvaṁ nija kāntaṁ bhramayantī |
kṛṣṇa prodyaddurgama bhāvo yadabhūstvaṁ
tenāśliṣṭastvaṁ ca mahatyā jayalakṣmyā ||27||

ambujanetrau rādhā-kṛṣṇau vṛndā āha—he rādhe ! svakāntaṁ vibhramantī satī ajaiṣīḥ jayayuktā tvamabhūḥ | he kṛṣṇa ! prakarṣeṇa udyanrādhāyā durgamabhāvo yatra tathā-bhūtdastvaṁ abhūstena hetunā tvam api mahatyā jayaśobhayā āśliṣṭaḥ tathā ca tavāpi jayo'bhūditi bhāvaḥ ||27||

tāmarthayitvāṁ muralīṁ tataḥ
sā mukunda pāṇau nidadhe yadaiva |
tadaiva kṛṣṇo'hamaho na rādhety
āścāryam evābhinināya raṅgī ||28||

sā vṛndā | pūrvoktavṛndāvākyena iva nāhaṁ rādhā api tu kṛṣṇa eva iti jjñānaṁ jātam eva adhunā abhinayamātraṁ cakāreti bhāvaḥ ||28||

vidyunmeghau yau mitho varṇa
bhāva vyatyāsenāvarsatāṁ harṣa dhārāḥ |
tāvāsīnau svīkṛta svasva-rūpau devy
aṭavyāḥ sevyamānau vyathātām ||29||

rādhā-kṛṣṇa-rūpau yau vidyunmaghau parasparavarṇabhāvavytyāsena harṣadhārā avarṣatām | svīkṛtasvasva-rūpau tau ekatra āsīnau vasantau santau vṛndayā phalapuṣpamālādibhiḥ sevyamānau viśeṣeṇa abhātām ||29||

aprāṇāpi prāṇito mohayantī labdha
prāṇa syānnava dvāra dehā |
madhya yāmaṁ drāg vaśībhūya sāraṁ
madhye premnā modayantī trilokīm ||30||

bhajato'nubhajantyeka (bhā 103216) itivat prahelikāsaṁlāpaṁ rāsāṅgamāha—prāṇarahitāpi prāṇa sahitānmohayantī satī svayaṁ lavdhaprāṇā navadvāradehā ca syāt | evaṁ mādhyeyāmaṁ yāmasya praharasya madhye śīghraṁ vaśībhūya premnā trilokīṁ modayantī satī sāraṁ dhatte | vaṁśīpakṣe madhyeyāmamiti yā vaṁśī madhye maṁ makāraṁ dhatte | tataś ca vaṁśī satī kīdṛśī bhūyasī premnā araṁ śīghraṁ trilokīṁ modayantī ||30||

tāmālī jānīhi mama prahelīm
ityucamānā hariṇāha rādhā |
utkocam evādharaśīdhu yasyai
dadāsi vaṁśī tava kuṭṭinīyam ||31||

he rādhe ! mama etādṛśaprahelīṁ jānīhi iti hariṇā ucyamānā rādhā āha—yasai dūtī-rūpāyai vaṁśai adharāmṛta-rūpotkocaṁ dadāsi ||31||

gāyantī tatamanurāgiṇī yaśaste yā
mūrcchāṁ bhajati lasadguṇāvali śrīḥ |
grāmasthāpyatanu raseṣu yā pravīṇā
tāṁ brūhi praṇaya nidhe prahelikāṁ naḥ ||32||

adhunā rīdhākikā prahelīmāha—yā anurāginī satī tataṁ vistṛtaṁ tava yaśaḥ gāyantī mūrcchāṁ bhajati | kathambhūtā lasadgūṇāvalīnāṁ śrīḥ śobhā yatra | sā grāmasthā grāmyāpi atanuraseṣu kandarparaseṣu pravīṇā | vīṇāpakṣe tataṁ vīṇāsambandhivādyaṁ gāyantī kurvatītyarthaḥ | vācamavocat itivat sarve'pi dhātavaḥ karotyarthā eva | anurāgiṇī anukūlavasantādirāgavatī | mūrcchāṁ mūrcchānāṁ | rasantyāḥ śabdāyantyā guṇānāṁ tantrīṇāṁ śreṇyāḥ śobhā yasyāḥ | saptasvarāstrayo grāmā iti gānaśāstroktāstrayoḥ grāmāstatrasthā yā prakṛṣtā vīṇā śreṣṭharaseṣu viṣaye bhavati śreṣṭharasa pratipādikā ityarthaḥ | arthe vedāḥ prāṇamitivat viṣayasaptamī | tāṁ kathambhūtāṁ prahelikāṁ ślāghitāṁ hetu ślāghāyām ||32||

īrṣyantī mama muralīṁ kalāvalībhir
jetrī māṁ sukhayati mādhurīṁ dadhānā |
sā rādhe tvamiva suvṛta pīna tumbīs
tanyatra sphurati rasena balakīyam ||33||

śrīkṛṣṇa āha—kalo madhurāsphuṭadhvaniḥ kalāścatuḥṣaṣṭiścetyekaśeṣaḥ tasyaḥ śreṇībhirmuralīṁ jetrī iyaṁ tava vallakī vīṇā māṁ rasena rāgeṇa sukhayati | he rādhe ! tvaṁ yathā suvartulapuṣṭatum vyāviva stanau yasyāḥ tathā-bhūtāḥ ||33||

athocire śrī lalitā viśākhā
citrādayo'pīhita jaitra bhāvāḥ |
tamanvadhinvansva sakhīṁ paṭimno
bhaṅgyaiva yāḥ saṁsadi varṇayantyaḥ ||34||

jeturayamiti tasyedam ity-ādinā jetrī yo bhāvastathā ca īṅgitaṁ vāñchitaṁ jayitvaṁ yābhistathā-bhūtā lalitādayo'pyucire | yā lalitādayaḥ pāṭavasya cāturyasya bhāṅga iva svasakhīṁ rādhikāṁ varṇayantyastaṁ śrīkṛṣṇamadhinvansukhayāmāsuḥ ||34||

bālā apyativṛddhā yebandhaṁ mokṣaṁ ca vibhrati |
śuddhānapi tamo dhāmnovada tānkuṭilānapi ||35||

virodhamudrayaiva prahelīṁ lalitā āha—vālakā ativṛddhāḥ ye vandhaṁ vibhratita eva mokṣaṁ ca vibhrati | śuddhānapi tamoguṇāśrayānkuṭilānvada | keśapakṣe atyanta vṛddhiṁ prāptā vālāḥ keśāḥ saṁskārasamaye vandhaṁ vibhrati paścāt śrīkṛṣṇakṛtaṁ mokṣaṁ ca vibhrati | dhūliprabhṛtimālinyarahitatvena śuddhānapi tamosthānīyaśyāma-rūpasya dhāmnāstānkuṭilakeśān ||35||

prati karma nibaddhānām api kṛṣṇo'smi mokṣadaḥ |
yeṣāṁ ratyudgame keśānvibhaktāṁstanimānbhaje ||36||

śrīkṛṣṇa āha—tānviśiṣṭabhaktānahaṁ  bhaje yeṣāṁ bhaktānāṁ pratikarma karmaṇi karmaṇi nibaddhānāṁ ratyudgame premopakrame kṛṣṇo'haṁ sasārāt mokṣado'smi | kathambhūtānbhaktānkeśānke sukhe īśate aiśvaryaṁ kurvanti asya ślokasyārthāntareṇa prahelikāyā api uttaramāha—parasparavibhaktānkeśānbhaje | yeṣāṁ keśānāṁ pratikarma ākalpaveśai nepathyaṁ pratikarma –prasādhana m ityamarāt | keśasaṁskārasamaye nibaddhānām api kṛṣṇo'haṁ ratyudgame sambhogārambe mokṣado'smi ||36||

dhṛtvā vibhūtiṁ bhramatīha sarvathā
dhvany-artha tattva prathane'ti paṇḍitā |
yā yoginī sambhṛta viśva bhāva dṛg
dhanyo'si tāṁ cet priya boddhumīśiṣe ||37||

viśākhā prahelīmāha—yā yoginī vibhūtiṁ dhṛtvā adhvani pathi sarvathā bhramati | kathambhūtā arthānāṁ  vastubhūtānāṁ tattvānāṁ mahadāmbhīnā tattvavistāre paṇḍitā | punaḥ kathaṁ bhūtā saṁbhṛtaṁ dhṛtaṁ viśveṣām api bhāvajjñānaṁ yayā | he priya ! tāṁ voddhuṁ samartho'si cet tadā tvaṁ dhanyo'si rādhikāyā dṛk pakṣe vibhūtiṁ kajjvalaṁ dhṛtvā cāñcalyavaśāt sarvathā bhramati | kathambhūtā dhanyarthā vyajyamānāni vastūni teṣāṁ tatvaprathane paṇḍitā | yogaḥ kṛṣṇāṅena saha sambandhastadvatī | sambhṛtā sampūrṇā viśve sarve api bhāva autsukyādayo yasyāṁ sā cāsau dṛk ceti ||37||

anaṅga saukhya siddhaye yadujjvalātma vedanaṁ
kṛpārdrayā yayā muhustadeva pāṭhito'bhavam |
virajya sarva karmato yadājjñayā vanaṁ gato
labheya nirvṛtiṁ guruṁ priyādṛśaṁ stavīmi tām ||38||

śrīkṛṣṇa āha—aṅgasyābhāvo'naṅgaṁ deharāhitya-rūpaṁ yat sukhaṁ mukhirityarthaḥ | tasya siddhaye ujjvalaḥ śuddho yo jivātmā tadanubhavo bhavati | tat ātmavedanaṁ kṛpārdrayā yayā yoginyā ahaṁ muhuḥ pāṭhito'bhavam | yasyā yoginyā ājjñayā sarvakaramato virajya vanaṁ gataḥ sanahaṁ nirvṛtiṁ labheya | tāṁ guruṁ yoginīṁ stavīmi | kīdṛśīṁ priyaṁ ā samyak dṛk jjñānaṁ yatastāṁ | dṛk pakṣe kandarpasaukhyasiddhaye yat ujjvalātmanaḥ śṛṅgārarasasva-rūpasya vedanaṁ jjñānaṁ yayā dṛśā ahaṁ paṭhitaḥ | tasyā dṛśaḥ kaṭākṣa-rūpāyā ājjñayā sarvato virajya vanaṁ gataḥ sannirvṛtiṁ labheya | tāṁ rādhāyā dṛśaṁ stavīmi ||38||

sadāpavarga sādhano nitānta dānta vigrahaḥ
śuci priyo ruciprado'nurāgitādhurādharaḥ |
ya eva bhāti saubhagaistamatra varṇayannapi
svayā rasājjñayaiva tāṁ nayācyutāsu dhanyatām ||39||

citrā prahelīmāha—sadā apavargārthaṁ sādhanaṁ yasya nitāntadāntaḥ atiśayenāntarbāhyendriyanigraho yasya sa cāsau vigrahasceti saḥ | śuci śuddhaṁ vastu priyaṁ yasya | anurāgitāyā anurāgasya dhurāmatiśayaṁ dharati evaṁ-bhūto yaḥ saubhāgyair bhāti taṁ svakīyajihvayā varṇayannapi kiṁ punac tayā jihvayā āliṅganena tāṁ jihvāṁ dhanyatāṁ naya | adharapakṣe sadāpavargaṁ sādhayati | pa pha va bha makāra-rūpapavargāṇāṁ oṣṭhādhareṇoccāraṇāt | atiśayena dāntaḥ śrīkṛṣṇasya dantasambandhī bigraho yuddhaṁ yasya tathā-bhūtaḥ | śuciḥ śṛṅgārarasaḥ priyo yasya | anurāgitā lālimā tasyā atiśayo yasya tathā-bhūtaścāsau adharaśceti ||39||

kiṁ varṇayitvaiva viramyatām
aho rasajjñayāpyasya vinopagūhanam |
tadālayo yojayatāmumutsukaṁ
priyādharaṁ santatamutkayānayā ||40||

śrīkṛṣṇa āha—aho ! rasajjñayā āliṅganaṁ vina iva kiṁ varṇayitvaiva viramyatām | rasajjñā viratā bhaved ityarthaḥ | tasmāt he ālayaḥ ! mama jihvayā saha saṁyoge utsukaṁ rādhikāyā amumadharaṁ santatamutkaṇṭhitayā anayā mama rasajjñayā saha yūyaṁ yejayata ||40||

tanutātanu lampaṭatāṁ kuṭilāḥ
sva viṭa sphuṭa kīrtita kīrtibharāḥ |
iti bhīṣaṇa bhaṅgura cilli kaṭu
krakacaiḥ sva sakhīḥ samatarjadiyam ||41||

śrīrādhā sakhīḥ prati praṇayakopavatī āha—he kuṭilāḥ ! sakhyaḥ ! yūyaṁ lampaṭena saha kandarpalāmpaṭyaṁ tanuta vistārayata | ahaṁ tu ito yāmi iti tātparyārthaḥ | yūyaṁ kathambhūyāḥ svaviṭena svaīyakāmukena sphuṭaṁ yathāsyāt tathā kīrtitāḥ khyāthāḥ kīrthātiśayā yāsāṁ tāḥ | iti prakāśya bhīṣaṇā bhayotpādikāś ca tā bhaṅgurāḥ kuṭilīkṛtā yāścillayo bhravastā eva karāta iti tīkṣnakrakaca-rūpāstaiḥ svasakhīḥ samatarjat ||41||

na ruṣā paruṣā bhava sādhvi bhṛśaṁ
racayāmyatha nirvacanāṁ bhavatīm |
sva kalāmabhirakṣya vilakṣaṇadhīḥ
prati vakṣyasi cedayi jeṣyasi mām ||42||

śrīkṛṣṇaḥ ruṣācchalena yāntiṁ śrīrādhāṁ vārayannāha—he sādhvi ! ruṣā kaṭhorā mā bhava | ahaṁ tu bhavatīṁ prahelikayā nirvacanāṁ karomi | tvantu svīyāṁ kalāṁ vaidagdhīṁ saṁrakṣya prativakṣyasi pratyuttaraṁ dāsyasi cet tadā vilakṣaṇadhīḥ atisudhīstvaṁ māṁ jeṣyasi ||42||

ekena śobhām api yo'bhidhatte
dvābhyāṁ diviṣṭāṁstribhireva varṇaiḥ |
tavāpyabhīṣṭaṁ dyunagaṁ caturbhiḥ
śrotrābhirasyaṁ sakhī pañcabhirvaḥ ||43||

rādhayā jjñātārthām api lajjayā vaktum aśakyām evaṁ-bhūtāṁ durūhāṁ prahelīṁ śrīkṛṣṇa āha—ekeneti | yo varṇaḥ ekena svāsmakaṁ varṇena śobhāṁ abhidatte vadati | evaṁ yaḥ padātmakaḥ śabdaḥ svavayavābhyāṁ dvābhyāṁ diviṣṭhāndevānvadati | tribhirvarṇaistavābhīṣṭaṁ vadati | caturbhiḥ varṇeḥ dyunagaṁ kalpavṛkṣaṁ vadati | pañcabhirvinair yusmākaṁ karṇāṇāṁ rasanīyaṁ kim api vastu vadati | prahekikāyā artho yathā | ekena śobhāmapīti praśnena śobhāvācakaḥ suśabdaḥ uktaḥ | dvitīyena devatāvācakaḥ akṣara-dvayātmakaḥ suraśabdaḥ uktaḥ tṛtīyapraśnena strīṇāṁ abhīṣṭasya suratasya vācakaḥ akṣayatrayātmakaḥ surataśabda uktaḥ | caturthapraśnena kalpavṛkṣavācakaḥ caturakṣarātmakasurataruśbda uktaḥ | pañcamapraśnena strīṇāṁ śrotrābhilaṣaṇīyasya suratarutasya vācakaḥ suratarutaśabda uktaḥ | sambhogotthadhvani viśeṣavācakaḥ surataruta śabdaḥ ||43||

tamācakṣva śabdaṁ tvam ityucyamānā
priyeṇa priya namra vaktrāravindā |
anīśāpi roddhuṁ smitaṁ bhaṅgura bhrūr
amuṁ sūkṣmadhīrvyājato vyājahāra ||44||

he rādhe ! taṁ śabdaṁ tvaṁ ācakṣva iti śrīkṛṣṇena uccamānā priyā lajjayānamravaktrapadmā smitaṁ roddhumasamarthāpi praṇayakopena bhaṅgurabhruḥ satī vyājataśchalataḥ amuṁ śrīkṛṣṇamuvāc | yataḥ sūkṣmaviddhiḥ ||44||

vadaikena cārūttareṇaiva tāvat kramāl
labdha varṇena mat praśna vīthīm |
tvamādau tataḥ sve hitaṁ śabdametaṁ
priyāṁ vācayanyāhi padmāṁ sakhīṁ svām ||45||

he lavdhavarṇena vicakṣaṇa śreṣṭha ! lavdhavarṇo vicakṣaṇa  ity amaraḥ | inaḥ sūryeprabhāv ity amaraḥ | ekena uttareṇa matpraśnavīthīṁ praśnasya śreṇīṁ kramāt tvaṁ ādau vada | paścāt svasya īhitaṁ tvatpraśnaviṣayībhūtametaṁ śabdaṁ padmā sakhīṁ candrāvalīṁ vācayanvācayituṁ tasyā nikaṭe yāhi | pakṣe lavdhavarṇeneti padaṁ uttareṇetyasya viśeṣaṇam | artho yathā | suratarutaśavdasthena ekena uttareṇa antyena takāreṇa saha kramāt ekaikena pūrvapūrvalavdhavarṇena mama praśnavīthīṁ vada ||45||

gṛhī kamicchet taruṇehitaṁ kiṁ
kiṁ cāru vādyaṁ kimu karṇa vedyam |
sakhyaḥ kimākarṇayituṁ nilīnās
tiṣṭhanti tat tvaṁ vada nirvivādam ||46||

tāṁ praśnavīthīmāha—gṛhasthaḥ kamicchediti praśne suratarutapadasyāntatakāreṇa saha ādyavarṇasuśabdasya yoge sati sutamicchediti praśnasyārthaḥ | taruṇasya kimīhitaṁ vāñchitamiti praśnena antyatakāreṇa saha dvitīyavarṇasya rephasysa yoge sati rataṁ ramaṇamicchediti praśnārthaḥ | cāru vādyaṁ kimiti praśne antyatakāreṇa saha tṛtīyavarṇasya takarasya yoge sati tataṁ vīṇādivādyamiti praśnārthaḥ | karṇavedyaṁ kimiti praśne antyatakareṇa saha caturthavarṇasya rukārasya yoge sati ruti rutaṁ śabdamiti praśnārthaḥ | sakhyaḥ kiṁ śrotuṁ nilīnāḥ satyastiṣṭhantīti suratarutamiti praśnārthaḥ ||46||

surataru pūrvaṁ tamiti mukunde
vadati tadati paṭimāmṛtavinde |
sapadi sakhībhirathaidhitamānā
yuvatimaṇirmumude smayamānā ||47||

suratarupūrvaṁ tamiti surtatarutam ityarthaḥ | taṁ śrīkṛṣṇe vadati sati | kathambhūte tasyā rādhāyā atipaṭimāmṛtamatiśayavuddhikauśala-rūpāmṛtaṁ vinde prāpnuvati vidḷ lābhe | śaḥ pratyaḥ | tādṛśāmṛtasyāsvādanaṁ kurvatītyarthaḥ | sapadi tat kṣaṇe sakhībhirapyedhitaḥ vardhitaḥ mānaḥ ādaro yasyāḥ sā yuvatimaṇiḥ rādhikā mumude | pajjhaṭkacchandaḥ ||47||

śabdamaho tamavācayad
atraivaśvimam eva bhavatyapi citraiḥ |
praśna varair miṣatastadajeyā
kṛṣṇa dhiyāpyasi bāḍhamameyā ||48||

vṛndā āha—dvābhyāṁ | aho āścaryaṁ śrīkṛṣṇaḥ yaṁ śabdaṁ tāṁ vācayiṣyati tam eva śabdamamuṁ śrīkṛṣṇaṁ bavatī miṣataḥ chalena citraiḥ praśnavarair avācayat | tat tasmāt sarvaprakāneṇa bhavatī ajeyā | śrīkṛṣṇasya dhiyāpi vāḍhamatiśayena ameyā parimātum aśakyā tvamasi ||48||

ityevamuktvā bahu mālya gandha
tāmbūla divyābharaṇena vṛndā |
niṣevya kṛṣṇaṁ dhṛta rasa tṛṣṇaṁ
vijjñāya vijjñā praṇunāva kiñcit ||49||

vṛndā śrīkṛṣṇasya rāse tṛṣṇāṁ vijjñāya kiñcit praṇunāva prastāvamakarot | nustautau | prapūrvaścet tadā prastāve vartate ||49||

rasika sikatā tūlābalyā tathātula śilpibhir
vyaraci ruciraṁ citraṁ mitrātmajā puline'nilaiḥ |
tanutara taraṅgālyastulya jalasthalayoryathā
syurasita site kāntī bhrāntīrjanasya tadasyataḥ ||50||

he rasika ! sikatā vālukā eva ruha iti prasiddhāstūlāsteṣāmāvalya śreṇyā evamanilair  api atulaśilpibhiḥ yamunāpuline ruciraṁ citraṁ vyaraci uccanīcabhāvena taraṅgākāracitramakāri ityarthaṣ | tathā yamunāsthasūkṣmataraṅgaśreṇyo'pi citra-rūpā eva bhavanti  | ata eva jalasthalayostulyākārā eva yathā syuḥ | uttaravākyasthayat padasya tat padāpekṣābhāvānna doṣaḥ | tasmāt pulinayamunayorasitasite śuklaśyāme dve kāntī eva janasyaikyabhrāntiḥ asyataḥ dūrīkurutaḥ ||50||

kimati vitatā kārpūrīyāṁ sarinnija madhyato
mṛgamada rasāmanyāṁ kāñciddhūnīṁ dadhatīkṣyate |
kimamita yaśaḥ sauryāstauryatrikaiḥ svagatair idaṁ
trijagadapi saṁstāvyaivemāṁ samāśliṣadādarāt ||51||

yamunāyā uttaradakṣiṇakūla-dvaya-sthitaṁ pulinamatiśayaśvetatvena karpūrasambandhinadītvena utprekṣya yamunāṁ mṛgamadarasamayadītvenotprekṣate | kim iti | ativistṛtā karpūrasambandhinī iyaṁ sarīt svasya madho kastūrīrasamayīṁ anyāṁ dhunīṁ yamunāsva-rūpāṁ nadīṁ dadhatī kiṁ janair īkṣyate | tathā ca tādṛśapulina-rūpāṁ nadīṁ janāḥ paśyantītyarthaḥ | kimbā idaṁ pulinaṁ sauryāḥ sūryaputryā yamunāyā aparimitayaśa eva svagataṁ tauryatrikaṁ rāsasambandhi nṛtyagītavādyādikam eva taiḥ karaṇaiḥ trijagat imāṁ yamunāṁ saṁstāvya stavaṁ kārayitvā samāśliṣat āliṅganamakarot | tathā ca yamunāyāḥ pulina-rūpayaśa eva ādarāt yamunāmāliṅgya tiṣṭhatītyarthaḥ ||51||

ehyehi kānte vilasāma hantety
upātta tat pāṇidalaḥ kalāvān |
āgatya madhye pulinaṁ vitene
hallīśakollāsamudāra līlāḥ ||52||

vṛndāvacanena smṛtyārūḍhaṁ rāsaṁ cikīrṣuḥ śrīkṛṣṇaḥ śrīrādhāmāha—hanta harṣe | upāttaṁ gṛhītaṁ tasyā rādhāyāḥ pāṇidalaṁ yena saḥ | madhyepulinaṁ pulinasya madhye | hallīṣakasya ullāsaṁ vitene vistārayāmāsa | nārīṇāṁ maṇḍalīnṛtyaṁ budhā hallīsakaṁ viduriti tallakṣaṇam ||52||

kalayata kaladhauta nīradhautaṁ
vyadhita ka etadaho mahojjvalaṁ naḥ |
sthala mala sadṛśo bhṛśotsukānāmiha
bahu rāsa vilāsa sādhu siddhyaiḥ ||53||

he alasadṛśo gopyaḥ ! vilāse utsukānāṁ no'smākaṁ rāsavilāsasiddhyarthaṁ ko'pi janaḥ kaladhautanīraiḥ -rūpyagharṣaṇair utpannajalaiḥ ujjvalamidaṁ pulina-rūpasthalaṁ dhautaṁ vyadhita akārṣīt iti yūyaṁ kalayata paśyata | kaladhautaṁ rupyahemnor ity amaraḥ ||53||

madhurima sarasaṁ vidhāya śuklaṁ
guṇamakhilaṁ vidhireva vastra pūtam |
pulinamidamathāśu tena siktvā jagati
kalāṁ prabhayāṁ cakāra kiṁ svām ||54||

utprekṣāntaramāha—vidhātā akhilajagadvartiśuklaguṇaṁ cūrṇaṁ kṛtvā mādhurya-rūpajalena sarasaṁ vidhāya ca paścāt vastreṇa pūtaṁ chānitaṁ ca kṛtvā tena śuklaguṇena pulinamidaṁ siktvā secanaṁ kṛtvā kiṁ svīyāṁ kalāṁ vaidagdhīṁ prathayāñcakāra ||54||

sāndrastu tac chānita śiṣṭa bhāgaḥ
sakṣepaniḥ kṣepavaśāditaḥ kim |
khe'bhūt śaśaṅkaḥ kaṇikā samūho
nakṣatra lakṣatvamavāpa rādhe ||55||

tasya chānitaguṇasya sāndro niviḍo yo heya-rūpāvaśiṣṭabhāgaḥ sa eva pulinasya mālinyāśaṅkayā ūrdhapradeśe eva atra sthale heyabhāgaṁ mā tyaja | pulinaṁ malinaṁ bhaviṣyatītyākṣepasahitaniḥkṣepavaśāt eva ākāśe candre'bhūt avaśiṣṭabhāgasthamalināṁśaḥ kalaṅko'bhūt niḥkṣepasamaye tasmānniḥsṛtoḥ yaḥ kaṇikāsamūhaḥ sa tu nakṣatrāṇāṁ lakṣatvaṁ lakṣasaṁkhyāviśiṣtatvamavāpa ||55||

iti varṇayantamanurāgiṇī gaṇāḥ
samayā vidhāya nija kāntamagrataḥ |
itaretarāta bhujavalli maṇḍalīṁ racanāti
śobhamavatasthire kṣaṇam ||56||

iti varṇayantaṁ nijakāntaṁ gopīgaṇāḥ samayā vidhāya madhye kṛtvā itaretaramāttā gṛhītā bhujavallī yatra tadyathā syāt evaṁ maṇḍalīracanayā śobhā yatra tadyathā syāt tathā kṣaṇamavatasthire ||56||

kimanaṅga kīrti rasa pūrite sarasyuditaṁ
mahadvikacamekamadbhutam |
kanakāmbujaṁ madhura nīla karṇikaṁ
vibudhāṅganākṣi madhupāvali stutam ||57||

idānīṁ pulinaṁ kandarpasya yaśo-rūpajalapūrṇasarevaratvenotprekṣya gopīmaṇḍalīṁ ca tādṛśasarovarotpannasvarṇa-kamalatvena śrīkṛṣṇaṁ ca tādṛśakamalasya nīlakarṇikāratvenotprkṣyate | kandarpasya kīrti-rūpajalapūrite sarasi mahat anantadalaviśiṣṭaṁ vikasitamekaṁ svarṇa-kamalamuditaṁ kathambhūtaṁ śrīkṛṣṇa-rūpanīlakarṇikā yatra | punaḥ kathambhūtaṁ devāṅganānāṁ netrānyeva bhramaraśreṇyaḥ taiḥ stutaṁ ||57||

kiṁ vā dharaṇyaiva dhṛtaṁ nijālike
mahotsave candana candra carcite |
kastūrikācā tamāla kaṁ kāśmīra
citrāvali veṣṭitaṁ babhau ||58||

adhunā tu pulinaṁ pṛthivyāścandanayuktalalāṭatvena utprekṣasya śrīkṛṣṇaṁ ca tādṛśalalāṭastha maṇḍalākara kasturikātilakatvena gopīmaṇḍalīṁ ca tādṛśatilakasya caturdikṣu keśaranirmitacitratvenotprekṣate | kasmiṁścinmahotsave pṛthivyā striyā candanakarpūracarcite pulina-rūpanijalalāṭe dhṛtaṁ kastūrikayāścārutamālapatrakaṁ tilakaṁ kiṁ babhau ? kathambhūtaṁ gopī-rūpakesaracitrāvilibhirveṣṭitam ||58||

kāṇakyo'mūrambhāḥ śambhāḥ
kārpūre'sminnavye bhavye |
vapre sapremaivāvabruḥ kiṁ
tāpiñchaṁ piñchottaṁsam ||59||

punaḥ pulinaṁ karpūrakedāratvenotprekṣya gopīmaṇḍalīṁ ca tādṛśakedārotpanna kadalītvena kṛṣṇaṁ cā tādṛśakadalīmaṇḍalamadhya-sthitatamālavṛkṣatvenotprekṣate | asminkarpūramaye vapre keyārītiprasiddhakedāre kathambhūte navye stavye | punaś ca kathambhūte bhavye maṅgala-rūpe | tasminutpannā amūḥ gopya eva kānakyo rambhāḥ kanakamayaḥ kadalyaḥ kathambhūtāḥ śambhāḥ maṅgalayuktā astyarthe bha pratyayaḥ | tathā-bhūtāḥ kadalyaḥ kiṁ saprema yathā syāt tathā śrīkṛṣṇa-rūpatāpiñchaṁ tamālamāvavruḥ ||59||

śāradyā kiṁ saura jvālā
balyāśliṣṭaṁ tyaktvākāśam |
haime deśe snigdhāmbhodo
vidyunmālā madhye reje ||60||

punaś ca pulinaṁ himakalāmayatvena śrīkṛṣṇaṁ meghatvena gopīmaṇḍalīṁ ca vidyunmālāvtena cyotprekṣayate | śāradyā śarat kāotpannayā sūryuasambandhīkiraṇaśreṇyā yukta ata eva taptamākāśaṁ tyaktvā pulina-rūpahaimaṁ himasambandhini deśe kiṁ snigdhamego vidyummālāmadhye reje ||60||

ṣaḍja svareṇātha catuḥ śruti
spṛśārohāvarohau gatakair vibhūṣayan |
kedāra rāgaṁ rasikendra śekharas
teneti teneti yadā lalāpa saḥ ||61||

rasikenraśekharaḥ śrīkṛṣṇaḥ aṣtādaśaśrutīnāṁ madhye catuḥśrutīḥ spṛśatīti catuḥśruti spṛk tena ṣaḍjasvareṇa tena tena iti anukaraṇaśabdena yadā kedārarāgamālalāpa kiṁ kurvansvarasyārohāvarohau gamakaiḥ karaṇair bhūṣayan ||61||

tadamita mādhurī surasatīḥ sapatīr api khe
vyadhita vimānagā vivaśayantyatanu jvaritāḥ |
abhajatah darpakaḥ salalano'pi tadīya
mahā madana śara prahā vidhuro bahu mohamaho ||62||

tasya śrīkṛṣṇasyāparimitamādhurīkartrī sapatīḥ patyā vartamānā vimānagatāḥ surasatīrdevāṅganāḥ vivaśayantī kandarpajvaraviśiṣṭā vyadhita akārṣīt | lalanayā ratyāsaha vartamānaḥ kandarpaḥ prākṛtakandarpaḥ śrīkṛṣṇasyāprākṛtamahākandarpasya śaraprahāreṇa vidhuro duḥkhitaḥ sanmahāmohamabhajata ||62||

atha lalitādi kaṇṭha milanāt kila gāna dhurāṁ
naṭanam api prati priyatamā dvaya madhyagataḥ |
vinihita tadtadaṁsa bhuja sva javena yadārabhata
vidhātum adbhuta vilāsa kalā sakalā jaladhiḥ ||63||

athānantaraṁ pratipriyatameti dvai dvai priyatamayormadhyagataḥ śrīkṛṣṇaḥ vinihitā arpitā rāsāṁ rāsāṁ skandhadeśe bhujā yena tathā-bhūtaḥ sanlalitādikaṇṭhasvaramilanāddhetorgānātiśayam evaṁ nṛtyam api vidhātuṁ kartuṁ yadārabhata tarhi tada iva vādyādyadhiṣṭhātṛ devatāḥ svasvakriyāścakruriti praślokenānvayaḥ ||63||

vāditra rāga svara mūrcchanā śruti
grāma kriyā hastaka tāla devatāḥ |
svasvakriyāścakruruditya sambhramān
mūrtāḥ pratītā iva tarhi saṁhatāḥ ||64||

kriyā gānaśāstre prasiddhā vādyādīnāmavāntarakriyā | teṣāmadhiṣṭhātṛ devatāḥ alakṣitāḥ satyaḥ uditya udayaṁ kṛtvā svasvavādyādikriyāścakruḥ ||64||

kacchapikābhistatra mṛdaṅgeṣvanupadamudayati nava nava ninade
nṛtya gatīḥ kvāpyaśruta dṛṣṭā vidadhati saha yuvatibhiraghamathane |
thai tatha thaiya tā tatha thaiyā dṛmiki dṛmiki tṛki tṛki tṛki tṛki thā 
itthamudīyastāla taraṅgā madhura vadana sarasija kula kalitāḥ ||65||

kacchapikābhirvīṇābhiḥ saha mṛdaṅgeṣu anupadaṁ pratikṣaṇaṁ navanavaśabde udayati satī aghamathane śrīkṛṣṇe aśrutadṛṣṭā nṛtyagatīḥ yuvatībhiḥ saha vidadhati kurvati sati | thai tatha taiyā ity-āditālataraṅgāḥ tālavodhakodghaṭanaśabdāḥ madhuravadanakamalasamūhaiḥ kalitā utpannāḥ udīyuḥ udayaṁ prāpnuyuḥ ||65||

kaṅkaṇa kiṅkiṇyādyali vādyai jhaṇad
iti jhaṇaditi madhurima laharīm |
kāñcana bhejuḥ kāñcana vallyaḥ
kimudita śucirasa mṛdula sumanasaḥ ||66||

idānīṁ gopīśreṇīṁ svarṇa-vallītvenotprekṣya tāsāṁ kaṅkaṇakiṅkiṇyādi dhvaniṁ bhramarajhāratvena manāṁsi ca puṣpatvenotprekṣate | gopī-rūpāḥ kāñcaṇavallyaḥ kaṅkaṇakiṅkiṇyādiṛūpā alaya eva vādyāḥ vādyāśrayo'pi vādyapadenocyate | caturvidhamidaṁ vādyam ityamarokteḥ | tathā ca tādṛśālivādyair jātaṁ jhaṇaditi kāñcanamadhurimalaharīṁ kiṁ bhejuḥ | kathambhūtāḥ tatkālotpannaśṛṅgārarasa-rūpajalena mṛdulāliśobhanamanāṁsyeva sumanāṁsi puṣpāṇi yāsāṁ tāḥ ||66||

kiṁ suṣamābdheretya virejuḥ smara
kṛta mathana rabhasa bhara janitāḥ |
lakṣmya imāḥ svāṁ kīrtimacaiṣur
vidhi jagadavidita naṭana paṭimabhiḥ ||67||

utaprekṣyāntaramāha—śobhāsamudrasya kandarpakṛtamathanavegātiśayena janitāḥ imā gopī-rūpā lakṣmyaḥ atrāgatya ki virejuḥ ? vidhinirmita jagadvartijanair ajjñātanṛtyacāturyaiḥ karaṇaiḥ svāṁ kīrthiṁ acaiṣuḥ cayanaṁ kṛtavatyaḥ ||67||

na vidyudabhrai kanakendra ratnair 
na vā na vā campaka nīla paṅkajaiḥ |
rasaistu kāśmīra madāñcitaiḥ sā
mālaiva reje smara japya mālā ||68||

adhunā śrīkṛṣṇaghaṭitagopīśreṇīṁ kesaramṛgamadaliptarasamayagolikānirmitajapamālātvenotprekṣate | sā gopīśreṇī-rūpa mālā vidyunmeghair nimitā na bhavati | na vā sarṇendranīlaratnanirmitā bhavati | na vā campakanīlakamalair nirmitā bhavati kintu kāśmīramṛgamadābhyāmañjitair liptaiḥ śṛṅgārara sainirmitā kandarpasya japyamāla satī reje ||68||

hastaka śasta padartha vibheda
khyāpana tāla gatikrama nāṭyāt |
ye parirambha kucagraha cumbās
tena tataḥ pṛthag āsana rāsāt ||69||

rāsāṅgair  api sambhogāṅgānyapi siddhantītyāha—ye āliṅganakucagrahaṇacumbāste rāsāt pṛthak na āsata | rāsāt kathambhūtāt hastakenābhinayaviṣayīkrtā ye praśastacandrakamalādipadārthaprabhedāsteṣāṁ khyāpanam evaṁ tālagatīnāṁ krameṇa nāṭyaṁ ca yatra tasmāt ||69|| 

tvadvadanaṁ sadanaṁ lavanimnāṁ
tatra ca hanta dṛganta vilāsāḥ |
teṣvasamāṁ suṣamāmupajagmuḥ
sundari kāmakalāḥ sakalāstāḥ ||70||

śrīkṛṣṇaḥ āha—he sundari ! tvadvadanaṁ lāvaṇyagṛhaṁ tatra vadane kaṭākṣavilāsāḥ santi | hanta harṣe | teṣu dṛg antavilāseṣu tāḥ sakalāḥ kāmakalā anupamāṁ śobhāmupajagmuḥ prāpuḥ ||70||

kānte tvadāsyodaya dattamindur
mṛgacchaladduryaśa eva dhatte |
janopahāsāsahano'tha vā kiṁ
dvijo'pi mūḍho garalaṁ jaghāsa ||71||

he kānte ! tvanmukhodayena dattaṁ duryaśa eva candraḥ mṛgacchālāt dhatte | kuṣṭhī jano yathā svagātrasthaṁ śvitraṁ kṣatādicihnakhyāpanena ācchādayati tathā candro'pi sva-sthitaṁ duryaśaḥ mṛgacihnakhyāpanenācchādayatītyarthaḥ | athavā janānāmupahāsenāsahano'śiṣṇuḥ sanmaraṇākāṅkṣayā dvijaścandraḥ pakṣe brāhmaṇo'pi bhūtvā garalaṁ jaghāsa vubhuje | brāhmaṇasya viṣabhakṣaṇamatyantaniṣiddhaṁ tadapi kṛtaṁ amṛtamayatvena maraṇaṁ ca na bhaviṣyatyetādṛśajjñānābhāvāt mūḍhaḥ ||71||

ityaghadamano'gāyat kāntāṁ tāṁ sarigamapaiḥ
sāmyati caturā gītaistaistaiskimu na jagau |
tatra tu yadabhūt sambuddhyantaṁ tadpadamanayā
gīyata rabhasādanta nyastādya svara surasam ||72||

iti anena prakāreṇa kṛṣṇa kāntāmagāyat | sāpi kāntāpi sarigamapaiḥ ṣḍjarṣabhaḥ gāndhāramadhyamapañcamaiḥ svaraiḥ kāntena gītaistaistaiḥ padaiś ca taṁ kāntam eva kiṁ na jagau yato'ticaturā | cāturyam evāha—sundari iti kānte iti yat smbuddhyantaṁ padaṁ śrīkṛṣṇena gītaṁ tadevānte nyastenādyasvareṇākāreṇa surasaṁ sat anayā rabhasāt vegāt agīyata | sundari ityatra sundara, kānte ityatra kānta iti | pakṣe samyak vuddhrantaḥ avadhiryatra tatpadam | ante nyastenādyasvareṇa ṣaḍjena svareṇa surasaṁ kṛtvā agīyata ||72||

maṇḍala racanāṁ tāsāmasyannāha sa kutukī
nṛtyati mahilā ekaikaśyenādbhutamadhunā |
omiti lalitā tāsvādau sā vyanjita paṭimā
dhiddhī drāṁ drāṁ drāṁ kuṭu tṛkithetyudbhaṭamanaṭat ||73||

sa kutukī kṛṣṇaḥ tāsāṁ maṇḍalaracanāmasyandūrīkurvansanāha—he mahilāḥ sundarīstriyaḥ adhunā ekaikaśo bhāvaḥ ekaikaśyamekaikatvenetiyāvat | tathā ca ekaikatvasaṁkhyayā viśiṣṭā yūyaṁ nṛtyata | viśeṣaṇe tṛtīyā | tāsu madhye ādau lalitā umiti svīkṛtya vyañjitaṁ vyaktīkṛtaṁ nṛtye cāturyaṁ yayā tathā-bhūtā satī dhiddhītyāditālavodhakānukaraṇaśabdaṁ prakāśya udbhaṭaṁ yathā syāt tathā anaṭat ||73||

itthaṁ viśākhādi sakhītateḥ kramāt
pṛthak pṛthaṅnāṭyakalā vidagdhatām |
āsvādayanmūrdhna vidhūnanair muhuḥ
kāntaḥ sakāntaḥ saphalīcakāra tām ||74||

itthaṁ anena prakāreṇa viśākhādisakhīśreṇyāḥ pṛthakpṛthak nāṭyakalāvidagdhīṁ kāntayā saha vartamānaḥ śrīkṛṣṇaḥ mastakavidhunanaiḥ karaṇai muhurāsvādayantāṁ vaidagdhīṁ saphalīcakāra ||74||

tāḥ sabhyatvaṁ dadhuratha nikhilāḥ
sakhyaḥ kāścij jagurati madhuram |
tatrānaddha dhvani dhṛta rabhasau
rādhā-kṛṣṇau nanṛtaturatulam ||75||

atha sakhīnāṁ nṛtyānantaraṁ mṛdaṅgadhvaninā dhṛto rabhaso vego yābhyāṁ tathā-bhūtau rādhā-kṛṣṇau atulaṁ yathā syāt nanṛtuḥ | tāḥ sakhyastu sabhyatvaṁ nṛtyāsvādanakartrītvaṁ dadhuḥ | tasāṁ madhye kāścit sakhyo jaguḥ ||75||

tattā dhiddhī tati kaṭa ghṛghi tat
tat tadhiddhī tatikaṭa ghṛghi tat |
ityanvāsyāmbuja yugamanaṭanvarṇāḥ
karṇāmṛta sama madhuraḥ ||76||

tat tā dhiddhītyādi tālavodhakavarṇāḥ anvāsyāmbujayugaṁ āsyakamalayuge ānaṭankathambhūtāḥ karṇānāmamṛtasamamadhurāḥ ||76||

parasparopatta karābjayostayor
bhujoddhati dyotita ratna bhūṣayoḥ |
tāṭaṅka tāralya dhurorarī kṛta jyotsnā
mukhendū snapayantya āvabhuh ||77||

parasparaṁ gṛhītaṁ karāvjaṁ yābhyāṁ tathā-bhūtayo rādhā-kṛṣṇayoḥ kathambhūtayoḥ bhūjakampanena dyotitāni kāntyucchalanena prakāśitāni hastastharatnabhūṣaṇāni yayostayoḥ mukhacandro karmanṛtyasamaye tāṭaṅkānāṁ kuṇḍalānāṁ cāñcalyātiśayena urarīkṛtāḥ svaīkṛtāḥ jyotsnāḥ kartryaḥ snapayantyaḥ satyaḥ āvabhuḥ ||77||

mitho hastālambārpita tanubharo tau tathā veganunnau
jughūrṇati yena smara ghaṭakṛto ratna cakraika rupyam |
tadāgatāṁ veṇī-dvayam api tayoḥ pṛṣṭha saṅgaṁ vihāya
bhramannīla śrīmat paridhi varatāṁ tadbahiḥ prāpya reje ||78||

adhunā parasparaṁ hastāvalambaṁ kṛtvā bhramaṇakauśalena tayoścakrākṛtinṛtyamāha—parasparahantāvalambe arpitabhāvo yābhyāṁ tathā-bhūtau rādhā-kṛṣṇau vegena nunmau preritau santau tathā jughūrṇāte bhramaṇaṁ cakratūḥ | yena bhramaṇena kandarpa-rūpaghaṭakṛtaḥ kumbhakārasya pītanīlaratnamayacakraika-rūpāmagātāṁ prāpuḥ | tadā tādṛśabhramaṇasamaye tayorveṇī-dvayam api bhramat sat pṛṣṭhasaṅgaṁ bihāya nīlaśobhāyuktaparidhivaratāṁ maṇḍalaśreṣṭhatāṁ bahiḥ prāpya reje ||78||

tatastālopāntaṁ samayamanu tāvaṅguligranthimuktau
pṛthaṅnānā bhedaṁ samamanaṭatāṁ durga mārgādhiroham |
samāptau tu preṣṭhorasi hariradhāddakṣiṇaṁ pāṇipadmaṁ
svarāmenaitena spṛśadiva kucaṁ vāritaṁ tat tayāpi ||79||

tad-anantaraṁ cakrabhraminṛtyajanakabhūtatālasyopāntaṁ tāla samāptyavyavahitapūrvasamīpa samayamanulakṣīkṛtya tau rādhā-kṛṣṇau aṅguligranthito muktau pṛthak nṛtyānāṁ nānābhedaṁ yathāsyāt samaṁ ekadaiva durgamārgasyādhiroho yatra tadyathā syāt tathā anaṭatāṁ | tālasamāpti samaye tu śrīrādhikāyā urasi vakṣaḥsthale dakṣinaṁ pāṇipadmaṁ adhāt dadhāra | tasminsamaye tayā rādhāyāpi vāmena etena pānīpadmena svakucaṁ spṛśadiva tat kṛṣṇasya pāṇipadmaṁ bāritam | tathā ca parasparaṁ sammukhatayā nṛtyasamaye yadā śrīkṛṣṇaḥ talasapāptimiṣeṇa lakṣiṇahastena kucaṁ spṛśati tadaiva tayāpi tālasapāptimiṣeṇa pāṇipadmaṁ bāritam ityarthaḥ ||79||


kācit tadā vījayati sma bhūṣa
vyatyāsamasyatyaparā lilepa |
śrī khaṇḍa karpūrarasaistadaṅgāny
ekāsyayorarpayati sma vīṭim ||80||

tadā nṛtyasamāptyanantaraṁ kācit sakhī tau vījayati sma | kācit aṅgadahārādi bhūṣāṇāṁ vyastatāṁ asyato dūrīkurvato candana karpūrarasaistayoraṅgāni lilepa | ekā tayorāsyayovīṭīḥ arpayati sma ||80||

lihantvarvācīnā nijarasanayā rāsaṁ kathaṁ taṁ haṭhān
na gīryatreśānā saphalitadṛśāṁ tātkālikānām api |
prabhustaṁ premā cet kam api caturaṁ svādhāramākhyāpayet
tadīyair mādhuryair apahṛtadhiyā tenāpi varṇyo na saḥ ||81||

adhunā premabhaktiṁ vinā rāsavarṇanaṁ na sambhaved ity āha—arvācīnā ādhunikā janāḥ svarasanayā taṁ rāsaṁ kathaṁ haṭhāt lihantu varṇayantu iti yāvat | 
tātkālikānāṁ śrīkṛṣṇasya prakaṭalīlālotpannānāṁ, ata eva tādṛśalīlādarśanena saphalitadṛśāṁ gīrvacanaṁ yatra rāsavarṇane na īśānā na samarthā | premā yadi kṛpayā prabhurbhavati, tadā svāśrayībhūtaṁ kam api caturaṁ janaṁ taṁ rāsamākhyāpayet vyākhyātuṁ vaktuṁ prerayet | tathā ca premabhaktiṁ vinā rāsavarṇnaṁ na bhavediti bhāvaḥ | tadīyaiḥ rāsasambandhibhirmādhuryair premavaivaśyena apahṛtā dhīryasya tena jātapremṇā janenāpi sa rāso varṇyo na bhavati ||81||

kintu śaktiratulā kṛpā tayoḥ
sā svayaṁ śukamukhendunā jagat |
dyotayantyalamavaikṣayaddiśaṁ
dhāma vindati tayaiva sekṣaṇaḥ ||82||

kintu tayoḥ rādhā-kṛṣṇayoratulā kṛpāśaktiḥ śukadevasya mukha-rūpacandreṇa jagat alamatiśayena dyotayantī satī yadi diśamekadeśamaikṣayat digdarśanaṁ kārayāmāsetyarthaḥ, tadā tayaiva diśā sekṣaṇaḥ īkṣaṇena jjñānena saha vartamāno janaḥ dhāma rāsasva-rūpaṁ vindati prāpnoti ||82||

iti śrī-kṛṣṇa-bhāvanāmṛte mahā-kāvye
rāsa-līlāsvādano nāma
ūnaviṁśaḥ sargaḥ
||19||

=o) viṁśatitamaḥ sargaḥ (o=
naktantana-līlāsvādano nāma

atha prabandhānanusṛtya citraṁ
tauryatrika sādhu vidhāya kāntāḥ |
vihṛtya kṛṣṇāvanayornayoḍha
sva svāṅga veśā viviśurnikuñjam ||1||

athānantaraṁ kāntaś ca kāntaś ca kāntāḥ śrīkṛṣṇasahitavrajasundaryaḥ anekatālamilanāt jātānpravandhānanusṛtya āścaryaṁ tauryatrikaṁ nṛtyagitavāditrādikaṁ sādhu vidhāya kṛtvā paścāt kṛṣṇāyā yamunāyā vanayoḥ jalasthalayo arthāt yamunāyā jale yamunāyāḥ kulasthale ca bihṛtya nayena svasvocitanītyā ūḍhā svīkṛtāḥ svasvāṅgaveśā yābhistāni kuñjaṁ viviśuḥ ||1||

kharjura rambhā panasāmra jambū
prabhṛtyanisvādu phalānivṛndā |
āhṛtya tat taddyuti saurabhābhyām
astāvayat tat tadagānadhīśo ||2||

vṛndā phalāni āhṛtya teṣāṁ teṣāṁ phalānāṁ kāntisaurabhābhyāṁ tāntānagānvṛkṣānadhīśau rādhā-kṛṣṇau astāvayat stavaṁ kārayāmāsa ||2||

sakhyaḥ samānaiṣurathābhirasyāḥ
karpūra kelyāditayā prasiddhāḥ |
pīyūṣa parvāmṛta keli sīdhu
vilāsakānaṅga guṭīvaṭīstāḥ ||3||

sakhyastu gṛhādānītāḥ karpūrakelyādipañca vaṭakāḥ rādhā-kṛṣṇayoragre samānaiṣuḥ ānītavatyaḥ | kathambhūtāḥ abhirasyāḥ abhi sarvatobhāvena rasanīyāḥ ||3||

āsvādya tat tat priyayā sahāsyaḥ
sahāsyamāsye dyuti labdha lāsye |
dāsyārpitāḥ svarṇa-suvarṇa parṇa
vīṭīrdadhe kundarado mukundaḥ ||4||

priyayā saha āsyā upaveśo yasya | syādāsyā tvāsanā sthitir ity amaraḥ | tathā-bhūtaḥ kṛṣṇaḥ sahāsyaṁ yathā sthāt tathā tat tat vaṭakādikaṁ āsvādya kāntibhirlavdhaṁ lāsyaṁ nṛtyaṁ yatra tathā-bhūte āsye mukhe dāsībhirarpitāḥ svarṇa-vat suṣṭhu varṇaparṇanirmitāḥ viṭīrdadhāra ||4||

dhātrārpito nīla nidhau vidhautaś
candrau nu mādhurya rasena yo'sau |
svāntardhṛtoḍu pracayo'nurāgais
timyaṁstadīyananatāmagāt kim ||5||

śrīkṛṣṇasya mukhaṁ varṇayati— vidhātrā śrīkṛṣṇasya skandhaparyantaṁ śarīra-rūpanīlanidhau arpito yaścandro mādhurya-rasena nitarāṁ dhauta'sau svāntardhṛtadanta-rūpanakṣatrasamūho yena tathā-bhūtaḥ sana śrīkṛṣṇasya mukha-rūpatāṁ kimagāt | kathambhūtaḥ anurāgaistimmanārdrībhavan ||5||

dhair yaṁ tadāsyāstimirī babhūva
trapā tu bheje nalinīva nītvam |
smāroḥ vikāraḥ kumudāyito'bhūddṛg
indukāntena dadhāra sāmyam ||6||

yadā śrīkṛṣṇasya mukha-rūpacandrasya udayo babhūva tadā asyā rādhāyā api dharyaṁ timirībabhūba | dhair ya-rūpāndhakārasya candrodayanāśyatvāditi bhāvaḥ | asyā lajjā tu nalinīvanītvaṁ kamalinyāḥ kṣudravanatvaṁ bheje | candradaye kamalinyā api mlānatvaṁ pratyakṣasiddham | tadānīṁ kandarpavikāraḥ kumuda ivācarito'bhūt | candrodaye kumudaṁ praphullībhavatīti bhāvaḥ | tasyā dṛk netraṁ candrakāntamaṇinā saha sāmyaṁ dadhāra | candrodaye sati candrakāntamaṇer api dhārā niḥsarati | tathaiva śrīkṛṣṇasya mukhacandradarśanāt śrīrādhikayā netrāt ānandāśrudhārā niḥsaratīti bhāvaḥ ||6||

eṣāṁ tarūṇāmati sūkṣma patrac
chidra cyutānmāruta vellitānām |
lolekṣaṇe lokaya candrikāṇāṁ
kaṇānjanānmānayato manojam ||7||

śrīkṛṣṇastadā priyāyāḥ kandarpabhāvodgamaṁ anumāyā tādṛśabhāvapoṣakamuddīpanaṁ darśayati | he kandarpabhāvotpannacāñcalyaviśiṣṭekṣaṇe ! rādhe ! eṣāṁ pavanena vellitānāṁ kampitānāṁ saghanavṛkṣāṇāṁ patrāṇāṁ parasparaṁ niviḍasaṁyogāt sūkṣmā ye patrachidrāstasmāt cyutānjyosnānāṁ kaṇāntvamalokaya paśya | kathambhūtānjanānmanojaṁ kandarpaṁ mānataḥ jjñāpayataḥ anubhāvayata iti yāvat ||7||

vṛndāvanasyāpacitiṁ vidhitsuryā
yāḥ svabhāsaḥ prajidhāya candraḥ |
taḥ kiṁ palāśāvali cālanībhiḥ saṁśodhya
ghṛnātyatyanilo'smadāptaḥ ||8||

patracchidradvārā niḥsṛtajyosnākaṇāt sacchidrapatrasamūha-rūpacālanyā chānitatvenotprekṣate | vṛṇdāvanasyāpacitiṁ paricaryāṁ kartum icchuścandraḥ yāḥ yāḥ svajyotsnāḥ prjighāya prasthāpayāmasa | hi gatau | prapūrvahidhātuḥ prasthāpanārthakaḥ | tā eva jyotsnā asmākamāptaḥ pavanaḥ | kiṁ patraśreṇī-rūpacālanībhiḥ saṁśodhya chānitāḥ kṛtvā gṛhnāti ||8||

tat kausumaṁ talpamanalpa kauśalaṁ
kalpadru kuñje kṣaṇamāśritā vayam |
bhajāma viśrāmamiti bruvandhṛta
priyākaraḥ kelikalānidhirbabhau ||9||

tat tasmāt he priye ! kalpavṛkṣasya kuñje kusumatalpamāśritā vayaṁ kṣaṇaṁ viśrāmaṁ bhajāma iti vruvanśayanārthaṁ dhṛtaḥ priyāyāḥ karo ye tathā-bhūtaḥ sambabhau ||9||

sva bāhu sandānita kaṇṭhayā tayā
saṁviśya paryaṅkavare harau sthite |
tat pāda samvāhana śarma karmaṇāṁ
tat kiṅkarīṇāṁ samapūri vāñchitām ||10||

svasya kṛṣṇasya vāmabāhunā sandāniro baddhaḥ kaṇṭho yasyāḥ tayā priyayā saha paryaṅkaśreṣṭhe saṁviśya rādhāyāḥ kiṅkarīṇāṁ kadā rādhā-kṛṣṇayoḥ śayanaṁ bhaviṣyati kadā vā pādasambāhanaṁ prāpsyāma iti vāñchitaṁ samapūri pūrṇaṁ babhūva ||10||

ūrvoḥ svayo kanaka pīṭhayoḥ
kramānnidhāya padāmburuhe nijeśayoḥ |
dve dāsike tac chayanānta saṅgate dṛg
bindubhiḥ pādyamivopajahratuḥ ||11||

adhunā kiṅkarīṇāṁ ye urudeśāstānsvarṇa-pīṭhatvenotprekṣya sambāhanārthaṁ urudeśe-sthitāni tayoḥ pādakamalāni evatātvena caraṇasparśajanyaṁ tāsāmaṣṭasātvikaṁ ṣoḍaśopacārapūjāsāmagrīghaṭakatvena cotprekṣyate | nijeśayoḥ rādhā-kṛṣṇayoḥ pādakamale svarṇa-nirmitapīṭhasva-rūpayoḥ svīyorudeśayoḥ kramāt nidhāya dve dāsike tayoḥ śayanasya śayyāyā antadeśaṁ saṅgate sambāhanārthaṁ prāpte satyau ānandāśribhiḥ karaṇaiḥ pādyamivopajahṛtuḥ ||11||

udbhinna romāṅkurapālireva
prāparghyatāṁ kintu tayāpi śaṅkām |
tanmārdavālocanayā dadhatyau
pāṇyambujair ārcayatāmivaite ||12||

udbhinnā udgatā romāṅkuraśreṇīrevārghyatāṁ prāpa | ete kiṅkaryau caraṇayormārdavālocanayā tayāpi urudeśastharomāñcaśreṇyāpi caraṇayorvyathā bhaviṣyatīti śaṅkāṁ dadhau svapāṇikamalair evārcayamiva | tathā vedanāśṅkayā tayoścaraṇakamale svīyarudeśāt svapāṇikamaleṣu dadhaturityarthaḥ ||12||

gandhaṁ tu kastūryamṛta supaṅkair 
vaksaḥsthalasthair upakalpya sadyaḥ |
niḥśvāsa dhūpair nakha ratnadīpair 
āloka mālyair dhinutaḥ sma nītyā ||13||

adhunā ānandavaivaśyena svavakṣaḥsthaladhṛtābhyāṁ caraṇakamalābhyāṁ gandhopahāramāha—vakṣasthalasthaiḥ kastūrīkarpūrapaṅkair gandhamupakalpya tayorānandādhikyajanyaśvāsātiśayā eva dhūpāstaiḥ | evaṁ nakharatnānyeva dīpāstai | evaṁ āloko'valokanaṁ tad-rūpair mālyaiś ca ṣoḍaśopacārapūjābodhakaśāstranītyā dhinutaḥ sma sukhayataḥ sma ||13||

naivedyatāyāṁ karakāvurojau
saṁsparśanenābhimatau vidhāya |
prāṇa pradīpaiḥ smita candra miśraḥ
nirmañchanaṁ premabharadvyadhattām ||14||

kadācit ānandātiśayena stanoparidhṛtābhyāṁ caraṇakamalābhyāṁ naivedyopahārdamāha—urojau tāsāṁ stanāveva karakau dāḍimau stanābhyāṁ saha caraṇakamalasya sparśena hetunā naivedyatāyāmabhimatau sammatau vidhāya kṛtvā | tāsāṁ nāsādvārā niḥsṛtāḥ pañcaprāṇā eva nikaṭasthasmitakarpūramiśritāḥ santaḥ karpūravartikā babhūvustair eva premabharāt nirmañchanamārātrikaṁ vyadhattāmakurutām ||14||

hiraṇya rambhopari varti pallaveṣv
āsajya raktotpala korakottamāḥ |
bhṛṅgāli jhaṅkāra bhṛto'naṭannaho
tat pāda samvāhanadambhato'sakṛd ||15||

kiṅkarīṇāmurudeśau svarṇa-kadalītvenotprekṣya tayoḥ tatra-sthitapādau pallavatvena pādamardanārthaṁ muṣṭīkṛtahastaṁ raktotpalakalikātvena mardanārthamutkṣepaṇā vakṣepaṇakriyāḥ nṛtyatvena ca utprekṣate—urudeśa-rūpa svarṇa-rambhopari vartamānā ye rādhā-kṛṣṇayoḥ pādapallavāsteṣvāsajya āsaktībhūyaḥ muṣṭīkṛtahasta-rūparaktotpalakalikāḥ uttamāḥ tayoḥ pādasambāhanacchalataḥ asakṛt anaṭannṛtyaṁ cakruḥ | kathambhūtāḥ maṇivandhasthāḥ cūḍī iti khyātā valayāsta eva bhramaraśreṇayastāsāsāṁjhaṅkārabhṛtaḥ ||15||

tau vījayantyo valayāni jhaṅkṛti
stutaiḥ prasūna vyajanaiḥ parā vabhūḥ |
mūrtair yaśobhiḥ kavivṛnda varṇitaiḥ
kiṁ svair adhinvannadhipau naṭīkṛtaiḥ ||16||

parāḥ kiṅkaryaḥ hastasthavalaya-rūpabhramarajhaṅkāreṇa stutaiḥ puṣpamayavyajanaistau rādhā-kṛṣṇau vījayantyaḥ satyaḥ vabhuḥ dīptiṁ cakruḥ | punaḥ śvetapuṣpamayavyajanaśreṇīṁ kiṅkarīnāṁ yaśo-rūpatvenotprekṣya vyajanānāṁ cālanakriyāś ca nṛtyatvenotprekṣata | kiṅkaryaḥ kavisamūhyavarṇitair vyajana-rūpamūrtimadbhiryaśobhiḥ kimadhipau rādhā-kṛṣṇau adhinvanasukhayan | kathambhūtaiḥ tābhireva nṛtyārthaṁ naṭīkṛtaiḥ ||16||

suvarṇa varṇāḥ kramukendu jātī
labaṅga cūrnādyutitāṁśabhājaḥ |
tāmbūla vīṭīrapare nyadhat tāṁ
tadāsyayoḥ pārśvagate karābhyām ||17||

kramukaḥ guvākaḥ induḥ karpūraḥ | teṣāṁ cūrṇīkṛtānāmadhikāṁśaniveśe vair asyaṁ syāditihetoḥ ucitāṁśaṁ bhajanti yāstāstāmūlavīṭīḥ apare kiṅkaryau tayomukhamadhye nidhattām | kathambhūte vīṭīprārthanārthaṁ tayoḥ pārśvaṁ gate ||17||

yau pūrṇa candrāvuditau niraṅkau
tadaṁśu pīyūṣa rasābhiṣikte |
sva pallavābhyāṁ kalike gṛhītvā gāṅgeya
vallyau muhurījatuḥ kim ||18||

kiṅkaryau svarṇa-vallītvenotprekṣate | rādhā-kṛṣṇayoryau niṣkalaṅkau pūrṇamukhacandrau uditau tayoḥ kiraṇāmṛtarasābhiṣikte gāṅgeyavallyau kiṅkarī-rūpasvarṇa-vallyau svīyahasta-rūpapallavābhyāṁ vīṭikā-rūpe kalike gṛhītvā mukhacandrau kiṁ muhurījatuḥ pūjayāñcakratuḥ ||18||


kante diśaitāḥ śayanāya gantuṁ
ghūrṇaddṛśaḥ saṁprati svinna gātrīḥ |
śrāntih padosteḥ na śamaṁ yayau ced
tadarthametāvaham eva dhāsye ||19||

śrīkṛṣṇaḥ śrīrādhikāmāha—he priye ! etāḥ kiṅkarīḥ śayanāya gantum ājjñāpaya | yato nidrayā ghūrṇadṛśaḥ samprati rāsabihāreṇa khinnagārīś ca tanvi khinnā iti pāṭhe tanvīti sambodhanam | te tava pādayoḥ śrāntiḥ samaṁ śāntimupaśamamiti yāvat na yayau na prāpa | rāsabihārajanyapadaśramo yadi na gata ityarthaḥ | tadarthaḥ | śramadūrīkaraṇāya etau tava pādau aham eva dhāsye dhariṣyāmīti parihāso dyotitaḥ ||19||

ityukti mātreṇa samīhitasyaivā
arthasya siddhiṁ kila tā viduṣyaḥ |
saṁpūjya devāviva pūjayitryās
tanmandirāl labdhavarā nirīyuḥ ||20||

śrīkṛṣṇasya ityuktimātreṇa tāḥ kiṅkaryaḥ vāñchitārthasya sambhogasya siddhiṁ viduṣyaḥ jjñānavatyaḥ satyaḥ tassthalāt nirīyuḥ nirjagmuḥ | tatra dṛṣṭāntamāha—pūjayitryaḥ striyo yathā devau saṁpūjya lavdhavarāḥ satyastanmandirānnirīyuḥ ||20||

niṣṇāta evātanu tīrthasare
romāñca pūrṇaḥ sphuritojjvalāṅgaḥ |
smṛtyudbhavāśeṣa viśeṣa dharmānu
ṣṭhāna dakṣo rabhasaṁ sa bheje ||21||

adhunā śleṣeṇa sambhogaṁ varṇayati— sa śrīkṛṣṇaḥ atanutīrthasāre mahātīrthaśreṣṭhe niṣṇātaḥ nitarāṁ snātaḥ tad-anantaraṁ snānottaśītena romāñcapūrṇa aṅgamārjanena sphuritojvalāṅgaś ca evaṁ smṛtiśāstrodbhavāśeṣa viśeṣa darmānuṣṭhāne dakṣaḥ sanrabhasaṁ harṣaṁ bheje | sambhogapakṣe kandarpa-rūpa sarovarasya gāaṭa iti prasiddhe tīrthaśreṣṭhe niṣṇātaḥ pāraṅgataḥ kandrpabhāvodayena romāñcapūrṇaḥ | sphuritāni ujvalarasasyāṅgāni yasya saḥ | smṛtyudbhavaḥ kandarpaḥ tasyāśeṣaviśeṣadharmāsteṣāmanuṣṭhāne sa nipuṇaḥ | rabhasaṁ sambhogārthaṁ vegaṁ bheje ||21||

prārambha evāghabhidastadasyā
‘mṛtaṁ trirācamya ta eva yāsīt |
śraddhā tayaivāśu vidhirbabhūvā
‘naṅgo'pi sāṅgo nirapāyamiṣṭa ||22||

karmaṇaḥ prārambha evāmṛtaṁ jalaṁ trirācamyataḥ trirācamanaṁ kurvataḥ asya aghabhidaḥ kṛṣṇasya karmaṇi yā śraddhā tayaivābhīṣṭo vidhiḥ vidhivodhitakar'ma anaṅgo'pi aṅgarahito'pi nirapāyaṁ nirvighnaṁ yathā syāt tathā sāṅgo babhūva | pakṣe sambhogārambha eva tasyā rādhāyā āsyāmṛtamadharāmṛtaṁ trirācamyataḥ triḥpānaṁ kurvataḥ śrīkṛṣṇasya sambhoge yā śraddhā āsīt tayaivānaṅgo vidhiḥ kandarpavidhiḥ priyāyā vāmyādivighnasattve'pi kṛṣṇavalādhikyena nirapāyaṁ nirvighnaṁ yathā syāt tathā ṣṅgo babhūva ||22||

nānopacārānkalayanmudāśā
bandhaṁ vitanvannapasārya vighnān |
sa śātakumbhātanu ratnakumbhe kṛtvā
kara nyāsamupātta kāntau ||23||

karmārambhe prathamato yajjñeśvarapūjāmāha—pūjāyāḥ pūrvaṁ nānopacārānkalayansaṁgṛhnanāśāvandhaṁ choṭikayā daśadigvandhaṁ vitanvanvistārayantena digbandhane vighnānapasārya dūrīkṛtya svarṇa-ghaṭitamahadratnamayakumbhe karanyāsaṁ kṛtvā devamabhajaditi paraślokenānvayaḥ | kumbhe kīdṛśe upāttā svīkṛtā kāntiryena tathā-bhūte | pakṣe nānā upa samīpe cārayanvātsyāyanśāstroktahastādicālanānkalayankurvanpratyāśāvandhaṁ vistārayanvighnānstane hastadānasamaye priyākṛtavāraṇānvalādapasārya dūrīkṛtya atiśayoktyā kumbhasthānīye hārādiratnaviśiṣṭasvarṇa-varṇastane hastārpaṇaṁ kṛtvā ||23||

somaṁ likhitvābhajadeva devaṁ
kṛta dvijācchādana dāna mānaḥ |
smitamyannivānanda dhurā taraṅgair 
aikyaṁ priyāṅgena sahātmano'gāt ||24||

ghaṭopari umayā saha devaṁ mahādevaṁ likhitvā abhajadeva | kathambhūtaḥ kṛto dvijebhyaḥ ācchādanavastradānair mānaḥ ādaraḥ yena saḥ | mahādevabhajanānantaraṁ ānandātiśayataraṅgaiḥ priyāyā umāyā aṅgena saha ātmano mahādevasya aikyamagāt | pakṣe stanaghaṭoparinakhacihna-rūpaṁ somaṁ candraṁ likhitvā devaṁ krīḍāmabhajadeva | divu krīdāyām | kathambhūtaḥ kṛtaṁ yaddantācchādanasyādharasya cumbana-rūpadānaṁ tenaiva māna ādaro yasya | paścāt sambhogātiśayāt priyāyā aṅgena saha ātmanaḥ svasya aikyag agāt ||24||

dīvyanti tā me katham evamālayaḥ
premneti rādhā svagataṁ yadābravīt |
tadā prakāśāngamitena tāvatas
tadicchayāṁ ūr api tena remire ||25||

śrīrādhikā priyena saha sambhogasukhamanubhūya premnā sakhīr api tādṛśasukhamanubhāvayituṁ svagatam āha !—mama tāḥ sakhyaḥ kathaṁ kṛṣṇena saha dīvyanti krīḍanti tadaiva priyāyā abhiprāyamanumāya jātā yā kṛṣṇasyecchā tayaiva yāvatyaḥ sakhyastavataḥ prakāśāngamitena prāpitena tena kāntena saha amūḥ sakho'pi remire ||25||

yāstvetayoḥ keli vilokanaṁ vinā
naivaśvasantyāsu gavākṣa sañcayam |
śritāsu kācinnijagāda paśyatānayor
daśā keyamabhūdihādbhutā ||26||

etayoḥ rādhā-kṛṣṇayoḥ kelivilokanaṁ vinā yāḥ naiva śvasanti naiva jīvanti āsu kiṅkarīṣu sambhogadarśanārthaṁ jharokā iti praśiddhaṁ gavākṣasamūhaṁ śrītāsu satīsu kācit kiṅkarī nijagāda, he sakhyaḥ ! anayoḥ kāpi adbhūtā daśā abhūditi yūyaṁ paśyata | ayamabhiprāyaḥ | anurāgo yadā utkarṣamāpnoti tadā premavaicity-ādaśā jāyate premavaicittyasyāyaṁ svabhāvo yat sannikṛṣṭe'pi kānte adarśanamutpādya matkānto māṁ bihāya kutrāpi gataḥ ahaṁ kiṁ karomīti virahapīḍāmutpādayati, tathaiva sambhogasamaye āliṅganena parasparaṁ dṛḍhasparśe'pi sparśasyājjñānamutpādya mat kānto māṁ bihāya kutra gataḥ, evaṁ matkāntā māṁ bihāya kutra gatā iti parasparaṁ dvayorvirahapīḍāmutpādayati | evaṁ sati kācit kiṅkarī sambhoge'pi tayoḥ premavaicittyajanyavirahapīḍāṁ dṛṣṭvā takalotpannena khedena sahasā tādṛśasiddhāntāsphūrtyā sandihānā satī pṛcchati iti ||26||

anyonya doḥ sandita vigrahau kṣaṇaṁ
niṣpandatāmetya punaḥ sa vepathū |
hā heti vaisvarya bharāsphuṭoditāv
uṣṇāśrubhirhanta mitho'bhyasincatām ||27||

parasparaṁ dorbhyāṁ sanditau baddhau vigrahau yayostau āliṅganajanyānandātiśayena kṣaṇaṁ niṣpandatāṁ prāpya punarvirahapīḍayā savepathusakampau santau virahapīḍāvodhakahāheti śabdoccārāṇakāle vaisvaryabhareṇa visvaratātiśayena asphuṭaṁ gadgadaṁ vacanaṁ yayostau virahajanyoṣṇāśrubhirmitho'bhyaṣiñcatām ||27||

parāha hā svasvakarāhatālikā
vāśleṣa muktau śrita sammukha sthitī |
ajasramasra śravaṇaiḥ parasparaṁ
na vīkṣya dūnau kṛśimānamīyatuḥ ||28||

parā kiṅkarī yayorvirahapīḍāṁ darśayantī  āha—hā khede svasvakareṇa āhatau lalāṭau yābhyāṁ tau paraparānveṣanārthamāliṅganāt muktau paścāt āśritā sammukha-sthitiryābhyāṁ tau nirantarāśuśravaṇaiḥ parasparamadṛṣṭvā dūnau kuḥkhitau santau kṛśimānaṁ virahajanyakarśyamīyatuḥ ||28||

tat prema vaicittya bharāti vīcayaḥ
pratyūhamānaṅgarase'tra tenire |
dhinvanti dunvanti ca sampado na
kiṁ drāgānurāgyo rasa vakrimormibhiḥ ||29||

granthakartā kavirāha—tayoḥ premavaicittyasyatiśayataraṅgāḥ ānaṅgarase kandarpasambanhini rase prtyūhaṁ vighnaṁ tenire vistārayāmāsuḥ | yataḥ ānurāgyaḥ anurāgasambandhinyaḥ sampadaḥ rasasya vakrimā-rūpataraṅgaiḥ drāk śīghraṁ dhinvanti sukhayanti anantaraṁ dunvanti duḥkhayanti ca ||29||

kṣaṇādathānyā’vadadālayo'dhunā
mā khidyatālokayatānayormudā |
anyonyamāliṅgatayoḥ punardṛśāṁ
tā eva dhārā dadhire'ti śītatām ||30||

kṣaṇānantaramanyā kiṅkarī avadat | he ālayaḥ adhunā yūyaṁ mā khidyata | mudā anyonyamāliṅgitayoranayoḥ punardṛśāṁ tā eva aśrudhārāḥ saṁyogena śītalatāṁ dadhire ||30||

kvāsīḥ priye mānini hā vihāya māṁ
kiṁ paryyahāsīḥ priya nihnutī bhavam |
saṁlāpamitthaṁ rasayantya etayor
ālyo nibhālyollasitā smitāvabhuḥ ||31||

milanānantaraṁ śrīkṛṣṇaḥ priyāmāha—he priye ! mānini ! māṁ bihāya tvaṁ kutra āsīḥ | tad-anantaraṁ śrīrādhā priyamāha—he kānta ! nihnutībhavansankiṁ māṁ paryahāsīḥ ? parihāsamakārṣīḥ ||31||

ekāha tatra vaikayāpi pṛṣṭhā
siddhāntayantī rasa vastu tattvam |
hārddaṁ tayoḥ sarvamiyaṁ vidagdhā
vedhaiva tadbhāva vibhāvitātmā ||32||

ekatra-sthitayostayoḥ kathaṁ vā viraho jātaḥ ? jāte cedvirahe kayāpi milanaṁ na kāritam? akasmāt kathaṁ vā saṁyogo jātaḥ ? iti kayāpi kiṅkarya pṛṣṭā ekā kiṅkarī rasavastutatvaṁ siddhāntayantī satī āha—yataḥ iyaṁ vidagdhā kiṅkarī tayoḥ sarvaṁ hārdaṁ veda | kathambhūtā, tayorbhāva-rūpapuṣpena bhāvitā vāsitaḥ ātmā antaḥkāraṇaṁ yasyāḥ sā ||32||

vaiśleṣaja dhyāna dhurādhirūḍhayoḥ
sphūrtyānayorāśu mithaḥ pratītayoḥ |
śleṣārthamutsārita bāhubhirmithaḥ
sparśānubhūtyā virahaḥ śamaṁ yayau ||33||

siddhānto yathā | premavaicityāt vicchedo jāyate vicchede ca sati nirantaraṁ cintayā dhyānātiśayo jāyate tad-anantaraṁ dhyānaviṣayasya kāntādeḥ sphūrtau prāptiḥ prāptau ca satyāmāliṅganārthamudyamaḥ sphūrtiviṣayasya vastunastadānīṁ tat sthale sattāyā alīukatvena na āliṅganasiddhistadā tu kāntādiprāptijjñānasya bhramatvaṁ niścitya punarvirahapīḍā iti sarvatra rītiḥ | atra prevaicittyajanyavirahasthale tu sphūrtiviṣayasya tadānīṁ sattāyā yathārthatvena āliṅanam api yathārtham evāto na punarvirahapīḍetyāha—vaiśleṣadhyānātiśaye adhirūḍhayoḥ arthāt tādṛśadhyānaviśiṣṭayoranayo rādhā-kṛṣṇayormithaḥ parasparaṁ sphūrtyā pratītayorjjñātayorāliṅganārthaṁ prasāritabāhubhiḥ parasparaṁ sparśānubhavena hetunā virahaḥ śamaṁ śāntiṁ yayau ||33||

paśyainayostat phalametadārād
utkaṇṭhayā koṭi guṇī bhavantyā |
punaś ca sambhoga dhurātidair ghyāt
samṛddhimat tvaṁ rabhasādavāpa ||34||

na ca virahajakatvena premavaicittyaṁ heyamiti, yato na vinā vipralambhena sambhogaḥ puṣṭimaśnute iti niyamena premavaicittyasyāpyupādeyatvam ity āha—etayoḥ rādhā-kṛṣṇayostasya premavaicittyajanyavirahasya etat phalaṁ paśya | phalam evāha—viraheṇa koṭiguṇībhavantyā utkaṇṭhayā punarmilane sati jātaḥ sambhogātiśayaḥ svasyātidair ghāt dīrghakālaṁ vyāpya sthāyitvāṁ samṛddhimattvaṁ vegāt avāpa | tathā ca samṛddhimānsambhogo jāta iti bhavaḥ ||34||

niḥsāritācchādanamātma vallabhau
viyoga bhītyaiva tayetaretaram |
ruddhvā bhujaiḥ svasvahṛdantaraṁ
balāt praveśayatāviva rājataḥ priyau ||35||

priyau rādhā-kṛṣṇau tayā pūrvoktayā viyogabhītyā ātmavallabhau vallabhā ca vallabhaś ca parasparaṁ bhujaruddhā svasvahṛdayamadhye valāt praveśayantāviva vartamānau sambhogasamaye niḥsāritaṁ dūrīkṛtamācchādanaṁ vastraṁ yatra tathā-bhūtaṁ yathā syāt  tathā rājataḥ ||35||

dadhāsi mā yatra sadā tad
etat viśāmi madhye hṛdayaṁ vihartum |
ityevaṁ saṁlapya kimadya
gāḍhāśleṣair imau tatra vidhau yatete ||36||

tādṛśadṛḍhāliṅganamutprekṣate—yatra citte sadā māṁ dharasi tadetat madhyehṛdayaṁ hṛdayasya madhye ahaṁ vihartuṁ viśāmīti saṁlapya parasparaṁ sambhāṣya imau rādhā-kṛṣṇau kimadya gāḍhāśleṣaiḥ karaṇaiḥ tatra vidhau praveśavidhau yatete yatnaṁ kurutaḥ ||36||


ātmā ca cetaś ca yadekametayor
dvitvena tanvāstadalaṁ vilāsinoḥ |
itītthamekīkurute'dya kiṁ javād
anaṅga evaiṣa manīṣiṇāṁ varaḥ ||37||

tādṛśagāḍhāliṅganaṁ punaranyathā utprekṣate—vilāsinoḥ rādhā-kṛṣṇayoḥ yat yasmāt ātmā ca cetaś ca ekam eva tat tsmāt anayostanvoḥ śarīrayor api dvitve na alaṁ vyarthamitthamanena prakāreṇa iti vicārya manīṣiṇāṁ buddhimatāṁ śreṣṭaḥ kandarpa eva kiṁ vegāt adya ekīkurute ? ||37||

ekaṁ jagatyatra bhavāmi tuṅgaṁ
kumbhāvimau mām api yaj jigīṣū |
tadvāmanīkurva itīva garvādvakṣo
harerardayate kucau kim ||38||

gāḍhāliṅganasamaye vakṣasā stanamardanamutprekṣate—atra jagati ekamaham eva tuṅgaṁ bhavāmi kumbhasadṛśā dvau imau stanau tu mām api yat yasmāj jigīṣū bhavataḥ tat tasmāt tau ahaṁ vāmanīkurve iti vicāryeva śrīkṛṣṇasya vakṣaḥsthalaṁ kiṁ kucau ardayate ? ||38||

dṛṣṭvā smaraḥ śītakarāravindayoḥ
sva mitrayoḥ śātravamabjayor api |
parasparāśleṣa rasa grahair balāt
svakāritair maitryamidaṁ sasarja kim ||39||

śrīkṛṣṇasya mukhacandratvena śrīrādhāyā mukhaṁ kamalatvena ca varṇayitvā tayoradharaānamutprekṣate—kandarpaḥ uddīpakatvena svamitryoḥ śītakarāravindayoścandrakamalayoḥ avjayorjalāt utpannayoḥ ataḥ sahodarayor api parasparaṁ śātravaṁ dṛṣṭvā tayomilanārthaṁ svenaiva valātkāritaiḥ parasparsarāliṅgana-rūparasagrahaṇaiḥ kiṁ tayormaitryaṁ sasarja ? ||39||

atrojjvalāgādha sarasyudañcatoḥ
kiṁ vā sukhāśleṣanamabjayoridam |
kandarpa vātyā janitaṁ yadantare
śītkāra bhṛṅgaṁ dhvanireṣa lakṣyate ||40||

punaradharapānamanyathā utprekṣate—kimbā rādhā-kṛṣṇayoḥ śrīrasyaikyena tādṛśaśarīra-rūpojjvalāgādhasarasi pakṣe ujjvalarasasyāgadhasarasi udaṣṇatoḥ udayaṁ prāpnuvatostayormukhāvjayorvaghūrā iti prasiddhā yā kandarpa-rūpavātyā tayā janitamidaṁ sukhāśleṣaṇam | nanu mukhayoḥ kamalatve kiṁ pramāṇam? tatrānumānālaṅkāramāha—yayormukhayorantare madhye sambhogasamaye śītkara-rūpabhramaradhvanirlakṣyate | tathā ca madhya-sthitabhramaradhvanihetunā mukhayoḥ kamalatvaṁ siddhamiti bhāvaḥ ||40||

yau smāra sṛṣṭāvuditau vidhū sadā
pūrṇau niraṅkāvanayoḥ parasparam |
vibhāti yuddhaṁ kimidaṁ yaduccalaḥ
pragalbhate bālatamaścayo'bhitaḥ ||41||

adhunā mukhayoścandratvaṁ ni-rūpya punarapyadharapānamanyathā utprekṣate—brahmaṇā sṛṣṭaścandra eka eva tatrāpi sadā na pūrṇaḥ sakalaṅkaścāta eva na vivādāvakāśaḥ |  kandarpeṇa tu yau dvau candrau sṛṣṭau tatrāpi sadā pūrṇau kalaṅkarahitau cātaḥ anayoḥ parasparaṁ mātsaryeṇa kimidaṁ yuddhaṁ vibhāti ? andhakārāṇāṁ śatruḥ candro bhavati ato vipakṣayostayoryuddha-rūpavipatti darśanāt pravīṇāndhakārasya kā vārtā vālatamaḥ samūho'pi aticañcalaḥ sanabhitaścaturdikṣu ānandena pragalbhate | pakṣe vālā alakā eva tamaḥ samūhaḥ | tathā cādharapānasamaye alakāścañcalā bhavantīti bhāvaḥ ||41||

kenārpitā candravadatra mañjule
masī saroje'pyahaheti vihvalam |
tadañjanaṁ bimbayugaṁ pragṛhya
kiṁ svenānurāgena tadanvarañjayat ||42||

idādīṁ śrīkṛṣṇasyādhare lagnaṁ rādhikāyāḥ netrāñjanaṁ masītvena utprekṣya rādhikākartṛkādharapānasamaye śrīkṛṣṇasyādhare lagnaṁ rādhikāyā adharasamnbandhitāmbūlarāgamanurāgatvena utprekṣate—candravat candre yathā kalaṅka-rūpāmmasī vartate tathā ahaha khede śrīkṛṣṇasyādhara-rūpe manojjñe kamadle'pi kenāpi masī arpitā iti hetorvihvalaṁ rādhikāyā uṣṭhādhara-rūpabimbayugaṁ kartṛ śrīkṛṣṇayādharalagnaṁ tadañjanaṁ pragṛhya kiṁ svena tāmbūlarāga-rūpānurāgeṇa tat kamalaṁ anurañjayat ||42||

ekatra bandhūka catuṣṭayaṁ kathaṁ
maranda luṇṭākamiti niyuddhyate |
itīva rājā madanaḥ siteṣubhiḥ kundair 
idaṁ vidhyati paśyatāṁ layaḥ ||43||

adhunā parasparādhare dantakṣataṁ varṇayati— he ālaya ! ekatra dvayoroṣṭādgaracatuṣṭaya-rūpavandhūkacatuṣṭayamadharāmṛta-rūpamakarandaluṇṭākamita eva hetoḥ kiṁ parasparaṁ yuddhyate iti anyāyaṁ vijjñāyeva rājā madanaḥ siteṣubhiḥ tīkṣnaśarasva-rūpair danta-rūpakundair idaṁ vandhūkacatuṣṭayaṁ vidhyati ||43||

śambhū smaraḥ pallava navya pāśa
dvayena baddhvā kimihārddha candraiḥ |
śarair vibhedeti bhayena gaṅgā
pṛṣat śatāthā patitā bhuvītaḥ ||44||

stanoparinakhakṣataṁ kandarpasyārdhacandraśaratvenotprekṣya mardanasamaye stanopari-sthitahārasya troṭanāt muktānāmekaikatayā bhuvi patanaṁ gaṅgāyā vinduvindutayā patanatvenotprekṣate | kandarpaḥ svaśatru stana-rūpau dvau śmbhū śrīkṛṣṇasya hasta-rūpanavyapāśa-dvayena baddhā kimiha nakhāghāta-rūpārdhacandraśarair vibheda | iti bhayena stana-dvaya-rūpamahādevasya mastakasthamuktāhāra-rūpagaṅgā saṅkucitibhūya pṛṣatśatair vinduśatair ābhā kāntīryasyāstathā-bhūtā satī bhuvi patitā ||44||

vidyudghanārci kramiṣāṁ yadopari
smarāddadhāna babale'valepataḥ |
tadā tu jālāni sakhīdṛśāṁ balāj
jālāvalīṁ harṣa jalaiḥ plutāṁ vyadhuḥ ||45||

adhunā sambhogasya vaiparītyaṁ varṇayati ! vidyutsva-rūpā nāyikā meghasva-rūpanāyakasya ācikramiṣāṁ ākramaṇecchāṁ dadhānā satī smārādavalepataḥ nāyikā kandrapasambandhyahaṅkārāt yadā meghopari vavale valaṁ prakāśayāmāsa | tadā tu sakhīdṛśāṁ jālāni samūhāḥ jālāvaliṁ gavākṣaśreṇīṁ harṣajalaiḥ plutāṁ vyaptāṁ cakruḥ ||45||

bahistu yantra vyajananena dāsyas
tau vījayāṁ cakrurajasramasraiḥ |
plutekṣāṇāścukrudhuraprameya
premṇe tadātvānavaloka dīnāḥ ||46||

bahiḥ-sthitā dāsyaḥ ḍorībaddhayantravyajanena rādhā-kṛṣṇau vījayāñcakruḥ | ajasramasraiḥ nirantarānandāśrudhārābhirvyāptekṣaṇāstā dāsyaḥ tadātve tatkāle premāśrudhārāyāḥ prativandhakatvena yo'navalokaḥ sambhogadarśanābhāvastena dīnāḥ duḥkhitāḥ satyaḥ aparimitapremne cakrudhuḥ | asmākaṁ premā evāsmānduḥkhayati ata eva sa tu māstu iti premāṇaṁ prati krodhaṁ cakruḥ ||46||

praphulla nīlāmbuja sīdhu candraḥ
kāmaṁ papāvityasahiṣṇu sadyaḥ |
tatratyamindindirayoryugaṁ
kiṁ balāt tadāyāmṛtamapyadhāsīt ||47||

śrīkṛṣṇasya mukha-rūpakamalasyādharāmṛta-rūpaṁ sīdhu rādhikāyā mukhacandraḥ viparītasambhogasamaye kāmaṁ yatheṣṭaṁ papau | matpeyaṁ vastuṁ candreṇa pitam ityasahiṣṇu indindirayoryugaṁ tatratyaṁ praphullanīlāmbujasthaṁ śrīkṛṣṇasya netra-rūpabhramara-dvayaṁ tadīyāmṛtaṁ candrasambandhyamṛtam api sadyastatkṣaṇa eva valāt adhāsīt pānamakārṣīt | dheṭ pāne | tathā ca śrīrādhikakartṛkādharapānasamaye śrīkṛṣṇena vismayāt tasyā mukhāvalokanaṁ kṛtaṁ atastādṛśāvalokanam evāmṛtapānatvenoprekṣitamiti bhāvaḥ ||47||

abhrāntarudyac cala sūryamaṇḍale
nanarta muktāvalirātta sammadā |
haṁsāvadhūtāḥ kanakāvalīṁ śritā
vādyaṁ vicitraṁ rabhasādavīvadam ||48||

adhunā jjñānasiddhānāṁ sūryamaṇḍaladvārā arcirādimārgaṁ varṇayantādṛśaśabdānāṁ śleṣeṇa viparītasambhogamapyāha—abhrāntaḥ meghasya madhye udyaccañcalasūryamaṇḍalaṁ tatra mukhaśreṇī mokṣaprāptyānandena nanarta | kathambhūtāḥ ātto gṛhītaḥ sammado harṣo yayā sā | tadaiva paramahaṁsā evaṁ avadhūtāś ca jjñāniprabhedāḥ teṣāṁ nartanaṁ dṛṣṭvā rabhasāt harṣāt vicitraṁ vādyamavīvadanvādayāñcakruḥ | kathambhūtāḥ svayogavalaparīkṣārthaṁ kanakāvalīṁ vastum atrāgamyāṁ pañcamaskandhoktakāñcanībhūmiṁ śritāḥ tatraiva sthitvā vādyaṁ cakraurityarthaḥ | viparītasambhogapakṣe śrīkṛṣṇasya vakṣaḥsthala-rūpābhrasya madhye kaustubha-rūpasūryamaṇḍale muktāvaliḥ rādhikāyā muktāhāro nanarta | tasminsamaye haṁsāḥ rādhikāyāḥ pādakaṭakāḥ avasyākāralopāt vadhūtāḥ kampitāḥ santaḥ vicitraṁ vādyamavīvadan | kathambhūtāḥ kanakāvalīṁ rādhikāyāścaraṇa-rūpakanakasthalīmāśritāḥ ||48||

tatrāgata śrī madhusūdanodyad
gānaṁ śruti preṣṭhamabhūdapūrvam |
yenaiva sabhyā rasikāṅgavallī
drautyaṁ dadhe sveda miṣāt savepam ||49||

tatra kāñcanībhūmau anyeṣāgamanāsambhavādata evāgatasya bhagavato madhusūdanasya karṇapreṣṭhamudyadgānamabhūt yena gānena śukadevanāradaprabhṛtirasikānāmaṅgavalyeva sabhyā sātvikavikāravaśāddrautyaṁ dadhe | sambhogapakṣe tat samaye dvayoraṅgayoḥ sugandhādhikya prakāśanena tatragatā ye madhusūdanā bhramarāteṣāṁ karṇapreṣṭhaṁ gānamabhūt | yena gānena rasikānāṁ kiṅkarīṇāṁ aṅgavallyeva sabhyā ||49||

bālāstu kauṭilyabhṛto'ti laulyād
itastataḥ saṁsaraṇa bhajantaḥ |
śruti prasaktā pratikarmabhātās
tasthurmadādaindava maṇḍalāntaḥ ||50||

jjñānināṁ sūryamaṇḍaladvārā arcirādimārgamuktvā karmiṇāṁ candramaṇḍaladvārā dhūmamārgamāha—kauṭilyayuktā vālā ajjñāstu viṣayabhoge atilaulyāt itastataḥ saṁsāraṁ bhajantaḥ santaḥ madāt ahaṅkārāt aindavamaṇḍalāntaḥ candramaṇḍalamadhye eva tasthuḥ | kathambhūtā ! śrūtau śrutyuktakarmamārge prasaktāḥ ata eva pratikarmabhātāḥ karmaṇi karmaṇi khyātā karmaṭhatvena prasiddhā ityarthaḥ | viparītasambhogapakṣe kauṭilyabhṛto vālāḥ kuṭilālakāḥ atilaulyāt cāñcalyāt itastato gamanaṁ bhajantaḥ santaḥ aindavamaṇḍalāntaḥ śrīkṛṣṇasya mukha-rūpacandramaṇḍalamadhye tasthuḥ | śrutau karṇaparyantasthale prasaktāḥ | pratikarmaprasādhanaṁ keśasaṁskāra iti yāvat tatra bhātāḥ prakāśitāḥ ||50||

avāryamānāmṛta pāna dṛptayo
vikhaṇḍita sthāsaka navya varmaṇoḥ |
prayukta cañcadbhuja nāga pāśayo
yūnorjigīṣā samavarddhatarddhibhiḥ ||51||

yūnoryuva-dvayoḥ kandarpayuddhe | ṛddhibhiḥ pratikṣaṇaṁ navanavāyamānasambhogecchāsampattibhirjigīṣā samyagavardhata | kthambhūtayoḥ vāmyādyabhāvena avāryamāṇaṁ vāraṇarahitamadhara-rūpāmṛtapānaṁ tena dṛptayoḥ anye yoddhāro'pi amṛtapānena niḥśaṅkā santaḥ yuddhaṁ kurvantīti sarvatra rītiḥ | punaḥ kathambhūtayoḥ yuddhasammardena vikhaṇḍitau candanādinirmitakhora iti prasiddhasthāsaka-rūpau kavacau yayostayoḥ | punaś ca kathambhūtayoḥ prayuktau parasparaṁ nikṣiptau cañcalabhuja-rūpanāgāpāśau yayostayoḥ ||51||

tayormithaḥpuṣpaśarāji cāturī
dhūrīṇatāvedanayā vivādinoḥ |
śrāntiṁ svayaṁ kāpi nimantrya tatkṣaṇān
nidrāmupānīya samādadhe kalim ||52||

rādhā-kṛṣṇayorāṣṭayāmikalīlāsamūha eva japamālāsva-rūpastasyāḥ mālāyāḥ pratyekalīlāḥ maṇi yā iti prasiddhāḥ pratyekamaṇayaḥ | tathā ca yaṁ maṇimāśritya varṇanārambhaḥ kṛtastasminneva maṇau samāptimāha—tayormitha iti | asya ślokasya vyākhyā prathamataḥ eva kṛtā ||52||

sanātanaṁ -rūpamudīyuṣoḥ kṣitau
hṛdā dadhāno vrajakānaneśayoḥ |
tatkelikalpāgamasaṅgatīlitāḥ
sadālivīthīranurāgiṇīrbhaje ||53||

mālāyāḥ sumerusthānīyaṁ prathamata eva maṅgalācaraṇatvena kṛtaṁ śloka-trayamantyamaṅgale'pi tadevāha—sanātanamiti asyāpi vyākhyā kṛtā eva ||53||

śrīkṛṣṇacaitanyaghanaṁ prapadye
sapadyapadhvastatamaḥ prapañcam |
pañceṣukoṭyarbudakāntidhārā
paramparāpyāyitasarvaviśvam ||54||

na vyākhyātam |

so'yaṁ śrī-lokanāthaḥ sphuratu puru-kṛpā-raśmibhiḥ svaiḥ samudyann
uddhṛtyoddhṛtya yo naḥ pracuratama-tamaḥ-kūpato dīpitābhiḥ |
dṛgbhiḥ sva-prema-vīthyā diśam adiśam aho yāṁ śritā divya-līlā
ratnāḍhyāṁ vindamānā vayam api nibhṛtaṁ śrīla-govardhanaṁ smaḥ ||55||

na vyākhyātam |

iti śrī-kṛṣṇa-bhāvanāmṛte mahā-kāvye
naktantana-līlāsvādano nāma
viṁśatitamaḥ sargaḥ
||20||

sampūrṇaṁ śrī-kṛṣṇa-bhāvanāmṛtaṁ kāvyam iti |

